

نور المصباح

فخر العلماء والمحدثين واقف رموز شریعت و دین
حضرت مولانا ابوالحسنات سید عبداللہ شاہ نقشبندی
مجددی قادری محدث دکن رحمۃ اللہ علیہ

4

◊ ناشر ◊

ابوالحسنات اسلامک ریسرچ سنٹر، ٹاؤن، لاہور، حیدرآباد، الہند

www.ziaislamic.com

zia.islamic@yahoo.co.in

تبصرہ اخبار ”مسلمان“ مدراس

نور المصابیح

حصہ چہارم

اردو میں حنفی مسلک پر احادیث نبوی کا مجموعہ

نور المصابیح حصہ اول ترجمہ اردو زجاجۃ المصابیح مؤلفہ مولانا ابوالحسنات سید عبداللہ شاہ نقشبندی حنفی
مترجم: الحاج مولانا محمد منیر الدین صاحب (مولوی کامل) شیخ الادب جامعہ نظامیہ

زجاجۃ المصابیح جس کا ترجمہ زیر تبصرہ ہے، حنفی مسلک پر احادیث نبوی صلی اللہ علیہ وسلم کا ایک مستند ذخیرہ ہے۔ خود مؤلف نے دیباچہ کتاب میں اس کا تعارف کراتے ہوئے لکھا ہے کہ جس طرح علامہ خطیب تبریزی رحمۃ اللہ علیہ نے اپنی مشہور و معروف کتاب مشکوٰۃ المصابیح میں حضرت امام شافعی رحمۃ اللہ علیہ کے مسلک اور طریقہ کی حدیثوں کو جمع کیا ہے، اسی طرح زجاجۃ المصابیح میں ان حدیثوں کو جمع کیا گیا ہے، جو حنفی مسلک اور طریقے کی ہیں۔

کتب احادیث کا ذخیرہ ہمارے پاس موجود ہے ان میں ایک قسم ان مجموعہ احادیث کی ہے جن کو مسانید کہا جاتا ہے، ان کتابوں میں احادیث نبوی صلی اللہ علیہ وسلم کو برعایت اسناد جمع کیا گیا ہے دراصل یہی وہ احادیث کے ذخیرے ہیں جنہیں فنی حیثیت حاصل ہے ان کے علاوہ بعض وہ کتابیں ہیں جن میں احادیث نبوی صلی اللہ علیہ وسلم کو فقہی ابواب کے ماتحت جمع کیا گیا ہے، اگرچہ مؤخرالذکر کتابیں بھی احادیث ہی

کے مجموعے ہیں لیکن ابواب کی فقہی ترتیب اس بات کی مقتضی ہے کہ مولف کا فقہی مسلک بھی اس ترتیب پر اثر انداز ہو، جہاں تک مسلک حنفی کا تعلق ہے، تاریخ اس بات کی شاہد ہے کہ ہر زمانہ میں اس مسلک کے پیرو اکثریت میں رہے ہیں اور حکومتوں کی سرپرستی بھی اس مسلک کو حاصل رہی ہے اس بناء پر علماء حنفی المسلمک کو یہ ضرورت محسوس نہ ہوئی کہ فقہی ابواب کے ماتحت احادیث نبوی صلی اللہ علیہ وسلم کو ترتیب دیں بجائے اس کے جس امر کی شدید ضرورت حنفی علماء کو ”پیش ہوئی وہ کتب فقہ کی ترتیب تھی، جن میں فقہی مسائل براہ راست پیش کئے جائیں تاکہ عوام ضروری مسائل کو آسانی سے سمجھ لیں اور عدالتوں میں قاضیوں کو یہ سہولت حاصل ہو کہ ان فقہی مسائل کو پیش نظر رکھ کر فیصلے سنائے جائیں اگر علمائے احناف یہ طرز عمل اختیار نہ کرتے تو ممکن تھا کہ عدالتیں اور مسلم عوام جن کی اکثریت حنفی المسلمک تھی ذہنی آوارگی کا نشانہ بن جائے۔ اس صورت حال کا مقابلہ علماء احناف نے فقہی کتابوں کی تدوین سے جس خوبی کے ساتھ کیا وہ قابل صد تحسین ہے، حنفی علماء کا یہ طرز عمل جو اقتضائے زمانہ پر مبنی تھا، رفتہ رفتہ بعض اجتماعی نقائص کا سبب بھی بن گیا۔ وہ یہ کہ نہ صرف عوام الناس کی بلکہ علماء احناف کی نظر بھی صرف فقہی کتابوں پر جم کر رہ گئی اور احادیث نبوی صلی اللہ علیہ وسلم سے بے اعتنائی برتی جانے لگی۔ ان حالات میں مسلمانوں کے اندر ذہنی جمود کا طاری ہو جانا ایک لازمی امر تھا لیکن یہ الزام کہ حنفی علماء اہل الزائے ہیں، دراصل غلط اور بے بنیاد ہے کہ کیونکہ فقہ حنفی کی بنیاد رائے پر نہیں بلکہ احادیث و قرآن پر ہے، اس باب میں ایک عالم محقق علامہ حضرت محمد انور شاہ کشمیری رحمۃ اللہ علیہ گرانقدر ملفوظات ملاحظہ ہوں۔

”ہم نے اپنی عمر کے تیس سال اس مقصد کے لئے صرف کئے کہ فقہ حنفی کے موافق حدیث ہونے کے بارے میں اطمینان حاصل کیا جائے، سوا الحمد للہ اپنی تیس سالہ محنت اور تحقیق کے بعد اس بارے میں مطمئن ہوں کہ فقہ حنفی حدیث کے مخالف نہیں۔“

اب زمانے کے مقتضیات بدل چکے ہیں حنفی المسلمک عوام کے ذہنوں پر جو فقہی

جمود طاری ہو گیا تھا اور احادیث نبوی صلی اللہ علیہ وسلم سے جو ایک گونہ بے اعتنائی پیدا ہو گئی تھی اسے دور کرنے اور علماء احناف کے اندر زمانے کے نئے تقاضوں کو پورا کرنے کی صلاحیت کو اجاگر کرنے کی اشد ضرورت پیدا ہو گئی ہے اس سائنٹیفک دور میں صرف اتنا کہہ دینا کہ فقہ حنفی کی بنیاد حدیث و قرآن پر ہے کافی نہیں ہو سکتا بلکہ ہر مسئلہ کے متعلق یہ ثابت کرنے کی ضرورت ہے کہ اس کا ماخذ کونسی آیت قرآنی اور کونسی حدیث ہے اور اس حدیث کا بحیثیت روایت و درایت کیا مرتبہ ہے اس طرح جب تک فقہی مسائل کے ماخذ واضح نہ کئے جائیں، اس وقت تک یہ کہنا کہ ان کی اصل قرآن و حدیث ہے دعویٰ بے دلیل ہی سمجھا جائے گا زمانہ کی مقتضیات کو پورا کرنے کی یہ ایک مبارک اقدام ہے جو مولف زجاچۃ المصباح نے کیا ہے علامہ عصر حضرت انور شاہ کشمیر رحمۃ اللہ نے اپنے تیس سالہ تجربہ کے بعد فقہ حنفی کے متعلق جن خیالات کا اظہار فرمایا تھا، یہ کتاب گویا ان ہی خیالات کا عملی مظاہرہ ہے۔

بقول مؤلف زجاچۃ المصباح علامہ خطیب تبریزیؒ کی مشکوٰۃ المصابیح کے طرز پر ترتیب دی گئی ہے۔ تو یہ دونوں کتابیں اپنے اپنے مسلک پر معرکتہ الآرا تالیفات ہیں لیکن زیر تبصرہ کتاب کی خوبیوں کو نمایاں کرنے کے لئے یہ ضروری ہے کہ مشکوٰۃ المصابیح کے مقابلہ زجاچۃ المصباح کی اہم خصوصیتوں کی وضاحت کی جائے۔

(1) مشکوٰۃ میں فقہ شافعی کی رعایت رکھی گئی ہے لیکن اس کتاب میں فقہ حنفی کی رعایت ملحوظ ہے، اگرچہ ترتیب ابواب مشکوٰۃ ہی کے انداز پر ہے۔

(2) ہر بڑے عنوان کے بعد متعلقہ قرآنی آیات کو جمع کیا گیا ہے یہ صحیح بخاری کی

خصوصیت ہے۔

(3) مشکوٰۃ میں ہر باب کے متعلق احادیث بحیثیت روایت تین فصلوں پر جمع کی

گئی ہیں لیکن اس کتاب میں یہ طریقہ اختیار نہیں کیا گیا، اس کی ایک وجہ یہ ہے کہ ایسی ترتیب میں مسائل کا بیک نظر تلاش کرنا دشوار ہے دراصل جو حدیثیں فقہ حنفی کی روایت

سے جمع کی جائیں ان میں ترتیب کی ضرورت بھی نہیں، چونکہ فقہ حنفی کی بناءً صرف روایت پر نہیں بلکہ روایت و درایت اور تعامل صحابہ تینوں حنفی اصول استدلال میں شامل ہیں، اس لئے احادیث کی تقسیم صرف بہ حیثیت رواۃ مفید نتائج پیدا نہیں کر سکتی فقہ حنفی کی اس خصوصیت کو ملحوظ رکھتے ہوئے زجاجة المصباح میں جو ترتیب اختیار کی گئی ہے وہ اپنی نوعیت کی بہترین اور مفید تر ترتیب ہے وہ یہ ہے:-

اولاً قول مفتی بہ نقل کیا گیا ہے ثانیاً اس کے موافق حدیث درج کی گئی ہے۔ ثالثاً اس حدیث کی صحت پر بحث کی گئی ہے جہاں ضرورت محسوس ہوئی تنقید رواۃ بھی مذکور ہے۔ رابعاً ہر مسئلہ کے تحت احادیث کے علاوہ اقوال و آثار صحابہ و تابعین بھی درج کئے گئے ہیں اور یہ وضاحت کی گئی ہے کہ امام صاحب رحمۃ اللہ علیہ کا قول علاوہ حدیث کے کسی نہ کسی صحابی یا تابعی کے قول سے ماخوذ ہے۔

(4) اس کتاب کی سب سے بڑی خوبی یہ ہے کہ حاشیہ پر فقہ حنفی پر اعتراض کے مدلل جوابات اور حنفی مقاصد کی وضاحت بقدر ضرورت کی گئی ہے۔

کتاب نور المصباح جس کا پہلا حصہ ہمارے پیش نظر ہے وہ زجاجة المصباح کا اردو ترجمہ ہے، ترجمہ نہایت صاف شستہ اور عام فہم ہے، اس ترجمہ سے زجاجة المصباح کی وفادیت میں بہت وسعت پیدا کی گئی ہے اور عوام الناس بھی جو اردو پڑھ سکتے ہیں فقہ حنفی کی حقیقت اور ان سے متعلق اور دیگر ماخذ سے واقفیت حاصل کر سکتے ہیں نور المصباح کا پہلا حصہ کتاب الایمان، کتاب العلم اور کتاب اطہارت پر شامل ہے۔

واللہ اعلم بالصواب

بِسْمِ اللّٰهِ الرَّحْمٰنِ الرَّحِیْمِ

تعارف زجاجة المصابیح

کتاب کی اصلی قدر و قیمت تو مطالعہ سے ہی ظاہر ہو سکے گی، تاہم بطور تعارف چند سطور ہدیہ ناظرین ہیں:-

واقعہ یہ ہے کہ مولف مدظلہ العالی مشکوٰۃ شریف کے بنظر غائر مطالعہ کے بعد اس امر کی شدید ضرورت محسوس فرمائی کہ جس طرح مشکوٰۃ شریف مسائل کے لحاظ سے شافعی حضرات کے لئے احادیث نبوی صلی اللہ علیہ وسلم کا ایک بہترین مجموعہ ہے، بالکل اسی طرح ان احادیث کو بھی یکجا کیا جائے جن پر فقہ حنفی کی بنیاد ہے، اللہ تعالیٰ ان اہل علم حضرات کی سعی مشکور فرمائے جنہوں نے اس موضوع پر قلم اٹھایا اور بہترین انداز سے حنفی احادیث جمع فرمائیں لیکن مشکوٰۃ جیسی جامعیت میسر نہ ہوئی۔

ایسی عظیم الشان کتاب کی تالیف اللہ تعالیٰ نے حضرت مولانا موصوف کے حصہ میں رکھی تھی، چنانچہ مولانا ممدوح نے بتائیدغیبی جس کا اظہار اپنی کتاب زجاجة المصابیح کے دیباچہ میں فرمایا ہے اس کام کا بیڑا اٹھایا اور اس کو پایہ تکمیل تک پہنچایا۔ پیش شدہ تالیف کی وجہ سے حضرت امام اعظم رحمۃ اللہ علیہ پر اعتراض کرنے والے اس امر سے بخوبی واقف ہو جائیں گے کہ امام صاحب کا قول علاوہ حدیث کے کسی نہ کسی صحابی یا تابعی کے قول سے ماخوذ ہے، اس لئے امام ممدوح پر اعتراض صحابی یا تابعی پر اعتراض کے مماثل ہے اور اس طرح یقیناً دنیا کے بڑے حصہ کے امام کی کوئی بات بلا سند نہیں۔

زجاجۃ المصباح میں مولف مدوح نے حسب ذیل امور کا التزام رکھا ہے:-

(1) صحیح بخاری کے طرز پر ہر بڑے عنوان کے بعد متعلقہ آیات قرآنی کو جمع کیا گیا۔

(2) چونکہ اس تالیف سے مقصود اصلی مشکوٰۃ کے طرز پر اصناف کے لئے حدیثوں

کا ایک جامع ذخیرہ مہیا کرنا تھا اس لئے کتاب و باب و عنوان مشکوٰۃ ہی سے لئے گئے

البتہ فاضل مولف مشکوٰۃ علیہ الرحمۃ نے عنوان میں جن مقامات پر فقہ شافعی کی رعایت

رکھی ہے۔ اس کتاب میں بھی ان مقامات پر فقہ حنفی کی رعایت پیش نظر رہی۔

(3) مشکوٰۃ میں ایک مسئلہ کے متعلق احادیث تین فصلوں میں منتشر تھیں جس سے

پڑھنے والے میں ایک تو کیفیت تسلسل کا برقرار رہنا اور دوسرے مسائل کا بیک نظر تلاش

کرنا دشوار تھا۔ اس لئے ہر مسئلہ سے متعلق احادیث بلا لحاظ فصل یکجا کئے گئے۔

(4) ظاہر ہے کہ فقہ حنفی ایک ناپیدا کنار سمندر ہے، علامہ موصوف نے اس بحر

ذخار سے انمول موتی چن لئے ہیں، ہر مسئلہ میں کئی کئی قول ہیں اس وجہ سے اولاً قول مفتی

بہ حاصل کیا گیا۔ ثانیاً اس کے موافق حدیث تلاش کی گئی۔ ثالثاً اس حدیث کی چھان بین

کر کے رفع اعتراض کا موقع بہم پہنچایا گیا اسی وجہ سے اکثر احادیث کے آخر میں تنقید

رواۃ مذکور ہے۔

(5) فقہ حنفی پر اعتراضات کے مدلل جواب احادیث کی صحیح تعبیر کے بعد حنفی

مقاصد کی وضاحت اور حسب ضرورت احادیث سے اور حنفی کتابوں کے حوالہ سے حاشیہ

پر مسائل کا اندراج کامل احتیاط سے کیا گیا۔

یہ کتاب پانچ جلدوں پر مشتمل ہے، اس کتاب کے اور بھی کئی اہم خصوصیات ہیں جو

بوقت مطالعہ ہی ظاہر ہوں گے۔ مختصر یہ کہ جس طرح مشکوٰۃ شافعی مذہب والوں کے لئے

ایک نعمت ہے، بالکل اسی طرح یہ کتاب حنفی حضرات کے لئے ایک بہترین اور نادر تحفہ ہے۔

بِسْمِ اللّٰهِ الرَّحْمٰنِ الرَّحِیْمِ

ضروری التماس

یعنی

دیباچہ کتاب

مسلمانو! سنو غور سے سنو، اللہ تعالیٰ کے پاس کا قاعدہ خاص مسلمانوں کے لئے یہ ہے کہ ان کی دنیا دین کے ساتھ ہے، جب مسلمان دین چھوڑ دیتے ہیں تو دنیا بھی ان سے چھوٹ جاتی ہے، جب یہ دین برباد کر دیتے ہیں تو ان کی دنیا بھی برباد ہو جاتی ہے، اگر کسی کو یہ شبہ ہو کہ ہم تو دین دار ہیں پھر ہماری دنیا کیوں برباد ہو رہی ہے۔

صاحبو! ہماری حالت اس شخص کے جیسی ہے جو ایک پیسہ کما کر اپنے کو مالداروں کی فہرست میں گننے لگتا ہے، سچ فرمائیے ایک پیسہ رکھنے والے کو آپ مالدار کہیں گے یا یہ کہیں گے کہ اس کو جنون ہو گیا ہے، کیونکہ ایک پیسہ رکھنے والے کو کوئی مالدار نہیں کہتا ہے بلکہ جس کے پاس مال معتد بہ مقدار میں ہو تو وہ مالدار ہے اسی طرح ایک دو عمل کر کے اپنے کو دین دار کہنے والا بھی مجنون کہا جانے کے لائق ہے، دین میں جو اعمال مقرر ہیں وہ سب اعمال کرنے کے بعد آپ دیندار کہے جانے کے مستحق ہیں۔

یا یوں سمجھئے کہ حسین اس کو کہتے ہیں جس کی آنکھ، ناک، سب درست ہوں، جیسے کسی کی ناک کاٹ لی گئی ہو، وہ ناک پر ہاتھ رکھ کر کہے کہ میں بھی حسین ہوں، ذرا ناک پر سے ہاتھ ہٹایا جائے تو معلوم ہوگا کہ کیسے حسین ہیں، ایسا ہی ہم اپنے کو دین دار سمجھ رہے ہیں، اگر دین کی حقیقت کھلے کہ دین کس کو کہتے ہیں تو آپ کو بھی ناک کٹے ہوئے

حسین کی طرح شرمانا پڑے گا۔

یا یوں سمجھئے کہ آپ کسی دوست سے کہیں کہ ہم کو ایک آدمی کی ضرورت ہے وہ دوست ایک مدت کے بعد آپ کے پاس ایک آدمی کو چار پائی پر لٹا کر لایا، جتنے بیماریاں ہیں قریب قریب سب اس میں ہیں آنکھ بھی نہیں، کان بھی نہیں، ہاتھ پیر بھی بے کار ہیں، جنون ہو گیا ہے، البتہ جاندار ہے، اگر اس کو کوئی قتل کرے تو قانوناً اس کو قصاص ہوگا، مگر کیا اس آدمی سے آپ کی غرض پوری ہو سکتی ہے، ہرگز نہیں، آپ تعجب سے پوچھیں گے کہ بھائی اس کو کیوں لائے ہو؟ اگر وہ دوست یہ کہے کہ آپ کے واسطے لایا ہوں آپ نے فرمائش کی تھی کہ ایک آدمی لا دو، تو آپ ہنسیں گے اور کہیں گے کہ اگرچہ یہ لغتاً قانوناً آدمی ہے، لیکن جب اس سے میری غرض حاصل نہیں ہوتی ہے تو میرے لئے یہ آدمی نہیں ہے۔

صاحبو! ایسا ہی دین سے کیا غرض ہے، نجات کامل ہونا ہے، یا ایک قومی شعار ہے، مسلمانی سے بالکل بے توجہی ہو گئی ہے، نہ عقائد کی پروا، نہ اعمال کی فکر، نہ حسن معاشرت کا خیال، نہ بد اخلاقی پر رنج، کوئی جز ہمارے دین کا ٹھیک نہیں، ہمارا دین بعینہ ویسا ہی ہے جیسے مذکور الصدر آدمی کہ جس کو دوست لایا تھا، ہمارا دین صرف قومی شعار ہے اس سے دین دار کہے جانے کے قابل نہیں ہیں، جب ہم دین دار نہیں تو پھر ہماری دنیا کیسے درست ہوگی؟

صاحبو! اگر آپ دین کی حقیقت معلوم کرنا چاہتے ہو تو ”زجاجۃ المصاحح“ کا مطالعہ کرو، پھر اس پر عمل کر کے دین دار کہے جانے کے لائق بنو، تمام ”زجاجۃ المصاحح“ کو پڑھنے کے بعد آپ کا علم الیقین، عین الیقین کو پہنچ جائے گا کہ حضرت رسول اللہ صلی اللہ علیہ وسلم بے شک خاتم النبیین ہیں کہ آپ کے بعد کسی نبی کی ضرورت نہیں، انسان کی دنیا اور آخرت درست کرنے کے لئے جس چیز کی ضرورت تھی وہ آپ کامل طور پر بیان فرمادئے ہیں اور وہ سب ”زجاجۃ المصاحح“ میں آ گیا ہے، لیکن انقلاب زمانہ سے عربی عام فہم نہ رہی، ضرورت تھی کہ اس کا ترجمہ اردو میں کیا جائے، اس ضرورت کو پیش نظر رکھ کر مولوی محمد منیر الدین صاحب شیخ الادب جامعہ نظامیہ نے ”زجاجۃ المصاحح“ کا عام فہم اور سلیبس ترجمہ کرنا شروع کیا، تمام مسلمانوں کی طرف سے مولوی صاحب موصوف کا شکریہ ادا کیا

جاتا ہے کہ انہوں نے مسلمانوں کو زجاجۃ المصاحح سے فائدہ حاصل کرنے کا موقع دیا۔

اس ترجمہ کے طبع ہونے سے پہلے مولوی عبدالستار خاں صاحب ایم۔ اے لکچرار عربی جامعہ عثمانیہ نے بڑی کوشش اور محنت سے اپنا عزیز وقت دے کر ترجمہ میں قوسین کی عبارت بڑھا کر اور ”ف“ کے تحت فائدوں کا اضافہ کر کے ترجمہ کے حسن کو دوبالا کر دیا، اس سے ”زجاجۃ المصاحح“ کے سمجھنے میں جو وقتیں پیش آرہی تھیں وہ اب باقی نہ رہیں، اس کے لئے تمام مسلمانوں کی طرف سے موصوف کا شکریہ ادا کیا جاتا ہے۔

اللہ تعالیٰ نے ان دونوں صاحبوں کو اس علمی خدمت کا صلہ صدقہ جاریہ بنا کر ہمیشہ ثواب پہنچاتے رہیں اور اس کے بدلہ میں ان سے راضی ہو جائیں اور ثواب عظیم دے کر ان کو اپنے سے راضی کر لیں۔

ترجمہ کے وقت اور ترجمہ میں قوسین اور فوائد کے اضافہ کے وقت میں بھی ان دونوں صاحبوں کے ساتھ شریک رہا۔ میں نے اس ترجمہ کا نام ”نور المصاحح“ رکھا ہے، اللہ تعالیٰ اس کو قبول کرے۔ آمین

نور المصاحح کا حصہ دوم آپ کے سامنے آ رہا ہے جب آپ اس کا مطالعہ کریں گے تو آپ کو معلوم ہوگا کہ آپ حضرت رسول اللہ صلی اللہ علیہ وسلم کے دربار میں حاضر ہیں، حضرت صلی اللہ علیہ وسلم ارشاد فرما رہے ہیں اور آپ سن رہے ہیں، یا حضرت کوئی کام کر رہے ہیں آپ اس کو دیکھ رہے ہیں، خوش تقدیر ہیں وہ حضرات جو اس نعمت کو حاصل کرتے ہیں۔

اب میرا ضروری التماس تمام مسلمانوں سے اور خاص اپنے احباب سے یہ ہے کہ اس نور المصاحح کو ایک بار پڑھ کر طاق نسیاں میں نہ رکھ دیں بلکہ اس کو مثل وظیفہ کی کتابوں کے بار بار پڑھیں، اور اس پر عمل کرنے کی کوشش کرتے رہیں۔

اے اللہ! آپ ہمارے ہیں ہم کو بھی آپ اپنا بنا لیں اور توفیق دیں کہ ہم آپ کے حبیب رسول اللہ صلی اللہ علیہ وسلم کے قول و فعل پر عمل کرتے رہیں۔ آمین

نوٹ:- بحمد اللہ نور المصاحح حصہ سوم، چہارم طبع ہو چکا ہے۔ دوم آپ کے سامنے ہے۔

بِسْمِ اللّٰهِ الرَّحْمٰنِ الرَّحِیْمِ

نور المصابیح حصہ چہارم

(49/68) بابُ العتیرہ

(اس باب میں عتیرہ کا بیان ہے)

وقول اللہ عزوجل "فَذَرُهُمْ وَمَا يَفْتَرُونَ" اور اللہ تعالیٰ کا ارشاد ہے (سورہ انعام پ 8 ع 3 میں) (مشرکین شرک کے کام مثل عتیرہ وغیرہ کر کے کہتے ہیں کہ ایک ایسا ہی اللہ تعالیٰ نے حکم دیا ہے تو) آپ ان کی ان افتراء پر دازیوں کو (اللہ پر) چھوڑ دیجئے (وہ ان کو سمجھ لے گا۔ ان افتراء پر دازیوں کو سزا دے گا۔

تمہید

ایام جاہلیت میں مشرکین جو شرک کے کام کیا کرتے تھے منجملہ ان کے ایک فرع ہے، فرع کی تفصیل یہ ہے کہ مشرکین اونٹنی کو جب پہلا بچہ ہوتا تھا اس بچہ کو بتوں کے سامنے بتوں کے نام سے بتوں کا تقرب حاصل کرنے کے لئے ذبح کرتے تھے اور اس فعل کو اونٹنی کی نسل کے واسطے خیر و برکت کا سبب جانتے تھے اور اس مذبحہ بچہ کا نام فرع تھا۔ اور دوسرا رسم جاہلیت میں یہ تھا کہ رجب کے پہلے دہے میں جانور کو بتوں کے نام

سے بتوں کے تقرب کے لئے قربانی کرتے تھے اور اس کو عتیرہ کہتے تھے، جب اسلام کا زمانہ آ گیا تو مسلمان بجائے بتوں کے نام سے قربانی کرنے کے اللہ تعالیٰ کے نام سے فرع اور عتیرہ کیا کرتے تھے، گو اسلام میں اللہ تعالیٰ کے نام سے یہ دونوں رسم کئے جاتے تھے مگر پھر بھی مشرکین سے مشابہت باقی تھی، اس لئے اسلام فرع کو اور عتیرہ کو منسوخ کر دیا کہ اللہ کے نام سے بھی فرع اور عتیرہ نہ کئے جائیں تاکہ مشرکین سے مشابہت باقی نہ رہے۔ فرع اور عتیرہ جن حدیثوں سے منسوخ کیا گیا ہے ان میں پہلی حدیث یہ ہے جس کو ابو ہریرہ رضی اللہ عنہ روایت کرتے ہیں:-

فرع اور عتیرہ منسوخ ہونے کا بیان

پہلی حدیث

1/3133 - ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ فرع اور عتیرہ اب باقی نہ رہے، یہ دونوں منسوخ کر دئے گئے ہیں (کوئی مسلمان ان دونوں کو خواہ نیت کیسی ہی خالصاً لئہ ہونہ کرے) اس حدیث کی روایت بخاری اور مسلم نے متفقہ طور پر کی ہے۔

دوسری حدیث

2/3134 - حضرت علی رضی اللہ عنہ سے روایت ہے آپ فرماتے ہیں رسول اللہ صلی اللہ علیہ وآلہ وسلم ارشاد فرمائے ہیں کہ زکوٰۃ (جو صدقہ فطر اور عشر کو بھی شامل ہے) جب یہ فرض ہوئی تو قرآن میں جو جو خیرات زکوٰۃ فرض ہونے کے پہلے واجب تھے ان کا وجوب منسوخ ہو گیا (اب اس خیرات کا دینا مستحب باقی رہا) اور رمضان کے روزے فرض ہونے کے پہلے دوسرے مہینوں میں جن روزوں کا روزہ رکھنا فرض تھا مثلاً دسویں محرم کا روزہ رمضان کے فرض ہونے سے ایسے سب روزوں کا وجوب منسوخ

ہو گیا (اب ان روزوں کا مستحب ہونا باقی رہا) اور غسل جنابت فرض ہونے سے دوسرے غسل مثلاً جمعہ وغیرہ کا وجوب منسوخ ہو گیا (اب دوسرے غسل مستحب رہے) اور قربانی واجب ہونے سے اور جانور جو عبادت کے طور پر ذبح کئے جاتے تھے، مثلاً عقیقہ اور فرع اور عتیرہ کا وجوب بھی منسوخ ہو گیا (عقیقہ، فرع اور عتیرہ کا مستحب ہونا باقی رہا۔ عقیقہ کرنے میں کوئی شرعی ممانعت نہیں تھی۔ اس لئے عقیقہ کرنا مستحب رہا۔ مگر فرع اور عتیرہ کہ اس میں مشرکین کے ساتھ مشابہت ہو رہی تھی، گو مشرکین بتوں کے لئے کرتے تھے اور مسلمان اللہ تعالیٰ کے لئے ذبح کرتے تھے مگر مشرکین کی مشابہت کی وجہ سے فرع اور عتیرہ کا مستحب ہونا بھی منسوخ ہو گیا۔ اسی وجہ سے ملا علی قاری رحمۃ اللہ نے مرقات میں فرع اور عتیرہ کا منسوخ ہونا ظاہر کیا ہے اور ابوداؤد نے بھی اپنی سنن میں عتیرہ کا منسوخ ہونا لکھا ہے) اس حدیث کی روایت دارقطنی اور بیہقی نے کی ہے۔

(50/69) باب صلاة الخسوف

(اس باب میں سورج گہن کی نماز اور چاند گہن کی نماز کا بیان ہے)

وقول اللہ عز وجل ”وَمَا نُرْسِلُ بِالآيَاتِ إِلَّا تَخْوِيفًا“ اللہ تعالیٰ کا ارشاد ہے (سورہ بنی اسرائیل پ 15 ع 6 میں) اور ہم قدرت کی نشانیوں کو جیسے سورج گہن اور چاند گہن صرف بندوں کے ڈرانے کے لئے ہی بھیجا کرتے ہیں۔

سورج گہن کی نماز جماعت کے ساتھ پڑھنے کا بیان

1/3135 - عبداللہ بن عمرو رضی اللہ عنہما سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم کے مبارک زمانہ میں (ایک بار) جب سورج گہن ہوا تو (نماز کے لئے اذان اور اقامت نہیں دی گئی بلکہ) منادی کو حکم دیا گیا کہ وہ ”الصَّلَاةُ جَامِعَةٌ“ (نماز جماعت سے ہو رہی ہے) کہہ کر لوگوں کو (سورج گہن کی) نماز کے لئے بلائے۔ اس کی روایت بخاری نے کی ہے۔

2/3136 - اور ابو داؤد نے بھی اسی طرح اس کی روایت ام المومنین حضرت عائشہ صدیقہ رضی اللہ عنہا سے کی ہے۔

تمہید

امام طحاوی رحمۃ اللہ علیہ فرماتے ہیں کہ تمام فرائض، سنن اور نوافل میں کوئی نماز ایسی نہیں ہے کہ جس کی ہر رکعت میں متعدد رکوع ہوں، نماز کسوف بھی منجملہ ان نمازوں

کے ہے اس لئے اس کی ہر رکعت میں متعدد رکوع کا ہونا صحیح نہیں ہے، مثل اور نمازوں کے نماز کسوف میں بھی ہر رکعت میں ایک ہی رکوع ہونا چاہئے۔ اسی واسطے:-

سورج گہن کی نماز کی ہر رکعت میں مثل اور نمازوں کے ایک رکعت اور دو سجدہ ہیں

پہلی حدیث

3/3137۔ ابو قلابہ رضی اللہ عنہ نعمان بشیر رضی اللہ عنہ سے روایت کرتے ہیں کہ نعمان بن بشیر رضی اللہ عنہ فرمائے ہیں کہ نبی کریم صلی اللہ علیہ وآلہ وسلم سورج گہن کی نماز (کی ہر رکعت کو ایک رکوع اور دو سجدوں کے ساتھ) ایسا ہی پڑھے تھے جیسے آپ لوگ (تمام نمازوں کی) ہر رکعت کو ایک رکوع اور دو سجدوں کے ساتھ ادا کرتے ہیں۔ اس کی روایت امام طحاوی، ابوداؤد اور نسائی نے کی ہے۔ 12

دوسری حدیث

4/3138۔ ابو قلابہ رضی اللہ عنہ، قبیسہ بجلی رضی اللہ عنہ سے روایت کرتے ہیں کہ قبیسہ بجلی رضی اللہ عنہ فرمائے ہیں کہ رسول اللہ صلی اللہ علیہ وآلہ وسلم کے مبارک زمانے میں جب سورج گہن ہوا تھا تو حضرت صلی اللہ علیہ وآلہ وسلم سورج گہن کی نماز (ہر رکعت میں ایک رکوع اور دو سجدوں سے پڑھا کرتے۔ اس کی روایت امام طحاوی نے کی ہے۔

تیسری حدیث

5/3139۔ ابوبکرہ رضی اللہ عنہ سے روایت ہے وہ فرماتے ہیں کہ ہم حضور صلی اللہ علیہ وآلہ وسلم کے پاس بیٹھے ہوئے تھے کہ سورج گہن ہوا (کیا کہوں اس وقت رسول اللہ صلی اللہ علیہ وآلہ وسلم پر کس قدر خوف طاری تھا ایسا معلوم ہوتا تھا کہ حضور یہ سمجھے

ہوئے ہیں کہ یہ کسوف عذاب الہی کا پیش خیمہ ہے، یا اس کسوف کے ساتھ ہی قیامت قائم ہونے والی ہے) حضرت صلی اللہ علیہ وآلہ وسلم جلدی سے کھڑے ہوئے اسی خوف کی حالت میں مسجد کی طرف چلے (اس وقت حضور پر ایسا خوف طاری تھا کہ چادر مبارک سنبھالنے کی بھی سُدھ نہ تھی) چادر مبارک کو گھسیٹتے ہوئے مسجد کی طرف چلے اور آپ کے ساتھ سب صحابہ حضور کے خوف کی حالت دیکھ کر خود بھی خوف زدہ ہو کر مسجد میں پہنچ گئے قربان نبی امی پر کہ کسوف شمس سے خوف زدہ ہو کر ہم کو سینکڑوں برس پہلے وہ بات بتلائے جو آج سائنس داں بڑی تحقیق کے بعد کہتے ہیں کہ کسوف شمس کے وقت کشش سیارہ گان متاثر ہونے سے نظام شمسی کے درہم برہم ہونے کا اندیشہ ہوتا ہے کسوف شمس کے وقت دنیا تباہی کے کنارے آ جاتی ہے نظام شمسی میں اگر ایسے ہی خلل پڑ جائے تو سارے گزے آپس میں ٹکرائیں گے اور دنیا ختم ہو جائے گی، پھر جب کسوف شمس کا انجلاء ہونے لگتا ہے تو کشش سیارگان بحال ہو جاتی ہے اور نظام شمسی اپنے حال پر قائم ہو جاتا ہے اور دنیا تباہی سے بچ جاتی ہے اسی وجہ سے کسوف شمس کے وقت حضور بے حد خوف زدہ تھے) راوی کہتے ہیں کہ اسی خوف کی حالت میں نماز کسوف (ہر رکعت میں ایک رکوع اور دو سجدوں کے ساتھ) ایسے ہی ادا فرمائے جیسے تم اور نمازوں کو (ہر رکعت میں ایک رکوع اور دو سجدوں سے) ادا کرتے ہو۔ اس کی روایت امام طحاوی نے کی ہے۔ امام بخاری نے بھی اسی طرح روایت کی ہے۔

6/3140۔ اور ابن حبان کی ایک روایت میں اور حاکم کی روایت میں ہے کہ کسوف کی نماز حضور دو رکعت پڑھائے۔ (اور ہر رکعت کو ایک رکوع اور دو سجدوں سے ایسے ہی پڑھائے) جیسے تم دوسرے نمازوں کی ہر رکعت کو ایک رکوع اور دو سجدوں سے پڑھتے ہو اور حاکم نے کہا ہے کہ ابو بکر رضی اللہ عنہ کی یہ حدیث بخاری اور مسلم کی شرط کے موافق ہے اگرچہ کہ انہوں نے اپنی اپنی کتابوں میں اس کی روایت نہیں کی ہے۔ اور امام ذہبی نے بھی اس کا اعتراف اور اقرار کیا ہے کہ یہ حدیث بخاری اور مسلم کی شرط کے

موافق ہے (اس لئے بخاری اور مسلم کی حدیثوں کی طرح یہ حدیث بھی صحیح ہے)

چوتھی حدیث

7/3141 - نعمان بن بشیر رضی اللہ عنہ سے روایت ہے وہ فرماتے ہیں کہ رسول

اللہ صلی اللہ علیہ وآلہ وسلم سورج گہن کی نماز آپ لوگوں کی نماز کی طرح ہر رکعت کو ایک رکوع اور دو سجدوں کے ساتھ پڑھائے ہیں۔ اس کی روایت امام احمد اور نسائی نے کی ہے اور اس کی سند صحیح ہے۔

8/3142 - اور نسائی کی ایک اور روایت بھی اس طرح ہے کہ نبی کریم صلی

اللہ علیہ وآلہ وسلم کسوف شمس کے وقت جو نماز کسوف ادا فرمائے ہیں اس کی ہر رکعت میں ایک رکوع اور دو سجدے تھے جیسے ہماری اور نمازوں کی ہر رکعت میں ایک رکوع اور دو سجدے ہوتے ہیں۔

پانچویں حدیث

9/3143 - ابراہیم نخعی رضی اللہ عنہ سے روایت ہے وہ فرماتے ہیں کہ جن جن

صحابہ اور تابعین سے میں ملاقات کیا ہوں وہ (سورج گہن کے متعلق) فرمایا کرتے تھے کہ جب سورج گہن ہو جائے تو گہن چھوٹ کر سورج صاف ہونے تک تم ہمیشہ جیسے دوسرے نمازوں کی (ہر رکعت کو ایک رکوع اور دو سجدوں سے) پڑھا کرتے ہو، ایسا ہی سورج گہن کی نماز (کی ہر رکعت کو ایک رکوع اور دو سجدوں کے ساتھ ہر رکن کو طویل ادا کر کے) پڑھا کرو اس کی روایت ابن ابی شیبہ نے صحیح سند کے ساتھ کی ہے۔

چھٹی حدیث

10/3144 - عطاء رضی اللہ عنہ عبداللہ بن عمرو بن عاص رضی اللہ عنہ سے

روایت کرتے ہیں کہ (عبداللہ بن عمرو فرمایا کرتے تھے کہ رسول اللہ صلی اللہ علیہ وآلہ وسلم کی ہر نماز (کی ہر رکعت) میں ایک ہی رکوع ہوا کرتا تھا (متعدد رکوع ہونا نہیں دیکھا

گیا، اس لئے سورج گہن کی نماز کی ہر رکعت میں بھی متعدد رکوع ہونا ثابت نہیں) اس کی روایت ابو داؤد، نسائی اور حاکم نے کی ہے اور ترمذی نے اس کی روایت شمائل میں کی ہے اور حاکم نے اس حدیث کی سند کو صحیح قرار دیا ہے۔

ساتویں حدیث

11/3145 - محمود بن لبید رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم کے مبارک زمانہ میں سورج گہن ہوا اور اتفاق سے اسی دن رسول اللہ صلی اللہ علیہ وآلہ وسلم کے فرزند حضرت ابراہیم رضی اللہ عنہ کی وفات بھی ہوئی تھی تو لوگوں نے یہ سمجھا کہ آپ کے فرزند حضرت ابراہیم کی وفات کی وجہ سے سورج گہن ہوا ہے اس پر حضور صلی اللہ علیہ وآلہ وسلم ارشاد فرمائے سنو! کسی کے مرنے جینے سے چاند یا سورج گہن نہیں ہوتے۔ بلکہ چاند اور سورج خدا کی قدرت کی نشانیوں میں سے دو نشانیاں ہیں (جن کی روشنی سلب فرما کر اللہ تعالیٰ اپنے بندوں کو ڈرایا کرتے ہیں کہ اتنی بڑی اور روشن مخلوق کو ہم یوں سیاہ اور تاریک کر سکتے ہیں۔ اور تمہارے گناہوں کے سبب سے تم کو جو کچھ کریں کم ہے) جب سورج یا چاند کو گہن لگتے دیکھو تو خوفزدہ ہو جاؤ (کیا معلوم کہ نظام شمسی ختم ہو کر عذاب الہی آجائے، یا قیامت برپا ہو جائے اس لئے) گھبرائے ہوئے مسجدوں میں جا کر پناہ لو (خدا کی طرف متوجہ رہو) یہ فرما کر رسول اللہ صلی اللہ علیہ وآلہ وسلم نماز کسوف کے لئے کھڑے ہو گئے اور جہاں تک ہمارا خیال ہے وہ یہ کہ رسول اللہ صلی اللہ علیہ وآلہ وسلم ”سورہ آل کتاب“ کا ایک حصہ پڑھے پھر رکوع کئے اور رکوع سے اٹھ کر سیدھے کھڑے ہوئے (اور دوبارہ رکوع کئے بغیر) سجدہ میں چلے گئے اور دو سجدے کئے پھر دوسری رکعت کے لئے کھڑے ہو گئے اور تیسری رکعت کو بھی پہلی رکعت کی طرح (ایک رکوع اور دو سجدوں سے ادا فرما کر نماز ختم کئے) اس حدیث کی روایت امام احمد نے کی ہے۔ اور اس کی سند حسن ہے اور ہیتمی نے مجمع الزوائد

میں کہا ہے کہ اس حدیث کے راوی صحیح کے راوی ہیں۔

نماز کسوف کے ہر رکن کو طویل ادا کرنا چاہئے

پہلی حدیث

12/3146 - عطاء بن سائب رضی اللہ عنہ اپنے والد سائب رضی اللہ عنہ سے

روایت کرتے ہیں کہ سائب رضی اللہ عنہ کہتے ہیں کہ عبداللہ بن عمر رضی اللہ عنہما فرمائے ہیں کہ رسول اللہ صلی اللہ علیہ وآلہ وسلم کے مبارک زمانے میں (ایک دفعہ) سورج گہن ہوا تھا تو رسول اللہ صلی اللہ علیہ وآلہ وسلم نماز کسوف پڑھنے کے لئے کھڑے ہوئے (کیا کہوں کیسی نماز تھی کہ جب) آپ قیام فرمائے تو قیام میں (اس قدر طویل قرأت فرما رہے تھے) ایسا معلوم ہوتا ہے کہ آپ اب رکوع ہی نہ کریں گے، پھر جب آپ رکوع کئے تو رکوع میں اس قدر دیر تک رہے ایسا معلوم ہوتا تھا کہ حضور رکوع سے اب سر مبارک اٹھائیں گے ہی نہیں، پھر آپ جب رکوع سے سر اٹھائے (اور قومہ کئے) تو قومہ میں اتنی دیر تک رہے۔ ایسا معلوم ہوتا تھا کہ اب آپ سجدہ کو جائیں گے ہی نہیں، پھر آپ (دوسرا رکوع کئے بغیر) سجدہ میں چلے گئے اور اس قدر دیر تک سجدہ میں رہے ایسا معلوم ہوتا تھا کہ آپ سجدہ سے سر اٹھائیں گے ہی نہیں، پھر جب آپ سجدہ سے سر اٹھائے اور جلسہ کئے تو جلسہ میں اس قدر دیر تک رہے ایسا معلوم ہوتا تھا کہ آپ دوسرے سجدہ کو جائیں گے ہی نہیں۔ پھر آپ دوسرا سجدہ کئے اور دوسرے سجدہ میں بھی اس قدر دیر تک رہے، ایسا معلوم ہوتا تھا کہ آپ دوسرے سجدہ سے دوسری رکعت کے لئے نہیں اٹھیں گے، پھر آپ سجدہ سے سر مبارک اٹھا کر دوسری رکعت کے لئے کھڑے ہوئے اور دوسری رکعت کے بھی ہر رکن کو پہلی رکعت کی طرح طویل فرماتے رہے (اور دوسری رکعت کو بھی پہلی رکعت کی طرح ایک ہی رکوع سے ادا کئے) اس حدیث کی روایت ابوداؤد اور نسائی نے کی ہے اور ترمذی نے اس کی روایت شامل میں کی ہے۔ اور حاکم اور طحاوی نے بھی اس کی روایت کی

ہے، اور اس حدیث کی سند حسن ہے اور حاکم نے کہا ہے کہ یہ حدیث صحیح ہے اگرچہ کہ بخاری اور مسلم نے اس کی روایت نہیں کی ہے لیکن

13/3147 - امام ابن الہمام نے اپنی تحقیق سے کہا ہے کہ بخاری نے بھی اسی

طرح اس کی روایت کی ہے۔

دوسری حدیث

14/3148 - ابو قلابہ رضی اللہ عنہ سے روایت ہے وہ قبیصہ بنجلی رضی اللہ

عنہ سے روایت کرتے ہیں کہ قبیصہ بنجلی رضی اللہ عنہ فرماتے ہیں کہ رسول اللہ صلی اللہ

علیہ وآلہ وسلم کے مبارک زمانہ میں (ایک دفعہ) سورج گہن ہوا (اس وقت سورج

طلوع کر کے) جیسا کہ سمرہ رضی اللہ عنہ کی حدیث سے معلوم ہوتا ہے جو آگے آرہی

ہے (فتح القدیر) 12) دو نیزہ برابر بلند ہوا تھا (رسول اللہ صلی اللہ علیہ وآلہ وسلم

سورج گہن سے بچد خوف زدہ تھے) (خوف کی وجہ سے چادر اوڑھنے کی سدھ نہ تھی)

چادر گھسیٹتے ہوئے مسجد کی طرف چلے۔ میں بھی اس وقت حضور کے ساتھ تھا اور یہ واقعہ

مدینہ منورہ کا ہے۔ حضور دو رکعت نماز سورج گہن کی پڑھائے اس دونوں رکعتوں

میں آپ بہت طویل قرأت کئے۔ پھر جب آپ نماز سے فارغ ہوئے تو کسوف ختم

ہو کر آفتاب روشن ہو گیا تھا (نماز کے بعد) رسول اللہ صلی اللہ علیہ وآلہ وسلم ارشاد

فرمائے (صاحبو سنو!) شمس وقمر اللہ تعالیٰ کی قدرت کی نشانیاں ہیں (ان کی روشنی

سلب کر کے) اللہ تعالیٰ اپنے بندوں کو ڈرایا کرتے ہیں (کہ اتنی بڑی روشن مخلوق کو

ہم یوں تاریک کر دیتے ہیں تو تم کس گنتی میں ہیں، ہم چاہیں تو تم پر بھی ایسا ہی

عذاب اتار سکتے ہیں) جب تم سورج یا چاند کو گہن لگتا ہو دیکھو تو تم قریب میں جو ابھی

ابھی فجر کے فرض کی دو رکعتیں (ہر رکعت ایک رکوع سے پڑھ چکے ہو ایسا ہی گہن کی

نماز کو بھی دو رکعت (ہر رکعت ایک رکوع سے) پڑھا کرو۔ اس کی روایت ابوداؤد،

طحاوی اور نسائی نے کی ہے اور اس حدیث کی سند صحیح ہے۔

نماز کسوف دو دو کر کے چار رکعت یا اس سے زائد بھی پڑھ سکتے ہیں

15/3149 - نعمان بن بشیر رضی اللہ عنہ سے روایت ہے وہ فرماتے ہیں کہ

رسول اللہ صلی اللہ علیہ وآلہ وسلم کے مبارک زمانے میں (ایک دفعہ) سورج گہن ہوا تھا تو حضور سورج گہن کی نماز دو دو رکعت پڑھاتے تھے (ہر دو رکعت کے بعد سلام پھیر کر دوسرے دو رکعت کو نئی تکبیر تحریمہ سے شروع کرتے) اور ہر دو رکعت پڑھنے کے بعد لوگوں سے دریافت فرماتے تھے کیا کسوف ختم ہو گیا؟ لوگ عرض کرتے ابھی کسوف باقی ہے۔ یا رسول اللہ، ابھی کسوف باقی ہے تو آپ اور دو رکعت پڑھاتے، جب کسوف کا ختم ہونا معلوم ہوتا تو نماز بھی ختم کر دیتے تھے۔

ف: نعمان بن بشیر رضی اللہ عنہ سے کئی طریقوں سے نماز کسوف کی روایت آئی ہے ابوداؤد

کے دوسرے طریق میں مروی ہے کہ حضور دو رکعت نماز پڑھ کر کسوف ختم ہونے کے بعد دعا فرما رہے تھے۔ اس روایت میں صرف دو رکعت پڑھنے کا ذکر ہے اور حاکم کی روایت میں بھی نعمان بن بشیر رضی اللہ عنہ سے مروی ہے کہ حضور کسوف کی نماز دو رکعت پڑھائے۔ اور حاکم کی اس روایت میں بھی نماز کسوف صرف دو رکعت پڑھانے کا ذکر ہے دو رکعت نماز کسوف پڑھانے کی روایت کر کے حاکم کہتے ہیں کہ صرف دو رکعت پڑھانے کی روایت صحیح ہے اور بخاری اور مسلم کی شرط کے موافق ہے۔ گو بخاری اور مسلم اس کو اپنی کتابوں میں روایت نہیں کئے ہیں۔ نسائی کی روایت میں بھی نماز کسوف صرف دو رکعت ہونے کو اس طرح بیان کئے ہیں کہ فجر کی نماز کی طرح کسوف شمس کی نماز حضور دو رکعت ہی پڑھے ہیں۔ ذیلیعی سے بھی معلوم ہوتا ہے کہ حضور صلوٰۃ کسوف صرف دو رکعت ہی پڑھے ہیں، یہ سب بذل الجھود سے لیا گیا ہے، اس کے سوا دوسری روایتوں سے بھی معلوم ہوتا ہے کہ حضور صلوٰۃ کسوف دو رکعت ہی پڑھے ہیں، اسی لئے ردالمحتار میں ظاہر الروایہ سے نقل کئے ہیں کہ صلوٰۃ کسوف کے دو رکعت ہی ہیں اور ظاہر الروایہ کے سوائے دوسرے حنفی کتابوں میں مذکور ہے کہ دو دو

رکعت صلوٰۃ کسوف کے پڑھ کر چار رکعت یا اس سے زائد پڑھ سکتے ہیں، اس کی تائید صدر کی اس حدیث سے ہوتی ہے جس کا ترجمہ ابھی کیا گیا ہے۔ یعنی حضور صلوٰۃ کسوف کو دو دو رکعت پڑھتے جاتے تھے اور کسوف کے ختم ہونے کو دریافت فرماتے جاتے تھے، اس کی روایت سے معلوم ہوا کہ صلوٰۃ کسوف دو رکعت سے زیادہ پڑھنا بھی جائز ہے۔ 12

نماز کسوف میں قرأت کرنے کی کیفیت

پہلی حدیث

16/3150 - سمرہ بن جندب رضی اللہ عنہ سے روایت ہے وہ فرماتے ہیں کہ میں اور ایک انصاری لڑکا تیر اندازی کی مشق کر رہے تھے یہاں تک کہ جب آفتاب (طلوع کر کے) دیکھنے میں افق میں دو یا تین نیزہ کے مقدار بلند ہوا تو آفتاب کو (گہن لگا) ایسا معلوم ہوتا تھا کہ وہ تنومہ نامی سیاہ گھاس کی طرح سیاہ ہو گیا ہے (یہ دیکھ کر) ہم نے آپس میں ایک دوسرے سے کہا کہ مسجد چلو، خدا کی قسم آفتاب کی یہ حالت ہونے سے رسول اللہ صلی اللہ علیہ وآلہ وسلم کی امت کے لئے کوئی نہ کوئی نئے احکام آئیں گے (چلو دیکھیں مسجد میں کیا ہو رہا ہے) سمرہ فرماتے ہیں کہ جیسے ہی ہم مسجد میں آئے تو کیا دیکھتے ہیں کہ رسول اللہ صلی اللہ علیہ وآلہ وسلم اپنے حجرہ مبارک سے باہر تشریف لائے ہیں اور آگے بڑھ کر کسوف کی نماز پڑھا رہے ہیں۔ (پہلی رکعت میں) قیام اتنا طویل فرمائے کہ ایسا طویل قیام ہم نے حضور کو کسی نماز میں کرتے نہیں دیکھا (اور آپ قرأت (ایسی) آہستہ فرما رہے تھے (جیسے دوسری سری نمازوں میں آہستہ قرأت فرمایا کرتے تھے جس کی وجہ سے) ہم حضور کی قرأت نہیں سن سکے۔ سمرہ فرماتے ہیں کہ پھر رکوع فرمائے اور ایسا طویل رکوع فرمائے جو کسی نماز میں ایسا طویل رکوع نہیں فرمائے تھے اور حضور رکوع میں جو کچھ پڑھے تھے ہم اس کو نہیں سن سکے۔ پھر حضور سجدہ فرمائے اور ایسا

طویل سجدہ فرمائے جو کسی نماز میں ایسا طویل سجدہ نہیں فرمائے تھے اور حضور سجدہ میں جو کچھ پڑھے تھے ہم اس کو بھی نہیں سن سکے۔ پھر رسول اللہ صلی اللہ علیہ وآلہ وسلم دوسری رکعت کے ہر رکن کو پہلی رکعت کو ہر رکن کی طرح بيجد طویل ادا فرمائے۔ سمرہ فرماتے ہیں کہ حضور دوسری رکعت پڑھ کر قعدہ میں تھے کہ سورج کا گہن ختم ہو گیا۔ اس کی روایت ابو داؤد نے کی ہے۔ اور ترمذی اور نسائی نے بھی اسی طرح روایت کی ہے، اور اس کی سند صحیح ہے اور ترمذی نے کہا ہے کہ یہ حدیث حسن صحیح ہے۔

دوسری حدیث

17/3151 - سمرہ بن جندب رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ہم کو سورج گہن کی نماز پڑھائے (تو آپ قرأت ایسی آہستہ پڑھ رہے تھے جس کی وجہ سے) ہم کو آپ کی قرأت سنائی نہیں دے رہی تھی۔ اس کی روایت ترمذی، ابو داؤد، نسائی اور ابن ماجہ نے کی ہے۔

تیسری حدیث

18/3152 - ابن عباس رضی اللہ عنہما سے روایت ہے وہ فرماتے ہیں کہ جس دن سورج گہن ہوا تھا (اور حضور صلی اللہ علیہ وآلہ وسلم سورج گہن کی نماز پڑھا رہے تھے) تو میں بھی حضور کے پہلو میں کھڑا ہوا نماز کسوف پڑھ رہا تھا (حضور قرأت ایسی پڑھ رہے تھے جیسے سرّی نمازوں میں پڑھا کرتے تھے) اس لئے میں حضرت کی قرأت کو نہیں سن سکا۔ اس کی روایت طبرانی اور بیہقی نے کی ہے، اور اس حدیث کی سند حسن ہے اور امام احمد، ابویعلیٰ اور ابو نعیم نے اسی طرح روایت کی ہے۔

ف: واضح ہو کہ ان مذکورہ احادیث سے معلوم ہوتا ہے کہ رسول اللہ صلی اللہ علیہ وآلہ وسلم کسوف شمس کی نماز مثل سرّی نمازوں کے آہستہ قرأت کر کے پڑھے ہیں۔ امام ابو حنیفہ رحمۃ اللہ

بھی نماز کسوف میں سرّی قرأت کے قائل ہیں مگر ام المؤمنین حضرت عائشہ رضی اللہ عنہا سے روایت آئی ہے کہ ام المؤمنین فرماتی ہیں کہ رسول اللہ صلی اللہ علیہ وآلہ وسلم کسوف شمس کی جو نماز پڑھائے تو جہری نمازوں کی طرح کسوف کی نماز میں جہر سے قرأت ادا فرمائے۔ حضرت ام المؤمنین کی اس حدیث کی وجہ سے صاحبین فرمائے ہیں کہ کسوف کی نماز مثل جہری نمازوں کے جہری قرأت سے پڑھنا چاہئے اس سے معلوم ہوا کہ حنفی مذہب میں دو قول ہیں۔ ایک قول میں آہستہ قرأت کرنا ہے اور دوسرے قول میں جہری قرأت کرنا آیا ہے۔

ردالمحتار اور دوسرے فقہ کی کتابوں میں ایسا ہی ہے۔

سورج یا چاند کسی کے مرنے یا پیدا ہونے سے گہن نہیں ہوتے

19/3153۔ ابو موسیٰ اشعری رضی اللہ عنہ سے روایت ہے وہ فرماتے ہیں کہ

رسول اللہ صلی اللہ علیہ وآلہ وسلم کے مبارک زمانہ میں (ایک دفعہ) سورج گہن ہوا تھا (کسوف شمس ہونے سے) رسول اللہ صلی اللہ علیہ وآلہ وسلم خوف زدہ ہو کر کھڑے ہو گئے۔ ایسا معلوم ہوتا تھا کہ رسول اللہ صلی اللہ علیہ وآلہ وسلم یہ سمجھ رہے ہیں، (کہ کسوف شمس کی وجہ سے نظام شمسی ختم ہو کر ممکن ہے) کہ قیامت قائم ہو جائے، اسی طرح گھبرائے ہوئے مسجد میں تشریف لائے اور نماز کسوف کے لئے کھڑے ہو گئے اور اتنے طویل قیام، طویل رکوع اور طویل سجدوں سے نماز پڑھائے کہ اتنے طویل قیام، طویل رکوع اور طویل سجدوں سے آپ کو نماز پڑھاتے میں نے کبھی نہیں دیکھا (نماز ایسے وقت ختم ہوئی کہ کسوف شمس کا انجلاء ہو گیا تھا اس وقت خطبہ کے طور پر نہیں فرمائے، اس لئے کہ اگر خطبہ کے طور پر تقریر ہوتی تو کسوف کی حالت میں ہوتی، اب کسوف انجلاء کے بعد ارشاد فرما رہے ہیں۔ ان لوگوں کی عقائد کی اصلاح کے لئے جو یہ سمجھ رہے تھے کہ حضرت ابراہیم رضی اللہ عنہ کی موت کی وجہ سے کسوف شمس ہوا ہے اس لئے حضور فرمائے لوگو سنو! (تم جو سمجھ رہے ہو کہ کسوف حضرت ابراہیم کی موت کی وجہ سے ہوا ہے ایسا نہیں ہے)۔

اس طرح اعتقاد نہ رکھنا بلکہ یہ کسوف شمس و قمر قدرت الہی کی نشانیاں ہیں ان کو اللہ تعالیٰ ظاہر کرتے ہیں یہ کسی کے مرنے جینے سے نہیں ہوتے بلکہ ان کو اللہ تعالیٰ اپنے بندوں کو ڈرانے کے لئے بھیجا کرتے ہیں (کہ اتنی بڑی مخلوق کو ہم سیاہ کر دئے ہیں تم کس گنتی میں ہو، اگر ہم چاہیں تو تم پر بھی عذاب بھیج سکتے ہیں اس لئے) جب تم سورج گہن یا چاند گہن ہوتا ہو ادیکھو تم بہت ہی خوف زدہ ہو کر اللہ تعالیٰ کی طرف رجوع کرو، اللہ کو یاد کرو، اور اسی سے دعا مانگو، (کہ الہی ہم کو اپنے عذاب سے بچائیے اور اس کسوف کو ہمارے عذاب کا ذریعہ نہ بنائیے) اور اپنے گناہوں کی اللہ ہی سے مغفرت مانگو (گناہوں کی مغفرت مانگنے سے اللہ کا غضب رحمت سے بدل جاتا ہے) اس حدیث کی روایت طحاوی نے کی ہے اور بخاری اور مسلم نے بھی اسی طرح روایت کی ہے،

20/3154 - اور بخاری اور مسلم کی ایک دوسری روایت میں اس طرح مروی ہے کہ ام المومنین حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وآلہ وسلم کے مبارک زمانہ میں ایک دفعہ سورج گہن ہوا تھا حضور سورج گہن کی نماز ایسی طویل ادا فرمائے کہ (میں کبھی ایسی طویل نماز جس کا رکوع بجد طویل ہو، اور سجدہ بجد طویل ہو، نہ خود پڑھی اور نہ حضرت صلی اللہ علیہ وآلہ وسلم کے ساتھ کبھی پڑھی، جیسے کسوف کی نماز کو حضرت رسول اللہ صلی اللہ علیہ وآلہ وسلم طویل رکوع اور طویل سجدوں سے پڑھائے ہیں۔

21/3155 - بخاری اور مسلم کی ایک اور روایت میں حضرت ام المومنین عائشہ رضی اللہ عنہا سے مروی ہے فرماتی ہیں کہ رسول اللہ صلی اللہ علیہ وآلہ وسلم سورج گہن کی نماز سے فارغ ہوئے اور اس وقت کسوف شمس کا انجلاء ہو گیا تھا تو مسلمانوں کو مخاطب کر کے فرمائے مسلمانو! سنو، چاند اور سورج خدا کی قدرت کے نشانیوں میں سے دو نشانیاں ہیں۔ یہ کسی (نیک انسان کے مرنے یا کسی (برے) شخص کے پیدا ہونے

سے گہن نہیں ہوتے۔ جب تم شمس و قمر کو گہن ہوتا ہو دیکھو تو اللہ کی طرف رجوع کرو، اللہ کو یاد کرو (اور سبحان اللہ، الحمد للہ، لا الہ الا اللہ اور اللہ اکبر) کہا کرو، اور کسوف کی نماز پڑھا کرو اور خیرات کرو (کہ خیرات رد بلا ہوتی ہے)

22/3156۔ (بخاری اور مسلم کی ایک اور روایت میں ہے حضرت ام المومنین عائشہ رضی اللہ عنہا سے مروی ہے وہ فرماتی ہیں کہ) پھر رسول اللہ صلی اللہ علیہ وآلہ وسلم ارشاد فرمائے اے امت محمدی تم کو جس طرح اپنے کسی غلام یا باندی کے زنا کرنے سے غیرت آتی ہے۔ (اور سخت غصہ آتا ہے) اللہ کی قسم اس سے بڑھ کر غیرت (اور غصہ) خدائے تعالیٰ کو اس وقت آتا ہے جب اس کا کوئی بندہ یا بندی زنا کے مرتکب ہوں۔ اے امت محمدی خدا کی قسم جو کچھ میں جانتا ہوں اگر تم اس کو جانتے تو تم ہنستے کم اور روتے زیادہ۔

23/3157۔ بخاری اور مسلم کی ایک اور روایت عبداللہ بن عباس رضی اللہ عنہما سے مروی ہے، وہ فرماتے ہیں کہ رسول اللہ صلی اللہ علیہ وآلہ وسلم سورج گہن کی نماز سے ایسے وقت فارغ ہوئے جب کہ کسوف شمس کا انجلاء ہو گیا تھا۔ (تو مسلمانوں کو مخاطب کر کے فرمائے) (مسلمانو! سنو) چاند اور سورج خدا کی قدرت کی نشانیوں میں سے دو نشانیاں ہیں یہ کسی (نیک) انسان کے مرنے یا کسی (برے) شخص کے پیدا ہونے سے گہن نہیں ہوتے، جب تم شمس و قمر کو گہن ہوتا ہو دیکھو تو (اللہ کی طرف رجوع کرو اور) اللہ کو یاد کرو، صحابہ عرض کئے یا رسول اللہ ہم (ایک عجیب بات) دیکھے (کہ جب آپ نماز سے فارغ ہو کر نصیحت فرما رہے تھے تو اس وقت ہم آپ کو دیکھے) کہ آپ ہاتھ بڑھا کر کوئی چیز لے رہے ہیں پھر تھوڑی دیر کے بعد ہم آپ کو دیکھے کہ آپ (کسی ہیبت ناک چیز کو دیکھ کر) پیچھے ہٹ رہے ہیں (یہ کیا بات تھی ہم اس کو کچھ نہیں سمجھ سکتے) حضور فرمائے کہ جب تم مجھ کو دیکھے میں ہاتھ بڑھا کر کچھ لے رہا ہوں تو سنو میرے

سامنے اس وقت جنت پیش کی گئی تھی، میں جنت میں سے انگور کا ایک خوشہ لینا چاہ رہا تھا (مگر خدا کو منظور نہیں تھا) اس لئے میں انگور کا خوشہ نہ لے سکا) اگر میں وہ خوشہ لے لیتا جب تک دنیا باقی رہے تم اس میں سے کھاتے رہتے) اور وہ کبھی ختم نہ ہوتا (لیکن اللہ تعالیٰ کو جو منظور ہے کہ تمہارا ایمان بالغیب رہے اور اس سے تمہاری آزمائش ہوتی رہے، جنتی میوہ تم دیکھ لیتے تو تمہارا ایمان بالشہود دھو جاتا، پھر تم کو ایمان بالغیب کا اجر نہیں ملتا تھا) اور جب تم مجھے دیکھے کہ میں پیچھے ہٹ رہا ہوں تو اس وقت میرے سامنے دوزخ پیش کی گئی تھی کیا کہوں (وہ کیسا ہیبت ناک منظر تھا کہ ایسا ہیبت ناک منظر میں نے کبھی نہیں دیکھا اور دوزخ میں جو جو عذاب ہوا ہے تو وہ مجھے دکھائے گئے مجھے بڑا افسوس تو اس سے ہوا) کہ دوزخ میں کثرت سے عورتیں تھیں، صحابہ عرض کئے عورتیں ایسا کونسا عمل کئے ہیں جس کی وجہ سے وہ کثرت سے دوزخ میں تھیں۔ حضور صلی اللہ علیہ وآلہ وسلم فرمائے، عورتیں ناشکری کرنے کی وجہ کثرت سے دوزخ میں تھیں۔ صحابہ عرض کئے، حضور ناشکری کرنا ہماری سمجھ میں نہ آیا۔ کیا عورتیں اللہ تعالیٰ کی ناشکری کی وجہ سے کثرت سے دوزخ میں ہوں گی، تو حضور صلی اللہ علیہ وآلہ وسلم ارشاد فرمائے نہیں بلکہ وہ اپنے شوہروں کی ناشکری کرتی ہیں اور شوہروں کے احسان کا انکار کرتی ہیں (اس وجہ سے کثرت سے دوزخ میں ہوں گی کیا تم نہیں دیکھتے کہ مرد عورت سے اگر ہمیشہ بھلائی کرتا رہے۔ پھر اس کی جانب سے کوئی بات ناگوار پیش آئے، اور اس کے خلاف مرضی ہو۔) تو وہ سارے احسانوں کو بھول جاتی ہے اور کہنے لگتی ہے کہ میں تم سے کبھی کوئی آرام نہیں دیکھی۔ (یہ ہے عورتوں کی ناشکری جو دوزخ میں کثرت سے ہونے کا سبب بنی ہے)

24/3158۔ اور نسائی کی ایک روایت میں اس طرح ہے کہ رسول اللہ صلی اللہ

علیہ وآلہ وسلم (خوف کی حالت میں) بہت جلدی جلدی مسجد میں ایسے وقت تشریف لائے کہ سورج کو گہن لگ گیا تھا تو حضور صلی اللہ علیہ وآلہ وسلم آفتاب روشن ہونے تک

نماز کسوف پڑھتے رہے، (نماز کسوف کے بعد خطبہ کے طور پر نہیں بلکہ ان لوگوں کی عقائد کی اصلاح کے لئے فرمائے) جو جاہلیت کے زمانے میں یہ سمجھا کرتے تھے کہ سورج گہن ہو یا چاند گہن، یہ روئے زمین کی بڑی شخصیتوں میں سے کسی بڑے آدمی کی مرنے کی وجہ سے ہوا کرتا ہے حالانکہ (ایسا نہیں ہے بلکہ) سورج گہن ہو یا چاند گہن کسی کے مرنے جینے سے نہیں ہوتے بلکہ سورج اور چاند یہ دونوں اللہ کی مخلوق ہیں اور اللہ تعالیٰ اپنی مخلوق میں جیسا چاہے تغیر کرتے ہیں۔ تو چاند یا سورج ان میں سے جب کسی کو گہن لگ جائے تو اس وقت گہن ختم ہونے تک نماز پڑھا کرو۔ ہاں اگر کوئی ایسی بات ظاہر ہو جائے جس کی وجہ سے نماز نہیں پڑھ سکتے ہیں (جیسے گہن لگا ہوا آفتاب ڈوبنے لگے یا گہن ایسے وقت ہو جبکہ اس وقت نفل نماز پڑھنا جائز نہ ہو تو ایسے وقت نماز نہیں پڑھنا چاہئے بلکہ انجلاء تک دعا اور استغفار میں مشغول رہے) (جیسا کہ ردالمحتار میں مذکور ہے)

کسوف کے وقت خیرات کرنے کا بیان

25/3159 - اسماء بنت ابی بکر رضی اللہ عنہما سے روایت ہے فرماتی ہیں کہ (جب کسوف شمس ہو تو کیا معلوم کہ یہی عذاب الہی کا ذریعہ بنے اس لئے) حضرت صلی اللہ علیہ وآلہ وسلم حکم دئے ہیں کہ کسوف شمس کے وقت باندی یا غلام آزاد کیا کرو (تاکہ اس کی وجہ سے عذاب الہی ٹل جائے) اس کی روایت بخاری نے کی ہے۔

(51/70) باب فی سجود الشکر

(اس باب میں سجدہ شکر کا بیان ہے)

ف: جس شخص کو نئی نعمت ملے یا اس کو مال ملے یا اولاد ہو یا اس سے کوئی مصیبت دور ہو گئی ہو تو اس طرح کی جب نعمتیں ملیں تو اس کو چاہئے کہ اللہ تعالیٰ کا اس طرح شکر یہ ادا کرے کہ بغیر نماز کے صرف ایک ہی سجدہ شکر ادا کرے، اس طرح کا سجدہ شکر ادا کرنا حنفی مذہب میں مستحب ہے اور اسی پر فتویٰ ہے، نماز اور سجدہ تلاوت کے جو شرائط ہیں وہ سارے شرائط سجدہ شکر کے لئے بھی ہیں، یعنی وضو کا ہونا، جگہ کا پاک ہونا، بدن اور کپڑے کا پاک ہونا، ستر عورت کا ہونا، قبلہ کی طرف رخ کرنا اور نیت کرنا وغیرہ۔ ہاں نماز میں تکبیر تحریمہ جس کے لئے کان تک ہاتھ اٹھائے جاتے ہیں۔ وہ سجدہ تلاوت کے لئے بھی نہیں، اور سجدہ شکر کے لئے بھی نہیں ہے بلکہ سجدہ شکر کو با وضو قبلہ رو ہو کر دو قیام اور دو اللہ اکبر کہنے کے بیچ میں ادا کرنا چاہئے، یعنی پہلے کھڑے ہو کر تکبیر تحریمہ کے لئے ہاتھ اٹھائے بغیر اللہ اکبر کہتے ہوئے سجدہ شکر کے لئے سجدہ میں جائے اور سجدہ میں کم از کم تین بار سبحان ربی الاعلیٰ کہے اور اللہ اکبر کہ کر کھڑا ہو جائے، یہ ہے سجدہ شکر اس کے لئے تشہد اور سلام بھی نہیں ہے، ترانی الفلاح، نوالایضاح، طحطاوی، اور درمختار۔ 12

سجدہ شکر ادا کرنے کا طریقہ

1/3160۔ ابو بکرہ رضی اللہ عنہ سے روایت ہے، وہ فرماتے ہیں کہ رسول اللہ صلی اللہ علیہ وآلہ وسلم کو جب کوئی خوشی ہوتی یا کہیں سے کوئی خوش خبری آتی (یا کوئی نئی نعمت حاصل ہوتی یا کوئی بلا اٹل جاتی تو اس کا شکر ادا کرنے کے لئے) (مثل سجدہ تلاوت

کے) شکر کا سجدہ (اس طرح) ادا فرماتے (کہ با وضو قبلہ کی طرف رخ کر کے کھڑے ہو کر اللہ اکبر کہتے ہوئے سجدہ میں جاتے اور سجدہ میں حمد و ثناء کر کے پھر اللہ اکبر کہتے ہوئے کھڑے ہو جاتے) اس کی روایت ابوداؤد اور ترمذی نے کی ہے۔

کسی مصیبت سے محفوظ رہنے پر سجدہ شکر کرنا

2/3161۔ ابو جعفر یعنی حضرت امام باقر رضی اللہ عنہ سے روایت ہے وہ فرماتے ہیں۔ کہ رسول اللہ صلی اللہ علیہ وآلہ وسلم ایک شخص کو دیکھے جو بونا (ناقص الخلق تھا) اس کو دیکھ کر (اس طرح) آپ سجدہ شکر ادا کئے کہ بونے کو اس کی خبر نہ ہوئی اور آہستہ فرمائے۔ ”الْحَمْدُ لِلَّهِ الَّذِي عَافَانِي مِمَّا ابْتَلَاكَ بِهِ“ الہی میں آپ کا کیا شکر ادا کروں کہ جس بلاء میں اس بونے کو مبتلاء کئے ہیں مجھے آپ اس سے بچائے ہیں (آہستہ اس لئے کہے تاکہ خبر نہ ہو، اور اس طرح کہنے سے اس کی دل شکنی نہ ہو) اس حدیث کی روایت دارقطنی نے کی ہے اور شرح السنہ میں مصابیح کے الفاظ سے اس کی روایت کی گئی ہے۔

تمہید

گزشتہ قوموں پر جو دنیوی عذاب آیا تھا، کوئی مسخ کئے گئے، کوئی غرق کئے گئے۔ کسی کو زمین میں دھنسا یا گیا، کسی پر کچھ دنیوی عذاب آیا، اور کسی پر کچھ، یہ سب رسول اللہ صلی اللہ علیہ وآلہ وسلم کے پیش نظر تھا، اور یہ بھی آپ کو معلوم ہوا کہ کفار دائمی طور پر دوزخ میں رہیں گے۔ آپ سر اپا رحمت تھے، چاہتے تھے کہ اپنی امت پر نہ ویسا دنیوی عذاب آئے نہ اخروی دوزخ کا دائمی عذاب رہے، ہمیشہ امت آپ کے پیش نظر رہتی تھی، اپنی امت کو اس طرح کے دنیوی اور اخروی دائمی عذاب سے بچانے کی فکر رہتی

تھی، اس وجہ سے آپ کبھی رات رات بھر روتے رہتے کہ کس طرح میں اپنی امت کو اس طرح کے دنیوی عذاب اور اخروی دائمی عذاب سے بچاؤں؟

کسی نعمت کے ملنے پر سجدہ شکر کرنا

3/3162 - سعد بن ابی وقاص رضی اللہ عنہ فرماتے ہیں ایک دفعہ کا واقعہ ہے کہ ہم حضور صلی اللہ علیہ وآلہ وسلم کے ساتھ مکہ معظمہ سے مدینہ منورہ کی طرف چلے جب ہم مقام عرزو زامیں پہنچے تو حضرت صلی اللہ علیہ وآلہ وسلم کو معلوم ہوا کہ رحمت الہی اس وقت جوش پر ہے حضور اس وقت کو غنیمت سمجھ کر اپنی سواری سے اتر کر کھڑے ہو گئے اور اپنے دونوں ہاتھ دعا کے لئے اٹھا کر بہت دیر تک دعا کرتے رہے، پھر سجدہ میں جا کر طویل سجدہ کئے اور پھر سجدہ سے اٹھ کھڑے ہوئے اور کھڑے رہ کر پھر دعا کے لئے دونوں ہاتھ اٹھا کر (بہت دیر تک) دعا کرتے رہے، پھر قیام سے سجدہ میں گئے اور بہت دیر تک سجدہ میں رہے پھر سجدہ سے اٹھ کھڑے ہوئے اور بہت دیر تک دعاء کے لئے ہاتھ اٹھائے رہے، پھر قیام سے سجدہ میں گئے اور بہت دیر تک سجدہ میں رہے، پھر سجدہ سے اٹھنے کے بعد صحابہ سے ارشاد فرمائے میں اس وقت کئی مرتبہ کھڑے ہو کر دعا کیا پھر سجدہ میں گیا، پھر دعا کے لئے کھڑا ہوا پھر سجدہ میں گیا، اس کی وجہ یہ تھی کہ اس وقت رحمت الہی جوش پر تھی، میں چاہا کہ اپنی امت کے لئے قدیم آرزو پوری کرنے کے لئے دعا کروں، میں کھڑے ہو کر دعا کیا۔ الہی اور قوموں کی طرح میری امت کو دنیوی عذاب نہ دینا اور گناہوں کی شامت سے دوزخ میں ڈالیں بھی تو ہمیشہ دوزخ میں نہ رکھنا، سزا بھگتنے کے بعد دوزخ سے نجات دینا تو اللہ تعالیٰ کا ارشاد ہوا میں تمہاری تمہاری امت کے لئے یہ دعا قبول کرتا ہوں، تمہاری امت پر تمہارے یہ دنیوی عذاب نہیں آئے گا۔ گناہوں کی شامت سے دوزخ میں جائیں گے بھی تو ہمیشہ دوزخ میں نہیں رہیں گے یہ سن کر میں سجدہ شکر ادا کیا پھر کھڑے ہو کر دعا کیا الہی میری باقی امت کو بھی دنیوی عذاب سے بچائیے۔ گناہوں کی شامت

سے دوزخ میں ہمیشہ نہ رکھے۔ اللہ تعالیٰ کا ارشاد ہوا، اچھا میرے محمد تمہاری امت کے دوسرے تہائی حصے کو بھی دنیوی عذاب سے بچائے رکھوں گا۔ گناہوں کی شامت سے اگر دوزخ میں جائیں گے بھی تو ہمیشہ دوزخ میں نہیں رہیں گے، دوزخ سے ان کو نجات دوں گا، یہ سن کر میں پھر سجدہ شکر ادا کیا۔ بارہ پھر کھڑے ہو کر عرض کیا الہی میری امت کے تیسرے حصے کو بھی دنیوی عذاب سے بچائے گناہوں کی شامت سے اگر دوزخ میں جائیں بھی تو ان کو ہمیشہ دوزخ میں نہ رکھے تو اللہ تعالیٰ کا ارشاد ہوا اچھا میرے محمد مجھے تمہاری خاطر منظور ہے، تمہاری امت کے تیسرے حصے کو بھی دنیوی عذاب سے بچائے رکھوں گا۔ گناہوں کی شامت سے اگر دوزخ میں جائیں بھی تو ہمیشہ ان کو دوزخ میں نہیں رکھوں گا۔ تمام امت تمہاری دنیوی عذاب سے بھی محفوظ رہے گی، اور دوزخ کے ہمیشہ کے عذاب سے بھی محفوظ رہے گی۔ کیوں محمد اب خوش ہوئے یہ سن کر میں تیسرے بار پھر سجدہ شکر ادا کیا۔ اس کی روایت امام احمد اور ابو داؤد نے کی ہے۔

فصل اوّل

استسقاء کے لئے بغیر نماز کے صرف دعا کرنے کا بیان

پہلی حدیث

1/3163 - شریک بن عبداللہ بن ابی نمر رضی اللہ عنہ سے روایت ہے وہ انس بن مالک رضی اللہ عنہ کو یہ واقعہ بیان کرتے ہوئے سنے ہیں۔ انس بن مالک فرماتے ہیں کہ (بارش نہ ہونے سے لوگ بہت پریشان تھے ایسے موقع پر) جمعہ کے دن ایک صاحب منبر کے سامنے والے دروازے سے مسجد نبوی میں داخل ہوئے اس وقت حضور منبر پر کھڑے خطبہ ارشاد فرما رہے تھے، یہ آنے والے صاحب حضور کے طرف رخ کر کے کھڑے ہو گئے اور عرض کئے یا رسول اللہ (بارش نہ آنے سے جو قحط پڑا ہے اس کی وجہ سے) مویشی ہلاک ہو گئے (اور اونٹوں کے مرنے کی وجہ سے) آمد و رفت کے ذرائع کم ہو گئے اس لئے راستے بند پڑے ہیں آپ دعا کیجئے کہ اللہ تعالیٰ ہم پر بارش برسائے (یہ سنتے ہی) رسول اللہ صلی اللہ علیہ وآلہ وسلم اپنے مبارک ہاتھوں کو اٹھا کر دعا کئے:-

اللَّهُمَّ اسْقِنَا الْهَيِّ هَمَّ بَرَّاشِ بَرَّاسِيَّ

اللَّهُمَّ اسْقِنَا الْهَيِّ هَمَّ بَرَّاشِ بَرَّاسِيَّ

اللَّهُمَّ اسْقِنَا الْهَيِّ هَمَّ بَرَّاشِ بَرَّاسِيَّ

انس رضی اللہ عنہ فرماتے ہیں خدا کی قسم (حضور کے دعا فرمانے سے پہلے)

بارش کے کوئی آثار ظاہر نہ تھے، نہ تو ابر گھیرا ہوا تھا نہ ابر کے ٹکڑے ادھر ادھر پھر رہے تھے بلکہ آسمان بالکل صاف تھا، کوہ سلع تک ہماری نظر پہنچ رہی تھی، ہمارے اور کوہ سلع کے درمیان میں نہ کوئی مکان تھا اور نہ کوئی عمارت، کوہ سلع اور اس کے پیچھے کا

فصل اوّل

استسقاء کے لئے بغیر نماز کے صرف دعا کرنے کا بیان

پہلی حدیث

1/3163 - شریک بن عبداللہ بن ابی نمر رضی اللہ عنہ سے روایت ہے وہ انس بن مالک رضی اللہ عنہ کو یہ واقعہ بیان کرتے ہوئے سنے ہیں۔ انس بن مالک فرماتے ہیں کہ (بارش نہ ہونے سے لوگ بہت پریشان تھے ایسے موقع پر) جمعہ کے دن ایک صاحب منبر کے سامنے والے دروازے سے مسجد نبوی میں داخل ہوئے اس وقت حضور منبر پر کھڑے خطبہ ارشاد فرما رہے تھے، یہ آنے والے صاحب حضور کے طرف رخ کر کے کھڑے ہو گئے اور عرض کئے یا رسول اللہ (بارش نہ آنے سے جو قحط پڑا ہے اس کی وجہ سے) مویشی ہلاک ہو گئے (اور اونٹوں کے مرنے کی وجہ سے) آمد و رفت کے ذرائع کم ہو گئے اس لئے راستے بند پڑے ہیں آپ دعا کیجئے کہ اللہ تعالیٰ ہم پر بارش برسائے (یہ سنتے ہی) رسول اللہ صلی اللہ علیہ وآلہ وسلم اپنے مبارک ہاتھوں کو اٹھا کر دعا کئے:-

اللَّهُمَّ اسْقِنَا الْهَيِّ هَمَّ بِرَبَّارِشِ بَرَسَايِي

اللَّهُمَّ اسْقِنَا الْهَيِّ هَمَّ بِرَبَّارِشِ بَرَسَايِي

اللَّهُمَّ اسْقِنَا الْهَيِّ هَمَّ بِرَبَّارِشِ بَرَسَايِي

انس رضی اللہ عنہ فرماتے ہیں خدا کی قسم (حضور کے دعا فرمانے سے پہلے)

بارش کے کوئی آثار ظاہر نہ تھے، نہ تو ابر گھیرا ہوا تھا نہ ابر کے ٹکڑے ادھر ادھر پھر رہے تھے بلکہ آسمان بالکل صاف تھا، کوہ سلع تک ہماری نظر پہنچ رہی تھی، ہمارے اور کوہ سلع کے درمیان میں نہ کوئی مکان تھا اور نہ کوئی عمارت، کوہ سلع اور اس کے پیچھے کا

حصہ ہم کو صاف نظر آ رہا تھا اور کہیں ابر کا پتہ نہیں تھا (حضرت صلی اللہ علیہ وآلہ وسلم دعا فرماتے ہیں) کوہ سلع کے پیچھے سے ابر کا چھوٹا ٹکڑا مثل ڈھال کے اٹھا (اور ہم کو دکھائی دیا۔ دیکھتے ہی دیکھتے تمام آسمان پر پھیل گیا اور برسنا شروع کیا اور خوب بارش ہونے لگی اور اتنی بارش ہوتی رہی کہ بخدا ایک ہفتہ تک سورج نظر نہ آیا (اسی طرح پورا ہفتہ گزر گیا اور دوبارہ جمعہ کا دن آیا اور رسول اللہ صلی اللہ علیہ وآلہ وسلم منبر پر کھڑے ہوئے جمعہ کا خطبہ ارشاد فرما رہے تھے کہ ایسے میں ایک صاحب اسی دروازے سے مسجد میں داخل ہوئے اور رسول اللہ صلی اللہ علیہ وآلہ وسلم کے سامنے کھڑے ہو کر عرض کرنے لگے یا رسول اللہ (کثرت بارش سے) مویشی تباہ ہو گئے اور راستے بھی بند ہو گئے۔ آپ اللہ تعالیٰ سے دعا کیجئے کہ اب ہم پر بارش نہ ہو (جہاں ضرورت ہو وہاں بارش ہو) حضرت انس فرمائے کہ پھر رسول اللہ صلی اللہ علیہ وآلہ وسلم اپنے مبارک ہاتھوں کو اٹھائے پھر دعا فرمانے لگے:-

اللَّهُمَّ حَوِّالَيْنَا وَلَا عَلَيْنَا اللَّهُمَّ عَلَى الْأَكَامِ وَالْجِبَالِ وَالظَّرَابِ
وَالْأَوْدِيَةِ وَمَنَابِتِ الشَّجَرِ ط

الہی ہمارے آس پاس بارش ہو ہم پر نہ ہو۔ الہی ٹیلوں پر اور پہاڑوں اور پہاڑیوں پر اور نالوں پر اور جہاں درخت پیدا ہوتے ہیں ان مقامات پر پانی برسائیے۔ حضرت انس فرماتے ہیں کہ حضرت کا یہ دعا فرمانا ہی تھا کہ ابر پھٹ گیا (بارش ختم ہو گئی) اور جب ہم (مسجد سے واپس ہوئے ہم دھوپ میں چلتے ہوئے واپس ہوئے۔ شریک جو اس حدیث کے راوی ہیں وہ فرماتے ہیں کہ میں نے حضرت انس سے دریافت کیا کہ یہ بعد میں آنے والے صاحب جو بارش کے بند ہونے کی دعا کروائے کیا وہی صاحب تھے جو بارش ہونے کی دعا کروائے تھے تو انس رضی اللہ عنہ فرمائے کہ مجھے اس کا علم نہیں ہے۔ اس کی روایت بخاری اور مسلم نے متفقہ طور پر کی ہے۔

دوسری حدیث

2/3164- شرجیل بن السمط رضی اللہ عنہ سے روایت ہے کہ انہوں نے کعب

بن مرہ رضی اللہ عنہ سے کہا کعب! رسول اللہ صلی اللہ علیہ وآلہ وسلم کی ہم کو کوئی حدیث سنائیے (آج کل لوگ موضوع حدیثیں بنا رہے ہیں) آپ بہت احتیاط سے وہی الفاظ سنائیے جو حضرت سے آپ سنے ہیں، حضرت کعب فرمائے (میں وہی الفاظ سناتا ہوں جو میں نے حضور سے سنے ہیں، ایک دفعہ کا واقعہ ہے کہ بارش رک گئی تھی لوگ بہت پریشان تھے ایسے موقع میں) ایک صاحب رسول اللہ صلی اللہ علیہ وآلہ وسلم کی خدمت میں حاضر ہوئے اور عرض کئے یا رسول اللہ بارش نہ ہونے سے لوگ بہت پریشان ہیں) آپ بارش آنے کے لئے اللہ تعالیٰ سے دعا فرمائیے۔ یہ سن کر رسول اللہ صلی اللہ علیہ وآلہ وسلم دعا کے لئے اپنے دونوں مبارک ہاتھوں کو اٹھائے اور یہ دعا فرمانے لگے۔

اللَّهُمَّ اسْقِنَا غَيْثًا مَرِيئًا مَرِيئًا طَبَقًا عَاجِلًا غَيْرَ رَائِبٍ نَافِعًا غَيْرَ ضَارٍ ط

اے اللہ! ہم پر ایسی بارش برسائیے جس سے ہم کو فائدہ ہی فائدہ ہو، کوئی ضرر نہ ہو۔ الہی ایسی بارش برسائیے جس سے چو طرف سرسبزی ہی سرسبزی ہو جائے اور ایسی بارش ہو (جو حسب ضرورت ہوتی رہے ایسا نہ ہو کہ ضرورت پر پھر رک جائے) اب دیر نہ کیجئے جلدی سے بارش برسائیے اس سے زیادہ انتظار نہ کروائیے۔

حضرت کعب فرماتے ہیں کہ (یہ جمعہ کا واقعہ ہے) حضور دعا کرنے کے بعد لوگ ابھی جمعہ کی نماز سے فارغ نہیں ہوئے تھے کہ کثرت سے بارش ہونے لگی (اور دوسرے جمعہ تک بارش ہوتی رہی، پھر لوگ حضور کی خدمت مبارک میں حاضر ہوئے اور کثرت سے بارش کی شکایت کرنے لگے، عرض کئے حضور (اس کثرت سے بارش ہوئی ہے کہ) مکانات گرنے لگے ہیں پھر حضور دعا کرنے لگے:-

اللَّهُمَّ حَوِّالَيْنَا وَلَا عَلَيْنَا

الہی ہمارے آس پاس (جہاں ضرورت ہو وہاں) بارش ہو (ہم کو اب ضرورت

نہیں رہی ہے اس لئے اب) ہم پر بارش نہ ہو۔

کعب کہتے ہیں کہ حضور یہ دعا فرماتے ہی ہم دیکھ رہے تھے کہ ابر پھٹ گیا ہے اور آبادی کے سیدھے جانب بابائیں جانب چلا جا رہا ہے۔ اس کی روایت ابن ماجہ نے کی ہے۔

تیسری حدیث

3/3165 - جابر رضی اللہ عنہ سے روایت ہے وہ فرماتے ہیں کہ (ایک دفعہ

بارش رک گئی تھی اور بارش نہ ہونے سے لوگ بہت پریشان تھے ایسے وقت) میں رسول اللہ صلی اللہ علیہ وآلہ وسلم کو دیکھا کہ آپ اپنے مبارک ہاتھوں کو اٹھائے ہوئے یہ دعا فرما رہے تھے۔ (مرقات میں ایسے ہی معنی مذکور ہے۔ 12)

اللَّهُمَّ اسْقِنَا غَيْشًا مُغِيثًا مَرِيئًا مَرِيئًا نَافِعًا غَيْرَ ضَارٍّ عَاجِلًا

غَيْرَ آجِلٍ ط

اے اللہ ہم پر ایسی بارش برسائیے جو قحط دور کرنے میں ہمارے امداد کرے اور جس سے ہم کو فائدہ ہی فائدہ ہو کوئی ضرر نہ ہو۔ الہی ایسی بارش برسائیے جس سے چو طرف سرسبزی ہی سرسبزی ہو جائے، اب دیر نہ کیجئے جلدی سے بارش برسائیے اس سے زیادہ انتظار نہ کروائیے۔

جابر رضی اللہ عنہ فرماتے ہیں کہ رسول اللہ صلی اللہ علیہ وآلہ وسلم کے یہ دعا فرماتے ہی ہم کیا دیکھتے ہیں کہ ابراٹھا اور ہمارے چو طرف چھا گیا۔ اس کی روایت ابوداؤد نے کی ہے۔

استسقاء میں بھی ویسے ہاتھ اٹھانا چاہئے جیسے اور دعاؤں کے

وقت ہاتھ اٹھاتے ہیں

4/3166 - عمیر رضی اللہ عنہ سے روایت ہے وہ فرماتے ہیں کہ مقام زوراہا

کے قریب اجار الزیت ہے اس جگہ رسول اللہ صلی اللہ علیہ وآلہ وسلم کو کھڑے ہوئے استسقاء کی دعا فرماتے ہوئے میں دیکھا ہوں آپ اس طرح دعا فرما رہے تھے کہ

(حسب عادت) آپ کے دونوں دست مبارک سینہ کے مقابل تھے اور دونوں ہاتھوں کی ہتھیلیاں حضور کے چہرے کے سامنے تھیں اور ہاتھوں کی پشت زمین کی طرف تھی اور میں نے بہت غور سے دیکھا ہے کہ آپ کے دونوں دست مبارک (دعا کے وقت) سر سے اونچے اٹھے ہوئے نہیں تھے۔ اس کی روایت ابوداؤد نے کی ہے اور ترمذی اور نسائی نے بھی اسی طرح روایت کی ہے۔

بغیر نماز کے بارش آنے کی ایک اور دعا

5/3167 - عمرو بن شعیب رضی اللہ عنہ اپنے والد کے واسطے سے اپنے دادا سے روایت کرتے ہیں کہ ان کے دادا نے فرمایا کہ (بارش جب رک جاتی تھی تو بارش آنے کے لئے) رسول اللہ صلی اللہ علیہ وآلہ وسلم یہ دعا فرمایا کرتے تھے:-

اللَّهُمَّ اسْقِ عِبَادَكَ وَبَهِيمَتَكَ وَأَنْشُرْ رَحْمَتَكَ وَاجِئْ بِلَدِّكَ الْمَيْتَ ط
 الہی آپ کے بندے اور جانور آپ کی رحمت کے منتظر ہیں اس سے زیادہ ان کو انتظار نہ کرائیے آپ کی رحمت کا صدقہ (ان پر بارش برسائیے) آپ کی رحمت سب پر عام کیجئے جس کا یہ نتیجہ ہو کہ چو طرف سرسبزی ہو جائے (کھیت ہرے بھرے ہو جائیں اور جانوروں کو چارہ ملنے لگے بارش سے) مردہ شہروں کو زندہ کیجئے یعنی چو طرف زمینیں جو خشک ہو گئی ہیں ان پر بارش برسائیے جس سے یہ سرسبز ہو کر لہلہانے لگیں۔

اس کی روایت امام مالک اور ابوداؤد نے کی ہے اور بیہقی اور طبرانی نے بھی اسی طرح روایت کی ہے۔

دعا استسقاء کے لئے شہر سے باہر جانا اور بغیر نماز کے دعا استسقاء

کرنے کا بیان

پہلی حدیث

6/3168 - عطاء بن ابی مروان اسلمی رضی اللہ عنہ اپنے والد سے روایت

کرتے ہیں کہ ان کے والد کہتے ہیں کہ (حضرت عمر بن خطاب رضی اللہ عنہ کے زمانے میں ایک دفعہ بارش رک گئی تھی لوگ پریشان تھے تو حضرت عمر رضی اللہ عنہ بارش آنے کے لئے دعا کرنے شہر سے باہر نکلے) ہم بھی حضرت عمر رضی اللہ عنہ کے ساتھ تھے (مجھے اچھی طرح یاد ہے کہ بارش آنے کے لئے) حضرت عمر رضی اللہ عنہ (نماز استسقاء نہیں پڑھے تھے) صرف دعا استغفار پر اکتفا فرماتے تھے۔ اس کی روایت ابن ابی شیبہ نے کی ہے اور سعید بن منصور نے بھی اپنی سنن میں جید سند کے ساتھ اسی طرح اس کی روایت کی ہے۔

دوسری حدیث

7/3169۔ ابراہیم نخعی رضی اللہ تعالیٰ عنہ کا یہ واقعہ صحیح سند سے روایت کیا گیا ہے کہ (آپ کے زمانے میں ایک وقت بارش رک گئی تھی لوگ پریشان تھے) پانی آنے کی دعا کرنے کے لئے آپ مغیرہ بن عبداللہ ثقفی کے ساتھ شہر سے باہر جنگل میں تشریف لے گئے تھے وہاں جا کر مغیرہ بن عبداللہ ثقفی نماز استسقاء پڑھنا شروع کئے جب حضرت ابراہیم نخعی دیکھے کہ مغیرہ نماز استسقاء پڑھنا شروع کئے تو آپ (نماز میں شریک ہوئے بغیر اس وجہ سے) واپس ہوئے (کہ پانی آنے کے لئے صرف دعا اور استغفار سنت ہے، نماز پڑھنا سنت نہیں ہے، جب مغیرہ سنت کے خلاف کئے تو حضرات ابراہیم نخعی سنت کے خلاف کرتے ہوئے نہیں دیکھ سکے اور واپس ہو گئے) اس کی روایت ابن ابی شیبہ نے کی ہے۔

آبادی میں دعاء استغفار ہو تو چادر الٹنا اور قبلہ رو ہونا مسنون نہیں ہے

8/3170۔ انس بن مالک رضی اللہ عنہ سے روایت ہے وہ فرماتے ہیں کہ (بارش رک جانے سے قحط کے آثار ظاہر ہو رہے تھے ایسے وقت) ایک صاحب

حضور صلی اللہ علیہ وآلہ وسلم کی خدمت میں حاضر ہو کر عرض کئے یا رسول اللہ بارش رک جانے سے مال یعنی اونٹ (جیسا کہ تاج العروس میں مذکور ہے کہ عرب میں مال سے مراد بالعموم اونٹ کے لئے جاتے ہیں۔ 12) (جن پر عرب کی زندگی کا دار و مدار ہے) ہلاک ہو رہے ہیں، اہل و عیال (سخت تکلیف میں ہیں) حضور بارش کے لئے دعا فرمائیں (یہ سن کر بارش آنے کے لئے حضور دعا فرمائے۔ راوی کہتے ہیں کہ حضرت انس اس حدیث میں (دعاء استسقاء کے وقت) رسول اللہ صلی اللہ علیہ وآلہ وسلم استقبال قبلہ اور چادر الٹنے کا ذکر نہیں کئے اس سے معلوم ہوا کہ استقبال قبلہ اور چادر الٹنا دعاء استسقاء کے وقت سنت نہیں ہے، اگر یہ دونوں سنت ہوتے تو حضرت انس ان دونوں باتوں کا ضرور ذکر فرماتے۔ اسی لئے امام ابوحنیفہ رحمۃ اللہ علیہ فرماتے ہیں کہ چادر الٹنا دعاء استسقاء میں سنت نہیں ہے اگرچہ بعض حدیثوں میں استسقاء میں چادر الٹنے کا ذکر ہے، اگر چادر الٹنا سنت ہوتا تو سب حدیثوں میں اس کا ذکر آتا، بعض حدیثوں میں چادر الٹنے کا ذکر ہونا اور بعض میں نہ ہونا استسقاء میں چادر الٹنے کے سنت ہونے پر دلالت نہیں کرتا۔ اب رہا استقبال قبلہ یعنی دعاء استسقاء کے وقت قبلہ رو ہونا تو اس بارے میں عمدۃ القاری میں لکھا ہے کہ اگر دعاء استسقاء آبادی میں ہو رہی ہو تو استقبال قبلہ اور چادر الٹنا دونوں دعاء استسقاء کے وقت متفقہ طور پر ثابت نہیں ہیں، اگر صحرا میں آبادی کے باہر دعاء استسقاء ہو رہی ہو تو چادر الٹنا اور استقبال قبلہ صاحبین (جیسا کہ رد المحتار میں مذکور ہے۔ 12) کے پاس سنت ہے۔ مقتدی طویل رواء نہ کریں صرف قبلہ رو ہو کر بیٹھیں اور دعا کے وقت آمین کہتے رہیں۔ اور امام ابوحنیفہ رحمۃ اللہ علیہ سے صحرا میں دعاء استسقاء کرتے وقت قبلہ رو ہونے کے متعلق باوجود تحقیق کے کوئی روایت نہیں ملی) اس حدیث کی روایت بخاری اور مسلم نے متفقہ طور پر کی ہے۔

دعاء استسقاء کے وقت چادر الٹنے کی کیفیت

9/3171- جابر رضی اللہ عنہ سے روایت ہے وہ فرماتے ہیں کہ رسول اللہ صلی

اللہ علیہ وآلہ وسلم (ایک وقت بارش نہ آنے کے لئے دعاء استسقاء فرمائے تھے) اور دعاء استسقاء کے وقت اپنی چادر مبارک اس طرح الٹے تھے (کہ اپنے دونوں ہاتھ پیٹھ کی طرف لے جا کر چادر مبارک جو پشت پر لٹکی ہوئی تھی بائیں ہاتھ سے چادر کے نیچے کے سیدھے کنارے کو پکڑے اور سیدھے ہاتھ سے چادر کے نیچے کے بائیں کنارے کو پکڑے اور چادر کے اوپر کے کناروں کو پیٹھ کی طرف سے ہی نیچے گرا کر نیچے کے کناروں کو اوپر لائے جس سے چادر کا ہر جز الٹ گیا۔ اندر کا حصہ باہر آ گیا اور باہر کا حصہ اندر چلا گیا۔ سیدھے طرف کا حصہ بائیں طرف آ گیا اور بائیں طرف کا حصہ سیدھے طرف آ گیا۔ اور نچلا حصہ اوپر آ گیا اور اوپر کا حصہ نیچے آ گیا۔ یہ سارا عمل ایک ہی حرکت میں ادا کیا گیا (اس سے عملی طور پر یہ بتانا مقصود تھا کہ الہی ہماری حالت میں قحط کی وجہ سے بہت بڑا انقلاب آ گیا ہے جیسے میں چادر کے ہر جز کو الٹا ہوں ویسے ہی ہماری ہر حالت میں انقلاب پیدا کر کے قحط سالی دور فرمائیے۔ خوشحالی پیدا کر دیجئے) اس حدیث کی چادر الٹنے کی وجہ یہ بتلائی گئی ہے کہ جس طرح چادر کا ہر جز الٹا گیا ہے اسی طرح موجودہ حالت میں انقلاب ہو کر بجائے قحط کے خوشحالی آ جائے اس سے معلوم ہوتا ہے کہ چادر الٹنا دعاء استسقاء کے وقت سنت اور عبادت نہیں ہے بلکہ یہ عرض کرنا ہے کہ الہی ہماری حالت میں انقلاب پیدا کر کے خوشحالی لائیے، اس سے محض فال نیک لینا مقصود تھا نہ کہ حضور کا چادر الٹنے کو سنت اور عبادت بنانے کا ارادہ تھا۔ اس لئے ہر حدیث میں دعاء استسقاء کے وقت چادر الٹنے کا ذکر نہیں ہے۔ یہی وجہ ہے کہ امام ابوحنیفہ رحمۃ اللہ علیہ دعاء استسقاء کے وقت چادر الٹنے کو سنت ہونا نہیں فرمائے ہیں۔ اس حدیث کی روایت حاکم نے مستدرک میں کی ہے اور حاکم نے کہا ہے کہ اس حدیث کی سند بخاری اور مسلم کی شرط کے موافق ہے اور صحیح ہے، اگرچیکہ انہوں نے اپنی اپنی کتابوں میں اس حدیث کی

روایت نہیں کی ہے۔

استسقاء کے لئے صرف دعا ہے

10/3172 - ہشام بن اسحاق بن عبداللہ بن کنانہ اپنے والد سے روایت

کرتے ہیں کہ ان کے والد اسحاق بن عبداللہ کہتے ہیں کہ انہوں نے ابن عباس رضی اللہ عنہما سے دریافت کیا (لوگوں میں یہ مشہور ہے کہ) رسول اللہ صلی اللہ علیہ وآلہ وسلم نماز استسقاء بھی پڑھائے ہیں) اب آپ بیان فرمائیے کہ رسول اللہ صلی اللہ علیہ وآلہ وسلم کی نماز استسقاء کیسی تھی، تو حضرت ابن عباس فرمائے (سنو ایک مرتبہ بارش رک گئی تھی قحط سالی کے آثار ظاہر ہو رہے تھے تو) رسول اللہ صلی اللہ علیہ وآلہ وسلم (دعا کے لئے) نکلے اور عید گاہ کی طرف چلے (اس وقت آپ کی جو حالت تھی کیا کہوں بجائے زینت کے کپڑوں کے عجز و انکساری ظاہر کرنے کے لئے) بہت معمولی پرانے کپڑے پہنے ہوئے تواضع کے ساتھ گڑ گڑاتے ہوئے (عید گاہ میں تشریف لائے آتے ہی) منبر پر بیٹھ گئے۔ تمہارے خطبہ کی طرح وہ خطبہ نہیں تھا بلکہ دعا تھی جو آپ نے اس وقت فرمائی (اگر خطبہ ہوتا تو کھڑے ہو کر خطبہ دیتے اس لئے کہ بیٹھ کر خطبہ دینے کی عادت شریفہ نہیں تھی بلکہ یہ دعا تھی جو آپ اس وقت بہت گڑ گڑاتے ہوئے آہ و زاری کے ساتھ کر رہے تھے اور اللہ اکبر فرماتے جا رہے تھے اس کے بعد آپ دو رکعت نماز عیدین کی نماز کی طرح ادا فرمائے (یہاں نماز عید سے تشبیہ صرف دو رکعت نماز پڑھنے میں ہے۔ تکبیرات عیدین کہنے میں نہیں ہے۔ اس لئے طبرانی کی روایت میں آیا ہے صلاۃ استسقاء میں صلاۃ عید کی طرح زائد تکبیرات نہیں کہے گئے۔ اب رہی یہ نماز تو یہ استسقاء نہیں تھی۔ اگر نماز استسقاء ہوتی تو پہلے نماز استسقاء پڑھی جاتی اور بعد خطبہ یا دعا کی جاتی، جیسا کہ صاحبین اور امام شافعی رحمۃ اللہ علیہم سے ایسا ہی مروی ہے۔ اس حدیث میں پہلے دعا کی گئی ہے اور بعد نماز پڑھی گئی۔ اس کی وجہ یہ تھی کہ آپ کی دعا مقبول ہوگئی۔ دوسرے حدیثوں

سے معلوم ہوا کہ دعا کے ساتھ ہی ابراٹھا اور آثار بارش کے شروع ہو گئے تھے۔ اس کا شکر یہ آپ دور رکعت پڑھ کر ادا فرمائے، اسی لئے امام ابوحنیفہ رحمۃ اللہ علیہ فرماتے ہیں کہ استسقاء کے لئے صرف دعا ہے نماز اور خطبہ نہیں ہے۔ اس حدیث کی روایت نسائی، ترمذی، ابوداؤد اور ابن ماجہ نے کی ہے اور ترمذی نے کہا ہے کہ یہ حدیث حسن صحیح ہے۔

دعا استسقاء کے وقت ہاتھ اٹھانے کی کیفیت

پہلی حدیث

11/3173۔ انس رضی اللہ عنہ سے روایت ہے وہ فرماتے ہیں کہ (یوں تو حضرت رسول اللہ صلی اللہ علیہ وآلہ وسلم کی عادت مبارک یہ تھی کہ دعا کے وقت سینہ کے مقابل اپنے دونوں ہاتھوں کو رکھتے تھے کبھی یہ نہیں دیکھا گیا کہ رسول اللہ صلی اللہ علیہ وآلہ وسلم دونوں ہاتھوں کو لانا بنے کر کے سینے سے اوپر اور چہرے کے سامنے اس طرح اٹھائے ہوں کہ جس سے بغلوں کی سفیدی نظر آئے مگر، استسقاء کی دعاء کے وقت (نہایت الحاح و زاری کرتے ہوئے) ہاتھوں کو سینوں سے اونچا کر کے چہرہ کے مقابل ایسا پھیلائے تھے کہ مبارک بغلوں کی سفیدی نظر آتی تھی) (اور اس وقت چادر مبارک کاندھوں سے ہٹی ہوئی تھی اسی واسطے حضرت عمیر رضی اللہ عنہ اپنی حدیث نمبر 25 میں بیان کرتے ہیں کہ حضور کے ہاتھوں کو کسی دعا کے وقت سے سر سے اونچا کرتے ہوئے نہیں دیکھا گیا۔ صدر کی یہ حدیث جو حضرت انس سے مروی ہے اس میں بھی یہی بتلایا گیا ہے کہ ہاتھ دعا کے وقت سر سے اونچے نہیں ہوتے تھے بلکہ ہاتھوں کو لانا بنے کر کے چہرے کے مقابل لا کر پھیلا لیتے تھے جس سے بغلوں کی سفیدی نظر آتی تھی) اس حدیث کی روایت بخاری اور مسلم نے متفقہ طور پر کی ہے۔

دوسری حدیث

12/3174۔ انس رضی اللہ عنہ سے روایت ہے وہ فرماتے ہیں کہ رسول اللہ

صلی اللہ علیہ وآلہ وسلم کی عادت مبارک تھی کہ (جیسا کہ طحاوی میں اور عالمگیری کے کتاب الکرہۃ میں مذکور ہے۔ 12) (جب کسی نعمت کے حاصل ہونے کے لئے دعاء فرماتے تو ہتھیلیوں کو آسمان کی طرف کرتے اور ہاتھوں کی پیٹھ زمین کی طرف ہوتی تھی اس کی وجہ یہ تھی کہ قاعدہ ہے کہ مانگنے والا اپنے ہاتھ کو پھیلاتا ہے اور دینے والا اس کے ہاتھ میں جو دینا ہے ڈال دیتا ہے۔ اس طرح کی دعا میں ہاتھ پھیلا کر ہتھیلیاں آسمان کی طرف کر کے یہ ظاہر کیا جاتا ہے کہ الہی ہم فقیر محتاج ہیں اور آپ غنی ہیں آپ کے سامنے ہاتھ پھیلائے ہوئے ہیں۔ ہماری نعمتِ مطلوبہ کو عطا فرمائیے۔ عموماً دعا میں ایسا ہی کیا کرتے تھے اور جب کسی بلا کے دفع ہونے مثلاً قحط دور ہونے کے لئے دعا فرماتے تو ہاتھوں کی پشت آسمان کی طرف ہوتی تھی اور ہتھیلیاں زمین کی طرف (اس سے یہ ظاہر کرنا مقصود تھا کہ جس طرح کسی موذی چیز سے بچاؤ کرنے کے لئے ہاتھوں کی پشت اپنی طرف کر لیتے ہیں۔ ایسے ہی دعا استسقاء میں ہاتھوں کی پشت کو اپنی طرف کر کے یہ عرض کرنا مقصود ہے کہ الہی ہم پر بھی یہ بلا اور قحط موذی ہو کر نازل ہوئے ہیں ہم کو اس سے بچائیے) اس حدیث کی روایت مسلم نے کی ہے۔

فصل ثانی

پچھلی فصل میں حضرت امام ابوحنیفہ رحمۃ اللہ علیہ کا مذہب بیان کیا گیا اور آپ کے مذہب کی تائید میں جو احادیث آئی تھیں ان کا بھی ذکر کیا گیا اور اس فصل ثانی میں صاحبین کا مذہب بیان کیا جاتا ہے صاحبین کے نزدیک استسقاء کے لئے نماز پڑھنا مسنون ہے عید کی نماز کی طرح بلا اذان و اقامت شروع دن میں نماز استسقاء بھی دو رکعت بغیر تکبیرات زوائد کے جہری قرأت سے عید گاہ یا صحراء میں آبادی سے باہر جماعت کے ساتھ ادا کی جائے اور مثل نماز عید کے نماز کے بعد دو خطبہ پڑھے جائیں، پھر امام قبلہ رو

ہو کر کھڑا ہو جائے اور دونوں ہاتھ اٹھا کر اللہ تعالیٰ سے پانی برسنے کی دعا کرے اور حاضرین آمین کہتے جائیں اور صرف امام اثناء دعا میں اپنی چادر کو مذکور الصدر طریقہ کے مطابق الٹ لے مقیدیوں کو چادر الٹنا نہیں چاہئے۔ یہ عمل متواتر تین روز تک کرتے رہیں یہ صاحبین کا مذہب ہے اور فتویٰ حنفی مذہب میں صاحبین کے قول پر ہی ہے۔ استسقاء کے لئے جب صحراء کی طرف جائیں تو تمام مسلمان مل کر مع اپنے لڑکوں، بوڑھوں اور جانوروں کے پیدل خشوع اور عاجزی کے ساتھ معمولی لباس میں نکلیں، توبہ کی تجدید کریں۔ اہل حقوق کے حقوق ادا کریں، گناہوں کو یاد کر کے نادم اور شرمندہ رہیں۔ جانے سے پہلے خیرات کریں اور نکلنے سے پہلے تین دن روزہ رکھیں اور چوتھے روز نماز استسقاء کے لئے جنگل کی طرف نکلیں (صدریہ، ردالمحتار، اشعة اللمعات، کوکب دری) اور اس فصل ثانی میں جو احادیث آئیں گی وہ صاحبین کے مذہب کے تائید میں ہی ہیں۔

نماز استسقاء کی کیفیت

پہلی حدیث

13/3175 - عبداللہ بن زید رضی اللہ عنہ سے روایت ہے وہ فرماتے ہیں کہ (بارش رک جانے کی وجہ سے) رسول اللہ صلی اللہ علیہ وآلہ وسلم بارش آنے کی دعا کرنے کے لئے صحابہ کرام کو لے کر عید گاہ تشریف لے گئے (وہاں پہنچ کر) حضور دو رکعت نماز پڑھائے اور دونوں رکعتوں میں جہری قرأت فرمائے (نماز کے بعد) قبلہ کی طرف رخ کر کے اپنی چادر مبارک کو (ایک ہی حرکت میں اس طرح) الٹے (جیسا کہ اوپر بیان کیا گیا ہے) پھر دعاء کے لئے دونوں ہاتھوں کو اٹھا کر دعاء فرمائے۔ اس کی روایت بخاری اور مسلم نے متفقہ طور پر کی ہے۔

دوسری حدیث

14/3176 - عبداللہ بن ابی بکر رضی اللہ عنہ سے روایت ہے وہ عباد بن تمیم

رضی اللہ عنہ سے روایت کرتے ہیں کہ عباد بن تمیم کے چچا (عبداللہ بن زیدؓ) فرماتے ہیں کہ (ایک دفعہ بارش رک جانے کی وجہ سے) رسول اللہ صلی اللہ علیہ وآلہ وسلم بارش آنے کی دعا کرنے کے لئے عید گاہ تشریف لے گئے (وہاں پہونچکر حضور قبلہ رو ہو کر دو رکعت نماز پڑھائے اور (نماز کے بعد) مذکورہ صدر طریقہ پر) چادر مبارک الٹ کر اوڑھ لئے (اور دعا فرمائے) اس کی روایت بخاری نے کی ہے۔

تیسری حدیث

15/3177 - ام المومنین حضرت عائشہ صدیقہ رضی اللہ عنہا سے روایت ہے وہ فرماتی ہیں کہ (ایک مرتبہ) لوگوں نے رسول اللہ صلی اللہ علیہ وآلہ وسلم کی خدمت اقدس میں حاضر ہو کر بارش رک جانے کی شکایت کی (اور اپنی پریشانی کا اظہار کئے) تو آپ نے عید گاہ میں منبر رکھنے کا حکم فرمایا اور حسب الحکم منبر رکھ دیا گیا (یہ ایک وقت کا واقعہ ہے جو مثل منسوخ کے ہو گیا۔ پھر کبھی عید گاہ میں عید کے خطبہ کے لئے یا استسقاء کے خطبہ کے لئے منبر نہیں رکھا گیا اسی وجہ سے جب مروان عید کے خطبہ کے لئے عید گاہ میں منبر بنایا تو حضرت ابوسعید رضی اللہ عنہ مروان کی سخت مخالفت کئے (راوی کہتے ہیں کہ) حضور صلی اللہ علیہ وآلہ وسلم ایک دن مقرر فرمائے اور سب کو اس دن عید گاہ میں حاضر ہونے کا حکم ہوا۔ ام المومنین حضرت عائشہ رضی اللہ عنہا فرماتی ہیں کہ (جب وہ مقررہ دن آیا) تو رسول اللہ صلی اللہ علیہ وآلہ وسلم آفتاب نکل رہا تھا کہ عید گاہ تشریف لائے اور منبر پر بیٹھ گئے اور اللہ اکبر فرما کر اللہ تعالیٰ کی حمد و ثنائیاں فرمائے اس کے بعد ارشاد ہوا۔ لوگو! تم نے قحط سالی اور بارش بروقت نہ ہونے کی شکایت کی تھی (تم کو یاد نہیں کہ) اللہ تعالیٰ جب ضرورت ہو تو دعا کرنے کا حکم دئے ہیں اور تمہاری دعا قبول کرنے کا وعدہ فرمائے ہیں (تو تم سب خدا کی طرف متوجہ ہو کر بہت عاجزی اور زاری سے بارش آنے کی گڑگڑا کر دعا کرو، وہ کریم ہیں تمہاری دعا قبول فرمائیں گے) پھر حضور اللہ تعالیٰ سے

عرض کرنے لگے:

الْحَمْدُ لِلَّهِ رَبِّ الْعَالَمِينَ ۝

اے اللہ ہر حال میں سب تعریف آپ ہی کے لئے ہے آپ سارے عالم کے پرورش فرمانے والے ہیں (آپ ہمارے لئے بارش کو پرورش کا ذریعہ بنائیے اور بارش برسائیے)

الرَّحْمَنِ الرَّحِيمِ ۝

(آپ کی شان کیا کہوں) آپ کی رحمت عام ہے اور آپ اپنی مخلوق پر ہمیشہ مہربان ہیں (آپ اپنی رحمت کے صدقے میں ہم پر مہربانی فرمائیے اور بارش برسائیے)

مَالِكِ يَوْمِ الدِّينِ ۝

آپ یوم حساب کے مالک ہیں (سب کے گناہ معاف کرنے والے ہیں ہمارے گناہوں کی شامت سے بارش رک گئی ہے ہمارے گناہ معاف کیجئے ہم پر بارش برسائیے)۔

لَا إِلَهَ إِلَّا اللَّهُ يَفْعَلُ مَا يُرِيدُ ۝

آپ کے سوا ہمارا کوئی معبود نہیں، آپ ہی ہمارے معبود ہیں (آپ ہی ہمارے پالنے والے ہیں، آپ سے نہ مانگیں تو پھر کس سے مانگیں، اس لئے آپ کے سامنے گڑگڑا کر ہم بارش آنے کی دعا کر رہے ہیں) آپ جو چاہتے ہیں کرتے ہیں (آپ کو کوئی روکنے والا نہیں، آپ بارش برسانا چاہیں تو کوئی آپ کو روک نہیں سکتا۔

اللَّهُمَّ أَنْتَ اللَّهُ لَا إِلَهَ إِلَّا أَنْتَ الْغَنِيُّ وَ نَحْنُ الْفُقَرَاءُ ۝

اس لئے ہم پر بارش برسائیے اور ہم کو قحط سے نجات دلائیے۔

اے اللہ آپ ہی اللہ ہیں آپ کے سوا کوئی معبود نہیں، آپ غنی ہیں ہم محتاج ہیں

(اس لئے آپ کے سامنے ہاتھ پھیلائے ہوئے بارش کی دعا کر رہے ہیں)

أَنْزَلَ عَلَيْنَا الْغَيْثَ وَاجْعَلْ مَا أَنْزَلْتَ لَنَا قُوَّةً وَبَلَاغًا إِلَى حِينٍ ۝

اے اللہ (اب دیر نہ کیجئے) بارش برسائیے (مگر ایسی بارش نہ ہو کہ وہ ہمارے لئے باعثِ ضرر ہو، بلکہ وہ بارش ایسی برسائیے جو ہمارے لئے رزق کا ذریعہ بنے) اور ہم کو ہماری مقررہ مدتِ حیات تک نفع پہنچاتی رہے۔

پھر (اس کے بعد حضور بجد الحاح و زاری کرتے ہوئے) اپنے ہاتھوں کو اپنے چہرہ کے مقابل اتنے لانے کئے کہ جس سے آپ کے مبارک بغلوں کی سفیدی نظر آ رہی تھی۔ پھر لوگوں کی طرف پیٹھ پٹائے اور قبلہ رو ہو کر اپنی چادر مبارک (مذکور الصدر طریقہ پر) الٹ کر اوڑھ لئے اور اس وقت بھی اپنے ہاتھوں کو ایسے ہی اٹھائے ہوئے تھے، آپ قبلہ رو تھے، پھر لوگوں کی طرف رخ کر کے منبر سے نیچے اتر آئے اور دو رکعت نماز پڑھائے (اس حدیث میں نماز کے پہلے جو دعا کی گئی ہے وہ بیٹھے ہوئے دعا کی گئی ہے تو وہ خطبہ نہیں تھا۔ بلکہ صرف دعاء تھی اور یہاں نماز سے پہلے دعا ہوئی ہے۔ حضور کے استسقاء میں مختلف طریقے رہے ہیں۔ کبھی دعا اور خطبہ پہلے اور نماز استسقاء بعد ہوئی ہے اور کبھی نماز استسقاء پہلے اور خطبہ و دعا بعد ہوئے ہیں مگر دعا اور خطبہ نماز کے بعد ہونا اور نماز سے پہلے ہونا یہ حضور کا آخری عمل ہے۔ اس لئے صاحبین فرماتے ہیں کہ استسقاء میں پہلے نماز ہونا چاہئے اور خطبہ و دعا بعد میں) راوی کہتے ہیں کہ اتنے میں اللہ تعالیٰ نے ایک ابر بھیجا جو گر جتا اور چمکتا ہوا آیا اور اللہ کے حکم سے برسنے لگا۔ حضور عید گاہ سے مسجد نبوی تشریف لانے نہ پائے تھے کہ نالے بہہ نکلے حضور لوگوں کو دیکھے کہ لوگ بارش سے بچنے کے لئے سایہ کی طرف بھاگے آرہے ہیں یہ دیکھ کر آپ اتنا ہنس پڑے کہ آپ کے دندان مبارک نظر آنے لگے (دعا جلدی قبول ہونے اور بارش کے آنے کو دیکھ کر) حضور فرمانے لگے الہی! بیشک آپ ایسی ہی قدرت والے ہیں (بہت جلدی سے ہماری دعا قبول فرما کر بارش بھیج کر ہم کو قحط سالی سے بچائے ہیں) اور یہ بھی میں کہتا ہوں کہ میں اللہ کا بندہ اور اس کا رسول ہوں (اسی لئے اللہ تعالیٰ میری دعا جلد قبول فرمائے) اس

حدیث کی روایت ابوداؤد نے کی ہے۔

تحویل رواء کا طریقہ

16/3178 - عبداللہ بن زید رضی اللہ عنہ سے روایت ہے وہ فرماتے ہیں کہ

(بارش رک جانے سے بارش آنے کی دعا کرنے کے لئے) رسول اللہ صلی اللہ علیہ وآلہ وسلم (ایک دفعہ) عید گاہ تشریف لے گئے وہاں جا کر جب بارش آنے کے لئے دعا کرنے کا ارادہ فرمائے تو اس وقت اپنی چادر مبارک کو (اس طرح اٹے) کہ اپنے دونوں ہاتھ پیٹھ کی طرف لے جا کر چادر مبارک جو پشت پر لٹکی ہوئی تھی بائیں ہاتھ سے چادر کے نیچے سے سیدھے کنارے کو پکڑے، سیدھے ہاتھ سے چادر کے نیچے کے بائیں کنارے کو پکڑے اور چادر کے اوپر کے کناروں کو پیٹھ کے طرف سے ہی نیچے گرا کر نیچے کے کناروں کو اوپر لائے، جس سے چادر کا ہر جزا الٹ گیا اندر کا حصہ باہر آ گیا اور باہر کا حصہ اندر چلا گیا، سیدھے طرف کا حصہ بائیں طرف آ گیا اور بائیں طرف کا حصہ سیدھے طرف آ گیا، نچلا حصہ اوپر آ گیا اور اوپر کا حصہ نیچے آ گیا، یہ سارا عمل ایک ہی حرکت میں ادا کیا گیا اس کے بعد اللہ تعالیٰ سے بارش آنے کی دعا فرمائے۔ اس کی روایت ابوداؤد نے کی ہے۔

تحویل رواء کا دوسرا طریقہ

17/3179 - عبداللہ بن زید رضی اللہ عنہ سے روایت ہے وہ فرماتے ہیں کہ

(ایک دفعہ) رسول اللہ صلی اللہ علیہ وآلہ وسلم مربع یعنی چوکونی سیاہ حاشیہ دار چادر اوڑھے ہوئے بارش آنے کے لئے دعا فرما رہے تھے (اثناء دعا میں) آپ نے قصد فرمایا کہ (مذکورہ صدر طریقے کے موافق) چادر کو الٹ کر نیچے کے کنارے کو اوپر لائیں مگر جب آپ کو اس میں کچھ دشواری معلوم ہوئی (اور ایسا نہ الٹ سکے تو صرف) چادر کے اس کنارے کو جو سیدھے کندھے پر تھا پشت کی طرف سے ہی پلٹا کر بائیں کندھے پر

لائے اور چادر کا جو کنارہ بائیں کندھے پر تھا اس کو بھی اسی طرح پلٹا کر سیدھے کندھے پر لائے (اس سے معلوم ہوا کہ دعا استسقاء کے وقت چادر کے اٹنے کا یہ بھی ایک طریقہ ہے)۔ اس حدیث کی روایت امام احمد اور ابوداؤد نے کی ہے۔

فصل ثالث

(اس فصل میں استسقاء کے متفرق مسائل کا بیان ہے)

استسقاء کے لئے نکلنے کی حالت

18/3180۔ ابن عباس رضی اللہ عنہما سے روایت ہے وہ فرماتے ہیں کہ (ایک دفعہ بارش رک گئی تھی) بارش آنے کی دعا کرنے کے لئے رسول اللہ صلی اللہ علیہ وآلہ وسلم (عیید گاہ کی طرف) چلے کیا کہوں اس وقت آپ کی کیا حالت تھی (عجز و انکساری ظاہر کرنے کے لئے) معمولی پرانے کپڑے پہنے ہوئے تھے، ظاہری حالت آپ کی ایسی تھی کہ جس سے آپ کا احتیاج ظاہر ہو رہا تھا اور باطن میں دل کی بھی وہی خشوع و خضوع کی حالت تھی کہ اور زبان مبارک سے گڑ گڑاتے ہوئے اللہ تعالیٰ کے مبارک نام کو لے رہے تھے۔ اس کی روایت ترمذی، ابوداؤد، نسائی اور ابن ماجہ نے کی ہے۔

استسقاء کا ایک واقعہ

19/3181۔ ابو ہریرہ رضی اللہ عنہ سے روایت ہے وہ فرماتے ہیں کہ میں نے رسول اللہ صلی اللہ علیہ وآلہ وسلم کو ارشاد فرماتے ہوئے سنا ہے کہ حضرت سلیمان علیہ الصلوٰۃ والسلام (کے زمانہ میں ایک مرتبہ بارش رک گئی تھی تو حضرت سلیمان علیہ الصلوٰۃ والسلام) لوگوں کو لے کر بارش آنے کی دعا کرنے کے لئے جنگل کی طرف نکلے (اثنائے راہ میں) ایک چیونٹی پر آپ کی نظر پڑی، آپ دیکھے کہ وہ اپنے سامنے کے دونوں ہاتھوں کو آسمان

کی طرف اٹھائے ہوئے (بارش آنے کے لئے) دعا کر رہی ہے اور کہہ رہی ہے الہی! آپ کے تمام مخلوقات میں سے ہم بھی ایک مخلوق ہیں (بنی آدم کے گناہوں کی وجہ سے آپ بارش کو روک دئے ہیں۔ اس وجہ سے ہم بھی ہلاک ہو رہے ہیں، ہمارے لئے بارش بھیج دیجئے اور بنی آدم کے گناہوں کی وجہ سے ہم کو ہلاک مت کیجئے) تو حضرت سلیمان علیہ السلام نے لوگوں سے فرمایا واپس چلو، تمہارے لئے بھی اس چوٹی کی وجہ سے بارش آنے کی دعا قبول ہوگئی ہے۔ اس کی روایت دارقطنی نے کی ہے۔

استسقاء میں بارش آنے کے بعد کی دعا

20/3182۔ ام المومنین حضرت عائشہ صدیقہ رضی اللہ عنہا سے روایت ہے، آپ فرماتی ہیں کہ رسول اللہ صلی اللہ علیہ وآلہ وسلم بارش رکنے کی وجہ سے صحرا میں جا کر بارش آنے کی دعا فرماتے تھے اور جب دیکھتے تھے کہ دعا قبول ہوگئی ہے اور بارش آ رہی ہے تو فرماتے تھے:-

اَللّٰهُمَّ صَيِّبًا نَافِعًا

الہی (آپ کا کیا شکر ادا کریں آپ ہماری دعا قبول کئے اور بارش برسا رہے ہیں) تو یہ بارش ہمارے لئے ضرر کا ذریعہ نہ بنے بلکہ اس بارش سے ہم کو نفع ہی نفع پہنچے۔ اس کی روایت بخاری نے کی ہے۔

بارش کے پانی کی فضیلت اور اس کے برکات

21/3183۔ انس رضی اللہ عنہ سے روایت ہے وہ فرماتے ہیں کہ ایک روز ہم رسول اللہ صلی اللہ علیہ وآلہ وسلم کے ساتھ تھے بارش ہونے لگی، میں کیا دیکھتا ہوں کہ حضور سر مبارک اور پشت مبارک پر سے کپڑا ہٹا دئے ہیں اور بارش کو اپنے جسم مبارک پر لینے لگے ہیں، ہم عرض کئے حضور آپ اس طرح جسم مبارک سے کپڑا ہٹا کر بارش کیوں اپنے اوپر لئے؟ حضور ارشاد فرمائے (کہ بارش عالم قدس سے عالم کثیف پر ہو رہی تھی، عالم قدس پر اللہ تعالیٰ کی خاص تجلیات ہوتی رہتی ہیں، یہ بارش عالم قدس سے جب نکلی تو

اللہ تعالیٰ کے خیر و برکات بھی لیتے ہوئے نکلی جب یہ زمین پر گرتی ہے تو گنہگاروں کی وجہ سے وہ خیر و برکات ختم ہو جاتے ہیں، زمین پر گرنے سے پہلے عالم قدس سے آنے والی بارش کو اپنے جسم پر اس لئے لے رہا ہوں کہ اس سے عالم قدس کے خیر و برکات مجھ کو حاصل ہو جائیں۔ اس کی روایت مسلم نے کی ہے۔

فصل رابع

(اس زائد فصل میں استسقاء کے وقت توسل کرنے کا بیان ہے)

استسقاء کے وقت وسیلہ لینے کا بیان

پہلی حدیث

22/3184۔ انس رضی اللہ عنہ سے روایت ہے کہ حضرت عمر ابن الخطاب

رضی اللہ عنہ کے عہد میں جب قحط پڑ جاتا تو حضرت عمر رضی اللہ عنہ، حضرت عباس بن عبدالمطلب رضی اللہ عنہ کے توسل سے بارش آنے کی (اس طرح دعا کرتے کہ الہی پہلے تو ہم آپ سے اپنے نبی کریم صلی اللہ علیہ وآلہ وسلم کے توسل سے بارش آنے کی دعا کرتے تو آپ ہم پر بارش برساتے تھے) اب بھی آپ کے نبی کے توسل سے دعا کرتے مگر چونکہ حضرت عباس بن عبدالمطلب رضی اللہ عنہ آپ کے نبی کے چچا ہم میں موجود ہیں، ہمارے دلوں میں ان کی عظمت ہے اس وجہ سے) اب ہم حضرت عباس بن عبدالمطلب رضی اللہ عنہ کے توسل سے بارش آنے کی آپ سے دعا کرتے ہیں۔ آپ ہم پر بارش برسائیے، راوی کہتے ہیں کہ (حضرت عباس رضی اللہ عنہ کے توسل سے دعا کرتے ہی ابراٹھتا تھا اور بارش برسائی جاتی تھی) اس حدیث کی روایت بخاری نے کی ہے۔

ف: اس حدیث میں حضرت عمر رضی اللہ عنہ کا حضرت عباس رضی اللہ عنہ سے توسل لینا مذکور ہے، اس سے معلوم ہوا کہ توسل لینا جائز ہے اور ثابت ہے۔ اب رہی یہ بات جیسا کہ بعض لوگوں کو شبہ ہوا ہے وہ کہتے ہیں کہ حضرت عمر رسول اللہ صلی اللہ علیہ وآلہ وسلم سے توسل نہ کر کے حضرت عباس رضی اللہ عنہ سے توسل کئے اس سے معلوم ہوا کہ زندوں سے توسل کرنا جائز ہے اور جو حضرات دنیا سے چلے گئے ہیں ان سے توسل کرنا جائز نہیں۔ اگر جائز ہوتا تو حضرت عمر حضرت رسول اللہ صلی اللہ علیہ وآلہ وسلم کا توسل لیتے۔ جن لوگوں کو یہ شبہ ہوا ہے وہ صحیح نہیں ہے۔ معلوم ہوتا ہے کہ وہ تحقیق نہیں کئے ہیں تحقیق کرتے تو ان کو معلوم ہوتا کہ اور حدیثوں میں دنیا سے گئے ہوئے حضرات سے توسل لینا مذکور ہے۔ اس لئے ذیل میں وہ احادیث بیان کئے جاتے ہیں جن سے معلوم ہوتا ہے کہ دنیا سے گئے ہوئے حضرات سے ہر معاملہ میں عام طور پر توسل لینا اور بارش کے لئے بھی توسل لینا ثابت ہے اور جائز ہے۔

(1) عن مالک الدار رضی اللہ عنہ وکان خازن عمر رضی اللہ عنہ قال اصاب الناس قحط فی زمان عمر بن الخطاب فجاء رجل (اعنی بلال بن الحادث رضی اللہ عنہ کما فی دواية آخري للبيهقي و ابن ابی شيبه) الی قبر النبی صلی اللہ علیہ وآلہ وسلم فقال یا رسول اللہ استسق لامتك فانهم قد هلكوا افاتاه رسول اللہ صلی اللہ علیہ وآلہ وسلم فی المنام فقال أیت عمر فاقرئه السلام و اخبره انهم یسفون و قل له علیک الکیس الکیس فاتی الرجل عمر فاخبره فبکی عمر قال یا رب ما آلا ما عجزت عنہ دوام البیهقی و ابن ابی شيبه بسند صحیح و ذکره ابن تیمیة فی فتاواه و فی اقتفاء الصراط المستقیم و صحیحہ و لم ینکر علیہ ط

23/3185 - مالک و اررضی اللہ عنہ جو حضرت عمر رضی اللہ عنہ کے خازن تھے

کہتے ہیں کہ مدینہ شریف میں حضرت عمر رضی اللہ عنہ کی خلافت کے زمانے میں قحط پڑا تو ایک صاحب (جو صحابی تھے اور) جن کا نام بلال بن حارث رضی اللہ عنہ ہے حضور صلی

اللہ علیہ وآلہ وسلم کی قبر شریف کے پاس آئے اور عرض کئے یا رسول اللہ صلی اللہ علیہ وآلہ وسلم اپنی امت کے لئے بارش آنے کی دعا کیجئے وہ ہلاک ہوئے جاتے ہیں تب ان صاحب کے خواب میں رسول اللہ صلی اللہ علیہ وآلہ وسلم تشریف لائے اور فرمائے کہ عمر (رضی اللہ عنہ) کے پاس جاؤ اور سلام کہو اور یہ خوشخبری پہنچاؤ کہ پانی برسے گا، لوگ سیراب ہوں گے اور عمر (رضی اللہ عنہ) سے یہ کہو جیسے تم اب تک ہوشیاری اور دانائی سے سلطنت کر رہے ہو، ایسا ہی ہمیشہ ہوشیاری اور دانائی سے سلطنت کرتے رہو۔ وہ صاحب حضرت عمر رضی اللہ عنہ کے پاس آئے اور خواب کا واقعہ بیان کئے (یہ سن کر) حضرت عمر رضی اللہ عنہ زار زار رونے لگے اور دعا کرنے لگے الہی جب تک میں عاجز و مجبور نہ ہو جاؤں حضور کے (دانائی سے سلطنت کرنے کے) حکم کی تعمیل میں کبھی کوتاہی نہ کروں گا۔ اس کی روایت بیہقی اور ابن ابی شیبہ نے صحیح سند کے ساتھ کی ہے اور ابن تیمیہ نے بھی اپنے فتاویٰ اور اقتضاء الصراط المستقیم میں اس حدیث کا ذکر کیا ہے اور اس کے صحیح ہونے کا اقرار کیا ہے اور اس پر انکار نہیں کیا۔

ف: اس حدیث شریف سے ثابت ہوا کہ تو سئل، استغاثہ اور عرض مدعا کے لئے صحابہ کرام رسول اللہ صلی اللہ علیہ وآلہ وسلم کی مزار اقدس پر حاضر ہوا کرتے تھے، اس لئے دنیا سے گئے ہوئے حضرات سے تو سئل جائز ہے۔

اس حدیث شریف میں یہ امر بھی قابل غور ہے کہ حضرت عمر رضی اللہ عنہ جن کی شان تھی ”اشدھم فی امر اللہ عمر“ ”احکام خداوند کی تعمیل کرنے اور کرانے میں حضرت عمر بہت سخت ہیں“ حضور کی مزار شریف پر جانا اور تو سئل لینا اور حضور سے دعا کرنا ممنوع اور شرک اور ناجائز ہوتا تو حضرت عمر رضی اللہ عنہ کے جیسے جو احکام کی پابندی کرنے اور کرانے میں سخت تھے اس کو وہ کب جائز رکھتے تو سئل لینے کے لئے مزار اقدس پر جانے والے صاحب کو باز پرس کرتے اور سخت سزا دیتے۔ بجائے اس کے ان کے حکم لانے کو مان لئے۔ اپنے کو حضور کے حکم کے قابل نہ سمجھ کر رونے لگے، اس سے معلوم ہوا کہ صحابہ کا مزار شریف پر جانا اور جانے والوں پر انکار نہ کرنا ثابت ہے۔

دوسری حدیث

(2) عن ابی الجوزاء اوس بن عبداللہ رضی اللہ عنہ انہ قال قحط اهل المدينة قحطاً شدیداً فاشکوا الی ام المؤمنین عائشہ رضی اللہ عنہا فقالت النظر واقبر النبی صلی اللہ علیہ وآلہ وسلم ناجعلوا منہ کوی ابی اسماء حتی لا یكون بینہ و بین السماء سقف ففعلوا اممطرو امطرا حتی انبت العشب و سمنت الاهل حتی تفتقت من الشحم فسمى عام الفتق رواه ابن الجوزی سندہ فی الباب التاسع والثلاثین فی الاستسقاء بقبرہ صلی اللہ علیہ وسلم“ من کتابہ صفة الصفوة و رواه ایضاً الامام تاج الدین السبکی فی شفاء السقام ط

24/3186 - ابوالجوزاء اوس بن عبداللہ رضی اللہ عنہ سے روایت ہے وہ کہتے

ہیں کہ (ایک مرتبہ) مدینہ شریف میں بہت بڑا قحط پڑا، جس کی شکایت ام المؤمنین حضرت عائشہ صدیقہ رضی اللہ عنہا کی خدمت میں پیش ہوئی۔ حضرت صدیقہ نے حکم فرمایا کہ حضور صلی اللہ علیہ وآلہ وسلم کے مزار اقدس اور آسمان کے درمیان ایک روزن کر دو کہ چھت حائل نہ ہو۔ چنانچہ صحابہ رضی اللہ عنہم حضرت ام المؤمنین صدیقہ رضی اللہ عنہا کے حکم کی تعمیل کئے اور قبر شریف کے عین اوپر چھت میں ایک روزن کر دئے (جہاں سے آسمان نظر آتا تھا، ایسا کرتے ہی) خوب بارش ہوئی۔ کثرت سے گھاس اُگی اور اونٹ ایسے موٹے تازے ہوئے کہ چربی سے لد گئے اور چربی کی وجہ سے پھٹے پڑتے تھے، اسی واسطے اس سال کا نام عام الفتق رکھا گیا۔ اس کی روایت علامہ ابن جوزی اپنی کتاب صفة الصفوة کے باب (39) فی الاستسقاء بقبرہ صلی اللہ علیہ وآلہ وسلم میں اپنی سند سے کی ہے اور امام تاج الدین سبکی نے بھی اس کی روایت شفاء السقام میں کی ہے۔

ف: اس حدیث شریف میں حضرت عائشہ رضی اللہ تعالیٰ عنہا بارش آنے کے لئے قبر شریف

کے محاذی چھت میں روزن کھول کر یہ ظاہر فرمائے کہ الہی یہ آپ کے نبی کی قبر شریف ہے ہم آپ کے نبی کی قبر شریف کا اور آپ کے نبی کا توسل لے کر آپ سے بارش آنے کی دعا کرتے ہیں ہم پر بارش برسائیے، یہ توسل لیتے ہی کثرت سے بارش ہوئی۔ اگر توسل جائز نہ ہوتا تو حضرت عائشہ رضی اللہ عنہا کبھی اس طرح کا توسل کر کے توسل نہ لیتیں اور صحابہ کرام بھی آپ کے حکم کی تعمیل نہ کرتے۔ صحابہ کرام کا زمانہ ایسا زمانہ تھا کہ یہ حضرات کسی خلاف سنت کام کو دیکھ کر برداشت نہیں کرتے تھے۔ (اگر ام المومنین کا بتلایا ہوا یہ عمل ناجائز ہوتا تو صحابہ کرام اس سے ضرور اختلاف کرتے، صحابہ کرام کے خاموش رہنے اور انکار نہ کرنے سے معلوم ہوا کہ توسل جائز ہے اور اگر اس طرح کا توسل جائز نہ ہوتا تو غضب نازل ہوتا نہ کہ رحمت الہی۔ رحمت الہی اس توسل سے جوش میں آئی اور بارش ہونے لگی، اس سے معلوم ہوا کہ توسل جائز ہے اور صحابہ کرام بھی دنیا سے گئے ہوئے حضرات سے توسل لئے ہیں۔

یہ ان مذکورہ احادیث کے سوا اور بھی احادیث ہیں جن سے معلوم ہوتا ہے کہ استسقاء کی دعا کے وقت دنیا سے گئے ہوئے حضرات کا توسل لینا جائز ہے اب وہ احادیث بیان کئے جاتے ہیں جن سے معلوم ہوتا ہے کہ بغیر استسقاء کے بھی توسل لینا جائز ہے۔ وہ احادیث یہ ہیں۔

حاجت میں وسیلہ لینے کا بیان

پہلی حدیث

عثمان بن حنیف رضی اللہ عنہ سے روایت ہے کہ حضرت عثمان بن عفان رضی اللہ عنہ کے عہد خلافت میں ایک صاحب کو کچھ ضرورت تھی وہ پوری نہیں ہو رہی تھی وہ صاحب عثمان بن حنیف رضی اللہ عنہ کے پاس آ کر کہنے لگے کہ مجھے ایک ضرورت ہے جس کو حضرت عثمان بن عفان سے کہنا چاہتا ہوں مجھے بتائیے کہ میں کیا کروں، جس سے امیر المومنین حضرت عثمان بن عفان میری ضرورت پوری کر دیں تو عثمان بن حنیف فرمائے کہ میں تم کو ایک ایسی دعا بتاتا ہوں جس دعا کو حضرت رسول اللہ صلی اللہ علیہ وآلہ وسلم ایک نابینا کو بتائے تھے اس دعا کو پڑھنے سے ان کی بینائی واپس آ گئی تھی تم بھی وہ

دعا پڑھ کر دعا کرو کہ حضرت امیر المومنین عثمان بن عفان رضی اللہ عنہ تمہاری ضرورت پوری کر دیں وہ دعا یہ ہے:-

اَللّٰهُمَّ اِنِّیْ اَسْأَلُکَ وَ اَتُوْجَّهُ اِلَیْکَ بِنَبِیِّکَ سَیِّدِنَا مُحَمَّدٍ صَلَّی
اللّٰهُ عَلَیْهِ وَسَلَّمَ نَبِیِّ الرَّحْمَةِ یَا مُحَمَّدُ اِنِّیْ اَتُوْجَّهُ بِکَ اِلَی رَبِّکَ
لِتَقْضِیَ حَاجَتِیْ اَللّٰهُمَّ فَشَفِّعْهُ فِیَّ ط

الہی! میں آپ سے مانگتا ہوں اور آپ کے نبی حضرت محمد صلی اللہ علیہ وآلہ وسلم کا توسل لے کر آپ سے دعا کرتا ہوں، وہ نبی اُمّی نھی رحمت ہیں۔ ان کے توسل سے آپ مجھ پر رحمت نازل کیجئے اور میرے مقصد کو پورا کیجئے یا محمد صلی اللہ علیہ وآلہ وسلم میں آپ کو اپنی حاجت پوری ہونے کے لئے اللہ تعالیٰ کے سامنے پیش کرتا ہوں اے میرے نبی آپ میری شفاعت کر کے اللہ تعالیٰ سے میرا مقصد دلائیے، اے اللہ میں آپ کے جلیل القدر پیغمبر کی شفاعت لا رہا ہوں ان کے توسل سے میرا مقصد پورا کیجئے اور میری دعا قبول فرمائیے۔

عثمان بن حنیف ان صاحب سے فرمائے کہ اس دعا کو پڑھنے کا طریقہ یہ ہے کہ تم پہلے اچھی طرح (سنت اور مستحب کی پابندی کے ساتھ) وضوء کرو، اور مسجد میں دو رکعت نماز پڑھو اس کے بعد مذکورہ دعا اَللّٰهُمَّ اِنِّیْ اَسْأَلُکَ سے آخر تک پڑھو اور یہ دعا پڑھنے کے بعد اپنا مقصد حاصل ہونے کی دعا کرو، وہ صاحب کہتے ہیں کہ میں اسی طرح عمل کیا اور میں اس کا عجیب اثر پایا کہ میں جب امیر المومنین حضرت عثمان بن عفان رضی اللہ عنہ کے پاس گیا تو حضرت امیر المومنین میری طرف خاص توجہ فرمائے اور میری ضرورت پوری کر دئے اور یہ بھی فرمائے کہ جب تم کو ضرورت ہو، میرے پاس آ جایا کرو۔ طبرانی اس کی روایت معجم کبیر میں کی ہے اور بیہقی نے بھی اس کی روایت ابن ابی شیبہ سے اسی طرح کی ہے اور بیہقی نے کہا ہے کہ اس حدیث کی سند صحیح ہے اور اس کے راوی ثقہ اور معتبر ہیں۔

ف: اس حدیث میں رسول اللہ صلی اللہ علیہ وآلہ وسلم سے توسل کیا گیا ہے اور یہ واقعہ حضرت عثمان رضی اللہ عنہ کے عہد و خلافت کا ہے اس سے معلوم ہوا کہ جو حضرات دنیا سے تشریف لے گئے ہیں ان سے توسل لینا جائز ہے اگر دنیا سے گئے ہوئے حضرات سے توسل لینا جائز نہ ہوتا تو یہ صحابہ کرام کا مبارک زمانہ ہے وہ دنیا سے گئے ہوئے حضرات سے توسل لینا ہرگز نہ سکھاتے۔ اس سے ثابت ہوا کہ دنیا سے گئے ہوئے حضرات سے توسل لینا جائز ہے اور محدثین بھی دنیا سے گئے ہوئے حضرات سے توسل لینے کو جائز سمجھ کر اپنی اپنی کتابوں میں اس حدیث کی روایت کئے ہیں، اس لئے اب بھی جو صاحب چاہیں اپنے مقصد براری کے لئے اس مذکورہ طریقہ سے مذکور الصدر دعا اپنا مقصد حاصل ہونے کے لئے کر سکتے ہیں، چنانچہ اس کی تائید اس روایت سے ہوتی ہے جس کو علامہ جزری رحمۃ اللہ علیہ نے حصین میں ترمذی، نسائی، ابن ماجہ اور مستدرک سے اس طرح کی ہے:-

”ومن كانت له ضرورة فليتوضأ فيحسن وضوءه و يصلي ركعتين ثم يدعو اللهم اني اسئلك واتوجه اليك ينيك محمد نبي الرحمة يا محمد اني اتوجه بك الي ربي في حاجتي هذه لتقضى لي اللهم فشفعه في ط
 حصن حصين کی اس روایت کے ابتدائی حصہ کا ترجمہ بقدر ضرورت حسب ذیل ہے:-
 جس کسی کو کوئی ضرورت پیش آئے اللہ تعالیٰ سے ہو یا کسی مخلوق سے، اس کو چاہئے کہ اچھی طرح وضو کر کے دو رکعت نماز پڑھ کر مذکورہ دعا پڑھے اور اپنے مقصد کی دعا کرے۔

چوتھی حدیث

عثمان بن حنیف رضی اللہ عنہ کی سابقہ حدیث سے معلوم ہوا کہ دنیا سے گئے ہوئے حضرات کا توسل عام طور پر جائز ہے جس دعا میں چاہیں توسل لے سکتے ہیں اس کی تائید ذیل کے واقعہ سے بھی ہوتی ہے یہ واقعہ کسی معمولی شخص کا نہیں ہے بلکہ یہ امام ابو عیسیٰ ترمذی کا رحمۃ اللہ علیہ کا ہے جو ایک جلیل القدر امام حدیث ہیں، اور صاحب سنن ہیں وہ اپنے خواب کا واقعہ اس طرح بیان کرتے ہیں کہ امام موصوف ایک رات اللہ تعالیٰ کو

خواب میں دیکھے، اس موقعہ کو غنیمت سمجھ کر اللہ تعالیٰ سے یہ عرض کئے الہی مجھے کوئی ایسی دعا تعلیم فرمائے جس سے مرتے دم تک ایمان کی حفاظت ہو اور ایمان پر ہی خاتمہ بالخیر ہو۔ حق اللہ تعالیٰ نے ان سے فرمایا کہ فجر کی سنت اور فرض کے درمیان یہ دعا پڑھا کرو۔

إِلٰهِى بِحُرْمَةِ الْحَسَنِ وَأَخِيهِ وَجَدِّهِ وَبَنِيهِ وَأُمِّهِ وَأَبِيهِ نَجِّنِي مِنَ
الْغَمِّ الَّذِى أَنَا فِيهِ يَا حَىُّ يَا قَيُّوْمُ يَا ذَا الْجَلَالِ وَالْإِكْرَامِ أَسْأَلُكَ أَنْ تُحْيِي
قَلْبِي بِنُورِ مَعْرِفَتِكَ يَا أَللَّهُ يَا أَللَّهُ يَا أَللَّهُ يَا أَرْحَمَ الرَّاحِمِينَ ط

الہی (میں عاجز و مجبور ہو گیا ہوں) حضرت امام حسن اور ان کے بھائی حضرت امام حسین کا ان کے نانا حضرت محمد صلی اللہ علیہ وآلہ وسلم کا اور ان کے کل معظم اولاد کا ان کی والدہ محترمہ حضرت فاطمہ اور ان کے والد ماجد حضرت علی کا تو سل لے کر آپ سے دعا کرتا ہوں کہ جن مصیبتوں اور مشکلات میں گرفتار ہوں، ان سب حضرات کے تو سل اور طفیل سے ان مشکلات سے نجات دیجئے۔ اے زندہ سارے عالم کا انتظام کرنے والے میرے بھی مشکلات دور کر کے میری بھی راحت کا انتظام کیجئے) اے اللہ آپ بڑی عظمت والے ہیں اور سب پر احسان کرنے والے ہیں (میری بھی مشکلات دور کر کے) مجھ پر بھی احسان کیجئے۔ مجھ پر بھی آپ کے ان گنت احسان ہیں (مشکلات) دور کر کے مجھ پر اور احسان کیجئے سب سے بڑا احسان یہ کیجئے کہ آپ کی معرفت عطا کر کے میرے مردہ دل کو زندہ کیجئے۔ آپ ہی سے مدد لیتا ہوں۔ اے اللہ میری اس مصیبت اور پریشانی کے وقت میری مدد کیجئے۔ اے اللہ آپ کی رحمت عام ہے آپ سب سے زیادہ رحم کرنے والے ہیں مجھ پر بھی آپ رحم کیجئے اور میری دعا قبول فرمائیے۔

(میرے ایمان کو مرتے دم تک سلامت رکھئے اور خاتمہ بالخیر فرمائیے)

امام ترمذی رحمۃ اللہ علیہ نماز فجر کے فرض و سنت کے درمیان ہمیشہ اس دعا کا ورد رکھتے تھے اور اپنے دوستوں کو اس کے عمل کا شوق دلاتے اور شاگردوں کو اس دعا کو

پڑھتے رہنے کی تعلیم اور حکم دیا کرتے تھے اگر دنیا سے گئے ہوئے حضرات کا تو سئل ممنوع ہوتا تو اتنے بڑے امام اس کا ورد ہمیشہ کیوں کر رکھتے اور اس عمل کی تعلیم و امر و شوق کس طرح دلواتے حالانکہ یہ امام حدیث ہیں خالق کے مقتداء خلاصۃ الکلام میں خواب کا یہ واقعہ اسی طرح مذکور ہے اور علامہ سید طاہر بن محمد ہاشم علوی رحمۃ اللہ علیہ اپنی کتاب مجمع الابواب میں سوانح امام ترمذی میں اس خواب کو اسی طرح بیان کیا ہے، یہ سب مضمون عمران القلوب سے ماخوذ ہے۔

ف: صاحبو! آپ نے یہ خواب سنا۔ یہ خواب حدیث کے امام، محدثین کے مقتدا حضرت ابو عیسیٰ ترمذی رحمۃ اللہ علیہ کا خواب ہے جیسے پیغمبروں کے خواب وحی ہوتے ہیں ایسے ہی ان مقدس حضرات کے خواب الہام ہوتے ہیں۔ الہام سے بھی ثابت ہوا کہ دنیا سے گئے ہوئے حضرات کا تو سئل لینا جائز ہے۔ قطع نظر اس کے قابل غور یہ بات ہے کہ اللہ تعالیٰ گئے ہوئے کا تو سئل لینا سکھائے ہیں، اس لئے دنیا سے گئے ہوؤں سے تو سئل لینے میں کوئی شک باقی نہ رہا، جو صاحب چاہیں فجر کے سنت اور فرض کے درمیان اس دعا کو پڑھا کریں، اس لئے کہ امام ترمذی اس کو پڑھا کرتے، اور پڑھنے کا حکم دیتے تھے۔ 12

(53/72) باب فی الریاح

اس باب میں ہواؤں کا بیان ہے (بعض ہوائیں جو عذاب کا ذریعہ ہوئیں ہیں، اب بھی خوف ہے کہ کہیں یہ عذاب کا ذریعہ نہ بنیں اور بعض ہوائیں رحمت کا ذریعہ ہوئیں ہیں اور اب بھی عموماً رحمت کا ذریعہ ہوتی رہتی ہیں)۔

وقول اللہ عزوجل ”إِنَّا أَرْسَلْنَا عَلَيْهِمْ رِيحًا صَرْصَرًا“ اور اللہ تعالیٰ کا ارشاد ہے (سورہ قمر پ 27 ع 1 میں) ہم نے قوم عاد پر ایک زناٹے کی آندھی چلائی (جوان پر عذاب کا ذریعہ ہوئی)

وقوله ”وَأَرْسَلْنَا عَلَيْهِمُ الرِّيحَ الْعَقِيمَ“ اور اللہ تعالیٰ کا ارشاد ہے (سورہ ذاریات پ 27 ع 2 میں) اور ہم قوم عاد پر ایسی آندھی بھیجے جس سے بربادی ہی بربادی تھی، اس میں کوئی نفع نہ تھا (جوان پر عذاب کا ذریعہ بنی) وقوله ”وَأَرْسَلْنَا الرِّيحَ لَوَاقِحَ“ اور اللہ تعالیٰ کا ارشاد ہے (سورہ حجر پ 14 ع 2 میں) اور ہم ہی ہواؤں کو چلاتے ہیں جو پانی سے بھرے ہوئے بادلوں کو لاتتی ہیں (یعنی رحمت کا ذریعہ بنتی ہیں) وقوله ”وَمِنْ آيَاتِهِ أَنْ يُرْسِلَ الرِّيحَ مُبَشِّرَاتٍ“ اور اللہ تعالیٰ کا ارشاد ہے (سورہ روم پ 21 ع 5 میں) اللہ تعالیٰ کی قدرت کی نشانیوں میں سے ایک یہ بھی ہے کہ پہلے ہواؤں کو بھیجتے ہیں جو مینھ آنے کی خوشخبری سناتی ہیں (پھر بارش برساتے ہیں یہ ہوائیں بھی رحمت کا ذریعہ بنتی ہیں)

تمہید

مدینہ شریف میں یہودیوں کی دو قومیں بستی تھیں جن میں سے ایک بنو نظیر تھے۔ بنو

نظیر چو طرف سے کفار کو ابھار کر بارہ ہزار فوج لے کر مدینہ شریف پر حملہ کئے اور مسلمان صرف تین ہزار تھے رسول اللہ صلی اللہ علیہ وآلہ وسلم اس موقع پر مدینہ شریف کے اطراف خندق کھود دیئے تھے تاکہ کفار کی آئی ہوئی فوج کے واسطے روک ہو جائے، کفار کا محاصرہ سخت تھا وہ سمجھ رہے تھے کہ ہماری فتح ہے ایک مہینہ تک کفار محاصرہ کئے ہوئے تھے، ایک رات اللہ تعالیٰ کی جانب سے صبا جو مشرق کی طرف سے چلتی رہتی ہے۔ مسلمانوں کی مدد کے لئے بھیجی گئی۔ اس وقت کفار کے لشکر کی کیا حالت تھی کہ کہیں خیمے اکھڑ گئے، گھوڑے چھوٹ گئے، کنکر اور مٹی کفار کے چہروں کو مار رہی تھی، ہانڈیاں الٹ گئیں سارا لشکر برباد ہو گیا۔ کفار کے دلوں پر ایسا رعب طاری ہوا وہ سمجھ رہے تھے کہ اب ہم ہلاک ہوئے جاتے ہیں۔ ابوسفیان جو اس وقت کفار کی فوج کے سپہ سالار تھے وہ پہلے بھاگ گئے اور ان کے پیچھے سارا لشکر عجیب پریشانی کے ساتھ بھاگ کھڑا ہوا۔ میدان خالی ہو گیا۔

باد صبا سے حضور کی مدد کی گئی

1/3187۔ ابن عباس رضی اللہ عنہما فرماتے ہیں کہ (غزوہ خندق میں اس موقع پر) رسول اللہ صلی اللہ علیہ وآلہ وسلم ارشاد فرمائے کہ اللہ تعالیٰ نے باد صبا کے ذریعہ سے میری مدد فرمائی (جو مسلمانوں کے لئے ذریعہ رحمت بنی جیسے) قوم عاد کے لئے (ذبور جو مغرب کی طرف سے چل رہی تھی) تباہی اور بربادی کا ذریعہ بنی۔ اس کی روایت بخاری اور مسلم نے متفقہ طور پر کی ہے۔

ابراور تیز ہوا کو دیکھ کر حضور پر خوف طاری ہو جاتا تھا

پہلی حدیث

2/3188۔ ام المومنین حضرت عائشہ صدیقہ رضی اللہ عنہا سے روایت ہے آپ فرماتی ہیں کہ میں کبھی رسول اللہ صلی اللہ علیہ وآلہ وسلم کو قہقہہ مار کر آواز سے کھل کھلا کر ہنستے ہوئے نہیں دیکھی کہ جس سے آپ کی پڑجیب دکھائی دیتی ہو (البتہ کبھی کبھی

بعض موقعوں پر زیادہ سے زیادہ حضور اتنا ہنستے ہیں کہ آپ کی کونچلیاں نظر آ جاتی تھیں (عموماً آپ مسکرایا کرتے تھے اور جب ابراہٹھا تھا یا تیز ہوا میں چلتی تھیں تو آپ کے چہرہ مبارک پر خوف کے آثار ظاہر ہو جاتے تھے) آپ کے سامنے پہلی قوموں کے حالات پیش نظر ہو جاتے تھے بعض قوموں پر ابراہٹھا ہے وہ خوش ہو رہے تھے کہ اس سے بارش بر سے گی بجائے بارش کے عذاب نازل ہوا۔ جب کبھی تیز ہوا میں چلتی تھیں تو رسول اللہ صلی اللہ علیہ وآلہ وسلم پر ان قوموں کی حالت پیش نظر ہو جاتی تھی، جن پر ہواؤں سے عذاب آیا تھا۔ اللہ کا جلال اور عظمت پیش نظر ہوتی تھی۔ کیا معلوم کہ یہ ابر اور ہوا کہیں عذاب کا ذریعہ نہ ہو جائیں۔ اس لئے آپ پر خوف طاری ہوتا تھا۔ مسلمانو! مقدس اور معصوم نبی کی یہ حالت ہوتی تھی تو ہم گنہگاروں کو کس قدر خوف ہونا چاہئے۔ ہماری یہ بے فکری اور اطمینان غفلت کا نتیجہ ہے جو اچھا نہیں ہے) اس حدیث کی روایت بخاری اور مسلم نے متفقہ طور پر کی ہے۔

دوسری حدیث

3-4/3189-3190 - ام المؤمنین حضرت عائشہ صدیقہ رضی اللہ عنہا سے روایت ہے آپ فرماتی ہیں کہ جب تیز آندھی چلتی تھی تو حضور پر خوف طاری ہو جاتا تھا رہ رہ کر امت کا خیال (آتا تھا کہ کہیں قوم عاد کی طرح ان پر یہ آندھی عذاب کا ذریعہ نہ بنے۔ اس وقت (بہت پریشانی کے ساتھ نہایت عاجزی سے امت کا خیال کر کے یہ دعا کرتے تھے۔

اللَّهُمَّ إِنِّي أَسْأَلُكَ خَيْرَهَا وَخَيْرَ مَا فِيهَا وَخَيْرَ مَا أُرْسَلَتْ بِهِ
وَأَعُوذُ بِكَ مِنْ شَرِّهَا وَشَرِّ مَا فِيهَا وَشَرِّ مَا أُرْسَلَتْ بِهِ ؕ

الہی! (ہم کو مت دیکھئے آپ اپنی رحمت پر نظر کر کے اس آندھی کو ذریعہ خیر بنائیے (اور ہر چیز میں خیر و شر ادا کرتے ہیں) ہم کو اس آندھی میں جو خیر ہے وہ پہنچائیے

اگر آپ اس آندھی کو خیر کا ذریعہ بنا کر بھیجے ہیں تو وہ خیر ہم کو پہنچائیے۔ الہی میں آپ سے اس آندھی کے شر سے پناہ مانگتا ہوں، اس آندھی کے شر سے ہم کو بچائیے اور اس آندھی میں جو شر ہے اس سے بھی ہم کو بچائیے (اگر یہ آندھی شر کا ذریعہ بنا کر بھیجی گئی ہے تو وہ شر ہم کو نہ پہنچے اور اس شر سے ہم کو بچائیے۔

یہ بھی ام المومنین فرماتی ہیں کہ جب ابر چھا جاتا تھا اور بارش شروع نہ ہوتی تھی تو خوف سے حضور کا چہرہ اتر جاتا تھا (خوف کی وجہ سے آپ کو قرار نہ ہوتا تھا۔ کبھی گھر میں آپ تشریف لیجاتے اور کبھی باہر آتے اور کبھی ادھر آتے اور کبھی ادھر جاتے اور جب بارش ہونے لگتی تو وہ خوف آپ سے دور ہو جاتا تھا اور آپ سمجھتے تھے کہ یہ ابر اب ذریعہ عذاب نہیں ہے۔ حضور کا ابر کو دیکھ کر پریشان ہونا اور بارش ہونے سے پریشانی کا دور ہونا، ام المومنین اس کا سبب حضور سے دریافت کئے، ام المومنین سے یہ سن کر حضرت فرمائے سنو عائشہ! ابر جب امنڈا ہوا چلا آتا ہے تو خوف ہوتا ہے کہ کہیں یہ ابر ویسا تو نہیں ہے جیسا قوم عاد پر آیا تھا۔ قوم عاد اس ابر کو دیکھ کر خوش ہو رہی تھی کہ یہ ابر بارش برسائے گا خوشحالی ہوگی۔ افسوس ایسا نہ ہوا قوم عاد پر یہ ابر برسائے نہیں، ان پر عذاب کا ذریعہ بنا۔ اس ابر میں سے تیز ہوائیں نکلیں جو ان کو کئی کئی گز اٹھا کر پٹک رہی تھیں، اس طرح وہ ابر ان پر عذاب کا ذریعہ ہوا سب ہلاک ہو گئے۔ اور ان کے مکان اجڑے پڑے تھے۔ عائشہ! یہ سارا منظر ابر کو دیکھتے ہی میرے سامنے پیش ہو جاتا ہے، جب بارش ہو جاتی ہے تو عذاب آنے کا خوف نہیں رہتا ہے اور عذاب کا اندیشہ مجھ سے زائل ہو جاتا ہے۔ اس حدیث کی روایت مسلم نے کی ہے۔

ہوا کو برانہ کہو

5/3191 - ابو ہریرہ رضی اللہ عنہ سے روایت ہے وہ فرماتے ہیں کہ میں

نے رسول اللہ صلی اللہ علیہ وآلہ وسلم کو یہ ارشاد فرماتے سنا ہے (کہ ہوا بالذات نہ

راحت کا سبب ہے نہ عذاب کا بلکہ) ہو اللہ تعالیٰ کے حکم کے تابع ہے (اللہ تعالیٰ جو حکم دیتے ہیں اس کی تکمیل کرتی ہے اگر راحت کا حکم دیتے ہیں تو) راحت پہنچاتی ہے اور (اگر عذاب کا حکم دیتے ہیں تو) عذاب کا ذریعہ بنتی ہے (اس لئے اگر ہوا سے تم کو نقصان پہنچے تو اس کو برا بھلا نہ کہو) ہوا کو برا بولنے کی بجائے (اللہ تعالیٰ سے ہوا کے ذریعہ راحت پہنچنے کا سوال کرو، اور ہوا تکلیف اور عذاب کا ذریعہ نہ بننے کے لئے اللہ سے دعا مانگو۔ اس کی روایت امام شافعی، ابوداؤد، اور ابن ماجہ نے کی ہے اور بیہقی نے بھی اس کی روایت دعوات کبیر میں کی ہے۔

بلا سبب کسی پر لعنت بھیجنے سے وہ لعنت بھیجنے والے پر لوٹی ہے

6/3192 - ابن عباس رضی اللہ عنہما سے روایت ہے وہ فرماتے ہیں کہ ایک شخص رسول اللہ صلی اللہ علیہ وآلہ وسلم کے سامنے (بیٹھا ہوا تھا اس کو ہوا سے کچھ تکلیف ہوئی تو اس نے) ہوا پر لعنت بھیجی، تو حضرت صلی اللہ علیہ وآلہ وسلم ان سے فرمائے دیکھو! ہوا پر لعنت نہیں کیا کرنا (ہوا کا کیا قصور ہے) ہوا تو اللہ تعالیٰ کے حکم کے تابع ہے، جو حکم اس کو ہوتا اس کی تکمیل کرتی ہے (یوں بھی سوچو تو کوئی چیز لعنت کی مستحق تین وجہ سے ہوتی ہے، یا کفر کی وجہ سے، یا بدعت کی وجہ سے یا فسق و فجور کی وجہ سے یہ تینوں چیزیں ہوا میں نہیں ہیں، پھر ہوا پر لعنت کیسے صحیح ہو سکتا ہے؟) یاد رکھو کہ اگر کوئی شخص ایسی چیز پر لعنت کرتا ہے جو لعنت کی مستحق نہیں تو وہ لعنت خود اس لعنت کرنے والے پر لوٹ جاتی ہے (اس لئے کسی پر لعنت کریں تو سوچ سمجھ کر لعنت کیا کریں، بہتر تو یہ ہے کہ لعنت کرنے کی عادت ہی نہ رکھے ورنہ خود پر لعنت لوٹ آئے گی) اس کی روایت ترمذی نے کی ہے۔

آندھی سے تکلیف ہو تو یہ دعا کرنی چاہئے

پہلی حدیث

7/3193 - ابی بن کعب رضی اللہ عنہ سے روایت ہے وہ فرماتے ہیں رسول

اللہ صلی اللہ علیہ وآلہ وسلم ارشاد فرمائے ہیں کہ (لوگوں کی عادت ہے جب ہوا سے کوئی تکلیف پہنچتی ہے تو ہوا کو سخت ست کہا کرتے ہیں مسلمانو سنو! کبھی) ہوا کو برانہ کہنا (اس میں ہوا کا کیا قصور ہے، ہوا تو اللہ تعالیٰ کے حکم کے تابع ہے، جو حکم ہوتا ہے اس کی تعمیل کرتی ہے) اگر تم ہوا سے کوئی ناگوار بات دیکھو تو (اللہ تعالیٰ کی طرف رجوع کرو، اور بہت عاجزی سے) اللہ ہی سے دعا مانگو۔

اللَّهُمَّ إِنَّا نَسْأَلُكَ مِنْ خَيْرِ هَذِهِ الرِّيحِ وَخَيْرِ مَا فِيهَا وَخَيْرِ مَا أَمْرَتْ بِهِ وَنَعُوذُ بِكَ مِنْ شَرِّ هَذِهِ الرِّيحِ وَشَرِّ مَا فِيهَا وَشَرِّ مَا أَمْرَتْ بِهِ
 الہی! ہم آپ ہی کے عاجز بندے ہیں! ہم کو اس ہوا سے خیر پہنچائیے (ہر چیز میں خیر و شر ہوا کرتے ہیں) اس میں جو خیر ہے ہم کو وہ پہنچائیے، اور اگر اس ہوا کو کسی شر کا حکم دیا گیا ہے تو اس کو خیر کا حکم بنائیے اور خیر ہی پہنچائیے، (الہی! ہم آپ کی پناہ میں آتے ہیں، اس چلتی ہوا کے شر سے ہمیں بچائیے، اگر اس ہوا کو کسی شر کا حکم دیا گیا ہے تو آپ قادر ہیں، اس شر کو خیر سے بدلنے کی قدرت رکھتے ہیں ہم کو خیر ہی پہنچائیے۔ اس کی روایت ترمذی نے کی ہے۔

دوسری حدیث

8/3194۔ ابن عباس رضی اللہ عنہما سے روایت ہے وہ فرماتے ہیں کہ کبھی آندھی چلتی تو رسول اللہ صلی اللہ علیہ وآلہ وسلم (پر بے حد خوف کی حالت طاری ہو جاتی تھی، اور خوف کی حالت امت کی تعلیم کے لئے بھی ہوتی تھی کہ تم بھی تیز ہوا چلتے وقت ایسی ہی خوف زدہ حالت بناؤ جیسے کہ میں واقعی خوف زدہ ہو جایا کرتا ہوں۔ آندھی اور تیز ہوا چلتے وقت حضور صلی اللہ علیہ وآلہ وسلم کی حالت دیکھنے کے قابل ہوتی تھی، عجز و انکساری ظاہر کرنے کے لئے) دوزانو ہو کر بیٹھ جاتے تھے اور گڑ گڑا کر یہ دعا فرماتے:

اللَّهُمَّ اجْعَلْهَا رَحْمَةً وَلَا تَجْعَلْهَا عَذَابًا اللَّهُمَّ اجْعَلْهَا رِيًا وَلَا تَجْعَلْهَا رِيًا
 الہی (آپ بڑے قدرت والے ہیں، اگر آپ اس آندھی کو عذاب کا
 ذریعہ نہ بنا کر رحمت کا ذریعہ بنائیں تو کوئی آپ کو روکنے والا نہیں ہے اس لئے ہم
 عرض کرتے ہیں کہ) اس آندھی سے راحت اور آرام بھجوائیے اور اس آندھی سے
 تکلیف اور مصیبت نہ لائیے۔

اس کی روایت امام شافعی نے کی ہے اور بیہتی نے بھی اس کی روایت دعوات
 کبیر میں کی ہے۔

بادل دیکھ کر پڑھنے کی دعاء

9/3195۔ ام المؤمنین حضرت عائشہ صدیقہ رضی اللہ عنہا سے روایت
 ہے آپ فرماتی ہیں کہ جب کبھی رسول اللہ صلی اللہ علیہ وآلہ وسلم آسمان کے کنارے
 سے ابراہیمؑ دیکھتے تو (آپ پر ایسا خوف طاری ہوتا تھا کہ) جو کام آپ اس وقت
 کر رہے ہوتے اس کو چھوڑ کر ابر کی طرف متوجہ ہو جاتے تھے اور اللہ تعالیٰ سے یہ
 دعاء کرتے تھے۔

اللَّهُمَّ إِنِّي أَعُوذُ بِكَ مِنْ شَرِّ مَا فِيهِ

اے اللہ! (اور قوموں پر آپ ابر کے ذریعہ عذاب بھیجتے ہیں، اگر اس ابر میں بھی
 کوئی شر ہے تو) اس ابر کے شر سے ہم کو بچائیے۔

اگر ابر کھل جاتا تو آپ اللہ تعالیٰ کا شکر ادا کرتے تھے (کہ معلوم نہیں اس میں کیا
 شر تھا کہ جس سے اللہ تعالیٰ نے ہم کو بچالیا) اور بارش ہوتی تو یہ دعا کرتے: اللَّهُمَّ
 سُقْيَا نَافِعًا

اے اللہ! (آپ بڑی قدرت والے ہیں جس چیز سے ضرر پہونچانا چاہتے ہیں
 اس سے ضرر پہونچاتے ہیں، بعض قوموں کو بارش کی کثرت سے ضرر پہونچائے ہیں۔

اے اللہ! ہم پر جو یہ بارش ہو رہی ہے (اس کو سیراب اور سرسبز کرنے والی نفع رساں بنائیے۔ اس کی روایت امام شافعی نے کی ہے اور ابو داؤد، نسائی اور ابن ماجہ نے بھی اسی طرح روایت کی ہے۔

گرج اور کڑک کے وقت کی دعا پہلی حدیث

10/3196 - عبداللہ بن عمر رضی اللہ عنہما سے روایت ہے وہ فرماتے ہیں کہ جب کبھی نبی کریم صلی اللہ علیہ وآلہ وسلم بجلی کی گرج اور گرنے والی بجلی کی طرح کڑک سنتے تو یہ دعا فرماتے:-

اللَّهُمَّ لَا تَقْتُلْنَا بِغَضَبِكَ وَلَا تُهْلِكْنَا عَذَابِكَ وَعَافِنَا قَبْلَ ذَلِكَ
الہی! ہم آپ کے غضب سے پناہ مانگتے ہیں، بعضوں کو بجلی سے ہلاک کئے ہیں ہم کو اپنے غضب سے (بجلی گرا کر قتل نہ کیجئے اور اس بجلی کو عذاب کا ذریعہ بنا کر ہم کو ہلاک نہ کیجئے اور) اگر آپ کسی کو بجلی سے ہلاک کرنا چاہتے ہیں تو) عذاب آنے سے پہلے ہم کو عافیت کی موت دیجئے۔

اس کی روایت امام احمد اور ترمذی نے کی ہے۔

دوسری حدیث

11/3197 - عبداللہ بن زبیر رضی اللہ عنہما سے روایت کی گئی ہے کہ آپ کی یہ عادت مبارک تھی کہ جب آپ بجلی کی کڑک سنتے (خوف زدہ ہو جاتے تھے اور) بات چیت چھوڑ دیتے تھے اور یہ دعا پڑھتے تھے:-

سُبْحَانَ الَّذِي يُسَبِّحُ الرَّعْدُ حَمْدِهِ وَ الْمَلَائِكَةُ مِنْ خِيفَتِهِ

اللہ تعالیٰ تمام عیبوں سے پاک ہیں۔ رعد (نامی فرشتہ جو بادلوں پر مقرر کیا گیا

ہے) وہ اللہ تعالیٰ کی حمد کرتا ہے اور تسبیح اور تقدس بیان کرتا ہے (بادلوں سے جو ہیبت ناک آواز آتی ہے وہ اسی فرشتہ کی تسبیح اور تحمید کی آواز ہے، اس سے اللہ تعالیٰ کی ہیبت اور اس کا جلال تمام فرشتوں پر طاری ہو جاتا ہے کہ) سب فرشتے بھی اللہ تعالیٰ کی (ہیبت اور جلال کی وجہ سے سب کے سب) حمد و ثنا اور تسبیح کرنے لگتے ہیں۔ اس کی روایت امام مالک نے کی ہے۔

ف: مرقات میں لکھا ہے کہ بادلوں کی گرج اور بجلی کی کڑک کے وقت جو اس دعاء کو پڑھے گا اللہ تعالیٰ اس کو بجلی گرنے کے ضرر سے محفوظ رکھیں گے۔ 12

غیب کے خزانے پانچ ہیں جن میں بارش کا علم بھی ہے

12/3198 - ابن عمر رضی اللہ عنہما سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ (یوں تو غیب کی اور بھی چیزیں ہیں جن کو اللہ تعالیٰ ہی جانتے ہیں مگر) غیب کی اہم چیزیں پانچ ہیں انہیں اللہ تعالیٰ کے سوا کوئی نہیں جانتا (ہاں اللہ تعالیٰ ہی کسی کو واقف کرائیں تو وہ اور بات ہے) پھر حضور صلی اللہ علیہ وآلہ وسلم (ان پانچ چیزوں کی تفسیر فرمانے کے لئے) یہ آیت تلاوت فرمائے:-

إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ ۖ وَيَعْلَمُ مَا فِي الْأَرْحَامِ
ط وَ مَا تَدْرِي نَفْسٌ مَّا ذَاتُ كَسِبُ غَدًا ۖ وَ مَا تَدْرِي نَفْسٌ بِأَيِّ أَرْضٍ
تَمُوتُ ۚ إِنَّ اللَّهَ عَلِيمٌ خَبِيرٌ ۝ (پ 21 سورہ لقمان ع 4)

بے شک اللہ تعالیٰ ہی کو علم ہے کہ قیامت کب آئے گی اور اللہ تعالیٰ ہی (ایک وقت مقرر پر جس کو ان کے سوا کوئی نہیں جانتا) بارش برساتے ہیں اور (نرو مادہ) جو کچھ ماؤں کے پیٹ میں ہیں اللہ تعالیٰ ہی اس کو جانتے ہیں (اور کوئی اس کو نہیں جانتا) اور کوئی شخص نہیں جانتا کہ وہ خود کل کیا عمل کرے گا (اللہ تعالیٰ ہی اس کو جانتے ہیں)

اور کوئی شخص نہیں جانتا کہ وہ کس سرزمین میں مرے گا (اس کا بھی علم اللہ تعالیٰ ہی کو ہے) اور (انہی چیزوں کی کیا تخصیص ہے جتنی غیب کی باتیں ہیں) بیشک اللہ تعالیٰ ہی ان کے جاننے والے اور ان سے باخبر ہیں۔ اس کی روایت بخاری نے کی ہے۔

قحط سالی کیا ہے

13/3199 - ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں (تم سمجھتے ہو کہ بارش نہ ہونے سے قحط ہو جاتا ہے ایسا بھی ہے مگر) بڑا قحط یہ ہے کہ بارش تو خوب ہو (اور تم کو خوشحالی کی امید بھی ہوگئی ہو پھر بھی کثرت بارش کی وجہ سے) زمین کچھ نہ اگائے۔ یہ بہت بڑا قحط ہے (اس لئے کہ ساری امیدوں پر پانی پھر جاتا ہے اور قحط کا سامنا ہو جاتا ہے) اس کی روایت مسلم نے کی ہے۔

(6) کتاب الجنائز

اس کتاب میں جنازے یعنی مردوں کے احوال اور ان کے احکام کا بیان ہے
 وقول اللہ عزوجل ”إِذَا بَلَغَتِ التَّرَافِيْءُ ۝ وَقِيْلَ مَنْ سَكْتَهُ رَاقٍ ۝ وَظَنَّ
 أَنَّهُ الْفِرَاقُ ۝ وَالتَّفَّتِ السَّاقُ بِالسَّاقِ بِالسَّاقِ ۝ إِلَى رَبِّكَ يَوْمَئِذٍ
 الْمَسَاقُ ۝“ اور اللہ تعالیٰ کا ارشاد ہے (سورہ قیامہ پ 29 ع 1 میں) (سنو
 صاحبو!) جب جان بدن سے کھینچ کر گلے کی ہنسی کی ہڈی تک آپہونچے گی اور مرنے
 والے کے تیمادار چلا اٹھیں گے کہ ارے کوئی ہے جو اس پر منتر پڑھ کر اس کو (موت سے)
 بچالے (ہائے افسوس کہ کوئی اس کو اس وقت بچانے والا نہ ہوگا) اور اس بیمار کو یقین
 ہو جاتا ہے کہ اب یہ دنیا سے مفارقت کا وقت کا ہے (اور جان کنی کی تکلیف سے) ایک
 پاؤں کی پنڈلی دوسری پاؤں کی پنڈلی سے لیٹ لیٹ جائے گی۔ اے شخص جب یہ حالتیں
 تجھے پیش آئیں گی اس دن تجھ کو اپنے پروردگار کی طرف چلنا ہوگا (دیکھ لے تو کس طرح
 خدا کے سامنے جانا چاہتا ہے؟ تا بعد از غلام بن کر مالک کے سامنے خوش خوش جاتا ہے یا
 نافرمان بھاگا ہو غلام ہو کر گرفتار کیا ہوا نادام اور شرمندہ مالک کے سامنے جانا چاہتا ہے
 خوب سوچ کر ابھی سے اس کا فیصلہ کر لے۔

(1/73) باب عیادۃ المریض و

ثواب المرض

(اس باب میں بیمار پرسی کرنے کا بیان ہے اور بیمار کو بیماری کا جو ثواب ملتا ہے اس کا بھی ذکر ہے)

وقول اللہ عزوجل ”وَنَكُتِبُ مَا قَدَّمُوا وَآثَارَهُمْ“ اللہ تعالیٰ کا ارشاد ہے (سورہ یسین پ 22 ع 1 میں) بیشک لوگ جو (عمل زار آخرت بنا کر) اپنے آگے آگے بھیجتے ہیں اور (جو) آثار (ان کے مرنے کے بعد دنیا میں باقی رہ جاتے ہیں) ہم ان سب کو لکھ رہے ہیں (مَا قَدَّمُوا سے مراد وہ کام جو اپنے ہاتھ کیا اور آثَارَهُمْ سے مراد وہ اثر جو اس کام کے سبب پیدا ہوا اور بعد مرگ بھی باقی رہا مثلاً کسی نے کوئی نیک کام کیا اور وہ سبب ہو گیا دوسروں کی یہ بھی ہدایت کا اور کسی نے کوئی برا کام کیا اور وہ سبب ہو گیا دوسروں کی بھی گمراہی اور ضلالت کا۔ غرض یہ سب لکھے جا رہے ہیں اور آخرت میں ان سب پر جزا اور سزا مرتب ہو جائے گی منجملہ ان کے عیادت مریض بھی ہے۔ صاحبو! گو تم سمجھتے ہوں گے کہ عیادت مریض سے کیا ثواب ملے گا۔ نہیں! نہیں! عیادت مریض کا ثواب بھی لکھا جا رہا ہے جو تم کو آخرت میں ملے گا)

وقولہ تعالیٰ ”أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمْ أُلُوقٌ حَذَرَ الْمَوْتِ“ اور اللہ تعالیٰ کا ارشاد ہے (سورہ بقرہ پ 2 ع 32 میں) (اے انسان!) کیا تو نے ان لوگوں کا قصہ نہیں سنا، جو موت کے ڈر سے (موت سے بچنے کے لئے) اپنے گھروں سے نکل گئے تھے اور وہ ہزاروں ہی تھے (اللہ تعالیٰ کا ان پر غضب

نازل ہوا اور ان کے مرنے کا حکم دے دیا اور وہ سب کے سب مر گئے۔ اس آیت شریفہ میں حَذَرَ الْمَوْتِ کے الفاظ قابل غور ہیں، وہ لوگ موت سے بچنے کے لئے طاعون زدہ مقام سے نکلے تھے اس لئے ان پر غضب نازل ہوا اگر وہ یہ اعتقاد کر کے نکلتے کہ موت ہر جگہ آئے گی۔ طاعون زدہ مقام میں رہنے کی صورت میں بھی آ سکتی ہے اور وہاں سے نکل جانے کے بعد بھی آ سکتی ہے۔ موت کے خوف سے نہیں نکلتے بلکہ تبدیلی مقام کی غرض سے نکلتے تو ان پر غضب الہی نازل نہ ہوتا۔ جیسا کہ موت سے بچنے کی غرض سے نکلنے سے غضب الہی نازل ہوا، اس آیت سے معلوم ہوا کہ اعتقاد کی خرابی سے طاعون زدہ مقام سے نکلنے کی صورت میں عذاب نازل ہوتا ہے لیکن اگر اعتقاد کی خرابی کے بغیر نکلیں تو عذاب نازل نہیں ہوتا۔ طاعون کے موقع پر تبدیلی مقام کی غرض سے نکلنا جائز ہونے کی تائید حضرت عمر رضی اللہ عنہ کے ارشاد سے ہوتی ہے جو آگے آرہا ہے۔

وقوله "قُلْ لَنْ يَنْفَعَكُمْ الْفِرَارُ اِنْ فَرَرْتُمْ مِنَ الْمَوْتِ اَوْ الْقَتْلِ وَاِذَا لَا تَمْتَعُونَ اِلَّا قَلِيْلًا ۝" اور اللہ تعالیٰ کا ارشاد ہے (سورہ احزاب پ 21 ع 2 میں) آپ فرمادیتے کہ اگر تم موت سے یا قتل (کے خوف) سے بھاگ کھڑے ہوئے تو تم کو یہ بھاگنا نفع نہیں پہنچا سکتا اگر تم موت سے یا قتل سے بھاگتے ہو تو اس حالت میں بجز تھوڑے دنوں کے اور زیادہ فائدہ نہیں اٹھا سکتے (اے انسان! تیرا کیا خیال ہے، تو سمجھ رہا ہے کہ میں طاعون زدہ مقام سے بھاگ کر موت سے بچ جاؤں گا یا طاعون کا زخم نہ کھا کر اور طاعون سے قتل نہ ہو کر محفوظ رہوں گا یہ تیرا غلط خیال ہے بھاگ کر چند روز بچ بھی گیا تو کیا آخر تو تجھے موت کا شکار ہونا ہی ہے یا کہیں جہاد ہو رہا ہے زخم کھا کر قتل ہونا ہی پڑے گا پھر یہ موت کے نہ آنے کے خیال سے طاعون زدہ مقام سے جا رہا ہے اس سے تجھے کوئی فائدہ نہیں ہاں اگر تبدیلی مقام کرنا چاہتا ہے تو وہ اور بات ہے تجھ کو اس سے نہیں روکا جا رہا ہے)

بیمار کی عیادت کا حکم

1/3200 - ابو موسیٰ اشعری رضی اللہ عنہ سے روایت ہے وہ فرماتے ہیں کہ

رسول اللہ صلی اللہ علیہ وآلہ وسلم ارشاد فرمائے ہیں کہ بھوکے کو کھانا کھلاؤ (یوں تو بھوکے کو کھانا کھلانا سنت ہے اور اس میں بڑا اجر و ثواب ہے مگر جو شخص ایسا بھوکا ہو کہ بھوک سے اس کی حالت تباہ ہو رہی ہو تو اس کو کھانا کھلانا فرض ہے اور بیمار کی بیمار پرسی کیا کرو (اس سے بیمار کو تسلی ہوتی ہے) اور اگر کوئی شخص (روپیہ نہ ہونے کی وجہ سے قید ہو گیا ہو تو تم روپیہ ادا کر کے اس کو قید سے چھڑاؤ (مثلاً قرض کی ادائیگی نہ ہونے کی وجہ سے قید کر دیا گیا ہو تو تم اس کو قرضہ کی رقم ادا کر کے اس کو قید سے چھڑاؤ یا مثلاً غلام باندی ہے کہ مالک نے ان پر کچھ رقم معین کر دی ہے کہ تم رقم لادو تو تم کو غلامی سے رہا کر دیا جائے گا تو تم وہ رقم دے کر اس کو آزاد کرادو) اس کی روایت بخاری نے کی ہے۔

ایک مسلمان کے دوسرے مسلمان پر کتنے حق ہیں

پہلی حدیث

2/3201 - ابو ہریرہ رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ ایک مسلمان کے دوسرے مسلمان پر پانچ حق ہیں (1) ایک حق تو یہ ہے کہ اگر (کوئی سلام کرے تو اس کا جواب دینا) وہاں جو مسلمان ہیں ان پر فرض ہے (اگر کوئی ایک ان میں سے سلام کا جواب دیدے تو سب کے ذمہ سے فرضیت ساقط ہو جاتی ہے اس لئے یہ سلام کا جواب دینا فرض کفایہ ہے ایسا ہی آنے والے مسلمان پر بیٹھے ہوئے مسلمانوں کا حق ہے کہ یہ آنے والا ان پر سلام کرے (اور آنے والے کا یہ سلام کرنا سنت ہے۔ مرقات میں مذکور ہے کہ یہ ایسی سنت ہے جو جواب دینے کے فرض سے افضل ہے اور ثواب میں زیادہ ہے اس لئے کہ سلام کرنے سے تواضع اور انکساری معلوم ہوتی ہے اور تکبر کی نفی ہوتی ہے) (2) (مسلمان کا مسلمان پر دوسرا حق یہ ہے کہ) جب کوئی مسلمان بیمار ہو تو اس کی بیمار پرسی کی جائے اور (3) مسلمان کا مسلمان پر تیسرا حق یہ ہے کہ جب کوئی مسلمان مر جائے تو اس کے جنازہ کے ساتھ چلنا، کندھا دینا اور نماز کے بعد بھی ساتھ جانا اور دفن تک ٹھہرنا (یہ سب

ایک مسلمان کے دوسرے مسلمان پر حق ہیں اور یہ سب فرض کفایہ ہیں۔ چند لوگوں کے ادا کرنے سے سب کی طرف سے فرض کی ادائیگی ہو جاتی ہے کوئی گنہگار نہیں ہوتا اگر کوئی مسلمان بھی ان کو ادا نہ کرے تو سب مسلمان گنہگار ہوں گے (4) مسلمان کا مسلمان پر چوتھا حق یہ ہے کہ اگر وہ دعوت دے (اور وہ دعوت کیسے ہی معمولی کھانے کی کیوں نہ ہو) تو اس کی دعوت کو قبول کرے (اگر وہ دعوت ولیمہ کی دعوت ہے تو اس کا قبول کرنا سنت مؤکدہ ہے، ولیمہ کے سوا اور دوسری دعوتوں کا قبول کرنا سنت مستحبہ ہے، اگر کسی عذر سے کوئی دعوت قبول نہیں کیا خواہ ولیمہ کی ہو یا کوئی اور دعوت ہو تو خیر اور بات ہے اور اگر بغیر کسی عذر کے دعوت ولیمہ ہو یا کوئی اور دعوت، اس میں شریک نہ ہو تو وہ اس وعید کا مستحق ہوگا جس کو رسول اللہ صلی اللہ علیہ وآلہ وسلم اس حدیث شریف میں ارشاد فرمائے ہیں ”وَمَنْ لَمْ يَحْبِبِ الدَّعْوَةَ فَقَدْ عَصَى اللَّهَ وَرَسُولَهُ“ جو دعوت قبول نہیں کیا اور (بلا عذر) دعوت میں نہیں گیا تو اس نے اللہ کی اور اس کے رسول کی نافرمانی کی، اس لئے کہ وہ دعوت میں جاتا تو مسلمان کا دل خوش کرتا۔ دعوت میں نہ جا کر دعوت دینے والے کا دل دکھایا اور اس کی ہتک کیا) (5) مسلمان کا مسلمان پر پانچواں حق یہ ہے کہ جب چھینکنے والا چھینکے (اور آواز سے الحمد للہ کہے اور الحمد للہ کہنا سنت ہے اور دوسرے مسلمان پر) (اس کے جواب میں) يَسْرُحْمُكَ اللَّهُ يَا سِرْحَمُكُمْ اللَّهُ کہنا (واجب ہے اگر حاضرین میں سے ایک بھی جواب میں یسر حمک اللہ یا یسر حمکم اللہ کہا تو سب کی طرف سے ادائیگی ہو جائے گی)۔ (اگر چھینکنے والا الحمد للہ نہ کہے یا ایسا آہستہ کہے سنائی نہ دے تو حاضرین میں سے کوئی چھینکنے والے کا جواب یسر حمک اللہ یا یسر حمکم اللہ سے نہ دیوے) (اگر چھینکنے والا الحمد للہ کہے تو سنت کی ادائیگی تو ہو جاتی ہے مگر الحمد للہ کے ساتھ ”رَبِّ الْعَالَمِينَ عَلَي كُلِّ حَالٍ“ پڑھا الحمد للہ رَبِّ الْعَالَمِينَ عَلَي كُلِّ حَالٍ کہے تو وہ ہمیشہ کے لئے داڑھ اور کان کے درد سے محفوظ رہے گا جیسا کہ مرقات میں حضرت علی رضی اللہ عنہ سے مروی ہے) اس حدیث کی روایت بخاری اور مسلم نے متفقہ طور پر کی ہے۔

دوسری حدیث

3/3202 - ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ مسلمان پر مسلمان کے چھ حق ہیں (احادیث میں مسلمانوں کے حقوق کی جو مختلف تعداد مذکور ہوئی ہے وہ حصر کے لئے نہیں ہے۔ وحی سے جیسے معلوم ہوتا گیا حضور اس تعداد کو ظاہر فرماتے گئے) صحابہ عرض کئے حضور! وہ چھ حقوق کون سے ہیں تو حضور ارشاد فرمائے سنو! مسلمان کا مسلمان پر (1) ایک حق تو یہ ہے کہ جب کسی مسلمان سے ملاقات ہو اس کو سلام کرے (اگر خود وہ سلام کرے تو تم اس کا جواب دو) مسلمان پر مسلمان کا (2) دوسرا حق یہ ہے کہ اگر وہ دعوت دے تو اس کی دعوت قبول کرو، اور مسلمان کا (3) تیسرا حق یہ ہے کہ (یوں تو ہر وقت مسلمان کی خیر خواہی کرنا ضروری ہے مگر جب) وہ تم سے مشورہ کرے تو تم (پر واجب ہے کہ تم) اس کو خیر خواہانہ مشورہ دو اور مسلمان کا (4) چوتھا حق یہ ہے کہ جب اس کو چھینک آئے اور وہ (آواز سے) الحمد للہ کہے تو تم (پر واجب ہے کہ تم اس کو یرحمک اللہ کہہ کر جواب دیدو اور مسلمان کا (5) پانچواں حق یہ ہے کہ جب کوئی مسلمان بیمار ہو تو تم اس کی بیمار پرسی کرو (ایک مرتبہ ہی کیوں نہ ہو) اور مسلمان کا (6) چھٹا حق یہ ہے کہ جب وہ مرجائے تو اس کے جنازہ کے ساتھ جا کر اس کی نماز جنازہ پڑھو اور دفن تک جنازہ کے ساتھ رہو۔

سات باتوں کا حکم اور سات باتوں سے ممانعت

4-5/3203-3204 - براء بن عازب رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ہم کو سات کام کرنے کا حکم دیئے ہیں اور سات کام کرنے سے منع فرمائے ہیں۔ جن سات کاموں کے کرنے کا حکم دیئے ہیں۔ وہ یہ ہیں (1) حضور صلی اللہ علیہ وآلہ وسلم ہم کو حکم دیئے ہیں کہ ہم بیمار کی بیمار پرسی کیا کریں (2) اور جب کوئی مسلمان مرجائے تو اس کے جنازے کے ساتھ جا کر نماز جنازہ ادا کریں

(دفن کرنے میں بھی شریک رہیں تو نہایت مناسب ہے) (3) اور جب چھینکنے والا چھینکے (اور آواز سے الحمد للہ کہے) تو اس کے جواب میں رحمکم اللہ سے دیں (4) جب کسی مسلمان سے ملاقات ہو (تو اس کو سلام کریں اور اگر وہ سلام کرے) تو اس کے سلام کا جواب دیں (5) اگر کوئی مسلمان دعوت دے تو اس کی دعوت قبول کریں (6) اگر کوئی مسلمان قسم کھائے تو اس کی قسم پوری کرنے کے لئے اس مسلمان کی مدد کریں (مثلاً کوئی شخص قسم کھائے کہ میں یہاں سے نہیں اٹھوں گا جب تک آپ میرا مقصد پورا نہ کر دیں اگر اس کا مقصد خلاف شریعت نہ ہو اور کوئی گناہ کا کام نہ ہو تو اس کا مقصد پورا کر دے تاکہ اس کی قسم پوری ہو جائے۔ اگر اس کا مقصد پورا نہ کرو گے تو وہ انتظار کر کے اٹھ جائے گا اس کی قسم ٹوٹ جائے گی اور اس کو کفارہ دینا پڑے گا۔ ورنہ وہ گنہگار ہوگا اس لئے یہ نوبت نہ آنے دو) اور حضور صلی اللہ علیہ وآلہ وسلم یہ بھی حکم دیئے ہیں کہ اگر کسی پر ظلم ہو رہا ہو (تو جس طرح تم سے ہو سکے) اس کی مدد کرو (اگر زبان سے مدد کی جائے تو اس سے ظلم دور ہو سکتا ہو تو زبان سے مدد کرو، اگر اس مظلوم کا ظلم ہاتھ سے مدد کرنے سے دور ہو سکتا ہو تو ہاتھ سے مدد کرو۔ بہر حال کسی طرح اس مظلوم کو ظلم سے بچاؤ) اور حضور صلی اللہ علیہ وآلہ وسلم جن سات کاموں کے کرنے سے منع فرمائے ہیں وہ یہ ہیں (1) (مرد کو چاہئے کہ) سونے کی انگوٹھی نہ پہننا کرے (اس لئے کہ مرد کو سونا پہننا حرام ہے، ہاں عورتیں سونے کی انگوٹھی پہن سکتی ہیں۔ ان کو سونا پہننے کی اجازت ہے) (2) (مرد کو چاہئے کہ) وہ کسی قسم کا ریشمی کپڑا نہ پہنے اور نہ استعمال کرے جس کا تانا یعنی کھڑا لانا تار) اور بانا (یعنی آڑا تار) ریشم کا ہو (ایسا ہی وہ کپڑا بھی نہ پہنے اور نہ استعمال کرے جس کا تانا سوت کا ہو اور بانا ریشم کا ہو، اس لئے کہ کپڑے کی تکمیل بانے سے ہوتی ہے ہاں اگر تانا ریشم کا ہو اور بانا سوت کا جیسے مشروع تو یہ مرد کو بھی جائز ہے بخلاف اس کے عورتوں کو ہر قسم کا ریشمی کپڑا پہننا اور استعمال کرنا جائز ہے، یوں تو مرد کو ہر قسم کا ریشمی کپڑا حرام ہے خاص کر) (3) استبرق جو ریشم کا بنا ہوا دبیز کپڑا ہوتا ہے، ایسا ہی (4) دیبا ج بھی مرد کے لئے حرام ہے جو باریک ریشمی تاروں کا مہین کپڑا ہوتا ہے (جیسے ریشمی لباس پہننا مرد کو حرام

(ہے) ایسے ہی (5) زین پوش یعنی چار جامہ جو ریشم سے بنایا گیا ہو، اس پر بیٹھنا حرام ہے (خواہ کسی رنگ کا ہو اور حدیث شریف میں سرخ رنگ کا جو ذکر ہے وہ عام رواج کے اعتبار سے ہے، بخلاف اس کے چار جامہ ریشم کا نہ ہو بلکہ سوت کا ہو تو اس پر بیٹھنا جائز ہے۔ اگر چار جامہ سوت کا ہو مگر سرخ رنگ کا ہو تو اس پر بیٹھنا مکروہ ہے اس وجہ سے کہ عجمیوں کی عادت ہے کہ ریشمی چار جامہ اور سوت کے سرخ چار جامہ پر بیٹھتے ہیں جس سے رعونت اور تکبر ظاہر ہوتا تھا اس وجہ سے اس طرح کے چار جامہ سے بھی منع کیا گیا۔ (6) ایسے ہی مرد کو کسی کا کپڑا پہننا بھی حرام ہے جو معمولی اور ردی قسم کے ریشم سے بنایا جاتا ہے (عورتیں جس قدر چاہیں سونے اور چاندی کا زیور پہن سکتی ہیں، عورتوں کے لئے سونا اور چاندی پہننا جائز ہے مگر استعمال کا جو سامان ہے مثلاً برتن یا آئینہ یا سرمہ دانی اور سلائی یا پاندان وغیرہ ان کا استعمال کرنا جیسے مردوں کو حرام ہے ایسے ہی عورتوں کے لئے بھی حرام ہے) (7) سونے اور چاندی کے برتن میں کھانا بھی حرام ہے (غرض مرد ہوں یا عورتیں چاندی سونے کے کسی سامان کو استعمال نہ کریں) جو دنیا میں چاندی یا سونے کے برتنوں میں کھائے گا (تو جب اور مسلمانوں کو آخرت میں چاندی اور سونے کے برتن ملیں گے) تو ایسے شخص کو جو دنیا میں چاندی سونے کے برتنوں میں کھایا پیا ہے وہ ان برتنوں سے محروم ہوگا۔ اس کی روایت بخاری اور مسلم نے متفقہ طور پر کی ہے۔

غیر مسلم کی عیادت کا بیان

6/3205 - انس رضی اللہ عنہ سے روایت ہے وہ فرماتے ہیں کہ ایک یہودی

لڑکا حضور صلی اللہ علیہ وآلہ وسلم کی خدمت کیا کرتا تھا (ایک دفعہ) وہ بیمار ہو گیا، اس (یہودی) لڑکے کی بیمار پرسی کرنے کے لئے رسول اللہ صلی اللہ علیہ وآلہ وسلم اس کے گھر تشریف لے گئے اس بیمار لڑکے کے سر ہانے بیٹھے اور ارشاد فرمائے (اے لڑکے تو نے میری بہت خدمت کی ہے میں چاہتا ہوں کہ تو مرنے کے بعد آرام سے رہے اس لئے) تو مسلمان ہو جا۔ اس وقت لڑکے کا باپ اس کے پاس موجود تھا۔ لڑکا اپنے باپ کی

طرف (مشورہ لینے کے لئے) دیکھنے لگا۔ باپ نے کہا (اچھا بیٹا) ابوالقاسم صلی اللہ علیہ وآلہ وسلم جو فرما رہے ہیں اس کو سن لو اور مسلمان ہو جاؤ۔ چنانچہ وہ لڑکا مسلمان ہو گیا تو رسول اللہ صلی اللہ علیہ وآلہ وسلم اس کے گھر سے یہ فرماتے ہوئے باہر نکلے کہ اللہ کا شکر ہے کہ اس نے لڑکے کو دوزخ سے بچا لیا۔ اس کی روایت بخاری نے کی ہے۔

ف: اس حدیث شریف سے کئی مسائل معلوم ہوئے۔ ایک مسئلہ تو یہ ہے جیسا کہ عمدۃ القاری میں لکھا ہے کہ کافر سے خدمت لینا جائز ہے ایسا ہی نابالغ بچہ سے بھی خدمت لینا جائز ہے، اس حدیث شریف سے دوسرا مسئلہ یہ معلوم ہوا جیسا کہ مرقات اور بستان فقیہ ابوللیث میں مذکور ہے کہ ذمی کافر بیمار ہو تو اس کی بیمار پرسی کے لئے جانا جائز ہے اور خزانۃ الفتاویٰ میں مذکور ہے کہ یہودی، مجوسی اور فاسق کی بیمار پرسی کے لئے جانا جائز ہے۔ اس کے جواز اور اس پر فتویٰ ہے اور تیسرا مسئلہ یہ ہے جو مرقات میں مذکور ہے کہ بیمار کے پاس بیمار پرسی کے لئے جانے والے کے لئے مستحب یہ ہے کہ وہ بیمار کے سر ہانے بیٹھ کر بیمار پرسی کرے۔ اس حدیث سے چوتھا مسئلہ یہ معلوم ہوا جو عمدۃ القاری اور مرقات میں مذکور ہے کہ بچہ کا اسلام لانا صحیح ہے، اسی لئے رسول اللہ صلی اللہ علیہ وآلہ وسلم اس کو دوزخ سے نجات ملنے کی خوشخبری دیئے، اگر بچہ کا اسلام لانا صحیح نہ ہوتا تو حضور صلی اللہ علیہ وآلہ وسلم اس کو اسلام لانے کے لئے نہ فرماتے، اور اس کے اسلام لانے کے بعد نجات کی خوشخبری نہ دیتے۔ بچہ کا اسلام لانا صحیح ہونے کی تائید حضرت علی رضی اللہ عنہ کے اسلام سے ہوتی ہے کہ آپ بھی بچپن ہی میں اسلام قبول فرمائے تھے اور امام ابوحنیفہ رحمۃ اللہ علیہ کا یہی مذہب ہے جس کی تائید مذکورہ واقعات سے ہوتی ہے۔ 12

بیمار پرسی کے آداب پہلی حدیث

7/3206۔ ابن عباس رضی اللہ عنہما سے روایت ہے وہ فرماتے ہیں کہ بیمار کے پاس جب بیمار پرسی کے لئے جائیں تو بیمار پرسی کے آداب کے منجملہ یہ ہے کہ بیمار کے پاس تھوڑی دیر بیٹھ کر جلد اٹھ جائیں دیر تک بیمار کے پاس نہ بیٹھیں اور بیمار کے پاس

شور و غل نہ ہونے دیں (اس لئے کہ بیمار بیماری کی تکلیف میں مبتلا رہتا ہے اس کے پاس اس طرح کے حرکات کرنے سے اس کی تکلیف میں اور اضافہ ہو جاتا ہے اور بیمار کو بہت سی ضرورتیں درپیش ہوتی ہیں، زیادہ دیر تک بیمار کے پاس بیٹھنے سے بیمار کو اپنی ضرورتیں روکے رکھنا پڑتا ہے اس سے بھی اس کو تکلیف ہوتی ہے) (ابن عباس رضی اللہ عنہما نے یہ بھی فرمایا ہے کہ رسول اللہ صلی اللہ علیہ وآلہ وسلم بیمار تھے اور آپ کی بیماری نے شدت اختیار کی تھی، ایسے وقت میں ایک معاملہ پیش آیا آہستہ آہستہ گفتگو ہوتی رہی اور جب گفتگو بہت طویل ہوئی تو) رسول اللہ صلی اللہ علیہ وآلہ وسلم ارشاد فرمائے آپ لوگ اس وقت میرے پاس سے چلے جائیں (آئندہ احتیاط رکھیں کہ بیمار کے پاس زیادہ دیر تک نہ بیٹھیں اور نہ بیمار کے پاس طویل گفتگو کریں) اس کی روایت رزین نے کی ہے۔

دوسری حدیث

8/3207 - انس رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ (مسلمانو! بیمار کے پاس جب بیمار پرسی کے لئے جاؤ تو بہت تھوڑی دیر ٹھہر کر فوراً اٹھ جایا کرو، تھوڑی دیر کی مقدار تو اس طرح سمجھو کہ اونٹنی کا جب دودھ دوہتے ہیں تو بہت تھوڑی دیر وقفہ کر کے بقیہ دودھ دوہیا کرتے ہیں (دونوں دودھ دوہنے کے درمیان میں وقفہ چند لمحوں کا ہوتا ہے بس بیمار کے پاس بیمار پرسی کرنے کے لئے چند لمحے ٹھہرنا چاہئے زیادہ دیر ٹھہر کر بیمار کو تکلیف نہ دو)

9/3208 - اور سعید بن المسیب رضی اللہ عنہ کی روایت میں اس طرح مروی ہے کہ بیمار پرسی کے لئے جب بیمار کے پاس جائیں تو افضل یہ ہے کہ کچھ بیٹھے نہ بیٹھے کہ فوراً اٹھ کھڑے ہو جائیں۔ اس کی روایت بیہقی نے شعب الایمان میں کی ہے۔

بیمار جس چیز کی خواہش کرے اس کو کھلا دینا چاہئے

10/3209 - ابن عباس رضی اللہ عنہما سے روایت ہے وہ فرماتے ہیں کہ نبی کریم صلی اللہ علیہ وآلہ وسلم ایک صاحب کی بیمار پرسی کے لئے تشریف لے گئے تھے

تو حضور صلی اللہ علیہ وآلہ وسلم ان سے فرمائے تمہارا دل کیا کھانا چاہتا ہے؟ تو وہ صاحب عرض کے حضور! میرا دل گیہوں کی روٹی کھانا چاہتا ہے تو حضور فرمائے اگر میرے پاس گیہوں کی روٹی ہوتی تو میں خود بھیجتا۔ صاحبو! تم میں سے بھی ہر ایک کے پاس گیہوں کی روٹی نہیں ہوگی اس لئے کہ ہماری زاہدانہ زندگی ہے (اگر کسی کے پاس گیہوں کی روٹی ہو تو وہ اس کو اپنے اس بیمار بھائی کے پاس بھیج دے) (اس لئے کہ اگر کسی مریض کو یقیناً کوئی چیز مضر ہو تو یہ اور بات ہے خواہ مخواہ مریض کو سخت پرہیز نہیں کرانا چاہئے بعض وقت مریض کو اس کی خواہش کے موافق کھلایا جائے تو یہ اس کی صحت کا ذریعہ ہو جاتا ہے اور بعض وقت مریض قریب المرگ ہوتا ہے اس کو پرہیز کرانے سے کیا فائدہ۔ اس کو اس کی خواہش کے موافق کھلا دینا چاہئے تاکہ موت سے پہلے اس کی خواہش پوری ہو جائے اسی لئے رسول اللہ صلی اللہ علیہ وآلہ وسلم ارشاد فرمائے ہیں کہ جب تمہارا کوئی بیمار کسی چیز کی خواہش کرے تو تم اس کو وہ چیز کھلا کر اس کی خواہش پوری کر دو۔ (اس حدیث کا ترجمہ مرقات اور اشعۃ اللمعات کے موافق کیا گیا ہے) اس حدیث کی روایت ابن ماجہ نے کی ہے۔

مریض کا کوئی حال پوچھے تو کس طرح جواب دینا چاہئے

11/3210۔ ابن عباس رضی اللہ عنہما سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم بیمار تھے یہ وہی بیماری تھی جس سے رسول اللہ صلی اللہ علیہ وآلہ وسلم دنیا سے تشریف لے گئے۔ حضرت علی رضی اللہ عنہ حضور صلی اللہ علیہ وآلہ وسلم کے پاس سے باہر تشریف لائے۔ لوگ آپ کی بیماری کی وجہ سے بہت بے چین تھے، حضرت علی رضی اللہ عنہ سے لوگ دریافت کئے اے ابو الحسن! فرمائیے کہ حضور صلی اللہ علیہ وآلہ وسلم کیسے ہیں؟ حضرت علی رضی اللہ عنہ خیال فرمائے کہ اصلی کیفیت تو طبیب سے کہنا چاہئے عوام کو کہنے سے کیا فائدہ اس لئے (حضرت علی رضی اللہ عنہ) لوگوں سے) فرمائے ہر حال میں اللہ تعالیٰ کی نعمت شامل حال رہتی ہے، الحمد للہ حضور کا جو حال ہے وہ بہتر ہے

(ایسا ہی ہے جیسا کہ اللہ تعالیٰ کو منظور ہے حضرت علی رضی اللہ عنہ یہ فرما کر تعلیم دے رہے ہیں کہ مریض کی حالت جب دریافت کی جائے تو ایسے ہی بیان کرنا چاہئے۔ جیسے میں بیان کیا ہوں۔) اس حدیث کی روایت بخاری نے کی ہے۔

بیمار پرسی کو جانے والے کیلئے خوشخبری پہلی حدیث

12/3211۔ ثوبان رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب ایک مسلمان اپنے بھائی مسلمان کی بیمار پرسی کو جاتا ہے تو اس کی بیماری سے واپس آنے تک (اپنے کو سمجھے کہ میں جنت میں ہوں اور) جنت میں میوہ خوری کر رہا ہوں (اس سے مراد یہ ہے کہ بیمار پرسی کرنے والا جنت کا مستحق ہو جاتا ہے۔ یہ ہے خدا کی دین کہ ذرا سے نیک کام پر اتنا بڑا ثواب عطا فرماتے ہیں۔ اس حدیث کی روایت مسلم نے کی ہے۔

دوسری حدیث

13/3212۔ حضرت علی رضی اللہ عنہ سے روایت ہے آپ فرماتے ہیں کہ میں نے رسول اللہ صلی اللہ علیہ وآلہ وسلم کو ارشاد فرماتے سنا ہے کہ جو مسلمان صبح کے وقت کسی مسلمان مریض کی بیماری پرسی کرتا ہے تو اس کے لئے ستر ہزار فرشتے شام تک دعاء مغفرت کرتے رہتے ہیں اور جو مسلمان شام کے وقت کسی مریض کی بیمار پرسی کرتا ہے تو اس کے لئے صبح ہونے تک ستر ہزار فرشتے دعاء مغفرت کرتے رہتے ہیں، اور بیمار پرسی کرنے والے کے لئے جنت میں ایک باغ تیار کیا جاتا ہے۔

اس کی روایت ترمذی اور ابوداؤد نے کی ہے۔

بیمار پرسی کرنے، کھانا کھلانے اور پانی پلانے کا ثواب

14/3213۔ ابو ہریرہ رضی اللہ عنہ سے روایت ہے وہ فرماتے ہیں کہ رسول

اللہ صلی اللہ علیہ وآلہ وسلم ارشاد فرمائے ہیں کہ قیامت کے دن اللہ تعالیٰ ارشاد فرمائیں گے اے ابن آدم! میں بیمار ہوا تھا تو نے میری بیمار پرسی نہیں کی، بندہ عرض کرے گا پروردگار! میں کیسے آپ کی عیادت کرتا آپ رب العالمین ہیں (ایک لفظ آپ عالم سے غافل نہیں ہو سکتے ہیں، اگر آپ بیمار ہو جائیں تو عالم کی نگرانی نہیں ہو سکتی اس لئے نہ آپ بیمار ہو سکتے اور نہ میں آپ کی بیماری پرسی کر سکتا) اللہ تعالیٰ فرمائیں گے کہ کیا تو نہیں جانتا تھا کہ میرا فلاں بندہ بیمار ہوا تھا اور تو نے اس کی عیادت نہیں کی، اگر تو اس کی عیادت کرتا تو مجھے ضرور اس کے پاس پاتا (اور میں تجھ پر رحمت کرتا اور تجھ سے راضی ہو جاتا) ابن آدم! میں نے تجھ سے کھانا مانگا تو نے مجھے کھانا نہیں کھلایا۔ بندہ عرض کرے گا پروردگار! میں آپ کو کیسے کھانا کھلا سکتا تھا، حالانکہ آپ سارے عالم کے پرورش کرنے والے ہیں (سب کو آپ ہی کھلاتے ہیں اور آپ نہیں کھاتے ہیں) اللہ تعالیٰ فرمائیں گے۔ کیا تجھے معلوم نہیں کہ میرا فلاں بندے نے تجھ سے کھانا مانگا تھا اور تو نے اس کو کھانا نہیں کھلایا، اگر تو اس کو کھانا کھلا دیا ہوتا تو ضرور اس کھانے کا ثواب میرے پاس پاتا۔ ابن آدم! میں نے تجھ سے پانی مانگا مگر تو نے مجھے پانی نہیں پلایا۔ بندہ عرض کرے گا پروردگار! میں آپ کو کیسے پانی پلاتا حالانکہ آپ رب العالمین ہیں (کسی چیز کے آپ محتاج نہیں ہیں، سب آپ ہی کے محتاج ہیں) اللہ تعالیٰ فرمائیں گے میرے فلاں بندہ نے تجھ سے پانی مانگا تو نے اس کو پانی نہیں پلایا، سن! اگر تو اس کو پانی پلایا ہوتا تو اس پانی پلانے کا ثواب میرے پاس پاتا۔ اس کی روایت مسلم نے کی ہے۔

بیمار پرسی کرنے والے کے لئے ایک اور خوشخبری

15/3214 - ابو ہریرہ رضی اللہ عنہ سے روایت ہے وہ فرماتے ہیں کہ رسول

اللہ صلی اللہ علیہ وآلہ وسلم ارشاد فرمائے ہیں کہ جو شخص (محض ثواب کے نیت سے) کسی بیمار کی بیمار پرسی کرتا ہے تو اس کے لئے آسمان کا ایک فرشتہ یہ ندا دیتا ہے (اے بیمار پرسی

کرنے والے) تو بڑا خوش تقدیر ہے (دنیا میں بھی بیمار پرسی کرنے کی وجہ سے تجھے بھلائی دی جائے گی اور آخرت کا کیا پوچھنا کہ بہتر سے بہتر بھلائی تیرے لئے رکھی گئی ہے اور بیمار پرسی کے لئے جو قدم تو اٹھایا ہے اس سے تو یہ نہ سمجھنا کہ تو نے دنیا کا رستہ طے کیا ہے بلکہ) مبارک ہو تجھ کو کہ تو نے جنت کے مراتب اور درجات طے کرتا چلا گیا ہے، تو نے بیمار پرسی کیا کی ہے کہ بیمار پرسی کے صلہ میں جنت میں تو نے اپنا گھر بنا لیا ہے۔ اس کی روایت ابن ماجہ نے کی ہے۔

باوضو عیادت کرنے کی فضیلت

16/3215 - انس رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جو شخص اچھی طرح سنن اور مستحبات کی پابندی کے ساتھ وضو کرے اور محض ثواب کی نیت سے اپنے مسلمان بھائی کی عیادت کرے تو وہ شخص (عیادت کی وجہ سے) دوزخ سے بہت دور ہوگا جس کی مسافت ساٹھ سال کی ہوگی۔ اس کی روایت ابوداؤد نے کی ہے۔

ف: اس حدیث شریف میں وضو کرنے کا حکم دیا گیا ہے اس لئے کہ عیادت عبادت ہے اور عبادت وضو کے ساتھ ہو تو کامل اور افضل ہوتی ہے اور دوسری وجہ یہ ہے کہ جب عیادت کو جائے گا تو وہاں مریض کے لئے دعا کرے گا اور دعا باوضو ہو تو جلد قبول ہوتی ہے اس لئے باوضو عیادت کرنے کا حکم دیا گیا ہے اور اسی لئے باوضو عیادت کرنا سنت ہے۔ مرقات

بیمار پرسی کو جانے والا رحمت خداوندی میں غرق ہوتا ہے

17/3216 - جابر رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب کوئی شخص کسی بیمار کی بیمار پرسی کے لئے چلتا ہے تو وہ بیمار کے پاس جا کر بیٹھنے تک رحمت الہی کی دریا میں تیرتا ہوا جاتا ہے اور جب وہ بیمار کے پاس بیٹھ جاتا ہے تو رحمت الہی کی دریا میں غرق ہو جاتا ہے۔ اس کی

روایت امام مالک اور امام احمد نے کی ہے۔

بیمار پرسی کو جانے والا کیا دعا کرے

پہلی حدیث

18/3217 - ابن عباس رضی اللہ عنہما سے روایت ہے وہ فرماتے ہیں کہ

رسول اللہ صلی اللہ علیہ وآلہ وسلم ایک شخص کی بیمار پرسی کے لئے تشریف لے گئے وہ شخص جنگل اور کھیڑوں میں رہنے والا تھا (تہذیب اور گفتگو کے آداب سے بے خبر تھا) حضور صلی اللہ علیہ وآلہ وسلم کی عادت شریفہ یہ تھی کہ جب آپ کسی مریض کی عیادت کے لئے تشریف لے جاتے تو

لَا بَأْسَ طُهُورًا إِنْ شَاءَ اللَّهُ

(تم اس بیماری سے گھبراؤ نہیں، یہ بیماری مہلک نہیں ہے بلکہ) تمہارے گناہوں

کو پاک کرنے والی ہے۔ ان شاء اللہ! فرمایا کرتے۔

حضور صلی اللہ علیہ وآلہ وسلم حسب معمول اس دیہاتی آدمی سے بھی یہی فرمائے تو

(اس دیہاتی نے حضور صلی اللہ علیہ وآلہ وسلم کے اس ارشاد کی کچھ قدر نہ کی، اپنے اکھڑ

پن سے) کہنے لگا حضور! (آپ تو فرماتے ہیں کہ یہ بیماری مہلک نہیں مگر) مجھے ایسا

معلوم ہوتا ہے کہ یہ بیماری اس بڑھے کو قبر میں پہنچا کر رہے گی۔ دیکھئے ایک بڑھے نا تو

ان کو کس قدر بخار ہے (دیگ کی طرح) تمام جسم کو ابال رہا ہے حضور صلی اللہ علیہ وآلہ

وسلم اس دیہاتی کو یہ کہتے ہوئے سن کر فرمائے (تم نے خدا کی نعمت کا کچھ شکر ادا نہ کیا)

پھر تو اچھا ایسا ہی ہوگا جیسا تم کہہ رہے ہو۔

اس کی روایت بخاری نے کی ہے۔

دوسری حدیث

19/3218 - ابو سعید خدری رضی اللہ عنہ سے روایت ہے وہ فرماتے ہیں کہ

رسول اللہ صلی اللہ علیہ وآلہ وسلم ارشاد فرمائے ہیں کہ جب تم کسی بیمار کی بیمار پرسی کو جاؤ (اس سے ایسے الفاظ کہو جن سے اس کا دل خوش ہو جائے مثلاً یوں کہو) کہ اللہ تعالیٰ تمہاری عمر دراز کرے (کوئی فکر کی بیماری نہیں ہے اللہ تعالیٰ تم کو صحت دے ایسے دل خوش کن الفاظ کہنے سے مریض کا دل خوش ہو جاتا ہے) رسول اللہ صلی اللہ علیہ وآلہ وسلم فرمائے ہیں کہ تمہارے اس طرح کہنے سے تقدیر الہی تو نہیں بدل سکتی (جو ہونا ہے وہ ہو کر رہے گا) لیکن اس سے بیمار کا دل خوش ہو جائے گا (اور بعض وقت اس سے اس کی بیماری میں بھی تخفیف ہو جاتی ہے اور بیمار کو بیماری کی تکلیف کم محسوس ہوتی ہے

اس حدیث کی روایت ترمذی اور ابن ماجہ نے کی ہے۔

بخار کے مریض کے لئے خوش خبری

20/3219۔ ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ایک صاحب کی بیمار پرسی کے لئے تشریف لے گئے (جو بخار میں مبتلا تھے) حضور صلی اللہ علیہ وآلہ وسلم ان سے فرمائے (سنو! بخار کو تم سمجھے کہ یہ کیا ہے؟) میں تم کو خوش خبری دیتا ہوں سنو! اللہ تعالیٰ ارشاد فرماتے ہیں کہ یہ بخار میری آگ ہے جس کو دنیا ہی میں اپنے بندہ مومن پر مسلط کر دیتا ہوں تاکہ قیامت کے دن اپنے گناہوں کے بدلے میں آگ میں جھونکے جانے سے بچ جائے (دنیا ہی میں یہ بخار جو مثل آگ کے ہے دوزخ کی آگ کا بدل ہو جائے، اور آخرت میں یہ دوزخ کی آگ سے محفوظ رہے) اس حدیث کی روایت امام احمد اور ابن ماجہ نے کی ہے اور بیہقی نے بھی اس کی روایت شعب الایمان میں کی ہے۔

بیمار کے لئے شفاء کی دعاء کرنے کا بیان

پہلی حدیث

21/3220۔ ام المؤمنین حضرت عائشہ صدیقہ رضی اللہ عنہا سے روایت ہے آپ

فرماتی ہیں۔ کہ رسول اللہ صلی اللہ علیہ وآلہ وسلم کی عادت شریفہ یہ تھی کہ جب ہم میں سے کوئی بیمار ہو جاتا تو حضور اپنا سیدھا ہاتھ بیمار پر پھیرتے، اور یہ دعا پڑھتے: **أَذْهَبِ الْبَاسُ رَبِّ النَّاسِ وَاشْفِ أَنْتَ الشَّافِي لَا شِفَاءَ إِلَّا شِفَاؤُكَ شِفَاءً لَا يُغَادِرُ سُقْمًا**

اے لوگوں کے پروردگار (پرورش بھی آپ ہی کرتے ہیں، صحت بھی آپ ہی دیتے ہیں) آپ ہی (اس بیمار کی) بیماری کو دور کیجئے (اس بیمار کو) بیماری سے شفاء دیجئے۔ آپ ہی شافی ہیں، شفاء آپ ہی کے قبضہ قدرت میں ہے، آپ کے سوا کوئی شفاء دینے والا نہیں، اس مریض کو ایسی شفاء عطا فرمائیے کہ کوئی بیماری باقی نہ رہے۔ اس کی روایت بخاری اور مسلم نے متفقہ طور پر کی ہے۔

دوسری حدیث

22/3221۔ عبداللہ بن عمرو رضی اللہ عنہما سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب کوئی شخص کسی مریض کے پاس عیادت کو جائے تو اس کو اس مریض کے پاس یہ دعا پڑھنی چاہئے:-

اللَّهُمَّ اشْفِ عَبْدَكَ يَنْكَأُ لَكَ عَدْوًا أَوْ يَمْشِي لَكَ إِلَى جَنَازَةٍ

الہی اس بیمار کو شفاء دیجئے (تا کہ یہ آپ کے دین کی مدد کرے) آپ کے دین کے مخالف (جو کفار) ہیں ان سے جہاد کرے (اور مسلمانوں کی ہمدردی کرے) ان کے جنازے کے ساتھ جائے۔ اس کی روایت ابوداؤد نے کی ہے۔

تیسری حدیث

23/3222۔ ام المومنین حضرت عائشہ صدیقہ رضی اللہ عنہا سے روایت ہے آپ فرماتی ہیں کہ جب کسی شخص کے بدن کے کسی حصہ میں کوئی بیماری لاحق ہو جاتی تو کسی کو پھوڑا ہوتا یا کوئی زخم ہو جاتا تو نبی کریم صلی اللہ علیہ وآلہ وسلم اپنی (شہادت کی انگلی پر اپنا مبارک تھوک لیتے اور اس کو زمین پر رکھتے، جس سے تھوک میں مٹی مل جاتی تھی، یہ

مٹی ملی ہوئی تھوک کی) انگلی کو (بیمار کی اس جگہ پر) رکھتے (جہاں کوئی درد ہو یا پھوڑا ہو یا زخم ہو۔ اور اس جگہ پر) ملتے ہوئے یہ دعا پڑھتے:

بِسْمِ اللّٰهِ تَرْبَةً اَرْضِنَا بِرِيقَةٍ بَعْضِنَا يَشْفِي سَقِيمَنَا بِاِذْنِ رَبِّنَا

اللہ تعالیٰ کے نام (کی برکت) سے ہماری سر زمین کی یہ مٹی ہم میں سے کسی کے تھوک کے ذریعہ ہمارے بیمار پر یا اس بیمار کے زخم پر یا اس کے پھوڑے پر جو ملی جا رہی ہے الہی اس بیمار کو) آپ کے حکم سے شفاء ہو جائے۔

(اب رہی یہ بات کہ حدیث شریف میں تھوک کو مٹی سے ملا کر یہ جو علاج کیا گیا ہے وہ ایسے اسرار میں سے ہے جن کا سمجھنا ہماری عقلوں سے باہر ہے جیسے حضور عمل کئے ہیں، ایسے ہی عمل کرو، اور اللہ تعالیٰ سے شفاء کی امید رکھو جیسا کہ اشعۃ اللمعات میں مذکور ہے۔ اس حدیث کی روایت بخاری اور مسلم نے متفقہ طور پر کی ہے۔

چوتھی حدیث

24/3223۔ ام المؤمنین حضرت عائشہ صدیقہ رضی اللہ عنہا سے روایت ہے آپ فرماتی ہیں کہ رسول اللہ صلی اللہ علیہ وآلہ وسلم کی عادت مبارک یہ تھی کہ جب آپ بیمار ہوتے تو مَعُوذَاتُ یعنی سورۃ قل اعوذ برب الفلق، سورۃ قل اعوذ برب الناس، (اور ان دونوں کے پہلے) قل یا ایہا الکافرون اور قل هو اللہ احد (ان چاروں سورتوں کو) پڑھ کر اپنے دونوں ہاتھوں پر پھونکتے اور دونوں ہاتھوں کو جہاں تک پہنچ سکے اپنے جسم پر مل لیتے تھے (حدیث شریف میں معوذات جو جمع کا لفظ استعمال کیا گیا ہے اس کی وجہ یہ ہے کہ قل یا ایہا الکافرون اور قل هو اللہ احد کو بھی معوذات میں شریک کر کے معوذات جمع کا لفظ استعمال کیا گیا ہے اگرچہ کہ سورۃ کافرون اور سورۃ اخلاص میں تعوذ کا ذکر نہیں ہے، مگر سورۃ فلق اور سورۃ ناس میں تعوذ کا ذکر ہونے سے ان دونوں سورتوں کو تعلیماً یعنی غالب کر کے سورۃ کافرون

اور سورہ اخلاص کو ضمنی طور پر معوذات میں شریک کیا گیا ہے، جیسا کہ عسقلانی سے مرقات میں مذکور ہے) حضرت ام المومنین فرماتی ہیں حضور صلی اللہ علیہ وآلہ وسلم جب اس بیماری سے بیمار ہوئے جس میں آپ دنیا سے تشریف لے گئے (تو حضور کو معلوم ہو گیا کہ آپ اس بیماری میں دنیا سے تشریف لے جائیں گے۔ اس لئے آپ خود معوذات حسب عادت نہ پڑھے اور نہ اپنے پر پھونک لئے مجھے حضور کی صحت کی بیحد فکر تھی اس لئے) میں انھیں معوذات کو خود پڑھتی تھی اور حضور کے ہاتھوں پر پھونک کر حضور کے ہاتھوں کو ہی حضور کے جسم پر ملا کرتی تھی (تا کہ حضور کے ہاتھوں کی برکت سے اور ان معوذات کے پڑھنے سے حضور کو جلد صحت ہو جائے) اس حدیث کی روایت بخاری اور مسلم نے متفقہ طور پر کی ہے۔

25/3224۔ اور مسلم کی ایک روایت میں اس طرح مذکور ہے ام المومنین فرماتی ہیں کہ جب گھر والوں میں سے کوئی بیمار ہو جاتے تو حضور معوذات پڑھکر بیمار پر دم کر دیا کرتے تھے (مسلم کی اس روایت سے معلوم ہوا کہ معوذات کو پڑھکر اپنے ہاتھوں پر دم کر کے مریض کے جسم پر ملے بغیر صرف مریض کے جسم پر پھونک دینا بھی کافی ہے)

پانچویں حدیث

26/3225۔ عثمان بن ابی العاص رضی اللہ عنہ سے روایت کی گئی ہے کہ انھوں نے رسول اللہ صلی اللہ علیہ وآلہ وسلم سے عرض کیا حضور میرے جسم کے فلاں حصہ میں درد رہتا ہے (حضرت عثمان بن ابی العاص جسم کے جس حصہ میں درد تھا اس کی صراحت نہیں کئے اس لئے کہ صراحت کرنے سے کوئی فائدہ نہیں تھا) ان سے رسول اللہ صلی اللہ علیہ وآلہ وسلم فرمائے کہ تمہارے جسم کے جس حصہ میں درد ہو رہا ہے اس حصہ پر ہاتھ رکھ کر تین دفعہ بسم اللہ کہو، اور سات دفعہ ”أَعُوذُ بِعِزَّةِ اللَّهِ وَقُدْرَتِهِ مِنْ شَرِّ مَا أَجِدُ وَأُحَاذِرُ“ بھی کہو (اس دعا کا ترجمہ یہ ہے کہ الہی ہر چیز پر آپ غالب ہیں کوئی چیز آپ

کی قدرت سے باہر نہیں ہے مجھ سے یہ درد بہت ستا رہا ہے اس لئے میں آپ کی عزت اور قدرت کی پناہ میں آ کر دعا کرتا ہوں کہ جس درد کو میں پارہا ہوں اور ڈر رہا ہوں کہ یہ درد اور زیادہ نہ ہو جائے اس درد کے شر سے مجھے بچائیے اور یہ درد مجھ سے دور کر دیجئے۔ حضرت عثمان بن ابی العاص کہتے ہیں کہ میں نے حضور کے اس ارشاد کی تعمیل کی کیا کہوں! حضور کے یہ سکھلائے الفاظ میں کیا اثر تھا جیسے ہی میں یہ الفاظ ادا کیا، اللہ تعالیٰ میرے سارے درد کو دور کر دیا۔ اس کی روایت مسلم نے کی ہے۔

چھٹی حدیث

27/3226۔ ابوسعید خدری رضی اللہ عنہ سے روایت ہے وہ فرماتے ہیں کہ (ایک دن) جبرئیل علیہ السلام رسول اللہ صلی اللہ علیہ وآلہ وسلم کی خدمت میں آئے (اور آپ کو کچھ بیمار پائے) تو فرمائے یا محمد (صلی اللہ علیہ وآلہ وسلم) آپ کا مزاج کیسا ہے کیا آپ بیمار ہیں؟ حضرت صلی اللہ علیہ وآلہ وسلم فرمائے ہاں (میں بیمار ہوں) تو جبرئیل علیہ السلام (بیماری دور ہونے کے لئے) یہ دعا پڑھے: بِسْمِ اللّٰهِ اَرْقِيْكَ مِنْ كُلِّ شَيْءٍ يُؤْذِيْكَ مِنْ شَرِّ كُلِّ نَفْسٍ اَوْ عَيْنٍ حَاسِدٍ اللّٰهُ يَشْفِيْكَ بِسْمِ اللّٰهِ اَرْقِيْكَ۔

اللہ تعالیٰ کا نام لے کر آپ کے لئے دعا کرتا ہوں کہ اللہ تعالیٰ آپ کو ہر ایذا دینے والی چیز سے محفوظ رکھے، ہر شخص کے شر سے اور حاسد کی نظر بد سے آپ کو بچائے، اور اللہ تعالیٰ آپ کو شفاء عطا فرمائے۔ الہی میں آپ کے نام سے پھر دعا کرتا ہوں کہ حضور ہر مرض سے محفوظ رہیں۔ اس کی روایت مسلم نے کی ہے۔

ساتویں حدیث

28/3227۔ ابن عباس رضی اللہ عنہما سے روایت ہے وہ فرماتے ہیں کہ حضرت حسن اور حضرت حسین جب بچے تھے تو ان کی حفاظت کے لئے ذیل کے الفاظ فرما کر ان

دونوں صاحبزادوں) کو رسول اللہ صلی اللہ علیہ وآلہ وسلم اللہ تعالیٰ کی پناہ میں دیتے تھے وہ الفاظ یہ تھے

أَعِيذُكُمْ بِكَلِمَاتِ اللَّهِ التَّامَّةِ مِنْ كُلِّ شَيْطَانٍ وَهَامَّةٍ وَمِنْ كُلِّ
عَيْنٍ لَآمَّةٍ

(حسن اور حسین) تم دونوں کو میں اللہ تعالیٰ کے کلمات تامہ (یعنی اللہ تعالیٰ کے اسماء حسنی اور آسمانی کتابیں جو اللہ تعالیٰ کی طرف سے اتاری گئیں ہیں اور جو ہر قسم کے نقصان سے پاک ہیں ان) کی حفاظت میں دیتا ہوں ہر (سرکش ضرر رساں جنات اور انسان اور) شیطان (کے شر) سے اور ہر موذی (زہریلے) جانور (کے شر سے بھی اور ہر نظر بد (کے) شر سے بھی) (جو طرح طرح کے نقصان پہنچاتی ہے)

رسول اللہ صلی اللہ علیہ وآلہ وسلم یہ فرماتے تھے (بیٹا! حسن و حسین جیسے میں تم دونوں کی حفاظت کے لئے مذکور الصدر دعا پڑھا کرتا ہوں) تمہارے باپ (حضرت ابراہیم علیہ السلام) بھی حضرت اسمعیل اور حضرت اسحاق علیہ السلام (کی تمام آفات سے حفاظت) کے لئے یہی دعا پڑھا کرتے تھے۔ اس کی روایت بخاری نے کی ہے۔

آٹھویں حدیث

29/3228۔ ابن عباس رضی اللہ عنہما سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ اگر کوئی مسلمان کسی مسلمان کی بیمار پرسی کے لئے جا کر اس کے پاس بیٹھ کر ذیل کی دعاسات مرتبہ پڑھے تو اللہ تعالیٰ اس بیمار کو ضرور اس بیماری سے شفاء عطا فرمائیں گے ہاں اگر اس شخص کی موت ہی آگئی ہو تو وہ اور بات ہے (موت کا وقت ٹل نہیں سکتا) وہ مذکورہ دعا یہ ہے:-

أَسْأَلُ اللَّهَ الْعَظِيمَ رَبَّ الْعَرْشِ الْعَظِيمِ أَنْ يَشْفِيكَ ط

(بیمار کی طرف متوجہ ہو کر کہے) بڑی عظمت خدا سے جو عرش عظیم کا رب ہے

درخواست کرتا ہوں کہ وہ تم کو (تمہارے اس مرض سے جلد) شفاء دے۔

اس کی روایت ابوداؤد اور ترمذی نے کی ہے۔

نویں حدیث

30/3229۔ ابن عباس رضی اللہ عنہما سے روایت ہے وہ فرماتے ہیں کہ نبی

کریم صلی اللہ علیہ وآلہ وسلم بخارا اور تمام دردوں کے لئے مریض کو اور مریض کی عیادت کرنے والوں کو ذیل کی دعاء سکھایا کرتے تھے کہ مریض بھی اور عیادت کرنے والے بھی اس دعا کو پڑھا کریں (وہ دعایہ ہے)

بِسْمِ اللّٰهِ الْكَبِيْرِ اَعُوْذُ بِاللّٰهِ الْعَظِيْمِ مِنْ شَرِّ كُلِّ عَرَقٍ نُّعَارٍ وَمِنْ شَرِّ حَرِّ النَّارِ

(اگر کوئی بیمار یہ دعا پڑھے تو یہ نیت کرے کہ) میں بڑی شان والے اللہ کے نام کی برکت سے عظمت والے اللہ کی پناہ میں آتا ہوں (اور اگر کوئی عیادت کرنے والا اس دعا کو پڑھنا چاہے تو وہ اس دعا کو اس نیت سے پڑھے کہ) میں بڑی شان والے اللہ کے نام کی برکت سے اس بیمار کو عظمت والے اللہ کی پناہ میں دیتا ہوں، ہر گ کے شر سے جس میں خون جوش مار رہا ہو (جو سبب بنتا ہے بخار کا اور سارے دردوں کا اور بخار کی حرارت جو کہ نمونہ ہے) دوزخ کی آگ کا (اس سے اللہ تعالیٰ مریض کو بچائے)۔ اس کی روایت ترمذی نے کی ہے۔

دسویں حدیث

31/3230۔ ابودرداء رضی اللہ عنہ سے روایت ہے وہ فرماتے ہیں کہ میں نے

رسول اللہ صلی اللہ علیہ وآلہ وسلم کو ارشاد فرماتے سنا ہے کہ جو شخص خود بیمار ہو یا اس کا کوئی دوست بیمار ہو گیا ہو تو ذیل کی دعاء خود بیمار پڑھے یا بیمار پرسی کے لئے جانے والا بیمار کے پاس بیٹھ کر (پڑھے) اور وہ دعایہ ہے)

رَبُّنَا اللَّهُ الَّذِي فِي السَّمَاءِ تَقَدَّسَ اسْمُكَ أَمْرُكَ فِي السَّمَاءِ
وَالْأَرْضِ كَمَا رَحِمْتِكَ فِي السَّمَاءِ فَاجْعَلْ رَحْمَتَكَ فِي الْأَرْضِ
إِغْفِرْ لَنَا حَوْبَنَا وَخَطَايَا نَا أَنْتَ رَبُّ الطَّيِّبِينَ أَنْزِلْ رَحْمَةً مِّنْ رَّحْمَتِكَ
وَشِفَاءً مِّنْ شِفَاءِكَ عَلَى هَذَا الْوَجْعِ ۝

(ہمارا پروردگار وہ ہے کہ جس کی بلا شرکت غیر آسمانوں میں عبادت کی جاتی ہے،
ایسا ہی زمین میں بھی اس کی عبادت ہوتی ہے مگر معبودان باطل بھی زمین پر عبادت میں
شریک کر لئے جاتے ہیں اس طرح آسمانوں میں نہیں ہے، اس لئے کہا گیا ہے کہ) ہمارا
پروردگار تو وہ ہے جو آسمانوں میں ہے (آپ کی ذات کی طرح) آپ کا نام بھی (اس
طرح پاک ہے) کہ جو آپ کا نام لیتا ہے اس کا دل بھی پاک ہو جاتا ہے (آپ کی
حکومت جیسے آسمانوں میں ہے۔ ویسے زمین پر بھی ہے) مگر آسمان والے گناہوں سے
پاک ہونے کی وجہ سے آپ کی رحمت خاص ان ہی پر ہے، اگرچہ زمین والے گناہوں
کی وجہ سے آپ کی رحمت کے مستحق نہیں ہیں مگر محض اپنے فضل و کرم سے) آپ زمین
والوں پر بھی اپنی رحمت نازل کیجئے۔ ہمارے کبیرہ گناہوں کو اور ہماری خطاؤں کو معاف
کردیجئے (تاکہ ہم آپ کی رحمت کے مستحق ہو جائیں اور گناہ معاف ہونے کی وجہ سے
ہمارا شمار بھی پاک لوگوں میں ہو جائے) آپ پاکوں کے پروردگار ہیں اگر ہم پر آپ کا
فضل و کرم ہو جائے تو ہم بھی پاک ہو جاتے ہیں، جیسے آپ کی رحمت پاکوں پر ہے۔ ایسا
ہی ہم پر بھی آپ کی رحمتوں میں سے رحمت نازل ہو اور (گناہوں کی شامت سے ہم
بیماریوں میں مبتلا ہو گئے ہیں جب آپ ہمارے گناہ معاف کر دئے ہیں تو آپ جو شفاء
نازل فرماتے ہیں اس میں سے ہمارے مریض کی) اس تکلیف (اور مرض) پر بھی شفاء
نازل فرمائیے (تاکہ ہمارا مریض صحتیاب ہو جائے۔

(رسول اللہ صلی اللہ علیہ وآلہ وسلم فرمائے ہیں کہ) اس طرح (دعا کرنے) سے
بیمار کو شفاء ہو جائے گی۔ اس حدیث کی روایت ابوداؤد نے کی ہے۔

معمولی بیماریوں میں بھی عیادت کرنا جائز ہے

32/3231 - زید بن ارقم رضی اللہ عنہ سے روایت ہے وہ فرماتے ہیں کہ (ایک دفعہ) مجھے آشوب چشم ہو گیا تھا تو رسول اللہ صلی اللہ علیہ وآلہ وسلم آشوب چشم کی وجہ سے میری عیادت فرمائے (اگرچہ کہ اور بیماریوں میں عیادت سنت مؤکدہ ہے) جیسا کہ مرقات میں شریعت الاسلام کے حوالہ سے مذکور ہے مگر آشوب چشم میں جو عیادت کی گئی تھی وہ سنت مؤکدہ نہیں ہے) اس حدیث کی روایت امام احمد اور ابوداؤد نے کی ہے (آشوب چشم کی وجہ سے حضور جو عیادت فرمائے ہیں وہ مثل اور عیادتوں کے سنت مؤکدہ نہیں تھی اس لئے

33/3232 - بیہقی اور طبرانی کی ایک روایت میں مرفوعاً مروی ہے کہ تین بیماریاں ایسی ہیں جن کے لئے عیادت کرنا (سنت مؤکدہ) نہیں ہے (اس سے یہ نہ سمجھا جائے کہ ان تین بیماریوں میں عیادت کرنا ممنوع ہے بلکہ ان تین بیماریوں میں کوئی عیادت کرے تو جائز ہے، ہاں سنت مؤکدہ نہیں ہے، اسی وجہ سے آشوب چشم کے مرض کی حضور عیادت فرمائے ہیں وہ تین بیماریاں جن میں عیادت کرنا سنت مؤکدہ نہیں ہے بلکہ جائز ہے اور ممنوع نہیں ہے وہ یہ ہیں آنکھ میں درد ہو یا آشوب چشم ہو یا داڑھ کا درد ہو۔ اسی لئے مرقات میں ازہار سے نقل کیا ہے کہ وہ تمام بیماریاں جن میں کوئی خوف کی بات نہ ہو، جیسے سر کا درد یا ذہن وغیرہ ان کی بھی عیادت ممنوع نہیں ہے۔ سنت مؤکدہ بھی نہیں ہے بلکہ جائز ہے چاہیں تو کر سکتے ہیں۔ ان امراض میں بھی عیادت کرنے سے عیادت کا ثواب ملے گا)۔

کبھی مصیبتیں گناہوں کے کفارہ کے لئے بھی آتی ہیں

پہلی حدیث

34/3233 - ابو ہریرہ رضی اللہ عنہ سے روایت ہے وہ فرماتے ہیں کہ رسول

اللہ صلی اللہ علیہ وآلہ وسلم ارشاد فرمائے ہیں کہ (مصیبتیں ہمیشہ گناہوں کی وجہ سے ہی نہیں آیا کرتی ہیں، کبھی ایسا بھی ہوتا ہے کہ) جب اللہ تعالیٰ کسی بندہ کے ساتھ بھلائی کا ارادہ کرتے ہیں تو اس پر مصیبتیں اتارتے ہیں (کبھی مال کا نقصان ہوتا ہے کبھی اولاد کی وجہ سے پریشانی آتی ہے اور کبھی خود اس پر آفتیں آتی ہیں۔ اس کی وجہ سے اس کو گناہوں سے پاک کرتے ہیں اور اس کے درجے بلند کرتے ہیں، اے مصیبت زدہ جب تجھ پر مصیبتیں آئیں تو گھبرانا نہیں، بہت استقلال کے ساتھ برداشت کئے جانا۔ اللہ تعالیٰ سے ہمیشہ راضی اور خوش رہنا، پھر دیکھ کیسے تجھ پر خدا کی مہربانی ہوتی ہے تجھے گناہوں سے پاک کرتے ہیں اور آخرت میں بڑے درجے دیتے ہیں) اس حدیث کی روایت بخاری نے کی ہے۔

دوسری حدیث

35/3234 - انس رضی اللہ عنہ سے (یہ حدیث قدسی اسی طرح) مروی ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ اللہ تعالیٰ جو تمام عالم کا پرورش کرنے والا ہے پاک ہے اور بڑی شان والا ہے وہ قسم کھا کر اس طرح ارشاد فرماتا ہے (اس سے آئندہ مضمون کی اہمیت کا اندازہ کرو) وہ ارشاد یوں ہو رہا ہے، میرے عزت و جلال کی قسم جب میں کسی بندہ کو کہ جس سے میں راضی ہوتا ہوں اور اس کی مغفرت کرنا چاہتا ہوں تو میں اس کو دنیا سے اس وقت تک نہیں لے جاتا جب تک کہ اس کے جسم میں بیماری دے کر اور اس پر اس کی روزی تنگ کر کے اس کو اس کے گناہوں سے پاک و صاف نہ کروں (اے وہ شخص جو بیماریوں میں مبتلا ہے یا روزی کی وجہ سے پریشان ہے، یہ ارشاد سن کر بہت استقلال کے ساتھ برداشت کئے جانا ان سب مصیبتوں کو اللہ کی مہربانی کا سبب سمجھنا، دنیا چند روزہ ہے ختم ہو جائے گی، ان مصیبتوں کی وجہ سے اللہ تعالیٰ تجھ سے

راضی اور خوش رہے گا۔ اس حدیث کی روایت رزین نے کی ہے۔

تیسری حدیث

36/3235 - ابو سعید خدری رضی اللہ عنہ سے روایت ہے وہ فرماتے ہیں

کہ نبی کریم صلی اللہ علیہ وآلہ وسلم ارشاد فرمائے ہیں (مسلمانو! تم سمجھتے ہوں گے کہ تم کو جو مصیبت اور تکلیف پہنچتی ہے اس کا کچھ صلہ نہیں ہے! نہیں! نہیں! تم نے جو خدا کا دین قبول کیا ہے اس کی وجہ سے اللہ تعالیٰ کے پاس تمہاری بڑی قدر ہے سنو!) جس مسلمان کو کسی زخم سے یا پھوڑے پھنسی کی وجہ سے تکلیف ہو یا اس کو کوئی دائمی مرض ہو گیا ہو جس سے اس کو تکلیف ہوتی رہتی ہے اور طرح طرح کے افکار سے گھل رہا ہو۔ یا مرغوب چیز کے نہ ملنے سے رنج ہو، یا کسی سے کوئی ایذا پہنچ رہی ہو یا کسی وجہ سے غمگین ہو (یا چھوٹی سی چھوٹی مصیبت میں مبتلا ہو مثلاً) کا ثنا چھ گیا ہو، اور کھٹک رہا ہو تو (اے مسلمان یہ نہ سمجھنا کہ تیری ساری تکالیف رائیگاں جا رہی ہیں نہیں! نہیں! تیری ہر تکلیف کے بدلہ میں) اللہ تعالیٰ تیرے گناہ مٹا رہے ہیں (تجھ کو گناہوں سے پاک و صاف کر کے دنیا سے لے جانا چاہتے ہیں خوب سمجھ لے کہ محبوب کی مار میں بھی لذت ملتی ہے یہ سب تکالیف خدا کی طرف سے ہو رہی ہیں سمجھ کر تجھے ان تکالیف میں لذت لینا چاہئے اگر لذت نہ لے سکے تو یہ تو سمجھنا چاہئے کہ ان سب تکلیفوں کا مجھے صلہ مل رہا ہے اور گناہ معاف ہو رہے ہیں (تو تجھے صبر کرنا چاہئے) اس حدیث کی روایت بخاری اور مسلم نے متفقہ طور پر کی ہے۔

چوتھی حدیث

37/3236 - عامر الام رضی اللہ عنہ سے روایت ہے وہ فرماتے ہیں کہ (ایک

دن) رسول اللہ صلی اللہ علیہ وآلہ وسلم بیمار یوں کا ذکر فرما رہے تھے (انشاء ذکر میں

بیماریوں کی فضیلت اس طرح بیان فرمائے) کہ جب کوئی مسلمان بیمار ہو جاتا ہے اور بیماریوں کی سختی جھیلنے کے بعد اس کو شفاء ہو جاتی ہے تو اس بیماری سے اس کے گزشتہ گناہ مٹا دئے جاتے ہیں اور اس کو نصیحت ہوتی ہے، آئندہ کے لئے (کہ گناہوں کی شامت سے بیماریاں آئی تھیں اللہ کا شکر ہے کہ بیماری شفاء ہو گئی اور گناہ مٹا دئے گئے۔ آئندہ مجھے گناہ نہ کرنا چاہئے مسلمان کو اللہ تعالیٰ کا خوف ہوتا ہے اس لئے وہ اس طرح کی نصیحت لیتا ہے) بخلاف منافق کے (کہ اس کو اللہ تعالیٰ کا خوف نہیں) جب وہ بیمار ہو کر اچھا ہو جاتا ہے تو اس کی مثال اس اونٹ کی طرح ہے کہ جس کو اس کے مالک نے باندھ کر پھر چھوڑ دیا ہو، وہ نہیں جانتا کہ اس کو کس لئے باندھا تھا اور کس لئے اس کو چھوڑ دیا۔ (ایسے ہی منافق کو خبر ہی نہیں کہ کیوں بیمار کیا گیا اور کیوں شفاء دی گئی۔ نہ گزشتہ گناہوں پر نادم ہوتا اور نہ آئندہ کے لئے اس کو نصیحت ہوتی ہے سامعین میں سے) ایک شخص نے کہا، یا رسول اللہ صلی اللہ (آپ بیماری کی فضیلت تو بیان فرما رہے ہیں مگر) مجھے خبر نہیں کہ بیماری کیا چیز ہے، خدا کی قسم میں کبھی بیمار نہیں ہوا (حضور کو کشف نبوت سے معلوم ہوا کہ وہ منافق ہے اس لئے) ارشاد فرمائے تم ہمارے پاس سے اٹھ جاؤ۔ معلوم ہوتا ہے کہ تم مسلمان نہیں ہو (بیماری کی میں نے جو فضیلت بیان کی تم اس کا مذاق اڑا رہے ہو، مسلمان کی یہ شان نہیں ہوتی) اس حدیث کی روایت ابو داؤد نے کی ہے۔

پانچویں حدیث

38/3237 - یحییٰ بن سعید رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم کے زمانہ میں ایک صاحب (جو کسی بیماری سے بیمار نہیں تھے) اچانک ان کا انتقال ہو گیا تو (ان کے انتقال کی کیفیت سن کر) ایک صاحب کہنے لگے واہ واہ کیا اچھی موت ہے، بیماری سے کسی قسم کی تکلیف اٹھائے بغیر ان کی موت ہو گئی (یہ سن کر) رسول اللہ صلی اللہ علیہ وآلہ وسلم ارشاد فرمائے، بڑے افسوس کی بات ہے۔

(بغیر بیماری کے مرنے کی تم تعریف کر رہے ہو) تم کو کچھ خبر بھی ہے کہ اگر اللہ تعالیٰ نے ان کو کسی بیماری میں مبتلا کرتے تو بیماری کی وجہ سے ان کے گناہ مٹا دئے جاتے (یہ گناہوں سے پاک ہو کر مرتے، اس نعمت سے یہ محروم رہے۔ بغیر بیماری کے مرنے میں تعریف کی کیا بات ہے) اس حدیث کی روایت مرسلہ امام مالک نے کی ہے۔

چھٹی حدیث

39/3238۔ ام المؤمنین حضرت عائشہ صدیقہ رضی اللہ عنہا سے روایت ہے وہ فرماتی ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب کسی بندہ کے گناہ کثرت سے ہو جاتے ہیں اور اس کا کوئی ایسا نیک عمل نہیں ہوتا کہ جو اس کے گناہوں کو مٹا دے تو اللہ تعالیٰ اس کے لئے ایسے حالات پیدا کر دیتے ہیں کہ جس سے وہ (پریشانی اور رنج اور فکر و غم) میں مبتلا ہو جاتا ہے یہ (پریشانی اور رنج اور فکر و غم) اس کے گناہوں کو مٹا دیتے ہیں (اے مسلمان! سنا اللہ تعالیٰ کس طرح تجھ پر مہربان ہیں، تیرے گناہوں کو مٹا دینے کے لئے کس طرح سامان مہیا کرتے ہیں اے ناشکرے انسان! تجھے اس کی قدر نہیں، جب تجھ پر پریشانی اور رنج اور فکر و غم آ جاتے ہیں تو تو اس کی قدر نہیں کرتا، بلکہ زبان سے یاد دل سے، خدائے تعالیٰ کی شکایت کرتا ہے، تجھے خدائے تعالیٰ کا شکر کرنا چاہئے کہ تیرے گناہوں کے مٹانے کے لئے اسباب مہیا کر دئے ہیں) اس حدیث کی روایت امام احمد نے کی ہے۔

ساتویں حدیث

40/3239۔ عبداللہ بن مسعود رضی اللہ عنہ سے روایت ہے وہ فرماتے ہیں کہ (ایک دن) میں رسول اللہ صلی اللہ علیہ وآلہ وسلم کی خدمت مبارک میں حاضر ہوا تو کیا دیکھتا ہوں کہ حضور کو سخت بخار چڑھا ہوا ہے میں نے حضور کو ہاتھ لگا کر دیکھا اور عرض کیا یا رسول اللہ آپ کو جب بخار آتا ہے تو بہت سخت بخار آتا ہے، رسول اللہ صلی اللہ علیہ وآلہ

وسلم فرمائے ہاں مجھے بخارا اتنا ہوتا ہے جتنا تم میں سے دو آدمیوں کو ہوتا ہے میں نے عرض کیا کہ حضور کیا اس کی وجہ یہ ہے آپ کو دو شخصوں کے برابر بخار دے کر دگنا اجر و ثواب دیا جاتا ہے تو حضرت صلی اللہ علیہ وآلہ وسلم فرمائے ہاں ایسا ہی ہے، پھر حضور نے ارشاد فرمایا (سنو! ابن مسعود! اللہ تعالیٰ کی مہربانی کیا کہوں مجھے تو دو ہر اجر و ثواب دیتے ہیں مگر) مسلمان کو (اجر و ثواب دینے کے سوا) جب کسی بیماری کی وجہ سے یا کوئی اور وجہ سے ایذا اور تکلیف پہنچتی ہے تو اس کے بدلہ میں اللہ تعالیٰ اس کے گناہ ایسا جھڑاتے ہیں جیسے خزاں میں (تیزی سے) جھاڑ کے پتے جھڑتے رہتے ہیں (پتے جھڑنے کے بعد جھاڑ جیسے ہو جاتا ہے) ایسا ہی مسلمان گناہوں کے جھڑنے سے پاک و صاف ہو جاتا ہے) اس حدیث کی روایت بخاری اور مسلم نے متفقہ طور پر کی ہے۔

بیمار کی دعا قبول ہوتی ہے

41/3240 - حضرت عمر بن خطاب رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم فرمائے ہیں کہ جب تم کسی بیمار کے پاس جاؤ تو بیمار سے کہو کہ وہ تمہارے لئے دعا کرے کیونکہ (بیمار بیماری کی وجہ سے گناہوں سے فرشتوں کی طرح پاک ہو جاتا ہے اور اسی لئے) فرشتوں کی دعا کی طرح بیمار کی دعا بھی قبول ہوتی ہے (ایسی حالت میں تم جب بیمار سے دعا کرواؤ گے تو بیمار کی دعا تمہارے لئے مقبول ہوگی) اس حدیث کی روایت ابن ماجہ نے کی ہے۔

بیماری میں مبتلا کا ثواب

پہلی حدیث

42/3141 - انس رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب (کسی بندے کے نیک اعمال اللہ تعالیٰ کو پسند آ جاتے ہیں اور وہ اس سے راضی ہو جاتے ہیں اور) اللہ چاہتے ہیں کہ (آخرت میں) اس بندے کے ساتھ بھلائی کی جائے (اور آخرت میں اس کو راحت و آرام سے

رکھا جائے) تو (اس کے جو گناہ ہیں ان کی) سزا جلدی کر کے اللہ تعالیٰ اس کو دنیا ہی میں دے دیتے ہیں (دنیا میں طرح طرح کی پریشانیاں اور بیماریاں اور نچ دے کر اس کے گناہوں کو مٹا دیکر اس کو پاک و صاف کر کے آخرت میں راحت و آرام سے رکھتے ہیں) اور جب کسی بندے (کے برے اعمال کی وجہ سے اللہ تعالیٰ اس سے ناراض ہو جاتے ہیں اور) اللہ چاہتے ہیں کہ (آخرت میں اس کو اس کے گناہوں کی پوری) پوری سزا دی جائے تو دنیا میں اس کے گناہوں کی سزا نہیں دیتے (بلکہ راحت و آرام سے دنیا میں رکھتے ہیں تاکہ) آخرت میں وہ اپنے گناہوں کی پوری پوری سزا پائے۔ اس کی روایت ترمذی نے کی ہے۔

دوسری حدیث

43/3242 - عطاء بن ابی رباح رضی اللہ عنہ سے روایت ہے وہ فرماتے ہیں کہ (ایک روز) حضرت ابن عباس رضی اللہ عنہما مجھ سے فرمائے کیا عطاء میں تم کو ایک جنتی عورت دکھاؤں (کیا تم دیکھنا چاہتے ہو) میں نے عرض کیا ضرور دکھائیے تو حضرت ابن عباس فرمائے دیکھو یہ کالی جیشن عورت (جنتی) ہے (ایک دفعہ) حضور صلی اللہ علیہ وآلہ وسلم کی خدمت میں حاضر ہو کر اس نے عرض کیا تھا یا رسول اللہ! میں مرگی کی بیماری میں مبتلا ہوں جب مجھے مرگی کا دورہ ہوتا ہے تو میں (بے ہوش ہو کر گر پڑتی ہوں اور) برہنہ ہو جاتی ہوں (اور اس سے بہت پریشان ہوتی ہوں۔ کیا کروں اس مرض سے کیسے نجات ملے گی صرف آپ کی دعاء کا بھروسہ ہے، اس لئے عرض کرتی ہوں کہ) آپ میرے لئے دعا فرمائیں (کہ اس مرض مرگی سے مجھے شفاء ہو جائے تاکہ میں برہنگی سے بچ جاؤں) یہ سن کر رسول اللہ صلی اللہ علیہ وآلہ وسلم فرمائے سنو! (دنیا چند روزہ ہے) اگر تم اس مرض مرگی پر صبر کرو گی تو اس کے بدلہ میں تم کو جنت ملے گی اور اگر تم یہ چاہتی ہو کہ میں تمہارے لئے اللہ تعالیٰ سے دعاء کروں کہ اس مرض مرگی سے تمہیں اللہ تعالیٰ شفاء

دیں تو دعا کرتا ہوں (اللہ تعالیٰ شافی ہیں وہ تم کو شفا دیدیں گے) اس عورت نے عرض کیا حضور (میں اس بیماری پر صبر کر کے جنت ہی لینا چاہتی ہوں صرف اتنا عرض کرتی ہوں کہ) آپ میرے لئے دعا فرمائیں کہ (میں جو اس مرض کی وجہ سے برہنہ ہو جاتی ہوں یہ نوبت نہ آئے اور) میں برہنہ نہ ہو جاؤں تو حضور اس کے لئے (برہنہ نہ ہونے کی) دعا فرمائے۔ اس کی روایت بخاری اور مسلم نے متفقہ طور پر کی ہے۔

انسان کی زندگی کا خلاصہ پہلی حدیث

44/3243۔ عبداللہ بن شخیر رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم (ایک دن) ارشاد فرمائے کہ انسان (کی زندگی بھی عجیب زندگی ہے کہنے کو تو اشرف المخلوقات ہے مگر) کثرت سے مہلک بلاؤں میں گھرا ہوا ہے جن میں سے ہر ایک موت کا سبب ہوتی ہے (اگر ایک بلاء سے بچ گیا ہو تو کیا ہوا دوسری بلاء میں گرفتار ہو جاتا ہے، پھر کسی نہ کسی بلاء کی وجہ سے موت کا شکار ہو جاتا ہے) اگر ان تمام بلاؤں سے بچ کر نکل بھی گیا تو بڑھاپے میں پھنس جاتا ہے (جو ساری بلاؤں کا جامع ہے) اور پھر بڑھاپا ایک دن انسان کو موت تک پہنچا کر رہتا ہے (اے غافل انسان دیکھ یہ تیری زندگی کا خلاصہ ہے کب تک تو غفلت میں رہے گا، ہر وقت تو موت کے لئے تیار رہ اور ہمیشہ سفر آخرت کی تیاری میں لگا رہ) اس حدیث کی روایت ترمذی نے کی ہے۔

دوسری حدیث

45/3244۔ کعب بن مالک رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں مسلمان کی مثال ایسی ہے جیسے (دھان کا) تروتازہ کھیت جس کی ہوائیں جھونکے دیتی رہتی ہیں، کبھی گرا دیتی ہیں اور کبھی سیدھا

کردیتی ہیں، یہاں تک کہ وہ خشک ہو جاتا ہے (ایسے ہی مسلمان کہ اس پر حوادث اور طرح طرح کی بیماریاں آتی رہتی ہیں، تاکہ اس کو گناہوں سے پاک کریں، کبھی بیمار پڑ جاتا ہے اور کبھی تندرست ہو کر کھڑا ہو جاتا ہے، ایسا ہوتے ہوتے اس کی موت آ جاتی ہے اور منافق کی مثال ایسی ہے جیسے صنوبر کا درخت جو اپنی جڑ پر قائم رہتا ہے، ہوائیں اس کو ادھر ادھر نہیں جھکا سکتیں اور (آخر کار جب گرتا ہے تو) ایک دم جڑ سے اکھڑ کر گر جاتا ہے (ایسا ہی منافق اکثر تندرست رہتا ہے، بیماریاں اس کو کم آتی ہیں، اس وجہ سے وہ گناہوں سے پاک نہیں ہوتا ہے اور آخر کار اس پر ایک دم موت کا حملہ ہوتا ہے اور وہ مر جاتا ہے)۔ اس حدیث کی روایت بخاری اور مسلم نے متفقہ طور پر کی ہے۔

تیسری حدیث

46/3245 - ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ مومن کی مثال ایسی ہے جیسے کھیتی، کہ ہوائیں اس کو ادھر ادھر جھونکے دیتی رہتی ہیں (کبھی گرا دیتی ہیں اور کبھی سیدھا کر دیتی ہیں) ایسے ہی مسلمان پر بھی تکلیفیں اور بیماریاں آتی رہتی ہیں (تاکہ اس کو گناہوں سے پاک کریں) اور منافق کی مثال ایسی ہے جیسے صنوبر کا درخت جو ادھر ادھر ہلتا ہی نہیں، یہاں تک کہ کاٹ دیا جاتا ہے (تو گر پڑتا ہے ایسا ہی منافق اکثر تندرست رہتا ہے اور جب موت آتی ہے تو اچانک مر جاتا ہے، اسی وجہ سے اپنے گناہوں سے دنیا میں پاک نہیں ہوتا اور آخرت میں اپنے گناہوں کی پوری پوری سزا پاتا ہے) اس حدیث کی روایت بخاری اور مسلم نے متفقہ طور پر کی ہے۔

ہر شخص کو بیماری اس کے حسب مراتب ہوتی ہے

پہلی حدیث

47/3246 - ام المومنین حضرت عائشہ رضی اللہ عنہا سے روایت ہے آپ

فرماتی ہیں کہ (اوروں کو بھی بیماری آتی ہے اور رسول اللہ صلی اللہ علیہ وآلہ وسلم کو بھی بیماری آتی تھی مگر) میں کسی کو نہیں دیکھی کہ اس کو بیماری میں درد اور تکلیف اتنی ہوتی ہو جتنی کہ تکلیف رسول اللہ صلی اللہ علیہ وآلہ وسلم کو ہوتی تھی (رسول اللہ صلی اللہ علیہ وآلہ وسلم کو بیماری میں درد و تکلیف ہر شخص کے درد و تکلیف سے زیادہ ہوتی تھی، تاکہ آپ کے مراتب عالیہ میں آپ کی حیثیت کے مطابق ترقی ہو۔ اس سے معلوم ہوا کہ بیماری میں جو درد و تکلیف ہوتی ہے، اس سے اس کی حیثیت کے موافق اس کے مراتب و درجات میں ترقی ہوتی ہے)۔

اس حدیث کی روایت بخاری اور مسلم نے متفقہ طور پر کی ہے۔

دوسری حدیث

48/3247 - ام المومنین حضرت عائشہ صدیقہ رضی اللہ عنہا سے روایت ہے آپ فرماتی ہیں کہ رسول اللہ صلی اللہ علیہ وآلہ وسلم (کو وفات کے وقت جو سکرات کی تکلیف ہوئی تھی مجھ سے زیادہ کسی کو اس کی خبر نہیں ہوئی اس لئے کہ رسول اللہ صلی اللہ علیہ وآلہ وسلم) کی وفات میری ہنسی کی ہڈی اور تھڈی کے درمیان میں ہوئی (کیوں کہ آپ میرے سینہ پر ٹیکہ دئے ہوئے تھے میں سمجھتی تھی کہ سکرات کی تکلیف گناہوں کے سبب سے ہوا کرتی ہے جب سے کہ میں رسول اللہ صلی اللہ علیہ وآلہ وسلم کے سکرات کی تکلیف دیکھی ہوں میرا وہ خیال باقی نہ رہا اور) میں کسی کے سکرات کی تکلیف کو برا نہیں سمجھتی (کیونکہ سکرات کی تکلیف مراتب و درجات کی ترقی کے لئے بھی ہوتی ہے جیسے حضور کو سکرات کی تکلیف مراتب اور درجات کی ترقی کے لئے ہوئی تھی)۔

اس حدیث کی روایت بخاری نے کی ہے۔

تیسری حدیث

49/3248 - ام المومنین حضرت عائشہ صدیقہ رضی اللہ عنہا سے روایت ہے

آپ فرماتی ہیں کہ (پہلے میں آرزو کرتی تھی کہ موت آسان ہو اور جان کنی کی سختی نہ ہو کہ شاید یہ بری علامت ہے لیکن جب میں نے دیکھا کہ حضور پر بھی موت کی سختی اور جان کنی ہوئی ہے تو میں نے سمجھ لیا کہ یہ کوئی بری علامت نہیں ہے اسی لئے) میں کسی کی آسان موت پر رشک نہیں کرتی جب کہ میں دیکھ چکی ہوں کہ رسول اللہ صلی اللہ علیہ وآلہ وسلم پر بھی موت کی سختی گزر چکی ہے۔ اس کی روایت ترمذی اور نسائی نے کی ہے۔

سکرات کے وقت کی دعا

50/3249۔ ام المؤمنین حضرت عائشہ صدیقہ رضی اللہ عنہا سے روایت ہے، آپ فرماتی ہیں کہ جب رسول اللہ صلی اللہ علیہ وآلہ وسلم دنیا سے تشریف لے جا رہے تھے تو میں دیکھی کہ حضور کے پاس ایک پیالہ میں پانی رکھا ہوا تھا اور آپ اس پیالہ میں ہاتھ ڈال کر پانی لے کر اپنے چہرہ مبارک پر مل رہے تھے اور فرما رہے تھے:-

اللَّهُمَّ اعْنِي عَلَى مُنْكَرَاتِ الْمَوْتِ أَوْ سَكْرَاتِ الْمَوْتِ

اے اللہ! موت کی سختیوں پر اور موت کی بے ہوشی پر میری مدد فرمائیے (کہ یہ بہت نازک وقت ہے توجہ الی اللہ میں کچھ فرق نہ آئے بلکہ توجہ الی اللہ کامل ہو جائے) (مسلمانو! سکرات کی سختیوں کو سنت سمجھ کر برداشت کیا کرنا، اس حالت میں بھی اللہ تعالیٰ سے راضی اور خوش رہ کر دنیا سے جانا اور توجہ الی اللہ میں کچھ فرق نہ آنے دینا)۔ اس حدیث کی روایت ترمذی اور ابن ماجہ نے کی ہے۔

بلاء اور مصیبت میں راضی برضار ہونے کا ثواب

51/3250۔ انس رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ (اجر و ثواب کا اندازہ مصیبت اور بلاء سے ہوتا ہے) جس قدر مصیبت اور بلاء بڑی ہوگی اجر و ثواب بھی اسی قدر بڑا ملے گا۔ جن سے اللہ تعالیٰ کو محبت ہوتی ہے ان پر (ہی) بلاء اور مصیبت بھیجتے ہیں (یہ تفصیل مرقات اور اشعة

اللمعات سے ماخوذ ہے) (اور جن سے اللہ تعالیٰ ناراض رہتے ہیں ان پر بھی بلاء اور مصیبت بھیجتے ہیں۔ بلاء اور مصیبت تو دونوں پر آتے ہیں، یہ نہیں معلوم ہوتا کہ اللہ تعالیٰ کو کس سے محبت ہے اور وہ کس سے ناراض ہیں، نتیجہ سے معلوم ہوتا ہے کہ) اگر بندہ (بلاء اور مصیبت سے) راضی (برضا الہی) رہا تو اس کے لئے (اللہ تعالیٰ کی) خوشنودی ہے (اس سے معلوم ہوتا ہے کہ اللہ تعالیٰ کو اس بندہ سے محبت ہے اور بندہ کو بھی اللہ تعالیٰ سے محبت ہے اور محبت کی ہی علامت ہے کہ محبوب سے اگر بلاء اور مصیبت پہونچے تو راضی اور خوش رہتا ہے اس لئے محبت کرنے والا بندہ بلاء اور مصیبت میں اللہ سے راضی اور خوش ہے) اگر (کسی بندہ کو بلاء اور مصیبت پہونچے اور وہ (اللہ تعالیٰ سے) ناراض رہے تو (معلوم ہوتا ہے کہ) اللہ تعالیٰ (بھی) اس سے ناراض ہیں (اس لئے وہ بھی اللہ تعالیٰ کی بلا اور مصیبت سے ناراض ہے۔ اللہ تعالیٰ کو اس سے محبت نہیں ہے، اس لئے اس بندہ کو بھی اللہ سے محبت نہیں ہے، اسی وجہ سے وہ اللہ تعالیٰ کی دی ہوئی بلاء اور مصیبت سے ناراض ہے اور اس کو برا سمجھ رہا ہے) اس حدیث کی روایت ترمذی اور ابن ماجہ نے کی ہے۔

بلاء اور مصیبت سے گناہ مٹائے جاتے ہیں

52/3251 - ابو ہریرہ رضی اللہ عنہ سے روایت ہے آپ فرماتے ہیں کہ رسول

اللہ صلی اللہ علیہ وآلہ وسلم ارشاد فرمائے ہیں کہ مسلمان مرد اور مسلمان عورت پر ہمیشہ بلائیں آتی رہتی ہیں خود اس پر (بلائیں اس طرح آتی ہیں کہ طرح طرح کے درد اور بیماریوں میں اور طرح طرح کے ایذاؤں میں مبتلا ہو جاتا ہے) اسی طرح اس کے مال پر بھی (بلائیں آتی رہتی ہیں، کبھی مال ضائع ہو جاتا ہے اور کبھی اس میں نقصان آ جاتا ہے) اور اس کے اولاد پر بھی (بلائیں آتی رہتی ہیں، کبھی اولاد بیمار ہو جاتی ہے اور کبھی ہلاک ہو جاتی ہے کس سے اس کو سخت صدمہ پہونچتا ہے، مسلمانو! یہ نہ سمجھنا کہ ان سب بلاؤں سے تم کو کچھ فائدہ نہیں۔ اس سے بڑھ کر اور کیا فائدہ ہونا چاہئے کہ ان بلاؤں کی وجہ سے تمہارے

گناہ مٹائے جاتے ہیں۔ اسی طرح گناہ مٹتے رہتے ہیں پھر) جب (تمہاری) موت آ جاتی ہے تو اللہ تعالیٰ کے سامنے گناہوں سے پاک و صاف ہو کر جاتے ہیں۔ (تو ساری بلائیں اور مصیبتیں دیکھنے میں تو بلائیں اور مصیبتیں ہیں، حقیقت میں نعمت ہیں کہ تم گناہوں سے پاک و صاف اور ستھرا کر کے دنیا سے لے جاتے ہیں۔ اس حدیث کی روایت ترمذی نے کی ہے اور امام مالک نے بھی اسی طرح روایت کی ہے۔

مصیبتیں درجوں کو بلند کرنے کا سبب بنتی ہیں

53/3252 - محمد بن خالد سلمی رضی اللہ عنہ اپنے والد کے واسطے سے اپنے دادا

سے روایت کرتے ہیں، ان کے دادا فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں (کہ اللہ تعالیٰ کے فضل سے اور ایمان کی وجہ سے مسلمان داخل جنت ہوتا ہے، کفار کو ایمان نہ ہونے کی وجہ سے دخول جنت نہ ہوگا۔ اسلام پر ہمیشہ قائم رہنے کی نیت کی وجہ سے مسلمان کو جنت میں ہمیشہ رکھیں گے۔

جیسے کفار کو کفر پر ہمیشہ قائم رہنے کی نیت کی وجہ سے ہمیشہ دوزخ میں رکھیں گے اور جنت کے مراتب و درجات اعمال نیک کی وجہ سے ملتے ہیں) اگر کوئی بندہ ایسا ہے کہ اللہ تعالیٰ اس کو ایک درجہ عالی جنت میں دینا چاہتے ہیں لیکن اس بندہ کے اعمال صالحہ اس درجہ کو حاصل کرنے کے لئے کافی نہیں ہیں تو اس بندہ کو اللہ تعالیٰ جسمانی مصیبت (یعنی بیماریاں دیتے ہیں) یا اس کے مال میں طرح طرح سے خسارے اور نقصان آتے ہیں یا اس کی اولاد کو بیماریوں میں مبتلا کرتے ہیں (یا اولاد ہلاک ہونے سے رنج دیتے ہیں) پھر ان ساری مصیبتوں پر صبر کرنے کی اس کو توفیق دیتے ہیں اور (ان تمام مصیبتوں پر صبر کرنے کی وجہ سے) اس مرتبہ عالیہ پر (جو اس کے لئے مقرر ہوا ہے) جس کو وہ (اعمال صالحہ کے ذریعہ سے) حاصل نہیں کر سکتا تھا (ان مصیبتوں پر صبر کرنے کی وجہ سے) اس درجہ عالی پر اس کو پہنچا دیتے ہیں۔ اس کی روایت امام احمد اور ابو داؤد نے کی ہے۔

بلاء اور مصیبت کا جو ثواب قیامت میں ملے گا اس کو دیکھ کر عافیت میں رہنے والے حسرت کریں گے

54/3253 - جابر رضی اللہ عنہ سے روایت ہے آپ فرماتے ہیں کہ رسول اللہ

صلی اللہ علیہ وآلہ وسلم ارشاد فرمائے ہیں (قیامت میں یہ بھی ایک عجیب منظر ہوگا کہ مصیبت زدہ جو دنیا میں مصیبتوں اور بلاؤں میں مبتلا تھے اور ان پر صبر کئے تھے جب وہ میدان قیامت میں آئیں گے اور ان کی مصیبت و بلاء پر دنیا میں صبر کرنے کی وجہ سے جو ثواب و اجر ان کو دیا جائے گا) دنیا میں عافیت اور راحت و آرام میں جو رہنے والے تھے (ان) مصیبت زدہ لوگوں کو کثرت سے اجر و ثواب ملتا ہو دیکھ کر بڑی حسرت سے آرزو کریں گے۔ کاش (ہم پر بھی دنیا میں مصیبت اور بلائیں آتیں، یہاں تک کہ) ہمارا چمڑا دنیا میں قینچیوں سے کتراجاتا (عافیت میں رہنے سے بہت بہتر ہوتا تا کہ ہم کو بھی ایسا ہی اجر و ثواب ملتا جیسے ان مصیبت زدہ لوگوں کو اجر و ثواب مل رہا ہے)۔

اس حدیث کی روایت ترمذی نے کی ہے۔

ہر ایک کو مصائب اس کے مراتب کے لحاظ سے ہوتے ہیں

55/3254 - سعد رضی اللہ عنہ سے روایت ہے آپ فرماتے ہیں کہ رسول

اللہ صلی اللہ علیہ وآلہ وسلم سے دریافت کیا گیا، یا رسول اللہ تمام لوگوں میں سب سے زیادہ سخت کس کی آزمائش ہوتی ہے، حضور فرمائے سب سے زیادہ آزمائش پیغمبروں کی ہوتی ہے (اس لئے کہ پیغمبروں کا یقین کامل ہوتا ہے آزمائش سے وہ ڈگمگا نہیں سکتے ہیں اور اس وجہ سے بھی کہ پیغمبروں کو سب سے زیادہ اللہ تعالیٰ سے محبت ہوتی ہے اسی لئے آزمائش کو وہ اللہ تعالیٰ کی طرف سے سمجھ کر بلا اور مصیبت سے ایسی لذت لیتے ہیں جیسے اور لوگ نعمتوں سے لذت لیتے ہیں اور جاہلوں کے عقائد کی حفاظت کے لئے بھی پیغمبروں کو سخت مصیبت سے آزماتے ہیں تا کہ وہ لوگ پیغمبروں کو اللہ ہی نہ سمجھ لیں) پھر

پیغمبروں کے بعد سخت آزمائش ان کے درجہ سے قربت والوں (یعنی اولیاء صالحین اور علماء عالمین) کی ہوتی ہے۔ (اس لئے کہ پیغمبروں کے بعد ان حضرات کو یقین اور محبت الہی سب سے زیادہ ہوتی ہے اسی لئے پیغمبروں کے بعد ان کی سب سے زیادہ آزمائش ہوتی ہے) پھر جو ان کے بعد (یقین اور محبت الہی میں) ان کے مشابہ ہوتے ہیں (ان کے درجہ اور مرتبہ کے مطابق) ان کی سخت آزمائش کی جاتی ہے (خلاصہ یہ ہے کہ) انسان کو اس کی دینداری کے لحاظ سے مصائب میں مبتلا کیا جاتا ہے، اگر وہ اپنی دینداری میں پگلا اور مضبوط ہے تو اس پر جو مصیبت آتی ہے وہ بھی بڑی سخت ہوتی ہے اور اگر وہ اپنی دینداری میں ویسا پختہ اور مضبوط نہیں ہے تو اس پر جو مصیبت اور بلاء آتی ہے وہ بھی معمولی اور آسان رہتی ہے (تا کہ سخت مصیبت کی وجہ سے بے صبری نہ کرے اور بے دین نہ ہو جائے) اور مصائب و آفات میں مبتلا رہنے کا سلسلہ باقی رہتا ہے، یہاں تک کہ وہ بلائیں اور مصیبتیں انسان کے گناہوں کو مٹاتی رہتی ہیں، پھر تو وہ گناہوں سے پاک ہو کر (زمین پر) (اس طرح) چلنے لگتا ہے کہ (گویا) اس پر کوئی گناہ ہی نہیں (پھر جب وہ خدا سے ملتا ہے تو اس پر کوئی گناہ باقی نہیں رہتا۔ اے مصیبت زدہ مسلمان دیکھا تجھ پر اللہ تعالیٰ کس قدر مہربان ہیں، اس طرح کی مصیبت تجھ پر نازل کر کے تجھ کو گناہوں سے پاک کرتے ہیں اور دنیا سے تجھے پاک کر کے لے جاتے ہیں تو تجھے چاہئے کہ بلاؤں اور مصیبتوں سے نہ گھبرائے اپنے گناہوں کا کفارہ سمجھ کر بلاؤں اور مصیبتوں پر صبر کئے جا۔ اور اللہ تعالیٰ سے راضی اور خوش رہ) اس حدیث کی روایت ترمذی، ابن ماجہ اور دارمی نے کی ہے۔

بخاری کو برانہ کہو

پہلی حدیث

صلی اللہ علیہ وآلہ وسلم (ایک دفعہ) ام السائب کے پاس تشریف لائے اور فرمائے (ام السائب تمہیں کیا ہوا ہے) تم کیوں کانپ رہی ہو، ام السائب نے عرض کیا حضور مومنے بخار کا ستیاناس ہو (یہ بہت تکلیف دے رہا ہے) حضور نے فرمایا (ارے! ارے!) بخار کو ایسا برا مت بولو (تم جانتی نہیں بخار بھی انسان کے لئے ایک نعمت ہے انسان کے گناہوں کو بخار جلا کر ایسا صاف کر دیتا ہے جیسے لوہا کی بھٹی لوہے کے زنگ کو دور کر کے صاف کر دیتی ہے۔ اس کی روایت مسلم نے کی ہے۔

دوسری حدیث

57/3256 - ابو ہریرہ رضی اللہ عنہ سے روایت ہے وہ فرماتے ہیں کہ (ایک دن) رسول اللہ صلی اللہ علیہ وآلہ وسلم کے سامنے بخار کا ذکر کیا گیا، حاضرین میں سے ایک صاحب بخار کو برا کہنے لگے (یہ سن کر) رسول اللہ صلی اللہ علیہ وآلہ وسلم فرمائے بخار کو برا نہ کہو اس لئے کہ بخار گناہوں کو دور کر کے (انسان کو) ایسا پاک و صاف کر دیتا ہے جیسے آگ لوہے کے زنگ کو (جلا کر) لوہے کو پاک کر دیتی ہے۔ اس کی روایت ابن ماجہ نے کی ہے۔ دلوں کے خطرات کی سزا دنیا ہی میں دی جائے گی اور ہر برائی کا بدلہ آخرت میں دیا جاتا ہے ایسا مت سمجھو بلکہ بعض برائیوں کا

بدلہ دنیا ہی میں دیا جاتا ہے

58/3257 - علی بن زید رضی اللہ عنہ، امیہ رضی اللہ عنہا سے روایت کرتے ہیں، امیہ رضی اللہ عنہا نے ام المؤمنین حضرت عائشہ رضی اللہ عنہا سے دریافت کیا کہ اللہ تعالیٰ کا ارشاد ہو رہا ہے

وَ اَنْ تَبْدُوْا مَا فِیْ اَنْفُسِكُمْ اَوْ تَخْفُوْهُ يُحَا سِبْكُمْ بِهٖ اللّٰهِ (پ 3 سورہ

بقرہ ع 40)

جو کچھ تمہارے دلوں میں ہو اگر تم اس کو ظاہر کرو یا دلوں میں چھپا ہو ارکھو ہر ایک

کاتم سے اللہ تعالیٰ حساب لیں گے۔

(اس آیت سے معلوم ہو رہا ہے کہ آخرت میں دل میں چھپے ہوئے گناہوں کے خطرات اور بُرے خیالات کا بھی حساب لیا جائے گا۔ اس سے بچنا بہت مشکل ہے) ایسا ہی دوسری آیت

مَنْ يَعْمَلْ سُوءًا يُجْزِبْهُ ط

دنیا میں جو کچھ برائی کی جائے گی (صغیرہ ہو یا کبیرہ ظاہر میں کئے ہوں یا چھپکر آخرت میں) اس کی سزا دی جائے گی (اس سے بھی بچنا بہت مشکل ہے)

یہ سن کر حضرت عائشہؓ نے فرمایا کہ (جیسا تم کو ان آیتوں کے مفہوم کے بارے میں شبہ ہوا ہے مجھے بھی اس کے متعلق شبہ ہوا تھا اور) میں نے اس کے متعلق حضور سے دریافت کیا تھا (حضور اس کے متعلق مجھے جو جواب دئے تھے اس سے مجھے تسکین ہو گئی تھی) اس وقت سے آج تک کوئی مجھ سے ان آیتوں کے متعلق (اپنا شبہ) دریافت نہیں کیا (آج تم ہی ہو کہ ان آیتوں کے متعلق اپنے شبہ کو مجھ سے دریافت کر رہی ہو، جو جواب مجھ کو حضور دئے تھے وہ جواب میں تم کو سناتی ہوں سنو! ان دونوں آیتوں کا مصداق تم سمجھ رہی ہو کہ آخرت میں ہوگا۔ نہیں گناہوں کے) جو خطرات تمہارے دل میں گزرتے ہیں یا چھوٹی بڑی جو برائی تم کرتے ہو، اس کا بدلہ دنیا ہی میں اس طرح دیا جائے گا کہ بیماریوں میں بخار میں تکلیف ورنج میں مبتلا ہو گے یا کوئی چیز تم نے جیب میں رکھی تھی (اس کو کسی نے چرا لیا) کہیں گر گئی اس سے جو رنج ہوگا ان سب کی وجہ سے (دل میں گناہوں کے جو خطرات ہیں، یا چھوٹے بڑے جو گناہ ہیں وہ سب ان مذکورہ پریشانیوں سے دنیا ہی میں مٹائے جاتے ہیں اور مذکورہ آیتوں کے جو مصداق ہیں) ان کو ایسا پاک کیا جاتا ہے جیسے خالص سرخ سونا بھٹی سے صاف ہو کر نکلتا ہے (خلاصہ یہ ہے کہ تم سمجھ رہی ہو کہ آخرت میں ان گناہوں کی سزا دی جائے گی، نہیں بلکہ دنیا ہی میں ان کی سزا دے کر پاک و صاف کر دیتے ہیں اور دونوں آیتوں سے یہی مراد ہے) اس

حدیث کی روایت ترمذی نے کی ہے۔

مصائب سے کچھ گناہ مٹا دئے جاتے ہیں اور بقیہ گناہوں کو اللہ تعالیٰ اپنے فضل سے معاف فرما دیتے ہیں

59/3258۔ ابو موسیٰ رضی اللہ عنہ سے روایت ہے آپ فرماتے ہیں کہ رسول اللہ

صلی اللہ علیہ وآلہ وسلم ارشاد فرمائے ہیں کہ بندہ کو جو چھوٹی یا بڑی مصیبت پہنچتی ہے وہ کسی گناہ کی وجہ سے پہنچتی ہے (اللہ تعالیٰ چاہتے ہیں کہ اس مصیبت کی وجہ سے بندہ کے گناہوں کو مٹا دیں، مصیبت گوتم کو ناگوار معلوم ہوتی ہے مگر وہ تمہارے فائدہ کے لئے تم کو دی جاتی ہے تاکہ تم گناہوں سے پاک و صاف ہو جاؤ، یوں نہ سمجھنا کہ تمہارے گناہوں کی مناسبت سے اللہ تعالیٰ مصیبت بھیج رہے ہیں بلکہ کچھ گناہ تو مصیبت کی وجہ سے مٹاتے ہیں اور باقی) اکثر گناہ اپنے فضل و کرم سے معاف کر دیتے ہیں (اگر سب گناہوں کے لحاظ سے مصیبت بھیجتے تو تم اس کی برداشت نہیں کر سکتے تھے یہ اللہ تعالیٰ کا فضل و کرم ہے کہ کچھ گناہ مصیبت سے مٹاتے ہیں باقی اپنے فضل و کرم سے معاف فرما دیتے ہیں، اس طرح بندہ کو پاک و صاف کر کے دنیا سے لیجاتے ہیں۔ اس کی تائید میں) حضور یہ آیت تلاوت فرمائے۔

وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَيَعْفُو عَنْ كَثِيرٍ ۝

لوگو! جو مصیبت تم کو پہنچتی ہے وہ تمہاری ہی گناہوں کی وجہ سے پہنچتی ہے

اللہ تعالیٰ چاہتے ہیں کہ تم کو مصیبتوں کی وجہ سے گناہوں سے پاک و صاف کر دیں) باقی بہت سے گناہ ہیں جن کو اللہ تعالیٰ اپنے فضل و کرم سے معاف کر دیتے ہیں (اگر سب گناہوں کی وجہ سے مصیبت اتارتے تو تم اس کی تاب نہ لا سکتے اس لئے) بہت سے گناہ (اللہ تعالیٰ اپنے فضل و کرم سے معاف فرما دیتے ہیں)۔ اس کی روایت ترمذی نے کی ہے۔

بخار کو دور کرنے کا عمل

60/3259 - ثوبان رضی اللہ عنہ سے روایت ہے وہ فرماتے ہیں کہ رسول اللہ

صلی اللہ علیہ وآلہ وسلم ارشاد فرمائے ہیں تم میں سے جب کسی کو بخار آجائے تو بخار آگ کا ایک ٹکڑا ہے وہ اس کو (ٹھنڈے) پانی سے بھجھا دے (ٹھنڈے پانی سے بخار کو کس طرح بھجانا چاہئے اس کا طریقہ اس طرح ارشاد ہو رہا ہے) کہ نہر جاری میں اس کی آمد یعنی بہاؤ کی طرف رخ کر کے کھڑا ہو۔ (شاید کسی وہمی کو اس علاج سے شبہ ہو اس کا وہم دور کرنے کے لئے یہ دعا سکھائی گئی ہے کہ) پھر یہ دعا پڑھے:-

بِسْمِ اللّٰهِ اَللّٰهُمَّ اشْفِ عَبْدَكَ وَصَدِّقَ رَسُوْلِكَ ط

اللہ کے نام سے میں یہ علاج شروع کرتا ہوں۔ الہی آپ مجھے بخار سے شفاء دیجئے آپ کے رسول جو فرمائے ہیں اس کو سچ کر دکھلایئے (اور وہمیوں کے وہم کو باطل کر دیجئے)

(علاج کی تفصیل یہ ہے کہ) (1) یہ عمل صبح کی نماز کے بعد سورج نکلنے سے قبل کرے اور نہر میں 3 غوطے لگائے اور تین دن تک اسی طرح عمل جاری رکھے اگر تین دن کے اس عمل سے بخار دور نہ ہو تو پانچ دن تک ایسے ہی نہر میں غوطے لگاتا جائے اگر پانچ دن کے اس عمل سے بخار دور نہ ہو تو سات دن تک اسی طرح عمل کرتا رہے اور اگر سات دن کے عمل سے بھی بخار کم نہ ہو تو نو دن تک اسی طرح عمل کرتا رہے اللہ تعالیٰ کے حکم سے غالباً بخار نو دنوں تک یہ عمل کرنے سے رک جائے گا اور پھر نہ آئے گا (اگر ڈاکٹری علاج نکلنے سے پہلے یونانی طبیبوں کے عہد میں سخت بخار کے وقت یہ کہا جاتا ہے کہ سر پر پانی کی پٹی یا برف کی پٹی رکھو تو اس وقت حدیث میں جو گفتگو ہو رہی ہے ویسی ہی اس وقت بھی چہ میگوئیاں ہوں گی مگر اب ڈاکٹری تجربہ سے معلوم ہوا کہ ہر قسم کے بخار کے شدت کے وقت پانی کی یا برف کی پٹی رکھی جائے تو کوئی نقصان نہیں ہوتا بلکہ بحد فائدہ

ہوتا ہے ایسا ہی نور نبوت سے مذکورہ جو علاج بتایا گیا ہے اس میں نا تجربہ کار طرح طرح کے شک پیدا کرتے ہیں اگر کوئی یہ عمل کرے اس کا فائدہ خود اس کو معلوم ہو جائے گا) اس حدیث کی روایت ترمذی نے کی ہے۔

بیماری کی حالت میں اُن اعمال کا ثواب ملتا رہتا ہے جو صحت کی حالت میں کئے جاتے تھے گو کہ بیماری میں وہ اعمال نہ کر سکے
پہلی حدیث

(مسلمانو! اللہ تعالیٰ کے عنایات اور سرفرازیوں جو تم پر ہیں ان کا اس سے اندازہ کرو) 61/3260۔ ابو موسیٰ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کوئی مسلمان صحت اور تندرستی کے زمانے میں جو عبادات ادا کرتا تھا (نوافل اور وظائف پڑھا کرتا تھا بیماری کے زمانے میں گوان کو ادا نہیں کر سکتا۔ مگر صحت کے زمانے میں جو اوراد و وظائف پڑھے جاتے تھے) ان کا ثواب اس کو ضرور ملتا رہے گا (اس میں کچھ کمی نہیں ہوگی اگرچہ بیماری کی وجہ ان اوراد و وظائف کو جاری نہ رکھ سکا ہے) ایسا ہی وطن میں جب مقیم تھا اور جو عبادات (و وظائف اور نوافل پڑھا کرتا تھا سفر میں اتنا پڑھنا نہیں ہو سکتا ہے مگر اقامت کی حالت میں جو عبادات نوافل ادا کرتا تھا سفر میں ان سب کا ثواب اس کو ملتا رہے گا (اگرچہ وہ سفر کی حالت میں ہونے سے ان کو ادا نہیں کر سکتا) ایسا ہی جوانی کی حالت میں جو عبادات نوافل اور وظائف پڑھا کرتا تھا ضعیفی (مرقات میں یہ روایت مذکور ہے۔ 12) اور بڑھاپے میں اتنے عبادات اور وظائف نہیں ہو سکتے ہیں مگر جوانی میں عبادات اور وظائف پڑھنے کا جو ثواب ملتا ہے وہ برابر ملتا رہے گا، گو بڑھاپے میں ان کو ادا نہ کر سکے) اس حدیث کی روایت بخاری نے کی ہے۔

دوسری حدیث

62/3261 - عبداللہ بن عمرو رضی اللہ عنہما سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب کوئی مسلمان صحت اور تندرستی کے زمانے میں عبادات (نوافل اور وظائف کا پابند تھا، پھر ہو گیا وہ بیمار) بیماری میں بیماری کی وجہ سے حسب عادات عبادت، نوافل اور وظائف ادا نہیں ہو رہے ہیں، ان کا اس کو صدمہ ہے) نیکوں کے لکھنے والے فرشتہ کو اللہ تعالیٰ حکم دیتے ہیں کہ میرا بندہ بیماری کی وجہ سے عبادات اور نوافل اور وظائف گو نہیں ادا کر رہا ہے مگر تم اس کے نیک اعمال کے ثواب اسی طرح لکھا کرو جس طرح اس کی صحت کے زمانے میں نیک اعمال کے ثواب کو لکھا کرتے تھے، یہاں تک کہ میں اس کو صحت دیدوں یا موت دے کر اس کو اپنے پاس بلا لوں۔ اس کی روایت شرح السنہ میں کی گئی ہے۔

تیسری حدیث

63/3262 - انس رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب کسی مسلمان کے جسم میں کوئی مرض پیدا ہو جاتا ہے تو (اس کے نیکیاں لکھنے والے) فرشتہ کو حکم دیا جاتا ہے کہ (یہ مسلمان جو اب بیمار ہو گیا ہے اس کے نامہ اعمال ہیں) وہ سب نیک اعمال جن کو وہ صحت کے زمانے میں کرتا تھا (گو ان کو اب نہیں کر رہا ہے) تم برابر اس کے نیک اعمال کو لکھتے جاؤ پھر جب اس بیمار کو شفاء ہو جاتی ہے تو بیماری کی وجہ سے سارے گناہوں سے پاک و صاف کر دیا جاتا ہے (پھر نیکوں کا ثواب اس کو علحدہ ملتا رہتا ہے) اگر اس کو موت آگئی تو گناہوں سے اس کی مغفرت ہو جاتی ہے اور اللہ تعالیٰ کی رحمت اس پر نازل ہوتی رہتی ہے (دیکھا آپ نے بیماری بھی اللہ تعالیٰ کا ایک فضل و کرم ہے بغیر کئے کہ نیک عمل ملے اور گناہ بھی معاف ہو گئے اور اللہ کی رحمت شامل حال رہی۔ یہ ہے بیماری جس کی یہ فضیلت ہے)

اس حدیث کی روایت شرح السنہ میں کی گئی ہے۔

چوتھی حدیث

64/3263 - شداد بن اوس اور صنابحی رضی اللہ عنہما سے روایت ہے کہ یہ

دونوں حضرات ایک بیمار کی بیمار پرسی کے لئے گئے تھے وہاں جا کر اس بیمار سے دریافت کئے کہو صاحب مزاج کیسا ہے تو بیمار نے کہا (الحمد للہ) خدا کے فضل و کرم سے اچھا ہوں (یہ سن کر) شداد رضی اللہ عنہ فرمائے سنو! تم کو ایک خوشخبری سناتا ہوں (باوجود بیمار ہونے کے تم جو اللہ تعالیٰ کا شکر ادا کئے، اس سے) تمہارے گناہ مٹائے گئے اور (عبادات میں) تم سے جو کوتاہیاں (ہوئے تھے وہ سب) معاف کئے گئے (یہ میں اپنی طرف سے نہیں کہہ رہا ہوں بلکہ) میں خود رسول اللہ صلی اللہ علیہ وآلہ وسلم سے (یہ حدیث قدسی) سنا ہوں آپ ارشاد فرما رہے تھے کہ اللہ بزرگ و برتر کا ارشاد ہے کہ جب میں اپنے بندوں میں سے کسی بندۂ مومن کو کسی بیماری میں مبتلا کر دیتا ہوں اور وہ (بجائے جزع و فزع اور شکوہ شکایت کرنے کے) میرا شکر ادا کرتا ہے تو جب وہ صحت یاب ہو کر اپنے بستر سے اٹھتا ہے تو گناہوں سے ایسا پاک و صاف ہوتا ہے جیسا کہ وہ اپنی ماں کے پیٹ سے پیدا ہوتے وقت گناہوں سے پاک و صاف تھا (صرف گناہ ہی نہیں مٹائے جاتے ہیں) بلکہ اللہ تعالیٰ (اپنے فضل و کرم سے نیکیاں لکھنے والے فرشتے کو) حکم دیتے ہیں کہ میرے اس بندے کو میں نے ہی بیمار کیا تھا تم میرے بندے کے (نامہ اعمال میں اس کی صحت کے زمانہ میں جب وہ نیکیاں کرتا تھا نیکیاں لکھتے تھے، اب بیماری کے زمانے میں اس سے نیکیاں نہیں ہو سکتی ہیں تو بغیر نیکیاں کئے کہ) نیکیاں کرنے کا ثواب (بلا کسی کمی کے اس کے نامہ اعمال میں) لکھتے جاؤ۔ (جب تک وہ تندرست ہو کر نیکیاں کرنا شروع نہ کر دے)۔

اس حدیث کی روایت امام احمد نے کی ہے۔

پانچویں حدیث

65/3264 - شقیق رضی اللہ عنہ سے روایت ہے وہ فرماتے ہیں کہ عبداللہ بن مسعود رضی اللہ عنہ (کے بڑھاپے کا زمانہ تھا ایسے وقت آپ) بیمار ہوئے ہم (کئی شخص ملکر حضرت ابن مسعود کی) بیمار پرسی کے لئے گئے (ہم حضرت ابن مسعود کو) دیکھے کہ آپ رو رہے ہیں (ہم سمجھے کہ بیماری کی تکلیف کی وجہ سے اور دنیا کے چھٹنے کے خیال سے آپ رو رہے۔ آپ کے اس مرتبہ اور شان کے لحاظ سے آپ کا یہ رونا) ہم کونا گوار گزرا (ہم عرض کئے حضرت بیماری کی وجہ سے اور دنیا چھٹنے کے خیال سے آپ بھی روتے ہیں۔ یہ آپ کی شان کے مناسب نہیں ہے) تو (حضرت ابن مسعود) فرمائے (نہیں) میں بیماری کی وجہ سے نہیں رو رہا ہوں (مرض کی وجہ سے کیسے روتا جب) خود میں رسول اللہ صلی اللہ علیہ وآلہ وسلم سے سن چکا ہوں کہ بیماری (بیمار سے اس کے) سارے گناہوں کو مٹا دیتی ہے (اور اس کو گناہوں سے پاک و صاف کر دیتی ہے۔ حضور سے یہ سننے کے بعد میں کیسے اس بیماری کی وجہ سے روتا، سنو!) (جب کوئی شخص صحت کے زمانہ میں جو نیک اعمال کیا کرتا ہے اور بیمار ہونے کی وجہ سے حسب عادت جو نیک عمل کیا کرتا تھا وہ اب بیماری میں نہیں کر سکتا تو اللہ تعالیٰ اپنے فضل و کرم سے نیکیاں لکھنے والے فرشتے کو فرماتے ہیں کہ صحت کے زمانہ میں وہ جو نیک اعمال کیا کرتا تھا اور تم جو اس کا ثواب لکھا کرتے تھے اب اس بیماری میں بغیر اس کے نیک اعمال کئے کہ اس کے نامہ اعمال میں وہی ثواب لکھو جس کو وہ صحت کے زمانے میں کیا کرتا تھا۔ گو اب وہ بیماری کی وجہ سے نیک اعمال نہیں کر رہا ہے، کیا کہوں میں اپنی جوانی میں کثرت سے نیک اعمال کیا کرتا تھا۔ اگر جوانی میں بیمار ہوتا تو بغیر نیک اعمال کئے کثرت سے نیک اعمال کرنے کا ثواب ملتا) میرے رونے کی وجہ یہ ہے کہ افسوس اب بیماری ضعیفی اور پڑھاپے کے زمانہ میں آئی ہے (بڑھاپے میں صحت کے زمانہ میں کثرت سے نیک اعمال نہیں

کر سکتا۔ اب یہ بڑھاپے کی بیماری میں نیک اعمال کا ثواب بھی ویسا ہی کم ملے گا جیسا کہ بڑھاپے میں نیک اعمال کم کیا کرتا ہوں) جوانی کے زمانہ میں مجھے بیماری نہیں آئی (جوانی کے زمانہ کے کثرت سے نیک اعمال کرنے کا ثواب اب نہیں ملے گا اس کا مجھے بڑا محسوس ہے ان نیکیوں کے خسارے کی وجہ سے رورہا ہوں) اس لئے کہ بندہ جب بیمار ہوتا ہے تو اس کے لئے ان نیک اعمال کا ثواب لکھا جاتا ہے جو بیماری سے پہلے (یعنی صحت کے زمانہ میں) لکھا جاتا تھا اور بیماری نے اس کو ان اعمال سے روک دیا تھا۔ اس کی روایت رزین نے کی ہے۔

طاعون سے مرنا شہادت ہے پہلی حدیث

66/3265۔ انس رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ طاعون سے جو مسلمان مرتے ہیں وہ شہید ہوتے ہیں (ان کو شہادت کا ثواب ملتا ہے) اس حدیث کی روایت بخاری اور مسلم نے متفقہ طور پر کی ہے۔

دوسری حدیث

67/3266۔ ایاض بن ساریہ رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ (طاعون سے جو لوگ مرتے ہیں ان کو شہید سمجھنا چاہئے یا ان کو ان لوگوں کی طرح سمجھنا چاہئے جو اپنے اپنے گھروں میں بستروں پر مرتے ہوں) اس کا فیصلہ خود اللہ تعالیٰ فرماتے ہیں) جب اللہ تعالیٰ کے سامنے شہداء اپنا دعویٰ پیش کریں گے کہ طاعون سے مرنے والے ہم میں سے ہیں یعنی جیسے ہم زخمی ہو کر کفار کے ہاتھوں سے مارے گئے ویسے ہی یہ طاعون سے مرنے والے بھی جنات کے ہاتھ سے زخمی ہو کر مرے ہیں (اس لئے کہ طاعون کا زخم جنات کی وجہ سے ہوتا ہے)

اور جہاد میں گئے بغیر اپنے اپنے گھروں میں بستروں پر مرنے والی جماعت اللہ تعالیٰ سے عرض کرے گی کہ یہ طاعون سے مرنے والے ہمارے جیسے گھروں میں بستروں پر مرے ہیں (اس لئے یہ طاعون سے مرنے والے لوگ ہمارے ساتھ شامل ہیں) اس پر رب عزوجل ارشاد فرمائیں گے کہ طاعون سے مرنے والوں کے زخموں کو دیکھو اگر ان کے زخم جہاد فی سبیل اللہ میں شہید ہونے والوں کے زخم کے مشابہ ہیں تو ان لوگوں کا شمار بھی جہاد میں مارے جانے والوں میں ہوگا اور یہ انہی کے جیسے سمجھے جائیں گے اور ان کو بھی شہیدوں کا ثواب دیا جائے گا، پھر جب طاعون سے مرنے والوں کے زخموں کو دیکھا جائے گا تو ان کے زخم بھی شہیدوں کے زخم کی طرح نظر آئیں گے (اس طرح طاعون سے مرنے والے شہید سمجھے جائیں گے اور شہیدوں کے ساتھ ہوں گے)۔

اس حدیث کی روایت امام احمد اور نسائی نے کی ہے۔

شہید پانچ قسم کے ہوتے ہیں

68/3267۔ ابو ہریرہ رضی اللہ عنہ سے روایت ہے آپ فرماتے ہیں کہ رسول

اللہ صلی اللہ علیہ وآلہ وسلم ارشاد فرمائے ہیں شہید پانچ قسم کے ہیں (1) طاعون سے مرنے والا (2) پیٹ کی بیماری (جیسے پچیس، اسہال، استسقاء اور درد شکم) سے مرنے والا (3) پانی میں ڈوب کر مرنے والا (اس کی دو قسمیں ہیں۔ ایک تو وہ شخص ہے جو قصداً خودکشی کے لئے پانی میں گرا کر اپنے کو مارتا ہے ایسا شخص شہید نہیں ہے بلکہ اس کو ناجائز موت سے مرنے کی وجہ عذاب ہوگا۔ پانی میں ڈوب کر مرنے والے کی دوسری قسم یہ ہے کہ پانی میں گر کر مرنا نہیں چاہتا تھا بلکہ اتفاق سے پانی میں گرا اور مر گیا) (4) دیوار یا چھت کے گرنے سے (ان کے نیچے دب کر) مرنے والا (5) (جہاد ہو رہا ہو، اعلاء کلمۃ اللہ کے لئے) خدا کے راستہ میں (کافروں سے) مارا جانے والا (یہ اصلی شہید ہے، ایسا ہی وہ شخص بھی شہید ہے جس کو ناحق ظلم سے اگر کسی نے مار دیا ہے) اس حدیث کی

روایت بخاری اور مسلم نے متفقہ طور پر کی ہے۔

پیٹ کی بیماری سے مرنے والا عذاب قبر سے محفوظ رہے گا

69/3268 - سلیمان بن صرد رضی اللہ عنہ سے روایت ہے وہ فرماتے ہیں کہ

رسول اللہ صلی اللہ علیہ وآلہ وسلم ارشاد فرمائے ہیں جو مسلمان پیٹ کی بیماریوں (جیسے ہیضہ، پچش، اسہال، استسقاء، قولنج اور درد شکم) سے مر جائے تو (قبر میں) قبر کے عذاب سے محفوظ رہے گا (اور آخرت میں شہیدوں کا ثواب پائے گا) اس حدیث کی روایت امام احمد اور ترمذی نے کی ہے۔

شہید سات قسم کے ہوتے ہیں

70/3269 - جابر بن عتیک رضی اللہ عنہ سے روایت ہے وہ فرماتے ہیں کہ

رسول اللہ صلی اللہ علیہ وآلہ وسلم ارشاد فرمائے ہیں (حقیقی شہادت تو وہ ہے کہ کوئی شخص جہاد میں کافروں کے ہاتھ سے مارا جائے) اس شہادت فی سبیل اللہ کے سوا اور بھی سات قسم کی شہادتیں ہیں (1) طاعون سے مرنے والا شہید ہے (اور جو خودکشی کے لئے قصداً پانی میں گر کر مر گیا تو یہ ناجائز موت ہے، ایسا شخص شہید نہیں ہوگا بلکہ) (2) وہ شخص (جو اتفاق سے) پانی میں گرا، (بچ نہ سکا اور مر گیا یہ شہید ہے) (3) ذات الجنب یعنی نمونیہ کی بیماری سے مرنے والا بھی شہید ہے (4) اور پیٹ کی بیماریوں (جیسے ہیضہ، پچش، اسہال، استسقاء، قولنج اور درد شکم) سے مرنے والا بھی شہید ہے (جو خودکشی کے لئے قصداً آگ میں جل کر مرے تو وہ شہید نہیں ہے وہ ناجائز موت سے مرنے والا سمجھا جائے گا بلکہ) (5) جو اتفاقاً جل کر مرے وہ شہید ہے (6) جو شخص کسی چیز کے نیچے دب کر مر جائے تو وہ بھی شہید ہے (7) جو عورت کہ اس کی زچگی ہو رہی تھی بچہ پیدا نہ ہو سکا اور پیٹ میں رہ گیا اور وہ عورت مر گئی۔ ایسی عورت شہید ہے (ایسے ہی وہ عورت جس کا بچہ تو پیدا ہو گیا مگر آنول نہ نکل سکی اور اس کا زہر چڑھ گیا اور وہ مر گئی تو وہ بھی شہید ہے ایسا ہی وہ عورت جو زچگی کے

بعد زچگی کی وجہ سے مرجائے وہ بھی شہید ہے ایسے ہی جو باکرہ عورت (جیسا کہ مرقات اور اشعة اللمعات میں مذکور ہے۔ 12) باکرہ ہی رہ کر یا کسی بھی بیماری سے مرجائے وہ بھی شہید ہے) اس حدیث کی روایت امام مالک، ابوداؤد اور نسائی نے کی ہے۔

سفر کی حالت میں مرنے کی فضیلت

پہلی حدیث

71/3270 - عبداللہ بن عمرو رضی اللہ عنہ سے روایت ہے وہ فرماتے ہیں کہ مدینہ منورہ میں ایک شخص کا انتقال ہوا وہ مدینہ منورہ ہی میں پیدا ہوا (مدینہ منورہ ہی ان کا وطن تھا اور مدینہ منورہ ہی ان کی پیدائش کی جگہ تھی) رسول اللہ صلی اللہ علیہ وآلہ وسلم ان کی نماز جنازہ پڑھائے اور ارشاد فرمائے کاش ان کو سفر میں غربت کی موت نصیب ہوتی (اپنی پیدائش کی جگہ سے دور کہیں سفر میں انتقال کرتے تو اچھا ہوتا) صحابہ عرض کئے! حضور ایسا کیوں ارشاد فرما رہے ہیں (حضور کے فرمانے کا مطلب ہمارے سمجھ میں نہیں آیا) حضرت صلی اللہ علیہ وآلہ وسلم ارشاد فرمائے کہ جب کوئی مسلمان سفر کی حالت میں غربت کی موت مرتا ہے تو (جیسے بعضوں کی قبر تنگ کی جاتی ہے جس سے اس کی پھسلیاں ادھر ادھر ہو جاتی ہیں برخلاف اس کے سفر کی حالت میں مرنے والے کی قبر (جیسا کہ مرقات، سندھی اور اشعة اللمعات میں مذکور ہے۔ 12) کو اتنی مسافت کی مقدار تک وسیع کرتے ہیں جتنی مسافت اس کی پیدائش کی جگہ سے سفر میں موت کے مقام تک ہوتی ہے (یہ ہے سفر کی حالت میں غربت کی موت مرنے والے کی فضیلت) اس حدیث کی روایت نسائی اور ابن ماجہ نے کی ہے۔

دوسری حدیث

72/3271 - ابن عباس رضی اللہ عنہما سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جو مسلمان سفر کی حالت میں پردیس میں مرتا ہے وہ شہید ہوتا ہے (کیوں کہ پردیس میں جب آدمی بیمار ہوتا ہے تو اس کو بہت

تکلیف ہوتی ہے، عزیز واقرباء کی جدائی اور تنہائی بہت شاق ہوتی ہے، پس اگر ایسی حالت میں مر جائے تو مرتے وقت اس کو بہت رنج ہوتا ہے، اسی لئے اللہ سبحانہ تعالیٰ نے اپنی عنایت سے اس کا بدلہ یہ دیا ہے کہ اس کو شہادت کا ثواب عطا فرمایا۔ اس حدیث کی روایت ابن ماجہ نے کی ہے۔

صحیح اعتقاد کے ساتھ طاعون زدہ مقام سے نقل مکان کرنا جائز ہے

73/3272۔ طارق بن شہاب رضی اللہ عنہ سے روایت ہے وہ فرماتے ہیں کہ

ہم ابو موسیٰ اشعری رضی اللہ عنہ کے پاس حدیث سننے جایا کرتے تھے ایک دن انہوں نے ہم سے فرمایا کہ میرے گھر میں طاعون پھوٹ پڑا ہے اس لئے آپ لوگ میرے پاس نہ آیا کریں آپ لوگوں میں سے جو تبدیل آب و ہوا کے لئے مقام بدلنا چاہیں وہ جا سکتے ہیں، مگر ایسا اعتقاد رکھ کر مقام نہ بدلیں کہ میں طاعون زدہ مقام سے نکل گیا تھا اس لئے طاعون سے بچ گیا اور فلاں صاحب طاعون زدہ مقام میں رہتے تھے اس لئے طاعون میں مبتلا ہو کر مر گئے۔ اگر میں بھی طاعون زدہ مقام میں رہتا تو طاعون میں مبتلا ہو جاتا۔ ایسا ہی طاعون زدہ مقام میں جو رہ گیا تھا وہ طاعون میں مبتلا ہو کر یہ نہ کہے کہ میں بھی فلاں صاحب کی طرح طاعون زدہ مقام سے نکل جاتا تو میں بھی بچ جاتا۔ اس طرح کا اعتقاد نہ جانے والے کو ہونا چاہئے نہ رہنے والے کو بلکہ دونوں یہ سمجھیں کہ جو کچھ ہوتا ہے وہ اللہ تعالیٰ کے ارادے سے ہوتا ہے بچ گیا بھی تو اللہ تعالیٰ ہی کے ارادہ سے بچا اور اگر مبتلا ہو گیا بھی تو اللہ ہی کے ارادہ سے ہوا۔ اس میں طاعون زدہ مقام کو چھوڑنے کا اثر ہے نہ اس مقام میں رہنے کا اثر ہے۔ اس طرح سمجھنے والے کو طاعون زدہ مقام سے نقل مکان کرنا جائز ہے اور جانے سے بچنا اور رہنے سے مرنا سمجھنا یہ اعتقاد درست نہیں ہے اور ایسے اعتقاد رکھنے والے کو نقل مکان کرنا جائز نہیں ہے (حضرت ابو موسیٰ اشعری رضی اللہ عنہ اس کے بعد فرمائے کہ میں تم کو حدیث سناتا ہوں جس سے معلوم ہوگا کہ طاعون

کے موقع پر لوگوں کو کیا کرنا چاہئے۔ (ایک دفعہ) ملک شام میں طاعون پھوٹ پڑا تھا اور اس وقت میں ابو عبیدہ رضی اللہ عنہ کے ساتھ ملک شام کے جہاد میں شریک تھا (اور حضرت ابو عبیدہ رضی اللہ عنہ اس وقت فوج کے سپہ سالار تھے، ملک شام میں طاعون پھوٹ پڑنے کی اطلاع امیر المومنین حضرت عمر رضی اللہ عنہ کو پہونچی تو) حضرت عمر رضی اللہ عنہ نے حضرت ابو عبیدہ رضی اللہ عنہ کو یہ خط لکھا کہ آپ کو میرا یہ خط ملے ہی آپ فوراً مدینہ منورہ آنے کے لئے روانہ ہو جائیں میں آپ کو قسم دیتا ہوں کہ اگر میرا یہ خط آپ کو صبح ملے تو آپ اسی وقت شام ہونے سے پہلے مدینہ منورہ آنے کے لئے روانہ ہو جائیں اور اگر آپ کو میرا یہ خط شام کے وقت ملے تو صبح ہونے کا انتظار نہ کرنا، اسی وقت مدینہ منورہ آنے کے لئے روانہ ہو جانا، اس لئے کہ مجھے ایک اہم ضرورت پیش آئی ہے اور اس میں آپ سے مشورہ لینا ہے اور یہ کام آپ کے مشورہ کے بغیر طے نہیں پاسکتا۔ جب ابو عبیدہ رضی اللہ عنہ اس خط کو پڑھ چکے تو فرمایا کہ امیر المومنین ایک ایسے شخص کو زندہ رکھنا چاہتے ہیں جس کی موت آگئی ہے یہ کہہ کر ابو عبیدہ رضی اللہ عنہ نے امیر المومنین حضرت عمر رضی اللہ عنہ کے خط کا جواب اس طرح لکھا کہ امیر المومنین جس ضرورت کے لئے مجھے بلا رہے ہیں اس کو معلوم کر لیا ہوں ضرور حاضر ہوتا لیکن میں اس وقت مسلمانوں کی فوج کا سپہ سالار ہوں مناسب نہیں سمجھتا ہوں کہ اپنی جان بچا کر چلے آؤں اور مسلمانوں کو موت کے منہ میں دیدوں (نہ وہاں آنے سے پہلے موت سے بچ سکتا نہ یہاں رہنے سے مرتا ہوں، اللہ تعالیٰ کا جو ارادہ ہے وہ پورا ہو کر رہتا ہے اس لئے مجھے مسلمانوں کے ساتھ ہی رہنے دیجئے) اور مجھے آنے کے لئے آپ جو قسم دیئے ہیں (وہ واقع میں قسم تو ہے نہیں، صرف تاکید کے لئے فرمایا گیا ہے) اس لئے مجھے اس کی پابندی سے معاف فرمائیے، جب یہ خط حضرت عمر رضی اللہ عنہ کو ملا تو آپ (خط دیکھ کر) روئے لگے (آپ کو روتے ہوئے دیکھ کر) لوگوں نے عرض کیا امیر المومنین

آپ رور ہے ہیں کیا حضرت ابو عبیدہ کا انتقال ہو گیا ہے تو حضرت عمر رضی اللہ عنہ ارشاد فرمائے نہیں انتقال تو نہیں ہوا مگر ان کے طرز تحریر سے معلوم ہوتا ہے کہ انتقال ہونے والا ہے (حضرت عمر رضی اللہ عنہ حضرت ابو عبیدہ رضی اللہ عنہ کو جو نقل مکان کروا رہے تھے اس سے معلوم ہوا کہ اعتقاد صحیح کے ساتھ طاعون میں نقل مکان کرنا جائز ہے باوجود اعتقاد صحیح کے اگر طاعون میں نقل مکان کرنا جائز نہ ہوتا تو حضرت عمر رضی اللہ عنہ حضرت ابو عبیدہ رضی اللہ عنہ کو ہرگز نہ بلاتے، اس کی تائید اس خط سے بھی ہوتی ہے جو اس خط سے پہلے حضرت ابو عبیدہ کو لکھا گیا تھا کہ فوج میں صحابہ کرام ہیں ان کا اعتقاد تو یہ نہیں ہو سکتا کہ نقل مکان کرنے سے طاعون میں مبتلا ہونے سے بچ جائیں گے۔ سب صحابہ کرام کا یہ اعتقاد تھا کہ جو کچھ ہوتا ہے، اللہ تعالیٰ کے ارادہ سے ہوتا ہے نقل مکان کرنے کو اس میں کچھ دخل نہیں اس لئے) حضرت ابو عبیدہ رضی اللہ عنہ کو لکھا جاتا ہے کہ اردن ایک پست نشیبی مقام ہے وہاں کی آب و ہوا اچھی نہیں ہے، اس لئے سب فوجوں کو وہاں سے ہٹا کر مقام جابیہ میں لے جاؤ کہ وہ بلند مقام ہے وہاں کی آب و ہوا بہت اچھی ہے، حضرت ابو موسیٰ اشعری رضی اللہ عنہ فرماتے ہیں کہ حضرت عمر رضی اللہ عنہ کا یہ فرمان دیکھ کر مجھ سے ابو عبیدہؓ یہ فرمائے حضرت امیر المؤمنین کے حکم کی تعمیل کر کے یہاں تمام فوجوں کو منتقل کر کے جابیہ لے جانے کا انتظام کرو تو حضرت ابو موسیٰ کہنے لگے میں آپ کے حکم کی ضرورت تعمیل کرتا مگر میرے گھر میں خود طاعون ہو گیا ہے میں خود پریشان ہوں، اتنا بڑا انتظام (اس وقت) مجھ سے نہیں ہو سکتا۔ یہ سن کر حضرت ابو عبیدہ خود انتظام کرنے کا ارادہ کئے اور سوار ہونے لگے اور لوگ بھی جابیہ کی طرف کوچ کرنے لگے، ایسے میں حضرت ابو عبیدہ کو طاعون ہو گیا، اور طاعون ہی سے ان کا انتقال ہو گیا، اور ادھر طاعون بھی ختم ہو گیا۔ (اس روایت سے معلوم ہوا کہ حضرت عمر رضی اللہ عنہ ہی پہلے شخص ہیں کہ صحیح اعتقاد کے ساتھ طاعون میں نقل مکان کو جائز قرار دیتے ہیں) اس کی روایت امام

طحاوی نے کی ہے۔

74/3273۔ اور ایسا ہی ابن عساکر کی ایک روایت میں بھی اس طرح مروی

ہے کہ امیر المؤمنین حضرت عمر رضی اللہ عنہ حضرت ابو عبیدہ رضی اللہ عنہ کو جو اس وقت شام کی فوج کے سپہ سالار تھے اس طرح لکھے کہ (فوج میں اکثر صحابہ کرام ہیں، ان کا اعتقاد تو یہ نہیں ہو سکتا کہ طاعون میں نقل مکان کرنے سے طاعون میں مبتلا ہونے سے بچ جائیں گے۔ سب صحابہ کرام کا یہ اعتقاد تھا کہ جو کچھ ہوتا ہے اللہ تعالیٰ کے ارادے سے ہوتا ہے، نقل مکان کرنے کو اس میں کچھ دخل نہیں، اس لئے اردن میں طاعون پھیل گیا ہے اور اردن ایک وبائی اور نشیبی زمین ہے، وہاں کی آب و ہوا اچھی نہیں ہے اس کے برخلاف جابہ بلند مقام ہے جہاں کی آب و ہوا بہت اچھی ہے اس لئے سب فوجوں کو اردن سے ہٹا کر جابہ میں لے جاؤ۔ ابو عبیدہ رضی اللہ عنہ نے حضرت عمر رضی اللہ عنہ کے اس فرمان کو پڑھ کر فرمایا کہ ہم امیر المؤمنین کے فرمان کی تعمیل کر کے جابہ کی طرف فوجوں کو لے جاتے ہیں۔ ابو موسیٰ تم فوجوں کو لے کر جابہ کی طرف چلو اور ان کو وہاں اتارنے کا انتظام کرو۔ ابو موسیٰ کہتے ہیں کہ ایسے میں میری بیوی طاعون میں مبتلا ہو گئیں۔ میں نے حضرت ابو عبیدہ کی خدمت میں حاضر ہو کر اس واقعہ سے اطلاع دی (اور اپنی مجبوری کا اظہار کیا) تو حضرت ابو عبیدہ رضی اللہ عنہ خود فوجوں کو جابہ لے جانے کا انتظام کرنے کا ارادہ کئے (ان کا ارادہ پورا نہ ہوا) خود حضرت ابو عبیدہ رضی اللہ عنہ طاعون میں مبتلا ہو کر انتقال فرمائے اور ادھر طاعون بھی ختم ہو گیا۔

75/3274۔ اور سفیان بن عیینہ نے بھی اپنی جامع میں ابن عساکر کی

روایت کی طرح روایت کی ہے لیکن وہ ابن عساکر کی روایت کے بہ نسبت مختصر ہے اور شرح معانی الآثار میں یہ بھی مذکور ہے کہ یہ حضرت عمر رضی اللہ عنہ ہیں کہ جنہوں نے صحابہ کرام کو یہ حکم دیا کہ وہ طاعون زدہ مقام سے ہٹ کر دوسرے مقام میں منتقل

ہو جائیں اور وہاں اس وقت کثیر تعداد میں صحابہ کرام موجود تھے اور کسی صحابی نے بھی آپ کے حکم کے خلاف نہیں کیا بلکہ سب نے اس کی موافقت فرمائی اور ایسا مبارک زمانہ تھا کہ صحابہ اللہ و رسول اللہ کے حکم کے خلاف ہوتے ہوئے نہیں دیکھ سکتے تھے فوراً اعتراض کر دیتے تھے تمام صحابہ نے بغیر اعتراض کے حضرت عمر رضی اللہ عنہ کے حکم کو مان لیا۔ اس سے معلوم ہوا کہ حضرت عمر رضی اللہ عنہ کا طاعون میں نقل مقام کرنے کا حکم اللہ اور اس کے رسول کے حکم کے خلاف نہیں تھا اور شرح معانی الآثار میں لکھا ہے کہ عبدالرحمن بن عوف رضی اللہ عنہ نے رسول اللہ صلی اللہ علیہ وآلہ وسلم سے ایک حدیث روایت کی ہے جو حضرت عمر رضی اللہ عنہ کے طاعون زدہ مقام سے ہٹ کر نقل مقام کرنے کے حکم سے موافقت رکھتی ہے اس سے بھی معلوم ہوا کہ حضرت عمر رضی اللہ عنہ کا طاعون زدہ مقام سے ہٹ کر نقل مقام کرنے کا حکم رسول اللہ صلی اللہ علیہ وآلہ وسلم کی حدیث سے بھی ثابت ہے اسی لئے صاحب درمختار نے مسائل شتی میں مجمع الفتاویٰ کے حوالہ سے لکھا ہے جب کسی شخص کا یہ اعتقاد ہو کہ ہر چیز اللہ تعالیٰ کے ارادہ سے ہوتی ہے طاعون زدہ مقام سے نکلنے کو بیچ جانے میں اور طاعون زدہ مقام میں جانے کو مر جانے میں کوئی دخل نہیں ہے، جب تک اللہ تعالیٰ نہ چاہیں نہ کوئی مر سکتا ہے اور نہ کوئی بیچ سکتا ہے ایسا صحیح اعتقاد رکھنے والا طاعون زدہ مقام سے نکل کر نقل مقام کرے، یا طاعون زدہ مقام میں داخل ہو تو اس کے لئے کوئی مضائقہ نہیں، ایسے شخص کو طاعون زدہ مقام سے نقل مکان کرنا جائز ہے، برخلاف اس کے اگر کسی شخص کا یہ خیال ہے کہ طاعون زدہ مقام میں جانے سے طاعون میں مبتلا ہو جائے گا، یا وہ سمجھتا ہے کہ طاعون زدہ مقام سے نکل جانے میں طاعون سے محفوظ رہے گا تو اس کا یہ اعتقاد غلط ہے اور جس کا ایسا اعتقاد ہے اس کو چاہئے کہ اپنا اعتقاد درست رکھنے کی خاطر نہ تو طاعون زدہ مقام سے نکلے اور نہ طاعون زدہ مقام میں

جائے اور جس حدیث شریف میں طاعون زدہ مقام سے نقل مقام کرنے کی ممانعت آئی ہے وہ ممانعت بھی مذکورہ اعتقاد رکھنے والوں سے ہی متعلق ہے اور جن کا یہ اعتقاد ہو کہ طاعون زدہ مقام سے نکل جانے کی وجہ سے بچ جائے گا تو ایسا غلط اعتقاد رکھنے والے شخص کو طاعون زدہ مقام سے نکلنا جائز نہیں ہے (در مختار کی عبارت یہاں ختم ہوئی) مذکورہ صحیح اعتقاد رکھنے والے کو طاعون زدہ مقام سے نقل مکان کرنا جائز ہونے کی تائید الاشباہ والنظائر کی اس روایت سے بھی ہوتی ہے اس کو الاشباہ والنظائر نے بزاز یہ سے نقل کی ہے کہ کوئی شخص اپنے گھر میں ہو اور اس وقت زلزلے کے آثار ظاہر ہو رہے ہوں تو ایسے شخص کے لئے مستحب یہ ہے کہ وہ اپنی جان بچانے کے لئے فوری کھلے میدان کی طرف بھاگ جائے، اللہ تعالیٰ کا بھی ایسا ہی ارشاد ہے ”وَلَا تُلْقُوا بِأَيْدِيكُمْ إِلَى التَّهْلُكَةِ“ یعنی تم اپنی جانوں کو ہلاکت میں مت ڈالو، جہاں تک ہو سکے اپنی جانوں کو ہلاکت سے بچایا کرو، اس آیت سے بھی ثابت ہوا کہ زلزلہ کے وقت کھلے میدان کی طرف نکل جانا، اور طاعون زدہ مقام سے صحیح اعتقاد رکھ کر نقل مقام کرنا جائز ہے، ورنہ لازم آئے گا کہ زلزلہ سے بھاگ کر اور طاعون زدہ مقام سے نقل مکان نہ کر کے اپنے ہاتھوں سے خود کو ہلاکت میں ڈالا جو صریح آیت کے خلاف ہے، اس لئے صحیح اعتقاد کے ساتھ طاعون زدہ مقام سے نقل مکان کرنا جائز ہے اور ہلاکت کے موقعوں سے اپنے کو بچانا پیغمبروں کی سنت ہے (الاشباہ والنظائر کی عبارت یہاں ختم ہوئی)

صحیح اعتقاد کے ساتھ نقل مکان جائز ہے

پہلی حدیث

76/3275۔ انس رضی اللہ عنہ سے روایت ہے آپ فرماتے ہیں کہ ایک

شخص نے عرض کیا یا رسول اللہ (صلی اللہ علیہ وآلہ وسلم) ہم ایک مکان میں رہا کرتے تھے جہاں ہمارے بہت سے آدمی تھے اور مال بھی افراط سے تھا اس کے بعد ہم ایک دوسرے مکان میں جا کر رہے تو اس میں ہمارے آدمی بھی کم ہو گئے اور مال میں بھی کمی آ گئی یہ سن کر رسول اللہ صلی اللہ علیہ وآلہ وسلم ارشاد فرمائے یہ مکان اچھا نہیں ہے تم اس کو چھوڑ دو (اور دوسرے مکان میں منتقل ہو جاؤ) اس حدیث کی روایت ابوداؤد نے کی ہے۔

دوسری حدیث

77/3276 - ابوداؤد کی ایک دوسری حدیث میں اس طرح ہے جس کو یحییٰ بن عبداللہ بن بحیر رضی اللہ عنہ فروہ بن مسک رضی اللہ عنہ سے روایت کرتے ہیں فروہ بن مسک فرماتے ہیں کہ میں نے عرض کیا یا رسول اللہ (صلی اللہ علیہ وآلہ وسلم) میرے پاس ایک زمین ہے جس کو ابن کہتے ہیں وہ ہمارے کھیت کی ایسی زمین ہے جس میں زراعت بھی ہوتی ہے اور غلہ کا گودام بھی اسی میں ہے (معلوم نہیں کیا وجہ ہے کہ) وہ سخت و بانی زمین ہے یہ سن کر رسول اللہ صلی اللہ علیہ وآلہ وسلم ارشاد فرمائے (جہاں کی آب و ہوا خراب ہو) وہاں رہنا اچھا نہیں نقصان کا اندیشہ رہتا ہے تم اس زمین کو چھوڑ دو (اور دوسری جگہ منتقل ہو جاؤ) (صاحبو آپ نے ان دونوں حدیثوں کو سنا۔ اس میں طب کے ایک مسئلہ کو حل کیا گیا ہے کہ صحت کے لئے آب و ہوا کا اچھا ہونا ضروری ہے اور جب آب و ہوا خراب ہو جاتی ہے تو صحت بھی بگڑ جاتی ہے ان دونوں حدیثوں میں بہترین آب و ہوا کے لئے نقل مکان کی اجازت دی گئی ہے ایسا ہی طاعون کی وجہ سے جب آب و ہوا خراب ہو جائے تو صحت باقی رہنے کے لئے نقل مکان کرنے میں کچھ مضائقہ نہیں، ملا علی قاری رحمہ اللہ علیہ ایسا ہی فرمائے ہیں۔

صحیح اعتقاد کے ساتھ طاعون زدہ مقام سے نقل مکان کرنا جائز ہے

78/3277 - اسامہ بن زید رضی اللہ عنہما سے روایت ہے وہ فرماتے ہیں

کہ رسول اللہ صلی اللہ علیہ وآلہ وسلم ارشاد فرمائے ہیں کہ طاعون ایک عذاب ہے جو تم سے پہلے کی گزری ہوئی قوموں پر (ان کے گناہوں کی وجہ سے) بھیجا گیا تھا (جب کبھی طاعون کسی مقام میں پھیل جائے تو تم اپنی حالت پر غور کرو اگر تمہارا یہ اعتقاد ہو کہ طاعون زدہ مقام میں چلے جانے سے طاعون میں مبتلا ہو جاؤ گے یا تم سمجھتے ہو کہ طاعون زدہ مقام سے نکل جانے میں طاعون سے بچ جاؤں گا تو تمہارا یہ اعتقاد غلط ہے اس لئے کہ عذاب توبہ واستغفار سے ٹل جاتا ہے، بھاگنے سے عذاب نہیں ٹلتا، اسی لئے رسول اللہ صلی اللہ علیہ وآلہ وسلم ارشاد فرمائے ہیں کہ ایسے شخص کو اپنا اعتقاد درست رکھنے کی خاطر) نہ تو طاعون زدہ مقام میں جانا چاہئے اور نہ طاعون زدہ مقام سے بھاگنا چاہئے (بخلاف اس کے اگر تمہارا یہ اعتقاد ہو کہ ہر چیز اللہ تعالیٰ کے ارادے سے ہوتی ہے، طاعون زدہ مقام سے نکلنے کو بچ جانے میں اور طاعون زدہ مقام میں جانے کو مرنے میں کوئی دخل نہیں ہے۔ جب تک اللہ تعالیٰ نہ چاہیں نہ تو کوئی مر سکتا ہے اور نہ کوئی بچ سکتا ہے تو تمہارا یہ اعتقاد درست ہے اور ایسا اعتقاد رکھنے والا طاعون زدہ مقام سے نکل کر نقل مکان کرے یا طاعون زدہ مقام میں داخل ہو تو اس میں کوئی مضائقہ نہیں۔ ایسے شخص کا طاعون زدہ مقام سے نقل مکان کرنا جائز ہے)

اس حدیث کی روایت بخاری اور مسلم نے متفقہ طور پر کی ہے۔

صحیح اعتقاد کے ساتھ طاعون زدہ مقام میں ٹھہرنے کا ثواب

پہلی حدیث

79/3278 - ام المومنین حضرت عائشہ صدیقہ رضی اللہ عنہا سے روایت

ہے آپ فرماتی ہے کہ میں (ایک دفعہ) رسول اللہ صلی اللہ علیہ وآلہ وسلم سے دریافت کی حضور طاعون ایک عجیب بیماری ہے اللہ تعالیٰ اس بیماری کو اپنے بندوں پر بھیجتے ہیں اس میں کیا حکمت ہے؟ تو رسول اللہ صلی اللہ علیہ وآلہ وسلم ارشاد فرمائے سنو عائشہ! (جب بندوں سے نافرمانیاں کثرت سے ہوتی ہیں تو) طاعون کو عذاب بنا کر ان پر بھیجتے ہیں تو (یہ طاعون) کافروں اور مسلمانوں دونوں پر آتا ہے عذاب ہو کر پھر مسلمانوں کے لئے رحمت بن جاتا ہے۔ جب کسی مسلمانوں کی بستی میں طاعون آجائے اور وہ اپنی بستی میں طاعون کے زمانہ میں صبر کیا ہوا ثواب کی نیت سے ٹھہرا رہے اور اس کو یہ یقین کامل ہے کہ مرنا اور جینا دونوں اللہ تعالیٰ ہی کے ارادے سے ہوتے ہیں، (جب اللہ تعالیٰ چاہتے ہیں تو لوگ طاعون میں رہ کر بچ جاتے ہیں اور جن کو اللہ تعالیٰ موت دینا چاہتے ہیں تو وہ طاعون میں مبتلا ہو کر مر جاتے ہیں جو یہ صحیح اعتقاد رکھ کر طاعون زدہ بستی میں ٹھہرا رہے) تو ایسے شخص کو شہید کا ثواب ملے گا۔ اس کی روایت بخاری نے کی ہے۔

دوسری حدیث

80/3279 - جابر رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جو شخص (طاعون زدہ مقام میں تھا وہ یہ سمجھا کہ اگر میں یہاں رہوں گا تو میں بھی طاعون میں مبتلا ہو کر ہلاک ہو جاؤں گا اور یہاں سے بھاگ گیا تو بچ جاؤں گا اس خیال سے وہ) طاعون زدہ مقام سے بھاگ کر دوسرے مقام میں چلا گیا تو وہ ایسا ہی کبیرہ گناہ کا مرتکب ہوا، جیسے جہاد میں کفار کے مقابلے سے بھاگنے والا کبیرہ گناہ کا مرتکب ہوتا ہے اور جو شخص (یہ سمجھے کہ اللہ تعالیٰ کے ارادے کے بغیر کوئی نہیں مرتا اگر میں اس طاعون زدہ مقام میں رہا اور اللہ تعالیٰ کا ارادہ نہ ہو تو میں نہیں مر سکتا اس خیال سے) صبر کیا ہوا طاعون زدہ

مقام میں رہے (وہ مرے یا نہ مرے ہر حال میں) اس کو (اس صحیح اعتقاد کی وجہ سے) شہید کا ثواب ضرور ملے گا۔ اس کی روایت امام احمد نے کی ہے۔

نابینا ہونے پر راضی برضا رہنے کا ثواب

81/3280 - انس رضی اللہ عنہ سے روایت ہے وہ فرماتے ہیں کہ میں

نے رسول اللہ صلی اللہ علیہ وآلہ وسلم کو یہ حدیث قدسی ارشاد فرماتے سنا ہے کہ اللہ تعالیٰ نے فرمایا ہے کہ جب میں کسی بندۂ مومن کی دو آنکھیں جو اس کے پاس نہایت پیاری اور محبوب ہیں چھین لے کر نابینا بنا دیتا ہوں تو وہ اس پر صبر کر کے (نہ زبان سے خلاف ادب کچھ کہتا ہے نہ دل سے ناراض ہوتا ہے بلکہ) راضی برضاء الہی رہتا ہے تو اس کو میں اس کے بدلے میں (ابتداء نجات پانے والوں میں شریک کر کے گناہوں کی سزا دئے بغیر پہلے پہل جنت میں داخل کروں گا) اور جنت میں نابیناؤں کے لئے جو خاص مقام رکھا ہوں، اس مقام پر اس کو پہنچاؤں گا۔ اس حدیث کی روایت بخاری نے کی ہے۔

(2/74) باب تمنی الموت و ذکرہ

(اس باب میں موت کی آرزو کرنے کا اور موت کو یاد کرتے رہنے کی

فضیلت کا بیان ہے)

موت کی آرزو نہ کرو

پہلی حدیث

1/3281 - ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ

صلی اللہ علیہ وآلہ وسلم ارشاد فرمائے ہیں کہ کوئی شخص (مصیبتوں کی یا بیماریوں کی وجہ سے زندگی سے تنگ آ کر) موت کی آرزو نہ کرے (تجھے کچھ خبر ہے کہ مرنے سے اعمال ختم ہو جاتے ہیں پھر تو کچھ نہیں کر سکتا، زندگی کو غنیمت جان) اگر (تو نیک ہے تو) (تیری) نیکیوں میں اضافہ ہو جائے گا، اگر (تو) برا ہے تو شاید (تیرا) دل پلٹی کھائے اور (تو) توبہ کر کے نیکیاں کرنے لگے (مر جانے سے پھر یہ موقع کہاں ملتا ہے، اس لئے مرنے کی ہرگز آرزو نہ کرے) اگر ایسا ہی تجھ کو آرزو کرنا ہے تو ان الفاظ (یہ دعا ردالمختار سے لی گئی ہے اور بخاری نے بھی اس کی روایت کی - 12) سے موت کی آرزو کر۔

اللَّهُمَّ أَحْيِنِي مَا كَانَتْ الْحَيَاةُ خَيْرًا لِي وَتَوَفَّنِي إِذَا كَانَتْ الْوَفَاةُ خَيْرًا لِي

الہی! (میں نہیں جانتا کہ میرے لئے خیر کیا ہے۔ آپ ہی کو غیب کی سب خبر

ہے اگر باوجود جو مصائب اور بیماریوں کے) میرا زندہ رہنا خیر ہے تو مجھے زندہ رکھ۔ اور اگر مرنا ہی خیر ہے تو مجھے خیر کے ساتھ موت دے۔ اس حدیث کی روایت

بخاری نے کی ہے۔

دوسری حدیث

2/3282 - ابو ہریرہ رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں (مسلمانو!) تم میں سے کوئی (پریشانیوں کی وجہ سے گھبرا کر دل سے) موت آنے کی آرزو نہ کرے اور (نہ زبان سے) موت آنے کی دعا کرے (جب موت آنا ہے آئے گی) موت آنے سے پہلے (موت کی آرزو کر کے یا موت آنے کی دعا کر کے کیوں بے صبری کا اظہار کرتے ہو، اگر صبر کرتے تو تم کو اس کا ثواب ملتا تم کو کچھ خبر ہے) کہ مرنے سے نیک عمل کرنے کا موقع جاتا رہتا ہے بلکہ عمر (کے بڑھنے) سے مسلمان کے لئے نیکیوں کو بڑھانے کا موقع ملتا ہے مرنے کے بعد تم بہت آرزو کرو گے مگر نیک عمل کرنے کا موقع نہیں ملے گا، زندگی کو غنیمت جانو جہاں تک ہو سکے نیک اعمال کرنے کی کوشش میں رہو، مسلمان کی زندگی بھی ایک نعمت الہی ہے، اس وقت اس کے لئے نیکیاں جمع ہوتی رہتی ہیں، تم موت کی آرزو اور دعا کر کے کیوں اس موقع کو کھونا چاہتے ہو؟ اس لئے موت کی آرزو یا دعا ہرگز نہ کرنا) اس حدیث کی روایت مسلم نے کی ہے۔

تیسری حدیث

3/3283 - جابر رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرماتے ہیں کہ (مسلمانو! دنیا کی مصیبتوں اور تکلیفوں کی وجہ سے موت کی آرزو نہ کرو) دنیا کی مصیبتیں اور تکلیفیں مرنے کے بعد پیش آنے والی تکلیفوں کے مقابلہ میں کچھ بھی نہیں ہیں) موت کے بعد جو پیش آنے والے امور ہیں وہ بہت سخت ہیں (کیا تم ان کو آسان سمجھ گئے ہو؟ مرنے کے بعد کے مصائب کی ابتداء سکرات سے ہوتی ہے۔ پھر قبر میں منکر و نکیر کے سوال کے جواب دینا ہے۔ قبر کے

ہولناک امور قیامت کے ہیبت ناک واقعات یکے بعد دیگرے سب پیش آنے والے ہیں اس لئے موت کی آرزو کرنے یا موت آنے کی دعا کرنے سے کوئی فائدہ نہیں۔ زندگی کو غنیمت سمجھو، آنے والے امور کی آسانی کے لئے دنیا کی زندگی ہی میں تیاری کرو۔ جو کچھ کرنا ہے دنیا ہی میں کر لو، مرنے کے بعد کچھ نہ کر سکو گے) بہت خوش نصیب ہے وہ مسلمان جس کی عمر دراز ہو اور اس کو خدا کی طرف رجوع ہونے کی توفیق ہوئی ہو (اور وہ اللہ تعالیٰ کی اطاعت کر کے موت کے بعد آنے والے امور کی آسانی کے لئے تیاری کر لیا ہوں) اس حدیث کی روایت امام احمد نے کی ہے۔

چوتھی حدیث

4/3284۔ ابو امامہ رضی اللہ عنہ سے روایت ہے آپ فرماتے ہیں (ایک روز کا ذکر ہے) کہ ہم رسول اللہ صلی اللہ علیہ وآلہ وسلم کی خدمت مبارک میں حاضر تھے۔ حضور کا ہم کو وعظ نصیحت فرما رہے تھے۔ حضور نے ہم کو رقت پیدا ہونے والی باتیں فرمائیں یوں حضور کا وعظ و نصیحت ہمیشہ دل ہلانے والا ہوتا تھا۔ مگر اس وقت کا وعظ کیا کہوں کیسا تھا، ہمارے دلوں کی عجیب حالت تھی، ایسا معلوم ہوتا تھا کہ آخرت کے سارے احوال اور قیامت کے ہولناک واقعات ہمارے سامنے ہیں، ہر شخص پر ایک رقت کا عالم طاری تھا۔ حضرت سعد بھی ہمارے ساتھ تھے۔ اس حالت سے متاثر ہو کر حضرت سعد خوب رو رہے تھے (بے سُدھ ہو کر) کہنے لگے، کاش میں (بچپن ہی میں) مرجاتا (تو گنہگار نہ ہوتا اور عذاب آخرت سے نجات پا جاتا یہ سن کر رسول اللہ صلی اللہ علیہ وآلہ وسلم فرمائے اے سعد! کیا تم میرے سامنے موت کی آرزو کرتے ہو) (آخرت کی تمام نعمتوں سے میری صحبت بہترین نعمت ہے۔ میری صحبت میں رہنا کیا کم ہے کہ پھر تم کیوں میرے سامنے موت کی آرزو کر رہے ہو) تین بار حضور ایسا ہی فرماتے رہے (قطع نظر میری صحبت کے تم کو تو جنت کی خوش خبری دی گئی ہے نا۔ اگر جنت کی خوش خبری

نہ بھی دی جاتی تو تم مسلمان تھے) اگر تمہارے مقدّر میں جنت لکھی گئی ہوتی تو تمہاری عمر کا دراز ہونا اور نیکیاں کر کے جنت کے مراتب حاصل کرنا (بچپن میں مرجانے سے) بہت بہتر تھا (پھر اب تم بچپن میں مرنے کی آرزو کر رہے ہو، یہ تمہاری شان کے لائق نہیں ہے) اس حدیث کی روایت امام احمد نے کی ہے۔

پانچویں حدیث

5/3285 - حارثہ بن مضرب رضی اللہ عنہ سے روایت ہے وہ کہتے ہیں کہ

خباہ رضی اللہ تعالیٰ عنہ (جو مشہور صحابی ہیں وہ بیمار تھے، میں اُن کی عیادت کے لئے ان کے پاس گیا) کیا دیکھتا ہوں کہ حضرت خباہ سخت بیمار ہیں۔ ان کو علاج کے طور پر ایک دو جگہ نہیں بلکہ) سات جگہ داغ دیا گیا ہے (بعض حدیثوں سے معلوم ہوتا ہے کہ داغ دے کر علاج نہ کیا جائے، وہ عام طور پر ممانعت نہیں ہے لوگوں کی عادت تھی کہ معمولی ضرورت پر بھی داغ دیا کرتے تھے، اس سے منع کیا گیا۔ اہم ضرورت ہو تو داغ دینا ممنوع نہیں ہے حضرت خباہ جیسے صحابی ممنوع چیز ہرگز استعمال نہ کرتے، ایسی ہی اہم ضرورت تھی اسی وجہ سے حضرت خباہ داغ دینے سے اپنا علاج کئے تھے۔ اہم ضرورت کا اس سے اندازہ کرو کہ وہ کیسی سخت بیماری ہوگی جس کی برداشت نہ کر کے) حضرت خباہ فرما رہے ہیں اگر رسول اللہ صلی اللہ علیہ وآلہ وسلم موت کی آرزو کرنے سے منع نہ فرماتے تو میں (اس سخت مرض کی برداشت نہ کر کے) موت کی آرزو کرتا (مگر میں حضور کے ارشاد کی تعمیل کر کے کیسا ہی مرض ہو، اس میں موت کی آرزو نہیں کرتا ہوں) (یہ بیماری کیا چیز ہے میں رسول اللہ صلی اللہ علیہ وآلہ وسلم کے کسی ایسے صحابی کو نہیں جانتا جس نے میرے برابر بلائیں اور مصیبتیں برداشت کی ہوں۔ ان مصیبتوں کے وقت کبھی بے صبری کا اظہار نہیں کیا ہوں اب اس بیماری میں بے صبری کر کے حضور کے ارشاد کے خلاف کر کے موت کی آرزو نہیں کرتا۔ دیکھو اس وقت) میری یہ حالت تھی

کہ ایک درہم بھی میرے پاس نہیں تھا (مگر کبھی میں نے بے صبری کا اظہار نہیں کیا) اور اب میرے گھر کے ایک کونے میں 40 ہزار درہم پڑے ہوئے ہیں (حارشہ) کہتے ہیں کہ پھر حضرت خباب کا کفن لایا گیا (جو بہت قیمتی تھا) جب (حضرت خباب) اس (کفن) کو دیکھے تو رونے لگے (روتے ہوئے) فرمائے (ایک کفن تو یہ ہے اور ایک کفن تو وہ تھا جو) حضرت حمزہ رضی اللہ عنہ کو (دیا گیا، گنجائش نہ ہونے سے تین کپڑوں کی بجائے) ایک دھاری دار چادر ہی میں آپ کو کفنایا گیا (کیا کہوں وہ بھی اتنا چھوٹا کفن تھا کہ) سر کو ڈھانکتے تھے تو پاؤں کھل جاتے تھے اور اگر پاؤں کو ڈھانکتے تو سر کھل جاتا تھا (مجبور ہو کر) اسی کفن سے سر کو ڈھانکے پاؤں جو کھلے ہوئے تھے ان کو ازخر نامی خوشبو دار گھاس سے ڈھانکے (اور اسی حالت میں حضرت حمزہ دفن کئے گئے۔ صاحبو! آپ نے دیکھا اس وقت کی زندگی کیسی تکلیف کی زندگی تھی، باوجود اس تکلیف کے رسول اللہ صلی اللہ علیہ وآلہ وسلم کا جو حکم تھا کہ تکلیف کی وجہ سے موت کی آرزو نہ کریں۔ اس لئے باوجود تکلیف کے کوئی صحابی نہ موت کی آرزو کئے نہ موت آنے کی دعا کئے۔ مسلمانو! تم بھی کیسی ہی تم پر پریشانی آئے حضور کے حکم کی تعمیل کر کے کبھی موت کی آرزو نہ کرنا اور نہ موت آنے کی دعا کرنا۔ صبر کئے ہوئے صبر کا ثواب حاصل کرتے رہو) اس حدیث کی روایت امام احمد نے کی ہے۔ اور ترمذی نے بھی اسی کے قریب قریب روایت کی ہے۔

اگر موت کی آرزو کرنا ہو تو ان الفاظ سے کی جائے

6/3286۔ انس رضی اللہ عنہ سے روایت ہے آپ فرماتے ہیں کہ رسول اللہ

صلی اللہ علیہ وآلہ وسلم ارشاد فرمائیں ہیں کہ کوئی شخص (بدنی یا مالی) مصیبت کی وجہ سے (زندگی سے تنگ آ کر) ہرگز موت کی آرزو نہ کرے۔ اگر تم کو ایسا ہی موت کی آرزو کرنا ہے تو (اپنے الفاظ میں ہرگز نہ کرنا، تم اللہ تعالیٰ کی شان کے خلاف کچھ کہہ دو گے، بہتر یہ ہے کہ حدیث کے) ان الفاظ سے موت کی آرزو کرنا (وہ الفاظ یہ ہیں):۔

اللَّهُمَّ أَحْيِنِي مَا كَانَتْ الْحَيَاةُ خَيْرًا لِي وَتَوَفَّنِي إِذَا كَانَتْ
الْوَفَاةُ خَيْرًا لِي ۝

الہی (میں نہیں جانتا کہ میرے لئے خیر کیا ہے، آپ ہی کو غیب کی سب خبر ہے،
اگر باوجود مصائب اور بیماریوں کے) میرا زندہ رہنا خیر ہے تو مجھے زندہ رکھئے اور اگر
میرا مرنا ہی خیر ہو تو مجھے خیر کے ساتھ موت دیجئے۔

جو اللہ تعالیٰ سے ملنے کو پسند کرتے ہیں اللہ تعالیٰ بھی ان سے ملنے
کو پسند فرماتے ہیں

7-8/3287-3288 - عبادہ بن صامت رضی اللہ عنہ سے روایت ہیں آپ

فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جو شخص اللہ تعالیٰ سے
ملنا پسند کرتا ہے تو اللہ تعالیٰ بھی اس سے ملنا پسند کرتے ہیں اور جو شخص اللہ تعالیٰ سے ملنا
پسند نہیں کرتا تو اللہ تعالیٰ بھی اس سے ملنا پسند نہیں کرتے (یہ سن کر) ام المومنین حضرت
عائشہ رضی اللہ عنہا عرض کیں یا رسول اللہ (اللہ تعالیٰ سے ملنے سے مراد اگر موت ہو تو
موت کو تو کوئی بھی پسند نہیں کرتا، پھر حضور کا یہ فرمانا کہ بعض موت کو پسند کرتے ہیں اور
بعض موت کو نہیں پسند کرتے اس کا کیا مطلب ہے) تو رسول اللہ صلی اللہ علیہ وآلہ وسلم
ارشاد فرمائے۔ عائشہ! (تم خدا کے ملنے کو اور موت کو ایک ہی سمجھ رہی ہو) ایسا نہیں ہے
(انسانی فطرت کے لحاظ سے تو موت کو کوئی بھی پسند نہیں کرتا۔ اللہ تعالیٰ سے ملنا اور موت
ایک چیز نہیں ہے بلکہ) جب مسلمان کو موت آتی ہے تو (چوں کہ وہ توحید اور رسالت کا
قائل ہو کر اللہ تعالیٰ کو راضی کر لیا ہے) اس کے سامنے فرشتے آ کر خوش خبری سناتے ہیں
(کہ چلو اللہ سے ملو اللہ تعالیٰ تم سے راضی ہے۔ تمہارے لئے راحت و آرام اور باغ و
بہار تیار کیا ہے) اس وقت مسلمان کے سامنے اللہ تعالیٰ سے ملنے سے بڑھ کر کوئی چیز
محبوب نہیں ہوتی ہے تو وہ اللہ تعالیٰ سے ملنے کو پسند کرتا ہے اور اللہ تعالیٰ بھی (چوں کہ اس

سے راضی ہیں) اس لئے اس سے ملنے کو پسند فرماتے ہیں۔ (اس کے برخلاف) جب کافر کو موت آتی ہے تو (چوں کہ توحید اور رسالت کا انکار کر کے وہ اللہ تعالیٰ کو ناراض کر رکھا ہے اس لئے) فرشتے اس کے سامنے آ کر کہتے ہیں (کہ تم خدا سے مل کر کیا کرو گے خدا تم سے ناراض ہے) تمہارے لئے طرح طرح کے عذاب اور مصائب تیار کر رکھا ہے، تو اس وقت کافر کے سامنے اللہ تعالیٰ سے ملنے سے بڑھ کر کوئی چیز ناگوار نہیں ہوتی اس لئے وہ اللہ تعالیٰ سے ملنے کو پسند نہیں کرتا اور اللہ تعالیٰ بھی (چونکہ اس پر غضب ناک ہیں) اس لئے وہ اس سے ملنے کو پسند نہیں فرماتے۔

اس کی روایت بخاری اور مسلم نے متفقہ طور پر کی ہے۔

قیامت میں مسلمان سے اللہ تعالیٰ کیا پہلا سوال کریں گے

9/3289 - معاذ بن جبل رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم (ایک ضروری بات سنانا چاہتے تھے خاص توجہ کے ساتھ اس کو سننے کے لئے بہ طور تمہید ارشاد فرمائے) (مسلمانو!) تم کو کچھ معلوم ہے کہ قیامت میں اللہ تعالیٰ مسلمانوں سے پہلی بات کیا کریں گے۔ ایسے ہی اس دن مسلمانوں کی پہلی بات اللہ تعالیٰ سے کیا ہوگی اگر تم چاہتے ہو تو میں تمہیں اس کو سناتا ہوں۔ یہ سن کر صحابہ عرض کئے، حضور ضرور سنائیے (ہم اس کو سننے کے لئے خاص توجہ کے ساتھ تیار ہیں) رسول اللہ صلی اللہ علیہ وآلہ وسلم ارشاد فرمائے سنو! اللہ تعالیٰ کی (پہلی) بات (مسلمانوں سے متوجہ ہو کر) یہ ہوگی کہ کیا تم کو یقین تھا کہ (ہم کو آخرت میں ایک دن آنا ہے اور) اللہ تعالیٰ سے ملنا ہے تو مسلمان عرض کریں گے ہاں اے ہمارے مالک (ہم یقین سے ایسا ہی سمجھے ہوئے تھے) تو اللہ تعالیٰ ارشاد فرمائیں گے (جب تم کو مجھ سے ملنے کا یقین تھا پھر تم گناہ کیسے کئے۔ مسلمان عرض کریں گے الہی!) (ہم نادم اور شرمندہ ہیں، ہم کو گناہ نہیں کرنا چاہئے تھا مگر) آپ کا کرم۔ آپ کا رحم۔ آپ کا حلم۔ ہم کو جرأت دلایا (ہم یہ سمجھے ہوئے تھے کہ آپ کی مغفرت ہمارے گناہوں سے زیادہ وسیع ہے۔ آپ کی

مغفرت کے سامنے ہمارے گناہ کیا چیز ہیں۔ ہم بڑی امید آپ سے کئے اس لئے گناہ کرنا تھا کئے) تو اللہ تعالیٰ ارشاد فرمائیں گے۔ (بندہ جیسے میری نسبت خیال کرتا ہے میں ویسا ہی اس کے ساتھ برتاؤ کرتا ہوں۔ جب تمہارا میرے ساتھ ایسا خیال تھا تو) میں تمہارے سب گناہوں کو بخش دیا۔ اس کی روایت امام بغوی نے شرح السنہ میں کی ہے اور ابو نعیم نے بھی حلیہ میں اس کی روایت کی ہے۔

موت کے وقت امید اور خوف کی حالت رکھنا چاہئے

10/3290 - انس رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ایک نوجوان کی عیادت کے لئے تشریف لے گئے اور اس کو ملاحظہ فرمائے کہ سکرات کی حالت میں ہے۔ حضور ان سے دریافت فرمائے (اس وقت تمہارے دل کی) کیا حالت ہے (تمہارے دل میں اس وقت کیا خیالات آرہے ہیں) اس نوجوان نے عرض کیا حضور! گناہوں کی وجہ سے خدائے تعالیٰ سے ڈر رہا ہوں (کہ میرے ساتھ معلوم نہیں کیا برتاؤ کیا جاتا ہے اور ادھر اللہ تعالیٰ کی رحمت اور اس کی مغفرت کا خیال آتا ہے تو) بڑی امید بھی ہوتی ہے (کہ اللہ تعالیٰ کی مغفرت کے سامنے میرے گناہ کیا چیز ہیں ضرور اللہ تعالیٰ اپنی رحمت سے میرے گناہ معاف فرمائیں گے اور مجھے مرنے کے بعد راحت و آرام نصیب ہوگا۔ اس وقت اس کشمکش میں میرا دل پھنسا ہوا ہے) یہ سن کر رسول اللہ صلی اللہ علیہ وآلہ وسلم ارشاد فرمائے (سنو! اے نوجوان یوں تو ہر وقت مسلمان کو اللہ تعالیٰ سے خوف کرتے ہوئے اور اس سے امید رکھتے ہوئے رہنا چاہئے خاص کر) ایسے سکرات کے وقت میں (جس شخص کے دل میں اپنے گناہوں کی وجہ سے اللہ تعالیٰ سے خوف ہو اور اللہ تعالیٰ کی شان رحمت اس کے پیش نظر ہو جس کی وجہ سے وہ بڑی بڑی امیدیں لگایا ہوا ہے، اللہ کی رحمت ہمیشہ اس کے غضب پر غالب رہتی ہے، ایسے بندہ کی حالت اللہ تعالیٰ کو بہت پسند آتی ہے) تو وہ بندہ جس چیز سے ڈر رہا ہے اس کو اس سے بچا لیتے ہیں اور جس چیز کی امید لگایا ہوا ہے اس کو عطا فرما کر امن اور

راحت میں رکھتے ہیں۔ اس کی روایت ترمذی اور ابن ماجہ نے کی ہے۔

موت کے وقت مسلمان اللہ تعالیٰ سے حسن ظن رکھے

11/3291 - جابر رضی اللہ عنہ سے روایت ہے وہ فرماتے ہیں کہ (مجھے خوب

یاد ہے) خود میں نے سنا ہے رسول اللہ صلی اللہ علیہ وآلہ وسلم اپنے وفات شریف سے تین دن پہلے اس طرح ارشاد فرمائے ہیں تم میں سے ہر ایک کی موت ایسی حالت میں ہو کہ وہ اللہ تعالیٰ سے حسن ظن رکھتا ہو۔ اس کی روایت مسلم نے کی ہے۔

ف: اس حدیث کی تفصیل یہ ہے کہ مسلمان کے دو بازو ہیں جن کے ذریعہ سے اللہ تعالیٰ کی طرف جانے کا راستہ بہت آسانی سے طئے ہوتا ہے۔ ایک بازو تو یہ ہے کہ اللہ تعالیٰ کا خوف رہے جس کی وجہ سے وہ گناہوں سے بچتا رہتا ہے اور دوسرا بازو یہ ہے کہ وہ اللہ تعالیٰ سے امید رکھے جس کی وجہ سے مسلمان اللہ تعالیٰ سے مغفرت کی امید رکھتا ہے۔ حالت صحت اور زندگی میں خوفِ خدا کو غالب رکھے تاکہ گناہوں سے بچتا رہے اور مرنے کے وقت خوف کی ضرورت نہیں رہی۔ اس لئے کہ وہ وقت گناہ کرنے کا نہیں ہے بلکہ موت کے وقت خدا کو رحیم، کریم، ستار، غفار جان کر مغفرت کی امید دل میں لیا ہوا رہے۔ تاکہ خوش خوش خدا کے پاس جانے کے لئے تیار رہے۔ مرنے سے جی نہ چرائے۔ یعنی مرنے کے وقت اگر خوف کی حالت رہی تو خدا کے سامنے ایسا جائے گا جیسے مالک کے سامنے بھاگا ہوا غلام ڈرتا ہوا جاتا ہے اس لئے زندگی میں حتی الامکان نیکیاں کرتے رہے اور مرتے وقت دل میں سچی امید مغفرت کی لیا ہوا رہے گا تو اللہ تعالیٰ کے سامنے ایسا جائے گا جیسے کوئی غلام مالک کے حکم کی تعمیل کر کے مالک کے سامنے بڑی بڑی امیدیں لگائے ہوئے خوش خوش جاتا ہے۔

مومن موت سے راحت پاتا ہے اور دنیا کو فاجر کی موت سے
راحت ملتی ہے

12/3292 - ابو قتادہ رضی اللہ عنہ سے روایت ہے وہ بیان کرتے ہیں کہ

(ایک دن) رسول اللہ صلی اللہ علیہ وآلہ وسلم تشریف فرما تھے آپ کے سامنے سے ایک جنازہ گزرا۔ آپ اس جنازہ کو دیکھ کر فرمائے یا تو اس کو راحت ہوگئی یا اس سے راحت ہوگئی۔ صحابہ نے عرض کیا حضور آپ جو ارشاد فرمائے ہیں ہم اس کا مطلب نہیں سمجھتے، اس سے کیا مراد ہے؟ رسول اللہ صلی اللہ علیہ وآلہ وسلم فرمائے سنو (میں نے جو کہا ”اس کو راحت ہوگئی“ اس سے مراد یہ ہے) کہ مسلمان بندہ دنیا میں طرح طرح کی مصیبتیں اٹھاتا رہتا ہے۔ مرنے کی وجہ سے وہ ان تمام مصیبتوں سے چھوٹ جاتا ہے اور چونکہ وہ نیکیاں کرتا رہا، اس لئے اللہ تعالیٰ اس پر مہربان ہیں (مرنے سے) وہ رحمت الہی میں پہنچ جاتا ہے اور راحت و آرام پاتا ہے۔ حضور فرمائے (کہ میں نے ”اس سے راحت ہوگئی“ جو کہا اس کا مطلب یہ ہے) کہ جو ظالم بندہ (کہ جس کے ظلم سے سب تنگ تھے طرح طرح سے لوگوں کو ایذا پہنچ رہی تھی، اس کے مرنے کی وجہ سے سب کو راحت مل جاتی ہے) انسان تو انسان بلکہ شہر، درخت اور جانور اس کے مرنے سے سب کو راحت ہو جاتی ہے (اس لئے کہ اس کے ظلم کی وجہ سے سارے عالم میں فساد پھیل گیا تھا اور اللہ تعالیٰ اس پر غضب ناک تھے اس کے ظلم اور گناہوں کی وجہ سے بارش رک گئی تھی، طرح طرح سے عالم میں خرابیاں ہو رہی تھیں، اس کے مرنے کی وجہ سے یہ ساری خرابیاں دور ہو گئیں۔ بارش کی وجہ سے زمین سرسبز ہوگئی اور زمین پر رہنے والوں کو آرام نصیب ہو گیا اس لئے میں نے اس جنازہ کو دیکھ کر کہا کہ اس کو آرام مل گیا یا اس سے سب کو آرام مل گیا) اس حدیث کی روایت بخاری اور مسلم نے متفقہ طور پر کی ہے۔

دنیا میں مسافر کی طرح رہو

13/3293 - عبداللہ بن عمر رضی اللہ عنہما سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم (خاص توجہ سننے کے لئے) میرے دونوں مونڈھے پکڑ کر ارشاد فرمائے ابن عمر سنو! (دنیا کو اپنا گھر نہ سمجھنا) تم دنیا میں ایسے رہو جیسے مسافر (منزل

میں) رہتا ہے (کسی چیز سے دل نہ لگاؤ اس لئے کہ ایک دن اس کو چھوڑنا ہے۔ یہاں کی لذتوں سے نفع لینے کی عادت نہ ڈالو۔ لوگوں سے گہرا تعلق (جیسا کہ مرقات میں مذکور ہے۔ 12) پیدا نہ کرو، ایک دن ان کو چھوڑنا ہے۔ ہاں خدا و رسول کے حکم کے موافق ان کے حقوق ادا کرتے رہو۔ ابن عمر! تم یہ نہ سمجھنا کہ میں یہاں ہمیشہ رہنے کے واسطے آیا ہوں، تم ایسے رہو جیسے مسافر کہ وہ کسی سے گہرے تعلق پیدا نہیں کرتا۔ مسافر کے جیسے مشاغل ہوتے ہیں ایسے مشاغل رکھو۔ ہمیشہ رہنے والے کے جیسے مشاغل نہ پیدا کرو، تم مسافر ہو، آخرت تمہارا اصلی وطن ہے۔ اصلی وطن میں رہنے کے لئے یہاں سے سامان تیار کر کے چلو، سنو ابن عمر! مسافر منزل میں ایک دو روز تو بھی قیام کرتا ہے لیکن تم کو یہاں ایک دو روز بھی قیام کرنے کی امید نہیں) بلکہ تم اپنے کو سمجھو کہ میں مسافر ہوں راستہ چل رہا ہوں (مجھے یہاں دنیا میں ایک دن بھی رہنے کی امید نہیں ہے، کیا معلوم کب وقت آتا ہے اور کب چلنا پڑتا ہے اگر شام ہو تو صبح کا انتظار مت کرو) (کیا معلوم تم صبح تک زندہ رہتے بھی ہو یا نہیں) اور ایسا ہی جب (جیسا کہ مرقات میں مذکور ہے۔ 12) صبح ہو تو شام کا انتظار مت کرو (کیا معلوم کہ تم شام تک زندہ رہتے ہو یا نہیں۔ ابن عمر! تم موت کی تیاری میں رہو) جو وقت ملے اس کو غنیمت سمجھو۔ صحت کے زمانہ میں جہاں تک ہو سکے اعمال نیک کرتے رہو) جب بیمار ہو جاؤ گے تو تم اعمال نیک کرنا چاہو گے نہیں (کر سکو گے) ایسا ہی زندگی کو غنیمت جانو۔ جہاں تک ہو سکے اعمال نیک کرتے رہو (موت کے بعد کا زمانہ جزاء ملنے کا زمانہ ہے۔ عمل کرنے کا زمانہ نہیں ہے۔ ہزار تم عمل کرنا چاہو گے مگر عمل نہیں کر سکو گے)۔ اس حدیث کی روایت بخاری نے کی ہے۔

موت کو کثرت سے یاد کیا کرو

14/3294۔ ابو ہریرہ رضی اللہ عنہ سے روایت ہے آپ فرماتے ہیں کہ رسول

اللہ صلی اللہ علیہ وآلہ وسلم ارشاد فرمائے ہیں (مسلمانو! کب تک غفلت میں رہو گے

غفلت دور کرنے کے لئے) لذتوں کے مٹانے والی کو کثرت سے یاد کیا کرو (کچھ سمجھے کہ لذتوں کو مٹانے والی کون چیز ہے؟ سنو) وہ موت ہے (موت بھولنے سے غفلت میں پڑے ہوئے ہو، جب موت تمہارے سامنے رہے گی تو تم سفر آخرت کی تیاری میں لگ جاؤ گے اور اعمال نیک کر کے خدا کے سامنے سُرخرو جانے کے لئے ہمیشہ کوشش کرو گے)۔ اس حدیث کی روایت ترمذی، نسائی اور ابن ماجہ نے کی ہے۔

موت کو یاد کرتے رہنا اطاعت الہی کا سبب بنتا ہے

15/3295 - ابن مسعود رضی اللہ عنہ سے روایت ہے آپ فرماتے ہیں کہ (ایک روز) نبی کریم صلی اللہ علیہ وآلہ وسلم صحابہ کرام سے مخاطب ہو کر ارشاد فرمائے صاحبو! اللہ تعالیٰ سے ایسا شرمناؤ جیسے اس سے شرمنا چاہئے (صحابہ کرام رسول اللہ صلی اللہ علیہ وآلہ وسلم کے منشاء کو سمجھ گئے کہ حضور یہ فرمانا چاہتے ہیں کہ اللہ کی نعمتوں کو حاصل کر کے اس کے احسانات میں رہ کر پھر اس کی نافرمانی کرنا بڑی بے حیائی اور بے شرمی کی بات ہے اس لئے) صحابہ عرض کئے حضور! اللہ کی نعمتیں اور اس کے احسانات ہم کو یاد ہیں الحمد للہ ہم اس کی فرمانبرداری کئے جا رہے ہیں (رسول اللہ صلی اللہ علیہ وآلہ وسلم فرمائے اللہ تعالیٰ کی بے گنتی نعمتوں کے اور کثرت سے احسانات کے مقابلہ میں تمہاری فرمانبرداری کچھ بھی نہیں، اس لئے کہتا ہوں) اس طرح کی فرمانبرداری سے جیسا شرمنا چاہئے ویسا شرمانے کا حق ادا نہیں ہوتا۔ (جیسے میں کہتا ہوں اس طرح کرو تو کسی قدر شرمانے کا حق ادا ہو جائے گا۔ صاحبو! سوچو) تم کو اللہ تعالیٰ نے جو سردیا ہے اس سے تم کو جو نعمتیں مل رہی ہیں ان نعمتوں کو یاد کرو اس کا شکر یہ ہے کہ غیر خدا کے آگے سر نہ جھکانا جس نے سردیا ہے اس کے سامنے سر جھکانا چاہئے۔ تکبر اور غرور سے سر نہ اکرانا اور سر میں بُرے خیالات اور عقائدِ باطلہ نہ جمع کرنا سر میں تمہارے زبان دیا ہے، آنکھیں دی ہیں اور کان دئے ہیں ان میں سے ایک ایک کیا کہوں کیسی نعمت ہے۔ اگر کسی میں بیماری

سے نقصان آجائے اس وقت اس نعمت کی قدر ہوتی ہے اس لئے تم ان نعمتوں کو زبان آنکھ اور کان کو خدا کی نافرمانی میں صرف نہ کرنا جس نے یہ نعمتیں دی ہیں اسی کی اطاعت میں رکھنا مثلاً کان سے غیبت، جھوٹ اور فحش باتیں نہ سننا اور آنکھ سے نامحرم کی طرف نہ دیکھنا اور زبان سے جھوٹ غیبت اور بری باتیں نہ کہنا۔ صاحبو! پھر سوچو) تم کو اللہ تعالیٰ نے جو پیٹ دیا ہے وہ کیسی بڑی نعمت ہے اس سے تم کو کیا کیا فائدے مل رہے ہیں۔ اس کا شکر یہ ہے کہ پیٹ کو حرام غذا سے بچاؤ (اور پیٹ کے متعلقات میں دل ہے اس میں علم دین اور معرفت حق جمع کرو۔ اور دل کو ماسوائے اللہ کی محبت سے دور رکھو، سب سے زیادہ اللہ تعالیٰ کی محبت پیدا کرو اور پیٹ کے متعلقات میں شرمگاہ ہے۔ ہاتھ پاؤں ہیں ان سے اللہ تعالیٰ کی نافرمانی نہ کرو، ان سب کو اللہ کی خوشنودی اور اس کی رضا مندی کے کاموں میں لگائے رکھو، خلاصہ یہ ہے کہ جسم کو اور سارے اعضاء کو اللہ تعالیٰ کی اطاعت اور فرماں برداری میں رکھنے سے سمجھا جائے گا کہ تم اللہ تعالیٰ سے ایسا شرمارہے ہو جیسا کہ شرمانا چاہئے۔ جسم کو اور سارے اعضاء کو اللہ تعالیٰ کی اطاعت اور فرماں برداری میں رکھنے کے دو علاج بتاتا ہوں سنو! ایک تو یہ ہے کہ ہمیشہ موت کو یاد کرتے رہو اور (موت کے بعد قبر میں جسم کے سڑنے گلنے کو بھی سوچتے رہو) تو تمہارے دل میں رقت پیدا ہوگی، جس کے سبب سے تم جسم کو اور تمام اعضاء کو اللہ تعالیٰ کی اطاعت اور فرماں برداری میں رکھو گے۔ اور دوسرا علاج یہ ہے کہ دنیا اور دنیا کی زیب و زینت جن کے پیش نظر رہتی ہے وہ جسم کو اور تمام اعضاء کو اللہ تعالیٰ کی اطاعت اور فرماں برداری نہیں رکھ سکتے ہیں اس لئے تم خوب سوچو کہ تم کو دنیا میں ہمیشہ رہنا نہیں ہے ایک دن دنیا چھوڑ کر اللہ تعالیٰ کے سامنے جانا ہے اس لئے) دنیا اور دنیا کی زینت کو چھوڑ دو (دنیا میں زاہدانہ زندگی بسر کرو تو تم جسم کو اور تمام اعضاء کو اللہ تعالیٰ کی اطاعت میں رکھ سکو گے تو) سمجھا جائے گا کہ اللہ تعالیٰ سے جیسا شرمانا چاہئے ویسا شرمارہے ہیں۔

اس حدیث کی روایت امام احمد اور ترمذی نے کی ہے۔

تمہید

اللہ تعالیٰ کا ارشاد ہے ”يُحِبُّهُمْ وَيُحِبُّونَهُ“ (اللہ تعالیٰ مسلمانوں سے محبت رکھتے ہیں اور مسلمان بھی اللہ تعالیٰ سے محبت رکھتے ہیں) ایک اور جگہ ارشاد ہوا ہے ”وَالَّذِينَ آمَنُوا أَشَدُّ حُبًّا لِلَّهِ“ (مسلمان سب سے زیادہ اللہ سے محبت رکھتے ہیں) اس سے معلوم ہوا کہ مسلمانوں کو اللہ تعالیٰ سے اور اللہ تعالیٰ کو مسلمانوں سے محبت کا تعلق ہے اور یہ قاعدہ ہے کہ دوست دوست کے ساتھ مہربانیاں اور سرفرازیاں کرنا چاہتا ہے بعض موانعات کی وجہ سے سرفرازی نہیں کر سکتا ہے، جب موانعات اٹھ جاتے ہیں تو دوست کو سرفراز کرنے کا موقع ملتا ہے۔ ایسا ہی اللہ تعالیٰ کو خاص طور پر مسلمانوں سے مہربانی کرنے کا اور ان کو سرفراز کرنے کا دنیا میں رہنے کی وجہ سے موقع نہیں مل رہا ہے گو دنیا میں بھی ان پر مہربان ہے اور ان کو سرفراز کر رہا ہے مگر آخرت میں جو مہربانیاں اور سرفرازیاں ہوں گی مسلمان کو دنیا میں رہنے کی وجہ سے اللہ تعالیٰ نہیں دے رہا ہے (مسلمانوں کو دنیا چھوڑ کر خاص مہربانیاں اور سرفرازیاں حاصل کرنے کے لئے آخرت میں جانا ضروری ہے، اس لئے اللہ تعالیٰ موت جو مثل ایک تحفہ اور ہدیہ کے ہے اس کو بھیج کر مسلمان کو سرفراز کرنے کے لئے آخرت میں بلاتے ہیں اس لئے:-

موت مومن کے لئے تحفہ ہے

16/3296 - عبد اللہ بن عمر رضی اللہ عنہما فرماتے ہیں کہ نبی کریم صلی اللہ علیہ وآلہ وسلم ارشاد فرمائے ہیں کہ مسلمان کے لئے موت مثل تحفہ اور ہدیہ کے خوش گوار ہے (کہ اس کے ذریعہ سے اللہ تعالیٰ کا قرب نصیب ہوگا۔ طرح طرح کی نعمتیں اور راحت و آرام ملے گا) اس حدیث کی روایت بیہتی نے شعب الایمان میں کی ہے۔

مومن کا خاتمہ بالخیر ہونے کی ایک علامت

17/3297 - بریدہ رضی اللہ عنہ سے روایت ہے آپ فرماتے ہیں کہ رسول

اللہ صلی اللہ علیہ وآلہ وسلم ارشاد فرمائے ہیں کہ مسلمان (جب اس کا خاتمہ بالخیر ہوتا ہے تو) مرتے وقت اس کی پیشانی پر پسینہ آتا ہے (اس لئے کہ خاتمہ بالخیر ہونے کی یہ بھی ایک علامت ہے) اس حدیث کی روایت ترمذی، نسائی اور ابن ماجہ نے کی ہے۔

ناگہانی موت مومن کے لئے رحمت اور کافر کے لئے غضب ہے

18/3298 - ابو داؤد کی روایت میں عبید اللہ بن خالد رضی اللہ عنہ سے مروی

ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ یکا یک اور اچانک مرجانا اللہ تعالیٰ کے غضب کی علامت ہے (کس کے لئے؟ کافر کے لئے، اس وجہ سے کہ بیہوشی اور زرین دونوں نے روایت کی ہے کہ رسول اللہ صلی اللہ علیہ وآلہ وسلم ارشاد فرمائے ہیں کہ یکا یک مرجانا کافر کے حق میں غضب الہی کی علامت ہے اور مسلمان کے لئے یکا یک مرنا رحمت الہی کی علامت ہے۔

(3/75) باب مَا يُقَالُ عِنْدَ مَنْ حَضَرَ الموت

(جس شخص پر موت کے آثار و علامات ظاہر ہو گئے ہیں اور یقین ہو گیا ہو کہ یہ شخص مرنے والا ہے اور اس پر سکرات کا عالم ہو ایسے وقت اس شخص کے پاس کیا کہا جائے اور کیا پڑھا جائے، اس باب میں اس کا بیان ہے)

ف: موت قریب ہونے کے آثار و علامات یہ ہیں۔ سانس اکھڑ جائے اور جلدی جلدی چلنے لگے، ٹانگیں ڈھیلی پڑ جائیں کہ ٹانگوں کو کھڑا کیا جائے تو کھڑے نہ ہو سکیں، ناک ٹیڑھی ہو جائے اور کنپٹیاں بیٹھ جائیں جب یہ آثار و علامت ظاہر ہو جائیں تو اس کے سامنے بیٹھ کر زور زور سے کلمہ پڑھو تا کہ تم کو پڑھتے سن کر وہ خود بھی کلمہ پڑھنے لگے اور اس کو کلمہ پڑھنے کا حکم نہ کرو، کیونکہ وہ وقت بڑا مشکل ہے، نہ معلوم اس کے منہ سے کیا نکل جاوے اور اس کے پاس بیٹھ کر سورہ یسین اس طرح پڑھو کہ وہ سن سکے۔ سورہ یسین پڑھنے سے سکرات کی سختی کم ہوتی ہے اور اس وقت اس کے سامنے ایسی باتیں نہ کرو کہ اس کا دل دنیا کی طرف مائل ہو جائے۔ (اشعة اللمعات) 12

وقول اللہ عزوجل "وَلَوْ تَرَىٰ إِذَا الظَّالِمُونَ فِي غَمْرَاتِ الْمَوْتِ وَالْمَلَائِكَةُ بَاسِطُو أَيْدِيهِمْ ۖ أَخْرَجُوا أَنفُسَكُمْ ۖ أَالْيَوْمَ تُجْزَوْنَ عَذَابَ الْهُونِ ۗ" اور اللہ تعالیٰ کا ارشاد ہے (سورہ انعام پ 7 ع 11 میں) (اے پیغمبر صلی اللہ علیہ وآلہ وسلم یہ کفار بڑے ظالم ہیں۔ ان ظالموں کا یہ حال ہے کہ) اگر آپ ان کو اس وقت دیکھیں (تو بڑا

ہولناک منظر دکھائی دے گا) جب کہ یہ ظالم لوگ موت کی سختیوں میں گرفتار ہوں گے اور موت کے فرشتے ان کی روح نکالنے کے واسطے اپنے ہاتھ بڑھا رہے ہوں گے اور ان پر سختی کرنے کے لئے کہتے جاتے ہوں گے کہ ہم کو تمہاری جانیں جلدی نکالنے دو (کہاں بچائے پھرتے تھے) دیکھو آج تم کو ذلت کی سزا دی جائے گی (جس میں تکلیف جسمانی بھی ہوگی اور ذلت روحانی بھی) (بیان القرآن)

وقوله "النَّارُ يُعْرَضُونَ عَلَيْهَا غُدُوًّا وَعَشِيًّا ج" اللہ تعالیٰ کا ارشاد ہے (سورہ مومن پ 24 ع 5 میں) کافروں کو قبر کے عذاب کے سوا یہ بھی عذاب دیا جائے گا کہ (ان کو قبر میں صبح و شام دوزخ کے سامنے لایا جاتا ہے) (ان کو بتلایا جاتا ہے کہ تم قیامت کے روز اس ہولناک عذاب میں داخل کئے جاؤ گے، اگر ایک ہی وقت ان کو دوزخ میں داخل کیا جاتا تو یہ اچھا تھا، اس سے کہ بار بار ان کو دکھایا جائے کہ دوزخ میں ان کا یہ مقام ہے، کیونکہ جو پریشانی اور تکلیف اس سے ہوتی ہے وہ ان کے لئے بہت بڑا عذاب ہے)

وقوله "كَذَلِكَ يَجْزِي اللَّهُ الْمُتَّقِينَ ۝ الَّذِينَ تَتَوَفَّيهِمُ الْمَلَائِكَةُ طَيِّبِينَ لَا يَقُولُونَ سَلَامٌ عَلَيْكُمْ لَا ادْخُلُوا الْجَنَّةَ بِمَا كُنْتُمْ تَعْمَلُونَ ۝" اور اللہ تعالیٰ کا ارشاد ہے (سورہ نحل پ 14 ع 4 میں) اللہ تعالیٰ متقیوں کو ان کے تقویٰ کا یہ عوض دے گا (کہ جب ان کے سکرات کا وقت ہوگا تو) فرشتے ان سے کہیں گے کہ ماشاء اللہ تم بہت پاک زندگی بسر کئے ہو، اس کے عوض خدا کا سلام تم پر نازل ہو رہا ہے، اب چلو جنت میں داخل ہو جاؤ۔ دنیا میں تم جو نیک کام کئے تھے اس کا بدلہ اب تم کو مل رہا ہے (مرنے والے کو یہ خوشخبری سن کر بہت بڑا آرام اور راحت ملے گی اور وہ خوش خوش موت کے فرشتوں کو اپنی جان دیدے گا)

تلقین میت کا بیان

1/3299 - ابو سعید اور ابو ہریرہ رضی اللہ عنہما ان دونوں حضرات سے روایت

ہے، یہ دونوں حضرات فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں

کہ جس شخص کی موت قریب آگئی ہے (اور سکرات شروع ہوگئی ہو تو) اس کے سامنے آواز سے کلمہ توحید ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ (اس طرح) پڑھے (کہ مرنے والا اس کو سنے اور کلمہ توحید سے یاد آجائے اور وہ زبان یا دل سے کلمہ توحید پڑھے اور کلمہ توحید پر ہی اس کا خاتمہ ہو جائے) اس حدیث کی روایت مسلم نے کی ہے۔

ف: درمختار میں مذکور ہے کہ اس طرح تلقین کرنا مستحب ہے اور بعضوں نے اس کو واجب بھی قرار دیا ہے، مرنے والے کو کلمہ توحید پڑھنے کا حکم نہ کرے کہ وہ سکرات کی تکلیف کی وجہ سے کہیں انکار نہ کر دے، اگر مرنے والا ایک دفعہ کلمہ توحید پڑھ لے تو دوبارہ اس کو کلمہ توحید پڑھنے پر اصرار نہ کرے ہاں اگر وہ کلمہ توحید پڑھنے کے بعد دنیا کی کوئی بات کیا ہو تو اس کے سامنے پھر کلمہ توحید پڑھے تاکہ وہ اس کو سن کر خود بھی کلمہ توحید پڑھے اور اس کا آخر کلام ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ ہو ایسا ہی دفن کے بعد بھی قبر کے پاس بیٹھ کر کلمہ توحید ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ آواز سے پڑھنا اہل السنۃ والجماعت کے پاس جائز ہے جیسا کہ جوہرہ میں مذکور ہے، اس لئے کہ مردہ اس کو سنتا ہے اور اس کو فرشتوں کے سوال و جواب دینے میں سہولت ہوتی ہے۔ قبر کے پاس بیٹھ کر تلقین ان الفاظ سے کی جائے:-

يَا قَلَانِ يَا ابْنَ قَلَانِ اذْكُرْ مَا كُنْتَ عَلَيْهِ وَ قُلْ رَضِيْتُ بِاللَّهِ رَبًّا وَ بِالْإِسْلَامِ دِينًا وَ بِسَيِّدِنَا مُحَمَّدٍ صَلَّى اللَّهُ عَلَيْهِ وَسَلَّمَ نَبِيًّا

یعنی مردہ کا نام اور اس کے باپ کا نام لے کر یہ کہے کہ دنیا میں جیسے تو توحید اور رسالت کا اقرار کیا کرتا تھا۔ اب بھی فرشتوں کے سامنے توحید و رسالت کا اقرار کر (ڈرنا نہیں، کچھ غمزہ نہیں ہونا اسی طرح کہنا کہ میں دل سے راضی ہوں کہ اللہ میرا رب ہے اور دین میرا اسلام ہے اور رسول میرے حضرت محمد صلی اللہ علیہ وآلہ وسلم ہیں۔

تلقین کرنے والے سے جب مردہ یہ سنتا ہے اور یہی فرشتوں کو جواب دینا چاہتا ہے تو فرشتے کہتے ہیں اس کے بھائی نے اس کو سکھا دیا ہے، اب اس سے پوچھنے کی ضرورت نہیں۔ ایسا درمختار میں مذکور ہے اور امام سیوطی نے اپنے رسالہ میں ایسی ہی تصریح کی ہے اور جوہرہ میں یہ بھی

مذکور ہے کہ قبر میں جن سے سوال نہیں ہوتا ہے ان کو تلقین نہیں کرنا چاہئے اور شرح سنہ میں لکھا ہے کہ جن سے قبر میں سوال نہیں ہوتا وہ آٹھ لوگ ہیں:-

- (1) ایک اللہ کی راہ میں کافروں کے مقابلہ میں لڑ کر شہید ہونے والا۔ (2) دوسرا وہ شخص ہے جو سرحد اسلام پر سرحد کی حفاظت کر رہا ہے اور وہ اپنی موت سے مرگیا تو اس سے بھی قبر میں سوال نہیں ہوتا ہے (3) تیسرا شخص جس سے قبر میں سوال نہیں ہوتا وہ ہے جو طاعون میں مبتلا ہو کر مرے (4) چوتھا وہ شخص جس سے قبر میں سوال نہیں ہوتا ہے وہ ہے جو طاعون کے زمانہ میں کسی دوسری بیماری میں مبتلا ہو کر مرے بشرطیکہ وہ اس پر صابر اور طالب ثواب رہا ہو (5) پانچویں وہ لوگ جن سے قبر میں سوال نہیں ہوتا وہ صدیق ہیں جو انبیاء کرام کی امت میں سب سے زیادہ رتبہ کے ہوتے ہیں، جن میں کمال باطنی بھی ہوتا ہے اور جن کو عرف میں اولیاء کہا جاتا ہے (6) چھٹے نابالغ بچے ہیں جن سے قبر میں سوال نہیں ہوتا ہے (7) ساتویں وہ لوگ ہیں جو جمعہ کے دن یا شب جمعہ مرے ہوں، ان سے قبر میں سوال نہیں ہوتا (8) آٹھواں وہ شخص جس سے قبر میں سوال نہیں ہوتا وہ ہے جو ہر رات میں سونے سے پہلے سورۃ الملک (سورۃ تبارک الذی) پڑھ کر سوتا ہو اور بعض علماء فرماتے ہیں کہ وہ شخص جو اپنے مرض الموت میں سورہ قل ھو اللہ احد پڑھا ہو، اس سے بھی قبر میں سوال نہیں ہوتا ہے۔ 12

کلمہ طیبہ پر خاتمہ کی فضیلت

2/3300 - معاذ بن جبل رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ موت کے وقت جس کا آخری کلام لَا إِلَهَ إِلَّا اللَّهُ ہو وہ جنت میں داخل ہوگا۔ اس کی روایت ابو داؤد نے کی ہے۔

ف: اس حدیث شریف میں فرمایا گیا ہے کہ لَا إِلَهَ إِلَّا اللَّهُ جس کا آخری کلام ہو، وہ جنت میں داخل ہوگا۔ مراد لَا إِلَهَ إِلَّا اللَّهُ سے پورا کلمہ طیبہ یعنی لَا إِلَهَ إِلَّا اللَّهُ مُحَمَّدٌ رَسُولُ اللَّهِ ہے، یہ ایسا ہی ہے جیسے جُو کہہ کر گل مراد لیتے ہیں۔ مثلاً کوئی کہے کہ قل ھو اللہ پڑھنے کا یہ ثواب ہے تو اس کا مطلب یہ ہوتا ہے کہ پورا سورہ قل ھو اللہ پڑھنے پر یہ ثواب ملتا ہے ایسا ہی لَا إِلَهَ إِلَّا اللَّهُ پڑھنے کا جو

حکم ہو رہا ہے، جز کہا گیا ہے مراد پورا کلمہ پڑھنا ہے یعنی جس کا آخری کلام لَا إِلَهَ إِلَّا اللَّهُ مُحَمَّدٌ رَّسُولُ اللَّهِ ہو وہ جنت میں داخل ہوگا، اور اس حدیث شریف میں یہ بھی اشارہ ہے کہ مرنے والے کے سامنے لَا إِلَهَ إِلَّا اللَّهُ مُحَمَّدٌ رَّسُولُ اللَّهِ آواز سے پڑھ کر تلقین کی جائے تاکہ مرنے والا بھی زبان سے یاد میں لَا إِلَهَ إِلَّا اللَّهُ مُحَمَّدٌ رَّسُولُ اللَّهِ پڑھے اور اس کلمہ طیبہ پر اس کا خاتمہ ہو اور وہ جنت میں داخل ہو جائے۔ 12

تلقین میت کی ایک دعا

3/3301 - عبداللہ بن جعفر (رضی اللہ عنہما) سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جس شخص کی موت قریب آگئی ہو (یعنی سکرات شروع ہو گئی ہو تو) اس کو ذیل کے الفاظ کی تلقین کرو (تاکہ وہ اللہ تعالیٰ کے ذیل کے صفات سنے اور اس کے ذہن میں وہ صفات موجود ہوں اور اسی پر اس کا خاتمہ ہو جائے اور اس کو اللہ تعالیٰ کے ساتھ حسن ظن پیدا ہو اور وہ اللہ تعالیٰ سے بڑی بڑی امیدیں لگائے ہوئے دنیا سے چل بسے، وہ الفاظ یہ ہیں) :-

لَا إِلَهَ إِلَّا اللَّهُ الْحَلِيمُ الْكَرِيمُ

تم (اب ایسی مبارک ذات کے سامنے جا رہے ہو) جو وہی معبود ہے، اس کے سوا کوئی معبود نہیں (تم جو اس کی عبادت کئے ہو وہ عبادت کو قبول کر کے سرفراز فرمائے گا) وہ بڑے حلم والے ہیں (زندگی میں تم جو کوئی قصور کئے ہو تو اس نے تم کو اپنے حلم کی وجہ سے سزا نہیں دی، اب مرنے کے بعد بھی ایسا ہی حلم کی وجہ سے وہ تمہارے گناہوں کو درگزر فرمائے گا) اور وہ کریم بھی ہے (بے مانگے عطا فرماتا ہے۔ زندگی میں تم کو بڑی بڑی نعمتیں دیا تھا، ایسا ہی مرنے کے بعد بھی اُخروی نعمت عطا فرمائے گا)۔

سُبْحَانَ اللَّهِ رَبِّ الْعَرْشِ الْعَظِيمِ

(کیا کہوں وہ کیسی عظمت والا ہے) اس کی جو عظمت تمہارے ذہن میں آئے، اس سے وہ پاک ہے اور اس سے زیادہ عظمت والا ہے۔ عرش عظیم کا وہ مالک ہے (جس کی یہ شان ہو، اس کے سامنے تمہارے گناہ کیا چیز ہیں، تم ڈرو مت اس کی رحمت کی امید کئے ہوئے، اس کے سامنے جاؤ وہ تم پر تمہاری امید سے زیادہ رحمت نازل کرے گا۔ جب تم اس کو اپنے اوپر اس طرح فضل و کرم کرتا ہو دیکھو گے تو بے اختیار تمہارے منہ سے نکلے گا)۔ اَلْحَمْدُ لِلّٰهِ رَبِّ الْعَالَمِيْنَ

الحمد للہ رب العالمین (اے اللہ ایک مجھ پر ہی کیا آپ کا فضل و کرم ہو رہا ہے) آپ رب العالمین ہیں (سارے عالم پر آپ کا فضل و کرم ہے، ایسے فضل و کرم والے سے ایسی ہی فضل و کرم کی امید لئے ہوئے آیا ہو)۔

یہ سن کر صحابہ عرض کئے کہ حضور یہ دعا اللہ تعالیٰ کے فضل و کرم کی امیدوار بناتی ہے، زندوں کو بھی تو اللہ کے فضل و کرم کی ضرورت ہے اگر ہم یہ دعا زندوں کو سکھائیں تو کیسا ہے حضور فرمائے بہت بہتر ہے! بہت بہتر ہے (زندوں کو بھی تو زندگی میں اللہ تعالیٰ کے فضل و کرم کا امیدوار رہنا چاہئے ضرور یہ دعا زندوں کو بھی سکھائیے) اس حدیث کی روایت ابن ماجہ نے کی ہے۔

سکرات کے وقت سورہ یسین پڑھنے کا حکم

4/3302 - مَعْقِلُ بْنُ يَسَارٍ رَضِيَ اللَّهُ عَنْهُ سَعَى رَوَايَتُ هِيَ أَنَّكَ فَرَمَاتِي هِيْنَ كَه رَسُوْلِ اللّٰهِ صَلَّى اللّٰهُ عَلَيْهِ وَاٰلِهٖ وَسَلَّمَ اَرْشَادًا فَرَمَاتِي هِيْنَ كَه جَسْ شَخْصٍ كِي مَوْتٍ قَرِيْبٍ اَكْنِي هُو (اور اس کو سکرات شروع ہو گئی ہو) تو (اس کے نزدیک بیٹھ کر) اس کے سامنے سورہ یسین پڑھا کرو (اس سے مرنے والے پر سکرات آسان ہوتی ہے۔ دوسری حدیث سے بھی ایسا ہی معلوم ہوتا ہے)

اس حدیث کی روایت امام احمد، ابوداؤد اور ابن ماجہ نے کی ہے۔ 12

مرنے والے کے ذریعہ حضور اقدس کی خدمت میں سلام بھیجنے کا بیان

5/3303 - محمد بن المنکدر رضی اللہ عنہ سے روایت ہے آپ فرماتے ہیں

کہ میں حضرت جابر بن عبداللہ رضی اللہ عنہما کی خدمت میں ایسے وقت حاضر ہوا کہ وہ سکرات کی حالت میں تھے میں نے ان سے عرض کیا کہ حضرت آپ اب دنیا سے جا رہے ہیں (اور عالم برزخ میں سب سے پہلا کام آپ کا یہ ہوگا کہ آپ رسول اللہ صلی اللہ علیہ وآلہ وسلم سے شرف ملاقات حاصل کریں گے۔ تو میرا سلام بھی رسول اللہ صلی اللہ علیہ وآلہ وسلم کی خدمت اقدس میں پہنچائیے۔ اس کی روایت ابن ماجہ نے کی ہے۔

ف: مجبان رسول کے لئے یہ حدیث شریف بڑی تسلی دلاتی ہے، اگر ابھی وقت نہیں آیا ہو کہ تم حضور کی خدمت اقدس میں پہنچ سکو تو کیا ہو تمہارا سلام تو مرنے والے کے ذریعہ سے بھی دربار نبوت میں پہنچ جاتا ہے، اس لئے کہ تم اپنے اس سلام کو جس مرنے والے کو پہنچانے کے لئے کہتے ہیں، اس پر تمہارے سلام کو حضور کی خدمت میں پہنچانا ضروری ہو جاتا ہے۔ ایسا ہی ردالمحتار میں شرنبلالی کے حوالہ سے کہا ہے۔ 12

مرنے والے کے ذریعہ آگے گئے ہوؤں کو سلام پہنچانے کا بیان

6/3304 - عبدالرحمن بن کعب رضی اللہ عنہ سے روایت ہے اور وہ اپنے

والد حضرت کعب رضی اللہ عنہ سے روایت کرتے ہیں کہ جب حضرت کعب کی وفات کا وقت قریب آیا تو ان کے پاس امّ بشر بنت براء بن معرور آئیں اور کہیں کعب! (اب تم دوسرے عالم میں جا رہے ہو، تم جانتے ہو کہ میرے فرزند بشر کا انتقال) (مرقات میں ابن ابی الدنیا کے حوالہ سے ایسا لکھا ہے۔ 12) ہو چکا ہے، مجھے ان کی جدائی کا بڑا صدمہ ہے اپنی تسلی کے لئے کہتی ہوں کہ) اگر بشر سے تمہاری ملاقات ہو جائے تو ان کو میرا سلام پہنچائیے۔ کعب فرمائے امّ بشر تم کیا

کہہ رہی ہو۔ معلوم نہیں وہاں کیا پیش آتا ہے۔ ہم اپنی حالت میں پریشان رہیں گے (لوگوں کو سلام پہنچانے کا کیسا موقع آئے گا) امّ بشر کہنے لگیں کعب تم یہ کیا کہہ رہے ہو (مسلمان کو وہاں پریشانی نہیں ہے بلکہ امن چین ہے) تم بھی سنے ہوں گے کہ رسول اللہ صلی اللہ علیہ وآلہ وسلم کیا فرمائے ہیں؟ حضور کا ارشاد ہے جس کا مفہوم ہے کہ (جیسے سمجھو! آج کل کی دنیا میں ہوائی جہاز میں لوگ بیٹھتے ہوئے سیر کرتے ہیں ایسے ہی) مسلمانوں کے روہیں سبز پرندوں کے خول میں بیٹھے ہوئے جنت کے درختوں میں میوہ خوری کرتے پھریں گے حضرت کعب فرمائے ہاں میں نے بھی حضور کو ایسا ہی فرماتے سنا ہے پھر امّ بشر فرمائیں کہ آپ بھی جنت میں ایسے ہی سیر کرتے پھریں گے (وہاں پریشانی کا کیا ذکر ہے بلکہ وہاں آپس میں ملاقات ہوتی رہے گی، اس لئے کہتی ہوں کہ تم میرے فرزند بشر کو میرا سلام پہنچا دیجئے) اس حدیث کی روایت ابن ماجہ نے کی ہے اور بیہقی نے بھی اس کی روایت کتاب البعث والنشور میں کی ہے۔

میت کو بوسہ دینے کا بیان پہلی حدیث

7/3305۔ ام المومنین حضرت عائشہ صدیقہ رضی اللہ عنہا سے روایت ہے کہ آپ فرماتی ہے کہ حضرت عثمان بن مظعون رضی اللہ عنہ (جو حضور صلی اللہ علیہ وآلہ وسلم کے رضائی بھائی تھے) کے مرنے کے بعد رسول اللہ صلی اللہ علیہ وآلہ وسلم روتے ہوئے ان کا بوسہ لئے اور (اس وقت) رسول اللہ صلی اللہ علیہ وآلہ وسلم (اس قدر رو رہے تھے کہ آپ کے) آنسو حضرت عثمان بن مظعون کے چہرہ پر بہہ رہے تھے۔ اس کی روایت ترمذی، ابوداؤد اور ابن ماجہ نے کی ہے۔

ف: البحر الرائق میں مجتہبی کے حوالہ سے لکھا ہے کہ میت کو بوسہ دینا جائز ہے۔ اور عمدۃ القاری میں

بھی ایسا ہی مذکور ہے اور مرقات میں لکھا ہے کہ مردہ پر بغیر آواز کے آنسوؤں سے رونا جائز ہے۔ 12

دوسری حدیث

8/3306 - ام المؤمنین حضرت عائشہ صدیقہ رضی اللہ عنہا سے روایت ہے

آپ فرماتی ہیں کہ (حضرت ابو بکر صدیق رضی اللہ تعالیٰ عنہ کو رسول اللہ صلی اللہ علیہ وآلہ وسلم سے جو محبت تھی وہ سب کو معلوم ہے) رسول اللہ صلی اللہ علیہ وآلہ وسلم کی وفات کے بعد (جو صدمہ حضرت ابو بکر صدیق رضی اللہ عنہ کو ہوا ہوگا وہ حضرت صدیق کا ہی دل جانتا ہے، مگر حضرت ابو بکر صدیق رضی اللہ عنہ کے قلب مبارک میں برداشت کی جو قوت تھی وہ اوروں کے قلب میں ایسی نہیں تھی۔ اس لئے حضرت ابو بکر صدیق خود بھی برداشت کر رہے تھے اور بڑے بڑے صحابہ کرام کو تسلی بھی دے رہے تھے۔ اپنی تسلی کے لئے فرط محبت سے) رسول اللہ صلی اللہ علیہ وآلہ وسلم کی پیشانی مبارک پر (کئی مرتبہ) بوسہ دئے (اور بار بار کہتے تھے واخلیلاہ! واصفیاء! ونبیاء! میرے دلی دوست آپ کے بعد مجھے کیسی تسلی آئے گی۔ بجز حضور کی یاد کے کوئی چیز سے تسلی نہیں ہوگی۔ بالا آخر رسول اللہ صلی اللہ علیہ وآلہ وسلم کی وفات کا غم حضرت ابو بکر صدیق کی وفات کا سبب بنا) اس حدیث کی روایت ترمذی اور ابن ماجہ نے کی ہے۔

مرنے والے کے پاس دعاء خیر کرنے کا بیان

9/3307 - ام سلمہ رضی اللہ عنہا سے روایت ہے آپ فرماتی ہیں کہ رسول اللہ

صلی اللہ علیہ وآلہ وسلم ارشاد فرمائے ہیں جب تم کسی بیمار کے پاس (عیادت کے لئے) جاؤ (گو مریض کی کیسی ہی مایوس کن حالت میں ہو مگر تم تو) اس کے لئے دعا خیر کرو (اور اس کی شفاء کے لئے دعا کرو، فرشتے اس وقت حاضر رہتے ہیں اور تم جو کچھ کہو گے اس پر آمین کہتے ہیں۔ مریض کے لئے اچھی دعا کرو تا کہ تمہاری دعاء فرشتوں کے آمین کہنے سے قبول ہو جائے) اور اس کو شفاء ہو جائے ایسا ہی اگر تم کسی ایسے شخص کے پاس جاؤ کہ

جس کی موت قریب آگئی ہے اور وہ سکرَات میں مبتلا ہے تو اس کے لئے بھی دعائے خیر کرو (اور اس کی شفاء کی بھی دعا کرو اور اس کے سامنے مایوسی کے الفاظ نہ کہو) فرشتے اس وقت حاضر رہتے ہیں، تم جو دعاء کرو گے اسی پر وہ آمین کہیں گے (ایسا ہی جب کوئی شخص مر جائے اور تم اس کے ورثاء کو پرسہ دینے کے لئے جاؤ تو مرنے والا گو کیسا ہی برا ہو، اس وقت اس کی برائیاں ظاہر مت کرو۔ مرنے والے کے لئے مغفرت کی دعا کرو۔ فرشتے اس وقت حاضر رہتے ہیں تم جو کچھ کہو گے اس پر آمین کہتے ہیں۔ تمہاری مغفرت کی دعاء سے شاید اللہ تعالیٰ اس پر رحم کرے اور اس کی مغفرت ہو جائے)۔ اس حدیث کی روایت مسلم نے کی ہے۔

مرنے کے بعد مرنے والے کی آنکھیں بند کرنے کا حکم

10/3308 - ام سلمہ رضی اللہ عنہا سے روایت ہے وہ فرماتی ہیں کہ رسول اللہ صلی اللہ علیہ وآلہ وسلم ابو سلمہ کے انتقال کے بعد ابو سلمہ کے گھر تشریف لائے اور ملاحظہ فرمائے کہ ابو سلمہ کی آنکھیں کھلی ہوئی ہیں تو آپ نے ان کی آنکھیں بند کیں اور فرمائے (جب روح نکالنے کے لئے فرشتے آتے ہیں تو مرنے والا یہ سماں دیکھتا رہتا ہے اور) روح نکل جانے سے بینائی بھی اس کے ساتھ چلی جاتی ہے (اور اس میں آنکھ بند کرنے کی قوت باقی نہیں رہتی۔ اس لئے آنکھ کھلے کے کھلے رہ جاتے ہیں۔ اس لئے حضور ابو سلمہ کی آنکھیں بند کر دئے۔ اس سے معلوم ہوا کہ مردے کی آنکھیں بند کر دیا کریں) حضور کے یہ الفاظ سن کر گھر والے سمجھے کہ ابو سلمہ کا انتقال ہو گیا ہے۔ اس لئے رونا اور چیخنا شروع کئے (جب غم زیادہ ہوتا ہے تو اپنے کو کوسنے لگتے ہیں اور ابو سلمہ کے گھر میں بھی یہی ہو رہا تھا اس لئے) حضور فرمائے (چیخنا۔ چلانا بے صبری کی علامت ہے ایسا نہ کرنا چاہئے اور اپنے کو کوس لینا بھی نہیں چاہئے اس لئے کہ) اس وقت فرشتے موجود رہتے ہیں اور جو کچھ تم کہتے ہیں اسی پر آمین کہتے رہتے ہیں (جب تم اپنے کو کوسنے لگو گے

تو فرشتوں کے آئین کہنے سے وہ بددعا تمہارے حق میں بھی قبول ہو جائے گی اس لئے
کو سننے سے بچو) پھر اس کے بعد حضور ابو سلمہ کے لئے اس طرح دعاء کرنے لگے:-

اللَّهُمَّ اغْفِرْ لَأَبِي سَلَمَةَ وَارْفَعْ دَرَجَتَهُ فِي الْمَهْدِيِّينَ وَاخْلُفْهُ فِي
عَقِبِهِ فِي الْغَابِرِينَ وَاعْفِرْ لَنَا وَلَهُ يَا رَبَّ الْعَالَمِينَ وَافْسَحْ لَهُ فِي قَبْرِهِ وَ
نَوِّرْ لَهُ فِيهِ

الہی! ابو سلمہ کی مغفرت فرمائیے اور ہدایت یافتہ لوگوں میں سب سے زیادہ
ان کا درجہ بڑھائیے۔ الہی! باقی ماندہ لوگوں کو سنبھالنے والا چلا گیا۔ آپ ابو سلمہ
کے خلیفہ ہو کر سب کو سنبھالنے اور ہماری بھی مغفرت فرما اور ان کی بھی مغفرت
فرمائیے، اے تمام عالم کے پروردگار! اور ان کی قبر کو کشادہ کر دے اور ان کی قبر
میں نور بھر دے۔ اس کی روایت مسلم نے کی ہے۔

مصیبت کے وقت پڑھی جانے والی دعاء

11/3309 - ام المؤمنین حضرت ام سلمہ رضی اللہ عنہا سے روایت ہے آپ
فرماتی ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ اگر کسی مسلمان پر کوئی
مصیبت آئے اور وہ اللہ تعالیٰ کے حکم کے موافق اِنَّا لِلّٰهِ وَاِنَّا اِلَيْهِ رَاٰجِعُوْنَ (ہم تو
اللہ ہی کے ہیں۔ ہم ہمارا مال اور ہمارے اہل و عیال سب اللہ ہی کے ملک ہیں، وہ ہم
کو جس حال میں رکھے اس کو اختیار ہے اور وہ جو تصرف چاہے کر سکتے ہیں۔ یہ تصرف
ایسا ہی ہے جیسے مالک کو اپنے ملک میں تصرف کرنے کا حق ہوتا ہے۔ اگر کوئی نقصان
پہنچے تو ہم کو اس نقصان کی وجہ سے نہ کسی شکایت کا حق ہے اور نہ رنج کرنے کا اور پھر پہلے
اور بعد کا فرق ہے وہ چیز پہلے گئی ہے اور ہم کو بھی ایسے ہی اس کے بعد اللہ ہی کی طرف
جانا ہے، اس لئے کوئی رنج کا موقع نہیں) یہ مذکورہ آیت پڑھ کر اس طرح کرے:-

اللَّهُمَّ اجْرِنِي فِي مُصِيبَتِي وَاخْلِفْ لِي خَيْرًا مِنْهَا

الہی! (مجھ پر ناقابل برداشت مصیبت آئی ہے میں اس مصیبت پر آپ کے لئے صبر کرتا ہوں) مجھے اس مصیبت پر صبر کرنے کا اجر و ثواب دیجئے اور جو چیز مجھ سے جدا ہوگئی ہے مجھے اس کا نعم البدل عطا فرمائیے۔ (اس سے بہتر نعمت عطا کیجئے)

تو اللہ تعالیٰ مصیبت پر اس کو ثواب دیتے ہیں اور جو چیز جدا ہوگئی ہے اس کا نعم البدل بھی ضرور عطا فرماتے ہیں (ام المؤمنین فرماتی ہیں کہ یہ حدیث مجھے یاد تھی اور) جب (میرے شوہر) ابو سلمہ رضی اللہ عنہ کا انتقال ہو گیا (کیا کہوں اس وقت مجھ پر کیسی مصیبت ٹوٹ پڑی ایسے وقت مجھے یہ حدیث مذکور یاد آگئی۔ میں چاہتی تھی کہ اس حدیث میں جو دعا مذکور ہے وہ دعا کروں لیکن میرے دل میں پھر خیال آیا کہ ابو سلمہ بہترین مسلمان تھے ان کا کوئی نظیر نہیں) سب سے پہلے یہ ہجرت کر کے مدینہ منورہ آئے اب ان کا نعم البدل مجھے کون ملے گا پھر خدائے تعالیٰ مجھے اس مذکورہ دعا کرنے کے ارادہ پر عزم عطاء فرمایا۔ اور میں مذکور الصدر دعاء کی (کہ الہی) میں آپ کے نبی کے حکم کی تعمیل کرتی ہوں میرے شوہر کے انتقال کرنے سے مجھ پر جو مصیبت آئی ہے مجھے اس کا ثواب دیجئے اور میرے شوہر کا نعم البدل عطاء فرمائیے) زمیں انتظار کر رہی تھی میرے شوہر کا نعم البدل مجھے کون ملے گا نہ شان نہ گمان کہ) اللہ تعالیٰ نے ابو سلمہ رضی اللہ عنہ کا نعم البدل (مجھے اس طرح) عطاء فرمایا کہ رسول اللہ صلی اللہ علیہ وآلہ وسلم نے مجھے پیام بھیجا اور مجھ سے نکاح کر لیا۔ اس کی روایت مسلم نے کی ہے۔

روح نکلنے کے بعد میت پر چادر اڑھانے کا بیان

12/3310 - ام المؤمنین حضرت عائشہ صدیقہ رضی اللہ عنہا سے روایت ہے آپ فرماتی ہیں کہ رسول اللہ صلی اللہ علیہ وآلہ وسلم کی وفات کے بعد جسم مطہر پر ایک یمنی دھاری دار چادر اڑھادی گئی تھی۔ اس کی روایت بخاری اور مسلم نے متفقہ طور پر کی ہے۔

تجہیز و تکفین میں جلدی کرنا چاہئے

13/3311 - حصین بن وحوح رضی اللہ عنہ سے روایت ہے وہ فرماتے ہیں کہ طلحہ

بن براء رضی اللہ عنہ بیمار ہوئے ان کی عیادت کے لئے رسول اللہ صلی اللہ علیہ وآلہ وسلم ان کے پاس تشریف لے گئے اور فرمائے مجھے ایسا معلوم ہو رہا ہے کہ طلحہ کا انتقال ہو جائے گا جب ان کا انتقال ہو جائے تو تم (ان کے انتقال کی) مجھے خبر دینا (میں ان کی نماز جنازہ میں شریک رہوں گا) اور ان کی تجہیز و تکفین میں جلدی کرنا کیونکہ مسلمان کی نعش کو گھر والوں کے سامنے زیادہ دیر تک نہیں رکھنا چاہئے۔ اس کی روایت ابوداؤد نے کی ہے۔

مومن کی روح اور کافر کی روح کے قبض کرنے کی کیفیت

14/3312 - ابو ہریرہ رضی اللہ عنہ سے روایت ہے، آپ فرماتے ہیں کہ رسول اللہ صلی اللہ علیہ وآلہ وسلم ارشاد فرماتے ہیں کہ جب کسی کی موت کا وقت آ گیا ہو (اور سکرات شروع ہو گئی ہو) تو اس کے پاس فرشتے آ جاتے ہیں۔ دیکھتے ہیں کہ مرنے والا مسلمان ہے اور اس کی زندگی اکثر نیکیاں کرتے ہوئے گزری ہے تو اس سے فرشتے کہتے ہیں اے پاک روح (تو حید رسالت کے قائل ہونے سے اور نیکیاں کرنے کی وجہ سے تیرا جسم بھی پاک تھا) اپنے پاک جسم سے باہر نکل آ۔ (دنیا میں بھی تو نیک نام رہی اور فرشتوں میں بھی تیری تعریف ہو رہی ہے) تجھے خوش خبری دی جاتی ہے کہ (تو نے دنیا میں جو پاک زندگی بسر کی ہے۔ اس کی وجہ سے عالم برزخ میں راحت و آرام کا سامان مہیا ہے۔ جنت میں جو تجھے ملے گا، اس کو کچھ نہ پوچھو طرح طرح کی نعمتیں اور) گل وریحان تیرے لئے تیار ہیں (سب نعمتوں سے بڑھ کر یہ ہے کہ) اللہ تعالیٰ تجھ سے راضی اور خوش ہیں اور تجھ سے ناراض نہیں ہیں۔ (جب تو اللہ تعالیٰ سے ملاقات کرے گی اور اللہ تعالیٰ کو اپنے سے راضی اور خوش دیکھے گی تو اس نعمت کے مقابلہ میں ساری نعمتوں کو بھول جائے گی) مرنے والے کی روح کو اس طرح کی خوش خبریاں سنائی جاتی رہتی ہیں اور روح (یہ خوش خبریاں سن سن کر بہت خوش اور فرحان) جسم کو چھوڑ باہر نکل آتی ہے۔ پھر فرشتے اس نیک روح کو لے کر آسمان دنیا کی طرف چڑھتے ہیں، پھر آسمان دنیا

کا دروازہ کھلایا جاتا ہے تو آسمان کے دربان پوچھتے ہیں کہ تمہارے ساتھ یہ کون ہے؟ روح لے جانے والے فرشتے کہتے ہیں کہ فلاں نیک شخص کی روح ہمارے ساتھ ہے (دربان اس کو پہچان لیتے ہیں اور) خوش آمدید کہتے ہیں (اور آسمان اول کا دروازہ کھول دیتے ہیں، اور یہ کہتے ہیں) مرحبا مرحبا! اے پاک روح (جب تک) تو پاک جسم میں تھی (اللہ تعالیٰ کی مطیع اور فرمانبردار رہی اسی کے صلہ میں تیری یہ عزت ہو رہی ہے) اور یہاں فرشتوں میں تیری تعریف ہو رہی ہے، آج تجھے خوش خبری دی جاتی ہے کہ طرح طرح کی نعمتیں اور گل وریحان تیرے لئے تیار ہیں (اور سب نعمتوں سے بڑھ کر یہ ہے کہ) اللہ تعالیٰ تجھ سے راضی اور خوش ہیں اور تجھ سے ناراض نہیں ہیں۔ ہر آسمان میں اس روح کی اسی طرح آؤ بھگت ہوتی رہتی ہے، یہاں تک کہ یہ نیک روح اس آسمان تک پہنچتی ہے جہاں اللہ تعالیٰ کے خاص تجلیات ہوتے رہتے ہیں اور جب کوئی برا آدمی (جو نہ توحید کا قائل تھا اور نہ رسالت کا، جب اس کو سکرات شروع ہو جاتی ہے تو فرشتے اس کے پاس آجاتے ہیں) اور اس مرنے والے سے یہ کہتے ہیں کہ (کفر اور شرک کے عقائد کی وجہ سے) تیری روح نجس تھی اور (کفر و شرک کے اعمال کرنے کی وجہ سے) جسم بھی نجس تھا تو اے نجس روح نجس جسم سے باہر نکل آدیکھ تجھے (فرشتوں میں) کیسا برا سمجھا جا رہا ہے اور تیرے لئے گرم کھولتا پانی اور پیپ و لہو قسم قسم کے عذاب تیار ہیں، اسی طرح سے عذاب کی خبریں جسم سے نکلنے تک یہ خبیث روح کو ستائی جاتی ہیں۔ خبیث روح اپنے جسم سے نکلنا تو نہیں چاہتی ہے۔ زبردستی فرشتے اس کو جسم سے نکال کر لئے ہوئے آسمان کی طرف جاتے ہیں اور آسمان کے دروازے پر پہنچ کر آسمان کا دروازہ کھلوانا چاہتے ہیں۔ دربان پوچھتے ہیں کہ تمہارے ساتھ کون ہے؟ کس کو تم اندر لانا چاہتے ہو تو روح لے جانے والے فرشتے اس بری روح کا نام اور پتہ بتاتے ہیں تو دربان کہتے ہیں کہ ایسی نجس اور خبیث روح کا آسمانوں میں کیا کام ہے؟ (کفر و شرک کی وجہ سے یہ بدنام ہے، سب فرشتوں میں اس پر لعنت کی جا رہی ہے) ایسی نجس

اور خبیث روح کے لئے آسمان کا دروازہ نہیں کھولا جاتا تو پھر اس کو آسمان پر سے پھینک دیا جاتا ہے اور وہ اپنی قبر کی طرف آجاتی ہے، (اور قبر کا عذاب بھگنتی رہتی ہے۔ اس حدیث کی روایت ابن ماجہ نے کی ہے۔

روح نکلنے کے بعد مومن اور کافر کی روحوں کے ساتھ جو معاملہ

پیش آتا ہے اس کا بیان

پہلی حدیث

15/3313۔ ابو ہریرہ رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب مسلمان کی روح اس کے جسم سے نکلتی ہے تو دو فرشتے اس روح کو لے کر آسمان کی طرف چڑھتے ہیں (اور کئی فرشتے بھی اس روح کے ساتھ رہتے ہیں) اس حدیث کی راوی جو حضرت حماد ہیں وہ اپنی روایت میں ذکر کئے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ مسلمان کی روح میں خوشبو رہتی ہے، اور مشک کی طرح سے وہ مہکتی رہتی ہے۔ اس روح کو لے جانے والے فرشتے جب اس کو آسمانوں میں لے جاتے ہیں تو ہر آسمان کے فرشتے کہتے ہیں کہ زمین سے آئی ہوئی اس پاک روح میں ماشاء اللہ کیا خوشبو ہے۔ اے روح تجھ پر اور تیرے اس جسم پر کہ جس میں تو تھی اللہ تعالیٰ کی رحمتیں نازل ہوں! (دنیا میں تو نے خدا کی اطاعت کرتے ہوئے کیسی اچھی زندگی بسر کی ہے) پھر اس کے بعد فرشتے اس روح کو اللہ کے سامنے پیش کرتے ہیں (تو اللہ تعالیٰ کی طرف سے اس پر رحمتیں نازل ہوتی ہیں) پھر اللہ تعالیٰ کا ارشاد ہوتا ہے کہ اس پاک روح کو برزخ کی مدت پوری ہونے تک عَلَیِّیْنِ میں رکھو (تاکہ وہاں راحت و آرام پاتی رہے) رسول اللہ صلی اللہ علیہ وآلہ وسلم یہ بھی ارشاد فرمائے ہیں کہ جب کافر کی روح اس کے جسم سے نکلتی ہے، حضرت حماد جو اس حدیث کے راوی ہیں وہ اپنی روایت میں ذکر کئے ہیں کہ رسول اللہ صلی اللہ علیہ وآلہ وسلم

ارشاد فرمائے ہیں کہ کافر کی روح میں (کفر و شرک کی وجہ سے) بدبو رہتی ہے (اور اس پر لعنت برستی رہتی ہے، اس روح کو لے جانے والے فرشتے جب اس کو آسمان دنیا کے دروازے تک لے جاتے ہیں تو آسمان کے فرشتے کہتے ہیں کہ زمین سے آئی ہوئی اس خبیث روح میں (کفر و شرک کی وجہ سے) نعوذ باللہ کیا بدبو ہے (اللہ تعالیٰ اس روح پر ایسے غضبناک رہیں گے کہ خود کچھ ارشاد نہیں فرمائیں گے، فرشتوں کے ذریعہ سے کہا جائے گا اس خبیث روح کو برزخ کی مدت پوری ہونے تک سنجین میں رکھو) تاکہ وہاں قبر کے عذاب میں مبتلا رہے) (راوی کہتے ہیں) ابو ہریرہ رضی اللہ عنہ فرمائے ہیں کہ رسول اللہ صلی اللہ علیہ وآلہ وسلم جب کافر کی روح کی بدبو کا ذکر فرمائے (تو آپ پر کشف ہو گیا اور کافر کے روح کی بدبو آپ کو آنے لگی اس لئے) آپ اپنی مبارک ناک پر کپڑا رکھ لئے اور حضرت ابو ہریرہ بھی اسی طرح اپنی ناک پر کپڑا رکھ کر (رسول اللہ صلی اللہ علیہ وآلہ وسلم کے ناک پر کپڑا رکھنے کو) بتلائے اس کی روایت مسلم نے کی ہے۔ 12

دوسری حدیث

16/3314 - ابو ہریرہ رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب کسی مسلمان کی موت کا وقت قریب آجاتا ہے (اور سکرات شروع ہو جاتی ہے تو اس وقت مسلمان کی جو عزت ہوتی ہے وہ سننے کے قابل ہے، جسم تو دنیوی کفن میں لپیٹا ہوا قبر میں رہتا ہے اور روح کے لئے خاص اہتمام کیا جاتا ہے وہ اس طرح کہ) رحمت کے فرشتے سفید ریشمی لباس لئے ہوئے آ کر مرنے والے کے پاس بیٹھتے ہیں اور بڑے ادب سے کہتے ہیں (اے پاک روح دنیا میں چند روز اللہ کی اطاعت اور فرمانبرداری کرتی رہی۔ آج اس کا تجھے صلہ مل رہا ہے) اللہ سے تو راضی اور تجھ سے اللہ راضی! تیرے لئے رحمت کے سامان مہیا ہیں، طرح طرح کی نعمتیں اور گل وریحان تیار ہیں۔ دنیا کے مصیبت کدہ کو چھوڑ کر ان نعمتوں کی

طرف چلی آ (دیکھ تیرے لئے کیا کیا آؤ بھگت کئے جا رہے ہیں اور سب سے بڑی نعمت تو تیرے لئے یہ ہے کہ) اللہ تعالیٰ تجھ سے راضی اور خوش ہیں، ناراض نہیں ہیں (یہ خوش خبری سن کر) جب روح جسم سے نکلتی ہے تو مشک کی طرح عجیب خوشبو اس کی روح سے نکل کر پھیلتی ہے، فرشتے (بڑی تعظیم کے ساتھ) ہاتھوں ہاتھ مسلمان کی روح کو لئے ہوئے یکے بعد دیگرے آسمانوں کے دروازوں تک پہنچتے ہیں (آسمانوں پر اس کی جو عزت ہوتی ہے وہ بھی قابل دید ہے) ہر آسمان کے فرشتے (اس کی روح کی خوشبو کو دیکھ کر بڑے تعجب سے) کہتے ہیں ماشاء اللہ کیا خوشبودار روح ہے جو زمین کی طرف سے آئی ہے۔ پھر (اللہ تعالیٰ کے حکم سے علیین میں۔ جہاں مسلمانوں کی روحوں جمع ہیں اس نئی آئی ہوئی روح کو لے جاتے ہیں جیسے تم لوگوں سے ایک زمانہ کا بچھڑا ہوا شخص واپس آ کر ملتا ہے تو تم اس کی ملاقات سے کس قدر خوش اور شاداں ہوتے ہو، ویسے ہی علیین میں جہاں مسلمان روحوں میں) یہ نئی روح آ کر ملنے سے وہ سب ایسے ہی بے حد خوش ہوتے ہیں اور اس آئی ہوئی روح کو پہلے کی روحوں گھیر لیتی ہیں، اور دنیا میں جن جن کو وہ چھوڑ کر گئے ہیں، ان سب کے احوال پوچھتے ہیں، ان ہی میں کی بعض روحوں کہتی ہیں (اجی نئی روح دنیا چھوڑ کر) سکرات کی تکلیف اٹھا کر ابھی آئی ہے، اس کو آرام لینے دو۔ پہلے کی روحوں پھر اس نئی آئی ہوئی روح سے پوچھتی ہیں، اچھا یہ تو بتاؤ کہ فلاں شخص کو ہم چھوڑ کر آئے تھے وہ کیسا ہے، یہ روح کہتی ہے وہ تو میرے سے پہلے ہی مر گیا ہے کیا وہ نہیں آیا تو وہ روحوں کہتی ہیں افسوس ایسا معلوم ہوتا ہے کہ (بری روحوں کو رکھنے کا جو مقام ہے جیسے دوزخ کو ہاویہ کہتے ہیں ایسے ہی برزخ میں بری روحوں کے رکھنے کی جگہ کو بھی ہاویہ کہتے ہیں) برزخ کے اس ہاویہ میں اس کو پہنچا دیا گیا ہے، اس لئے وہ ہمارے پاس نہیں آیا رسول اللہ صلی اللہ علیہ وآلہ وسلم اس کے بعد ارشاد فرمائے ہیں کہ جب کافر کی موت آ جاتی ہے (اور سکرات شروع ہوتی ہے تو اس کی اہانت اور ذلت کا سامان اس طرح مہیا کیا جاتا ہے کہ) عذاب کے فرشتے ٹاٹ لئے ہوئے

پہنچتے ہیں تاکہ اس کی روح کو ٹاٹ میں لپیٹ کر لے جائیں، پھر فرشتے کافر کی روح سے اس طرح کہتے ہیں (تو نے دنیا میں کفر و شرک کی وجہ سے اللہ تعالیٰ کو ناراض کر رکھا تھا تو تیرے لئے عالم برزخ میں عذاب مہیا کیا گیا ہے اور تجھے عذاب کی طرف آنا ناگوار ہوگا) کچھ بھی ہو تجھے عذاب کی طرف آنا ہی پڑے گا، آدیکھ اللہ تعالیٰ تجھ پر کس قدر غضب ناک ہیں (یہ سن کر) کافر کی روح چارونا چار جسم سے نکلتی ہے اور اس وقت کافر کی روح میں مردار کی بدبو سے زیادہ بدبو ہوتی ہے (پھر اس روح کو فرشتے آسمان دنیا کے دروازہ تک لے جاتے ہیں۔ اس کے لئے آسمان کا دروازہ نہیں کھلتا ہے اس لئے) زمین پر واپس لاتے ہیں (اس کی بدبو سے) فرشتے (تنگ آ کر) کہتے ہیں (اس بدنصیب روح میں نعوذ باللہ) کس قدر بو ہے، پھر اس کو سجین کی طرف لے جاتے ہیں، جہاں کافروں کی ارواح جمع ہیں (اور سجین میں اس کو رکھتے ہیں جہاں وہ برزخ کے عذاب میں مبتلا رہتی ہے) اس حدیث کی روایت امام احمد اور نسائی نے کی ہے۔

تیسری حدیث

17/3315 - براء بن عازب رضی اللہ عنہ سے روایت ہے وہ فرماتے ہیں کہ ہم ایک روز رسول اللہ صلی اللہ علیہ وآلہ وسلم کے ہمراہ ایک انصاری کے جنازہ کے ساتھ گئے اور قبر تک پہنچے۔ ابھی قبر کھد کر تیار نہیں ہوئی تھی (قبر تیار ہونے کا انتظار تھا) اس لئے رسول اللہ صلی اللہ علیہ وآلہ وسلم تشریف فرما ہو گئے اور ہم بھی آپ کے اطراف (انتہائی ادب اور سکون سے) بیٹھ گئے (کیا کہوں اس وقت صحابہ کی کیا حالت تھی، رعب و ہیبت سب پر چھائی ہوئی تھی، سب کے سب سر جھکائے ہوئے تھے۔ کوئی ادھر ادھر نہیں دیکھ رہا تھا، ایسے بے حس و حرکت تھے) معلوم ہو رہا تھا کہ سب کے سروں پر پرندے بیٹھے ہوئے ہیں (پرندے کی عادت ہے کہ وہ متحرک چیز پر نہیں بیٹھا ہے۔ صحابہ بھی ایسے ہی بے حس و حرکت بیٹھے ہوئے تھے۔ صحابہ کرام کی تو یہ حالت تھی، اور حضور کی حالت مبارک کیا کہوں؟ ایسا معلوم ہوتا تھا کہ آپ انتہا درجہ کی فکر میں ہیں، جیسے متفکر شخص زمین کریدتا ہے ایسے ہی)

حضور کے دست مبارک میں بھی ایک لکڑی تھی، اور آپ اس لکڑی سے زمین کرید رہے تھے، پھر سر مبارک کو اٹھائے (اور صحابہ کرام کی طرف متوجہ ہو کر) دو یا تین بار فرمائے صاحبو! عذاب قبر سے اللہ کی پناہ مانگو (یہ قبر کسی کے لئے جنت کی کیاری ہے تو کسی کے لئے دوزخ کا گڑھا) پھر رسول اللہ صلی اللہ علیہ وآلہ وسلم ارشاد فرمائے جب مسلمان دنیا سے جا رہا ہو، اور آخرت اس کے سامنے ہو گئی ہو تو (اس کی شان اور عزت ظاہر کرنے کے لئے) آسمان سے ایسے فرشتے آتے ہیں جن کے چہرے نورانی ہوتے ہیں، اور جو آفتاب کی طرح چمکتے رہتے ہیں اور ان فرشتوں کے ساتھ جنت کا ریشمی کفن ہوتا ہے اور وہ جنت کی خوشبودار چیزیں بھی لاتے ہیں (تاکہ اس کو خشبو میں بسائیں) پھر یہ فرشتے (کمال ادب سے) کسی قدر فاصلہ سے اس کے قریب بیٹھ جاتے ہیں (اور اس کی روح کے نکلنے کا انتظار کرتے ہیں) پھر ملک الموت اس مرنے والے کے سر ہانے آ کر بیٹھتے ہیں، اور (بہت نرمی سے اس مرنے والے کی روح سے) کہتے ہیں، اے پاک روح (دنیا میں تو اللہ کی فرمانبردار رہی) اب نکل آ (دیکھ اس کا صلہ تجھے یہ ملتا ہے کہ) اللہ تعالیٰ تجھ سے راضی ہیں (اور طرح طرح کی نعمتیں تیرے لئے تیار ہیں) اور اللہ تعالیٰ نے تیری مغفرت فرمادی ہے (جب سکرات شروع ہوئی تھی تو اس وقت سکرات کی تکلیف اور شدت رہی تاکہ روح پاک و صاف ہو جائے پھر ملک الموت سے یہ خوش خبری سن کر) روح خوش خوش جسم سے ایسے جلد نکلتی ہے جیسے مشکیزہ سے پانی کا قطرہ آسانی سے نکلتا ہے۔ جسم سے نکلی ہوئی یہ روح ملک الموت کے ہاتھ میں بہت دیر تک نہیں رہتی ہے، آسمان سے آئے ہوئے فرشتے (جو اس روح کے اشتیاق میں تھے) پلک جھپکنے تک اس روح کو لے کر (نہایت ادب سے) جنت کا کفن پہناتے ہیں اور جنت کی خوشبو لگاتے ہیں۔ پھر اس روح سے ایسی خوشبو مہکتی ہے کہ زمین پر تو ایسی خوشبو کبھی نہیں پائی گئی۔ رسول اللہ صلی اللہ علیہ وآلہ وسلم پھر ارشاد فرمائے کہ پھر فرشتے اس روح کو لئے آسمان کی طرف چڑھتے ہیں راستے میں فرشتوں کی جس جماعت پر سے اس روح کو لے کر یہ فرشتے گزرتے ہیں تو وہ فرشتے پوچھتے ہیں کہ یہ کس شخص کی پاک روح ہے تو ساتھ والے فرشتے (بڑی تعظیم سے) جواب دیتے ہیں اور

جس نام اور جس صفت سے دنیا میں یہ تعظیم سے پکارا جاتا تھا اس نام اور اس صفت کے ساتھ ظاہر کرتے ہیں کہ یہ فلاں بن فلاں ہیں پھر (اسی تعظیم کے ساتھ) روح کو لے جانے والے فرشتے اس روح کو لئے ہوئے آسمان دنیا تک پہنچتے ہیں اور اس روح کے لئے آسمان کا دروازہ کھلواتے ہیں تو آسمان دنیا کے دروازے کے دربان اس دنیا سے آئی ہوئی روح اور اس کے ساتھ والے فرشتوں کے لئے دروازہ کھول دیتے ہیں (اسی عزت کے ساتھ) اس کو ایک آسمان سے دوسرے آسمان تک پہنچاتے ہیں۔ ہر آسمان کے مقرب فرشتے اس کے ساتھ ساتھ جلو میں چلتے ہیں (تاکہ اس کی شان و شوکت کا اظہار ہوتا رہے) اسی طرح سارے آسمانوں سے گزرتے ہوئے اس روح کو ساتویں آسمان تک پہنچاتے ہیں (ساتویں آسمان میں اللہ تعالیٰ کی خاص تجلیات ہوتی رہتی ہیں، ان تجلیات سے) ارشاد ہوتا ہے اس (فرماں بردار مسلمان) کی روح کو علیین میں لے جاؤ۔ علیین میں اس کا نامہ اعمال رکھو اور اس روح کا اصلی مقام علیین کو بناؤ اور اس روح کا تعلق قبر سے اور اس کے جسم سے (ایسا) رکھو (جیسے آفتاب آسمانوں میں ہے اور اس کا تعلق زمین سے اس طرح ہے کہ زمین پر روشنی اور گرمی پہنچاتا ہے۔ یا یوں سمجھئے کہ سونے والے کی روح جسم میں ہے اور ہر جگہ سیر کرتی ہے۔ ایسے ہی مسلمان کی روح رہتی تو علیین میں ہے مگر اس کا تعلق قبر سے اور جسم سے ایسا ہوتا ہے کہ قبر پر آنے والے کو یہ روح پہچان لیتی ہے، قبر سے اور جسم سے ایسا تعلق اس لئے رکھو) کہ میں انسان کو خاک سے پیدا کیا ہوں اور انسان کے جسم کو اگرچیکہ خاک میں ملایا ہوں پھر خاک ہی سے قیامت کے دن اس کو اٹھاؤں گا (کیوں کہ جب میں انسان کو خاک سے پیدا کر کے اس کی روح کا تعلق خاک سے رکھ کر اس کو چلتا پھرتا انسان بنایا تھا اور جیسا کہ قیامت میں اس کی روح کا خاک کی جسم سے تعلق رکھ کر اس کو میدان قیامت میں لاکھڑا کروں گا، ایسا ہی قبر میں بھی) اس کے خاک کی جسم کے ساتھ روح کا تعلق رکھو (تاکہ قبر پر آنے والوں کو پہچان سکے اور منکر و نکیر جب آئیں تو ان کو جواب دے سکے) جب اللہ تعالیٰ کے اس حکم کی تعمیل ہو جائے گی اور خاک کی جسم سے روح کا تعلق ہو جائے گا تو منکر و نکیر دو فرشتے اس کو آ کر بیٹھائیں گے اور اس سے

دریافت کریں گے مَنْ رَبُّكَ؟ اچھایہ تو بتاؤ کہ تمہارا رب کون ہے؟ تو وہ کہے گا میرا رب اللہ تعالیٰ ہے، اس کے سوائے میرا کوئی رب نہیں ہے۔ پھر منکر و نکیر دریافت کریں گے کہ تمہارا دین کیا ہے؟ (تم کس دین پر رہے ہو تو) یہ کہے گا کہ اللہ کا دین یعنی اسلام میرا دین تھا اور میں اسلام پر رہا تھا پھر اس کی قبر سے رسول اللہ صلی اللہ علیہ وآلہ وسلم کی قبر شریف تک ایک راستہ ہو جائے گا پھر اس سے منکر و نکیر دریافت کریں گے اچھا کہو یہ صاحب کون ہیں، کیا یہ وہی ہیں جو تمہارے پاس پیغمبر بنا کر بھیجے گئے تھے؟ (تو اس شخص پر نور ایمان سے واضح ہو جائے گا اور) وہ کہے گا (روحی فداہ! میری جان آپ پر سے قربان) یہی محمد صلی اللہ علیہ وآلہ وسلم ہیں، یہی میرے رسول اور نبی ہیں۔ پھر منکر و نکیر اس سے دریافت کریں گے کیسے تم کو معلوم ہوا کہ حضرت محمد صلی اللہ علیہ وآلہ وسلم اللہ کے رسول اور نبی ہیں؟ تو مسلمان مردہ جواب دے گا۔ آفتاب آمد، دلیل آفتاب۔ آفتاب کے ہونے پر خود آفتاب دلیل ہے۔ محمد صلی اللہ علیہ وآلہ وسلم کا نبی اور رسول ہونا آفتاب کی طرح بالکل واضح اور ظاہر ہے اور رسول اور نبیوں کے نبی ہونے پر جو پاکیزہ اوصاف دلیل تھے وہ سب پاکیزہ اوصاف حضرت محمد صلی اللہ علیہ وآلہ وسلم میں پائے گئے۔ اس عقلی دلیل سے مجھے یقین ہو گیا کہ حضرت محمد صلی اللہ علیہ وآلہ وسلم رسول اور نبی ہیں اور پیغمبروں کو معجزات دئے گئے۔ کسی کو دو اور کسی کو چار، حضرت موسیٰ علیہ الصلوٰۃ والسلام جیسے جلیل القدر نبی کو نو معجزات دئے گئے تھے، اور حضرت محمد صلی اللہ علیہ وآلہ وسلم کو ساڑھے چار ہزار معجزے دئے گئے تھے، اس سے بھی ثابت ہوا کہ حضرت محمد صلی اللہ علیہ وآلہ وسلم رسول اور نبی ہیں یہ دوسری عقلی دلیل ہے۔ ایسا ہی حضرت محمد صلی اللہ علیہ وآلہ وسلم کے رسول اور نبی ہونے پر نقلی دلیل بھی ہے) ہم مسلمانوں کو قرآن دیا گیا (اور بہت تاکید سے فرمایا گیا کہ اگر کسی سے ہو سکے تو اس کی چھوٹی سورۃ کے جیسا بنا کر لاؤ۔ باوجود عرب فصیح اور بلیغ ہونے کے قرآن کے چھوٹے سورہ کے جیسا سورۃ بنانے سے عاجز ہو گئے۔ کوئی نہ بنا سکا) اس سے میں سمجھا کہ قرآن اللہ کا کلام ہے) کسی بشر کا کلام نہیں اور قرآن میں حضرت محمد صلی اللہ علیہ وآلہ وسلم کو رسول اور نبی کہا گیا ہے، اس نقلی دلیل سے) میں سمجھا کہ حضرت محمد صلی اللہ علیہ وآلہ وسلم یقیناً نبی اور

رسول ہیں پھر (جب مسلمان مردہ یہ کہہ چکے گا تو اللہ تعالیٰ اس کی اس طرح قدر افزائی کریں گے کہ اللہ تعالیٰ کی طرف سے) اس طرح ندا کی جائے گی کہ میرا بندہ سچ کہا اس کا صلہ اس کو دیا جائے (کہ عالم برزخ میں جہاں اس کا مقام ہے) وہاں جنت کا اس کے لئے فرش بچھایا جائے اور اس کو جنت کا لباس پہنایا جائے کہ وہ جنت میں جانے سے پہلے جنت کی نعمتوں کا لطف اٹھاتا رہے اور جنت کی طرف سے اس کے لئے ایک دروازہ کھولا جائے (تا کہ وہ جنت میں اپنے مقام کو دیکھ کر بیحد مسرور رہے) رسول اللہ صلی اللہ علیہ وآلہ وسلم یہ بھی ارشاد فرمائے ہیں۔ کہ جنت کی طرف سے دروازہ کھلنے سے جنت کی ہوا اور جنت کی خوشبو اس کو آتی رہے گی۔ جس سے یہ بے حد محفوظ ہوتا رہے گا۔ تنگی مقام بھی ایک قسم کی تکلیف کا باعث ہوتا ہے (مسلمان مردے کے لئے) جب ہر طرح کا قبر میں آرام اور راحت جمع کر دی گئی ہے تو جہاں تک (اس کی نگاہ پہنچتی ہے، قبر میں) وہاں تک (اس کا مقام وسیع کر دیا جاتا ہے) تا کہ وسعت مقام کی وجہ سے وہ راحت حاصل کرتا رہے۔

رسول اللہ صلی اللہ علیہ وآلہ وصحبہ وسلم یہ بھی ارشاد فرمائے ہیں کہ مسلمان مردہ پھر کیا دیکھتا ہے کہ اس کے پاس ایک شخص آ رہا ہے، کیا کہوں اس کا چہرہ کیسا ہوتا ہے، ایسا حسین کہ کہیں دیکھنے میں نہیں آیا اور اس کا لباس بھی نہایت پاکیزہ اور صاف و ستھرا رہے گا اور اس سے نہایت خوشبو مہک رہی ہوگی۔ ایسا شخص آ کر مسلمان مردہ سے کہے گا۔ تم کو خوش خبری دیتا ہوں کہ تمہارے لئے ہر قسم کی راحت اور نعمت تیار ہے جس سے تم نہایت مسرور ہوں گے۔ کچھ تم کو خبر بھی ہے۔ یہ وہی دن ہے جس کی تم کو دنیا میں خبر دی گئی تھی، مسلمان مردہ اس آنے والے خوبصورت شخص سے پوچھے گا۔ صاحب! تم کون ہو؟ کیا چہرہ ہے تمہارا! جس سے بے حد مسرت حاصل ہو رہی ہے تم کو دیکھنے ہی سے طرح طرح کے خیر و برکات حاصل ہو رہے ہیں، وہ خوبصورت شخص جواب دے گا۔ (تم مجھے نہیں پہچانتے؟) میں تمہارا نیک عمل ہوں (اس صورت میں متمثل ہو کر آیا ہوں تا کہ تم کو خوش خبری دوں) مسلمان مردہ جب سنے کہ یہ خود اس کے ہی نیک عمل ہیں (تو اس کو ایک

امید بندھے گی اور اس کو یاد آ جائے گا کہ نیک اعمال سے جنت ملتی ہے۔ میرے نیک اعمال جب ایسے ہیں تو اب مجھے امید ہو رہی ہے جنت ملنے کی۔ اس لئے دعا کرے گا، الہی! جلدی قیامت قائم کیجئے تاکہ مجھے میرے نیک اعمال کا بدلہ جنت ملے اور مجھے میرے اہل یعنی حور و غلمان ملیں اور مال یعنی جنت کے راحت و آرام کا سامان ملے۔ رسول اللہ صلی اللہ علیہ وآلہ وسلم یہ بھی ارشاد فرمائے ہیں کہ جب کافر کے لئے دنیا چھوڑنے کا اور آخرت کی طرف چلنے کا وقت آتا ہے (اور سکرات شروع ہو جاتی ہے) تو اس کے پاس آسمان سے (عذاب کے) فرشتے آتے ہیں، ان کے سیاہ چہروں سے ہیبت اور خوف طاری ہوتا ہے اور یہ اپنے ساتھ ٹاٹ لیتے ہوئے آتے ہیں (اس مرنے والے کافر پر اللہ تعالیٰ بہت غضبناک رہتے ہیں۔ اس لئے فرشتوں کو اس سے نفرت رہتی ہے اور) اسی لئے آ کر وہ دور بیٹھے رہتے ہیں (اور اس کی روح نکلنے کا انتظار کرتے رہتے ہیں) پھر ملک الموت آ جاتے ہیں اور اس کے سر ہانے بیٹھ کر یہ کہتے ہیں (کہ تو کفر و شرک کر کے دنیا میں کیا بری زندگی کیا۔ اس کے اثر سے تیری روح نجس ہو گئی ہے اب) اپنے جسم سے نکل (اے نجس روح) دیکھ کہ اللہ تعالیٰ تجھ پر کس قدر غضبناک ہیں۔ اس بری خبر کے سننے سے روح کو جسم سے نکلنا بہت ناگوار ہوتا ہے۔ وہ جسم سے نکلنا نہیں چاہتی ہے اور جسم میں چھپتی پھرتی ہے (تو) ملک الموت اس روح کو جسم سے بہت سختی کے ساتھ اس طرح کھینچ کر نکالتے ہیں جیسے کانٹے دار چیز کو تر کپڑے سے نکالا جائے تو کپڑا تارتا رہ جاتا ہے (ایسے ہی روح کو سختی کے ساتھ نکالنے کی وجہ سے جسم کو ناقابل برداشت تکلیف ہوتی ہے) جو فرشتے روح نکلنے کے منتظر تھے وہ ملک الموت کے ہاتھ میں اس روح کو ایک پلک مارنے کے برابر (تھوڑی دیر) بھی نہیں رہنے دیتے ہیں، فوراً ملک الموت کے ہاتھ سے لے کر (ذلت و اہانت ظاہر کرنے کے لئے) ٹاٹ میں لپیٹتے ہیں، اس وقت اس روح سے ایسی بدبو پھیلتی ہے جیسے سڑے ہوئے مردار سے بدبو نکل کر دماغ کو پریشان کر دیتی ہے روئے زمین پر ایسی بدبو کسی میں نہیں ہوگی۔ جیسی بدبو اس

روح میں ہوتی ہے اس بدبودار روح کو لئے ہوئے فرشتے آسمان پر چڑھتے ہیں۔ زمین و آسمان کے بیچ میں جہاں جہاں فرشتوں کی جماعت ملتی ہے، اس نجس روح کی بدبو سے متاثر ہو کر یہ کہتے ہیں کہ یہ کس خبیث کی روح ہے؟ تو ساتھ والے فرشتے اس کافر کا نام بہت بری صفت کے ساتھ اس طرح لیتے ہیں جیسے دنیا میں کسی برے آدمی کا ذکر لوگ بری صفت سے کرتے ہیں۔ اور فرشتے کہتے ہیں کہ یہ فلاں بن فلاں ہے (کہ جس نے اپنی ساری عمر کفر و شرک میں گزاری ہے) اس ذلت اور اہانت کے ساتھ (یہ روح ہر مقام سے گزرتی ہوئی آسمان دنیا تک پہنچائی جاتی ہے آسمان دنیا کا دروازہ کھلایا جاتا ہے مگر آسمان کے دروازے کے دربان دروازہ نہیں کھولتے ہیں) (یہ اس روح کی انتہائی ذلت اور اہانت کا سبب ہوتا ہے) پھر رسول اللہ صلی اللہ علیہ وآلہ وسلم یہ ارشاد فرما کر اس کی تائید میں یہ آیت تلاوت فرمائے:-

لَا تُفْتَحُ لَهُمْ أَبْوَابُ السَّمَاءِ وَلَا يَدْخُلُونَ الْجَنَّةَ حَتَّى يَلْجَأَ الْجَمَلُ فِي سَمِّ الْخِيَاطِ ط (سورہ اعراف پ 8 ع 5)

کفار کے لئے آسمان کا دروازہ نہیں کھولا جائے گا اور نہ وہ جنت میں داخل ہوں گے۔ کفار کا جنت میں جانا ایسے ہی محال (ناممکن) ہے جیسے اونٹ کا سوئی کے ناکے میں سے گزرنا (نہ تو اونٹ سوئی کے ناکے میں گزر سکتا ہے اور نہ کفار جنت میں داخل ہو سکتے ہیں) پھر اللہ تعالیٰ کا ارشاد ہوگا کہ اس خبیث کا نامہ اعمال سچین میں رکھو اور سچین ہی کو اس خبیث روح کا مقام بناؤ جو زمین کے سب سے نچلے طبقہ میں ہے (تاکہ وہ وہاں طرح طرح کے عذاب بھگتتی رہے) اس حکم کی تعمیل میں آسمان کے دروازے کے پاس سے اس کافر کی روح کو (نہایت ذلت کے ساتھ زمین کی طرف) پھینک دیا جائے گا (اور سچین میں اس کا اصلی مقام بنا کر اس کافر کی روح کا تعلق قبر سے یا اس کے جسم کے کسی حصہ سے جہاں کہیں ہو۔ کر دیا جائے گا، تاکہ منکر و نکیر اس سے سوال کر سکیں) رسول اللہ صلی اللہ علیہ وآلہ وسلم یہ ارشاد فرما کر اس کی تائید میں یہ آیت تلاوت فرمائے:-

وَمَنْ يُشْرِكْ بِاللَّهِ فَكَأَنَّمَا مِّنَ السَّمَاءِ فَتَخْطَفُهُ الطَّيْرُ أَوْ تَهْوِي بِهِ

الرِّيحُ فِي مَكَانٍ سَحِيقٍ (سورہ حج پ 17 ع 4)

شُرک بہت بری بلا ہے، آسمان کا دروازہ مشرک کے لئے نہ کھلنا کیا کم ذلت ہے، پھر زمین کی طرف پھینک دیا جانا، اس سے بڑھ کر اور کیا ذلت ہوگی۔ راستہ میں فرشتوں سے طرح طرح کی اذیت اٹھاتے ہوئے سجدین میں جا کر نا اور وہاں طرح طرح کی ایذا اٹھاتے رہنا یہ انتہائی ذلت ہے۔

اللہ تعالیٰ کے حکم کی تعمیل کی جائے گی۔ اس کافر کی روح کا تعلق اس کے جسد سے یا جسم کے کسی حصہ سے کر دیا جائے گا، پھر منکر و نکیر اس کے پاس موجود ہوں گے اور بٹھا کر سوال کریں گے۔ بتا تیرا رب کون ہے؟ تو وہ کافر (حیران ہوگا کہ کیا جواب دوں۔ جب تک میں دنیا میں رہا، مسلمان جس ذات مبارک کو رب مانتے تھے، میں ان کو جھٹلاتا رہا اب میں کس کو رب کہوں۔ یہاں بھی اسی طرح کہتا ہوں) میں نہیں جانتا کہ رب کون ہے! پھر منکر و نکیر دریافت کریں گے اچھا یہ بتا کہ تیرا دین کیا تھا (تو یہ کافر مردہ سمجھے گا میرا دین تو کفر و شرک سے بھرا ہوا تھا اگر میں اپنے دین کا نام لوں تو اپنے آپ کو اپنی زبان سے مجرم ٹھہرانا پڑے گا اس لئے) کافر مردہ کہے گا مجھے نہیں معلوم کہ میرا دین کیا تھا۔ پھر منکر و نکیر دریافت کریں گے کہ تو دنیا میں سنا ہوگا کہ حضرت محمد صلی اللہ علیہ وآلہ وسلم رسول ہو کر آئے تھے ان کی نسبت تیرا کیا خیال تھا (تو کافر مردہ خیال کرے گا کہ عالم برزخ میں تو حضرت محمد صلی اللہ علیہ وآلہ وسلم کا بول بالا ہے اگر میں ان کی رسالت کا انکار کروں تو اپنے منہ سے آپ ملزم ٹھہرتا ہوں اس لئے) کہے گا میں نہیں جانتا کہ وہ کون تھے؟ یہ جواب ختم ہوتے ہی اللہ تعالیٰ کی طرف سے کوئی پکارے گا کہ اس خبیث کافر کو دنیا میں سب کچھ معلوم تھا۔ جھٹلاتا ہی رہا۔ اب بھی باوجود معلوم ہونے کے جھوٹ کہہ رہا ہے۔ اس جھوٹ کے لئے آگ کا بچھونا بچھاؤ (تا کہ اس کو ایک آن بھی آرام نہ ملے) اور دوزخ کی طرف سے ایک دروازہ کھول دو۔ (تا کہ وہ دوزخ میں اپنا مقام دیکھتا رہے تا کہ یہ بھی اس کے لئے تکلیف کا باعث ہوتا

رہے اور دوزخ کی طرف سے) دروازہ کھلنے سے ناقابل برداشت حرارت اور دوزخ کی آگ کی لو (اور دوزخ کی بدبو) اس کو پہنچتی رہے (تاکہ قبر کے عذاب پر یہ عذاب زیادہ ہو جائے) پھر اس کافر کی قبر ایسی تنگ کی جائے گی کہ جس کے دبوچنے سے کافر کی پھسلیاں ادھر کی ادھر اور ادھر کی ادھر ہو جائیں گی (کافر کے لئے بجائے خود یہ بھی ایک عذاب ہوگا) پھر کافر کیا دیکھے گا کہ اس کے پاس ایک شخص آ رہا ہے نہایت بد شکل (کہ جس کا دیکھنا ہی بجائے خود عذاب ہے) کپڑے بھی اس کے (اس کی صورت کے جیسے) بدنما رہیں گے۔ اور بدبو اس سے اس قدر آ رہی ہوگی (کہ جس سے دماغ پھٹا جا رہا ہو) ایسا بد شکل شخص آ کر کافر مردہ سے کہے گا طرح طرح کے عذاب کی تجھے خبر دی جاتی ہے (دنیا میں) جس دن سے تجھے ڈرایا جاتا تھا (اور جس کا تو انکار کرتا تھا) دیکھ آج یہ وہی دن ہے۔ کافر مردہ کہے گا (کہ میں خود عذاب میں ہوں تو اور عذاب کی خبر دینے آیا ہے) تو کون ہے؟ تیری کیا منحوس صورت ہے کہ تیری صورت دیکھنا ہی عذاب معلوم ہوتا ہے، تو وہ بد شکل آنے والا کہے گا تو مجھے نہیں پہچانا، میں تیرا برا عمل ہوں (کم بخت تو نے دنیا میں کیا کیا کفر و شرک میں رہا ہمیشہ اللہ تعالیٰ کی نافرمانی کرتا رہا۔ اگر کوئی کہے کہ تجھے یہ دن دیکھنا ہوگا تو تو اس کو مذاق میں اڑاتا رہا۔ کبھی اس کو غصہ سے جھڑکتا رہا۔ کافر مردہ سمجھے گا کہ میرے اعمال مجھے دکھائے گئے ہیں۔ برے اعمال سے دوزخ ملتی ہے) خدا کرے کہ قیامت نہ آئے (تاکہ بُرے اعمال کے بدلہ میں دوزخ میں جانا نہ پڑے) ایک روایت تو یہاں ختم ہوئی۔

18/3316۔ اور دوسری روایت بھی ایسی ہی ہے اور دوسری روایت میں اس طرح زیادہ ہے کہ جب مسلمان کی روح (اس کے جسم سے) نکلتی ہے تو آسمان اور زمین کے درمیان میں جو ملائکہ ہیں وہ سب اس مسلمان مردہ کے لئے رحمت نازل ہونے کی دعا کرتے ہیں اور (جیسے جیسے مسلمان کی روح آسمانوں کی طرف چڑھتی جاتی ہے آسمانوں کے دروازے (اس کی شان و شوکت دکھانے کے لئے جلدی جلدی) کھلتے جاتے ہیں) اور مسلمان کی روح تمام آسمانوں سے گزر جاتی ہے (اس مسلمان کی

روح کو فرشتے ایسی متبرک سمجھتے ہیں کہ) ہر آسمان کے دروازوں کے فرشتے دعا کرتے ہیں کہ اس متبرک روح کو ہمارے دروازہ سے گزارے (تاکہ ہم اس روح سے برکت حاصل کریں) اور کافر مردہ کی روح کو (عالم ملکوت سے کچھ تعلق ہی نہیں تھا۔ دنیا ہی میں رات دن پھنسی ہوئی تھی تو اس کو دنیا چھوڑنا بڑا دشوار ہوگا۔ اس لئے روح تو جسم میں رہنا چاہے گی اور فرشتے اس کو کھینچنا چاہیں گے اس کشاکشی میں) فرشتے (اس سختی کے ساتھ اس روح کو کھینچیں گے کہ جسم کی رگیں تارتا رہ جائیں گی) (یہ بھی اس کافر کی روح کے لئے ایک عذاب بنے گا) جب اس سختی سے روح نکالی جاتی ہے تو زمین اور آسمان کے درمیان میں جو فرشتے ہیں وہ سب اس کافر کی روح پر لعنت بھیجتے ہیں اور آسمان دنیا کے ہر دروازہ کے فرشتے لعنت بھیجتے ہیں اور دعا کرتے ہیں کہ الہی! اس خبیث روح کو ہمارے پاس سے نہ گزارے (تاکہ اس کی خباثت ہم پر اثر نہ کرے، فرشتوں کی دعا قبول ہوتی ہے اور) اس کے لئے آسمان دنیا کے تمام دروازے بند کر دئے جاتے ہیں۔ اس کی روایت امام احمد نے کی ہے اور اس کی روایت ابو داؤد نے اپنی سنن میں اور حاکم نے اپنی مستدرک میں ابن ابی شیبہ نے اپنی مصنف میں اور بیہقی نے کتاب عذاب القبر میں اور طیالسی نے اپنی مسند میں اور عبید بن حمید نے اپنی مسند میں اور ہناد بن السری نے کتاب الزہد میں اور ابن جریر اور ابن ابی حاتم نے صحیح طرق سے اس کی روایت کی ہے اور میرک نے کہا ہے کہ امام احمد کی حدیث حسن ہے۔

تمہید

مومن کی روح جنت میں سیر کرتی رہے گی

روح انسانی عالم ملکوت کی رہنے والی مثل فرشتوں کے ہے جیسے فرشتے ایک ہی وقت میں کئی جگہ دکھائی دے سکتے ہیں اور جیسے ملک الموت ہر مرنے والے کے پاس دکھائی دیتے

ہیں، ایسا ہی روح انسانی بھی کئی جگہ دکھائی دے سکتی ہے، مگر جب جسم انسانی میں روح مقید ہوتی ہے تو اس سے یہ صفت نکل جاتی ہے۔ کئی جگہ نظر نہیں آ سکتی ہے مگر اولیاء اللہ کے جسم میں جو روح ہوتی ہے اس روح میں اس کی اصلی صفت پائی جاتی ہے کہ باوجود جسم میں ہونے کے ایک وقت میں کئی جگہ نظر آ سکتی ہے۔ جیسے حضرت مجدد الف ثانی رحمۃ اللہ علیہ ایک ہی وقت میں سات دعوتوں میں نظر آئے۔ جسم سے نکلنے کے بعد روح میں اس کی اصلی صفت لوٹ آتی ہے۔ کچھ اولیاء اللہ کی تخصیص نہیں بلکہ ہر مسلمان کی روح ایک وقت میں کئی جگہ رہ سکتی ہے، اسی لئے روح کا اصلی مقام علیین ہے قبر سے بھی اس کا تعلق رہتا ہے، قبر پر آنے والوں کو پہچانتی اور ان کے سلام کا جواب دیتی ہے۔ اس جسم خاکی کے ساتھ روح جنت میں نہیں جاسکتی۔ ہاں قیامت کے بعد جسم خاکی میں ہو کر روح جنت میں داخل ہوگی۔ بغیر جسم خاکی کے اب بھی روح جنت میں جاسکتی ہے۔ جیسے اس حدیث میں:-

19/3317 - عبدالرحمن بن کعب رضی اللہ عنہ اپنے والد حضرت کعب سے روایت کرتے ہیں کہ ان کے والد حضرت کعب فرماتے ہیں کہ رسول اللہ صلی اللہ علیہ وآلہ وسلم کا ارشاد ہوا ہے کہ مسلمان کی روح پرندے کے خول میں (ایسا ہی) بیٹھ کر (جیسا ہم ہوائی جہاز میں بیٹھ کر سیر کرتے ہیں) جنت میں سیر کرے گی اور وہاں میوہ خوری کرے گی (علیین میں بھی رہے گی اور قبر سے بھی اس کا تعلق رہے گا) پھر جب قیامت قائم ہوگی تو یہی روح انسانی جسم خاکی میں ہو کر جسم خاکی کے ساتھ جنت میں جائے گی۔ اس کی روایت امام مالک اور نسائی نے کی ہے اور بیہقی نے بھی اس کی روایت کتاب البعث والنشور میں کی ہے۔

(4/76) باب غسل المیت و تکفینہ

(اس باب میں میت کو غسل دینے کا اور کفن پہنانے کا بیان ہے)

ف: میت کو غسل دینے کا طریقہ

جب قبر تیار ہو رہی ہو اور کفن آ گیا ہو تو پہلے کسی تخت یا کسی بڑے تختہ کو لو بان یا اگر بتی وغیرہ خوشبودار چیز کی دھونی دیدو۔ تین دفعہ یا پانچ دفعہ یا سات دفعہ چاروں طرف دھونی دے کر مردہ کو اس پر لٹا دو اور کرتہ چاک کر کے نکال لو اور کوئی کپڑا ناف سے لے کر گھٹنے کے نیچے تک ڈال دو، اس لئے کہ ناف سے لے کر گھٹنے تک جسم کا حصہ چاہے مردہ ہو یا زندہ کا دیکھنا حرام ہے۔ اور پانچامہ وغیرہ اس طرح نکال لو کہ ناف سے گھٹنے تک ڈالا ہوا کپڑا سرک نہ سکے۔ اگر نہلانے کی کوئی الگ جگہ ہے کہ وہاں سے پانی بہہ کر باہر نکل جاوے گا تو خیر ورنہ تخت کے نیچے گڑھا کھدو لو کہ سارا پانی اسی میں جمع رہے۔ اگر گڑھا نہ کھدوایا اور پانی سارے گھر میں پھیلا تب بھی کوئی گناہ نہیں۔ اس سے صرف غرض یہ ہے کہ پانی کے پھیلنے سے آنے جانے میں کسی کو تکلیف نہ ہو۔

میت کو نہلانے کا طریقہ یہ ہے کہ پہلے مردہ کے پیشاب اور پاخانہ کی جگہ اس طرح دھو لو کہ رانوں اور پیشاب پاخانہ کی جگہ اپنا ہاتھ نہ لگاؤ اور اس پر نگاہ بھی نہ ڈالو بلکہ اپنے ہاتھ پر کوئی کپڑا لپیٹ لو اور جو کپڑا میت کی ناف سے لے کر گھٹنوں تک پڑا ہے۔ اس کے اندر کپڑا لپیٹا ہوا اپنا ہاتھ ڈال کر دھو دو، پھر اس کو وضوء کرادو۔ لیکن نہ کلی کرادو نہ ناک میں پانی ڈالو اور نہ پہونچوں تک ہاتھ دھلاؤ بلکہ صرف وضوء کے فرائض ادا کر دو، یعنی پورا چہرہ دھلاؤ۔ پھر دونوں ہاتھ کہنیوں سمیت پھر سر کا مسح کرادو، پھر دونوں پیر دھلا دو، ہاں یہ ہو سکتا ہے کہ مردہ کو بجائے کلی کرانے اور ناک میں پانی ڈالنے

کے مردہ کو غسل دینے والا شخص باریک کپڑے کو تر کر کے اپنی انگلی پر لپیٹ کر کپڑے کو تر کرتا جائے اور مردہ کے دانتوں اور مسوڑھوں پر پھیرتا جائے اور اسی طرح ناک کے دونوں سوراخوں میں تر کپڑا لپیٹی ہوئی انگلی پھیرے تو یہ جائز ہے۔ ضروری نہیں ہے اور اگر مردہ کو نہانے کی ضرورت تھی یا مردہ حیض و نفاس کی حالت میں مر جائے تو غسل دینے والا باریک کپڑے کو تر کر کے اپنی انگلی پر لپیٹ کر کپڑے کو تر کرنا چاہئے اور مردہ کے دانتوں اور مسوڑھوں پر پھیرتا جائے اور اسی طرح ناک کے دونوں سوراخوں میں تر کپڑا لپیٹی ہوئی انگلی پھیرے اور یہ ضروری ہے کہ کلی کرنا اور ناک میں پانی لینا جو جنابت اور حیض و نفاس کے غسل میں فرض ہے، یہ فرض تر کپڑا لپیٹی ہوئی انگلی دانتوں اور مسوڑھوں پر اور ناک میں پھیرنے سے ادا ہو جاتا ہے۔ اس طرح وضو کرانے کے بعد مردہ کے ناک، منہ اور کانوں میں روئی بھر دوتا کہ نہلاتے وقت ناک، منہ اور کانوں میں پانی نہ جائے۔ پھر مردہ کے سر کو گل خیر و سے یا کسی اور چیز جیسے صابن سے ملکر سر کو دھو دو۔ پھر مردہ کو بائیں کروٹ پر لٹا کر پیری کے پتے ڈال کر گرم کیا ہوا نیم گرم پانی تین دفعہ سر سے پیر تک ڈالو۔ یہاں تک کہ پانی بائیں کروٹ تک جو تختہ سے ملی ہوئی ہے وہاں تک پہنچ جائے۔ پھر مردہ کو سیدھی کروٹ پر لٹاؤ اور اسی طرح سر سے پیر تک اتنا پانی ڈالو یہاں تک کہ پانی سیدھی کروٹ تک جو تختہ سے ملی ہوئی ہے پہنچ جائے اس کے بعد مردہ کو اپنے بدن کی ٹیک لگا کر ذرا بٹھاؤ اور اس کے پیٹ کو آہستہ آہستہ ملو اور دباؤ۔ اگر کچھ پاخانہ نکلے تو اس کو پونچھ کر دھو ڈالو۔ پاخانہ نکلنے سے وضو اور غسل میں کوئی نقصان نہیں آتا۔ وضوء اور غسل نہ دہراؤ۔ اس لئے کہ پیشاب یا پاخانہ کی جگہ سے کسی چیز کے نکلنے سے زندوں کا وضو یا غسل ٹوٹتا ہے مردہ کا نہیں ٹوٹتا۔ پھر مردہ کو دوبارہ بائیں کروٹ پر لٹاؤ اور کافور ملایا ہوا نیم گرم پانی سر سے پیر تک تین دفعہ ڈالو۔ مردہ پر تین دفعہ پانی ڈالنے کا جو ذکر آیا ہے وہ مسنون طریقہ ہے۔ صرف ایک دفعہ پانی ڈالنا واجب ہے، اگر تین دفعہ پانی ڈالنے سے بھی طہارت پوری نہ ہو تو پانچ دفعہ پانی ڈال سکتے ہیں اور اگر ضرورت ہو تو سات دفعہ تک بھی پانی مردہ پر ڈال سکتے ہیں۔ سات دفعہ سے زیادہ پانی کا ڈالنا جائز نہیں ہے۔ پھر سارا بدن کسی کپڑے سے پونچھ دو۔

میت کو کفن کرنے کا طریقہ

جب مردہ کو کفن پر رکھو تو سر پر عطر لگا دو اور مردہ ہو تو ڈاڑھی پر بھی عطر لگا دو، پھر سجدہ کے وقت جو اعضاء زمین پر نکلتے ہیں، یعنی پیشانی، ناک، دونوں ہاتھوں کی انگلیاں اور ہتھیلیاں اور دونوں گھٹنے اور پیران سب پر کافور مل دو اور جو لوگ کفن میں عطر لگاتے ہیں یا عطر کا پھایا کان میں رکھ دیتے ہیں یہ سب جہالت (ردالمحتار میں ایسا ہی مذکور ہے۔ 12) ہے۔ جتنا شرع میں آیا ہے، اس سے زائد مت کرو اور بالوں میں کنگھی مت کرو اور ناخن بھی نہ کترو اور کہیں کے بال بھی نہ نکالو، سب اسی طرح رہنے دو۔ بہتر یہ ہے کہ مردہ کے قریبی رشتہ دار مردہ کو نہلا لیں۔ اگر وہ نہ نہلا سکیں تو کوئی دین دار نہلائے، اگر نہلاتے وقت مردہ میں کوئی عیب دیکھے تو کسی سے نہ کہے۔ اگر خدا نخواستہ مردہ کا چہرہ بگڑ گیا ہو اور کالا ہو گیا ہو تو یہ بھی نہ کہے اور بالکل اس کا چرچا نہ کرے، یہ سب ناجائز ہے۔ عالمگیری، درمختار، ردالمحتار، عمدۃ الرعاہ، ملتقی اور مرقات۔

میت اگر مردہ ہو تو اس کے کفن کے کپڑوں کی تعداد

مرد کو تین کپڑوں میں کفنا سنت ہے۔ ایک ازار۔ دوسرے قمیص یعنی کفنی۔ تیسرے لفافہ یعنی چادر۔ ازار سے مراد وہ چادر ہے جو مردہ کے سر سے لے کر پیر تک لانی ہو۔ اور لفافہ سے مراد بھی ایسی چادر ہے جو مردہ کے سر سے لے کر پیر تک لانی ہو۔ مگر لفافہ ازار سے سر اور پیر دونوں جانب اس قدر زیادہ طویل ہو کہ ہر دو جانب دھجی سے باندھ دیا جاسکے اور قمیص یعنی کفنی جو بغیر گلی اور آستین کے ہوتی ہے اور جو مردہ کے کندھے سے لے کر اس کے قدم تک لانی ہو کرتی ہے، اس کفنی کے سامنے والا حصہ سینہ سے لے کر قدم تک پہنچتا ہے اور نچلا حصہ گردن اور پیٹھ سے ہوتا ہوا قدموں تک پہنچتا ہے اس کفنی کے بیچ میں سے اتنا حصہ چاک کر دو کہ جس میں سے مردہ کا سر باہر نکل سکے۔

مردہ اگر عورت ہو تو اس کے کفن کے کپڑوں کی تعداد

عورت کو پانچ کپڑوں میں کفنانا سنت ہے تین کپڑے تو وہی ہیں جن کا ذکر اوپر مرد کے لئے ہو چکا ہے، یعنی ازار، قمیص یعنی کفنی اور لفافہ اس کے علاوہ عورت کے لئے دو اور کپڑے زیادہ ہیں۔ سینہ بند اور سر بند۔ یعنی اوڑھنی۔ سینہ بند وہ کپڑا ہے جو بغل کے نیچے سے لے کر رانوں تک پہنچتا ہے جس میں پستان، پیٹ اور پیٹھ لپیٹی جاتی ہے۔ اور سر بند وہ کپڑا ہے جو تین ہاتھ لانا ہو، جو سر پر سے ہوتے ہوئے سینہ پر ڈالا جاتا ہے۔

مردہ مرد ہو تو کفنانے کا طریقہ

جب مردہ کو غسل دے چکوا اور اس کا جسم کسی کپڑے سے پونچھ دو تو مردہ کے ستر پر سے بھیگا تہہ بند نکال کر ایک دوسرا سوکھا تہہ بند لپیٹ دو اور مردہ کو تختے سے آہستہ اٹھا کر اس تختے پر لٹا دو۔ جس پر کفن پہلے ہی سے بچھا دیا گیا ہو۔ کفن بچھانے سے پہلے کفن کو تین یا پانچ دفعہ لو بان یا عود سے دھونی دے دو۔ کفن بچھانے کا طریقہ یہ ہے کہ مردہ کو لٹانے سے پہلے تخت پر اول لفافہ بچھا دو، پھر ازار اور ازار کے اوپر کفنی کا نچلا حصہ بچھا کر کفنی کے بالائی حصہ کو سمیٹ کر سر ہانے کی طرف رکھ دو، اس کے بعد مردہ کو تختے سے اٹھا کر کفن بچھے ہوئے تخت پر لٹاؤ اور کفنی کے بالائی حصہ کو جس کو چاک کر کے سر کی طرف لپیٹ کر رکھا گیا ہے۔ اس کو کھول کر سر ہانے کی طرف سے اس طرح گلے میں ڈالو کہ کفنی پیروں تک آجائے اور مردہ کا سر کفنی کے چاک کئے ہوئے حصہ سے باہر نکل جائے اور مردہ کے ستر کو ڈھانکنے کے لئے جو دوسرا سوکھا تہہ بند ڈالا گیا تھا، اس کو اب اس طرح نکال دو کہ ستر کھلنے نہ پائے، اس کے بعد ازار کا بایاں کنارہ مردہ کے سیدھے طرف ڈال دو اور ازار کا سیدھا کنارہ مردہ کے بائیں طرف ڈال دو، تاکہ سیدھا کنارہ اوپر آجائے۔ ایسا ہی لفافہ کا بھی بایاں کنارہ مردہ کے سیدھے طرف ڈال دو اور لفافہ کا سیدھا کنارہ بائیں طرف ڈال دو اور تین دھجیاں لو۔ ایک دھجی تو میت کے سر کی طرف جو لفافہ کچھ زاید ہے، اس پر باندھ دو اور دوسری دھجی سے پیروں کی طرف جو لفافہ زاید ہے، اس کو باندھ دو اور

تیسری دھجی کمر پر باندھ دو، تاکہ راستہ میں کفن کھل نہ جائے۔

میت عورت ہو تو اس کو کفننانے کا طریقہ

عورت کو کفننانے کا طریقہ یہ ہے کہ پہلے لفافہ بچھا دو۔ پھر ازار، اس کے اوپر قمیص، پھر مردے کو اس کے اوپر لے جا کر رکھو۔ پہلے مردہ کو قمیص اس طرح پہناؤ کہ قمیص کے چاک کئے ہوئے حصہ سے سر باہر آ جائے اور قمیص کے اوپر کا حصہ قدموں تک چلا جائے۔ اس کے بعد سر کے بالوں کے دو حصہ کر کے سینہ پر اس طرح ڈالو کہ ایک حصہ سینہ کے دائیں طرف اور دوسرا حصہ سینہ کے بائیں طرف آ جائے۔ اس کے بعد سر بند سر پر اور بالوں پر ڈالو۔ اور سر بند کونہ تو لپیٹو اور نہ باندھو۔ پھر سینہ بند قمیص کے اوپر سے لپیٹ دو پھر ازار کا بایاں کنارہ لے کر مردے کے سیدھے طرف ڈالو اور ازار کا سیدھا کنارہ لے کر مردہ کے بائیں طرف ڈالو۔ تاکہ سیدھا کنارہ اوپر کی طرف آ جائے ایسا ہی لفافہ کا بھی بایاں کنارہ مردے کے سیدھے طرف ڈالو۔ اور لفافہ کا سیدھا کنارہ مردہ کے بائیں طرف ڈالو۔ اور تین دھجیاں لو۔ ایک دھجی تو میت کے سر کی طرف جو لفافہ کچھ زائد ہے اس کو باندھ دو اور دوسری دھجی سے پیروں کی طرف جو لفافہ زائد ہے اس کو باندھو۔ اور تیسری دھجی کمر پر باندھ دو تاکہ راستہ میں کفن کھل نہ جائے۔

میت عورت ہو تو اس کو غسل دینے کا طریقہ

1-2/3318-3319 - ام عطیہ رضی اللہ عنہا سے روایت ہے آپ فرماتی ہیں کہ رسول اللہ صلی اللہ علیہ وآلہ وسلم کی ایک صاحبزادی کا انتقال ہو گیا۔ ہم چند عورتیں ان کو غسل دے رہے تھے۔ ایسے وقت میں رسول اللہ صلی اللہ علیہ وآلہ وسلم تشریف لائے اور فرمائے کہ ان کو تین بار یا پانچ بار اور مناسب سمجھو تو زیادہ سے زیادہ (سات بار) بیری کے پتے ڈال کر پکایا ہوا نیم گرم پانی سے غسل دینا اور آخری مرتبہ کا فور ملے ہوئے پانی سے نہلانا۔ جب تم غسل دینے سے فارغ ہو جاؤ تو غسل

سے فارغ ہونے کی مجھے اطلاع دینا (حضور کے حکم کی تعمیل کر کے) غسل سے فارغ ہونے کی ہم حضور کو اطلاع کر دئے تو حضور اپنا تہہ بند ہماری طرف پھینک کر فرمائے کہ (عورتوں کے کفن کے پانچ کپڑے ہوتے ہیں، جن میں سے ایک ازار بھی ہوتی ہے) میرے اس تہہ بند کو ازار کے طور پر استعمال کرو تا کہ میرا یہ تہہ بند ان کے جسم کو لگا ہوا رہے اور اس کی برکت (جیسا کہ عمدۃ القاری میں مذکور ہے۔ 12) شامل حال رہے۔ بزرگوں کی عادت یہ ہے کہ ایک داؤنی (اوڑھنی) دیتے ہیں کہ اس کو رکھ چھوڑیں اور کفن میں اس کا استعمال کریں۔ حضرت صلی اللہ علیہ وآلہ وسلم کے اسی فعل سے ماخوذ ہے۔ اس لئے مریدنیوں کو داؤنی دینا درست ہے) اس حدیث کی روایت بخاری اور مسلم نے متفقہ طور پر کی ہے۔

3/3320۔ اور عبدالرزاق کی روایت میں اس طرح ہے کہ ام المؤمنین حضرت عائشہ رضی اللہ عنہا ملاحظہ فرمائیں کہ چند عورتیں ایک عورت کو غسل دے رہی تھیں اور اس کے سر میں کنگھی کر رہی تھیں تو ام المؤمنین ان عورتوں سے ارشاد فرمائیں کہ تم اس مردہ کو جو کنگھی کر رہی ہو (تمہارے پاس پاس اس کا کیا ثبوت ہے) کس بناء پر تم کنگھی کر رہی ہو۔ جب تک ثابت نہ ہو تم کو کنگھی کرنا جائز نہیں تھا)۔

4/3321۔ اور ہمارے امام ابوحنیفہ رحمۃ اللہ علیہ سے بھی ایسا ہی مروی ہے کہ ام المؤمنین حضرت عائشہ رضی اللہ عنہا ملاحظہ فرمائیں کہ چند عورتیں ایک عورت کو غسل دے رہی تھیں اور اس کے سر میں کنگھی کر رہی تھیں تو ام المؤمنین ان عورتوں سے ارشاد فرمائیں کہ تم اس عورت کو کیوں کنگھی کر رہی ہو۔ تمہارے پاس اس کا کیا ثبوت ہے جب تک ثابت نہ ہو تم کو کنگھی کرنا جائز نہیں تھا)۔

ف: ان دونوں مذکورہ حدیثوں سے ثابت ہوا کہ میت کے بالوں میں کنگھی نہ کی جائے۔ اس لئے کہ بالوں میں کنگھی کرنا زینت کے لئے ہوا کرتا ہے اور میت کو زینت کی ضرورت نہیں یہ عمدۃ القاری میں مذکور ہے اور مذہب حنفی بھی یہی ہے۔ 12

مردہ کو تین کپڑوں میں کفننا چاہئے پہلی حدیث

5/3322 - ابو سلمہ رضی اللہ عنہ سے روایت ہے وہ فرماتے ہیں کہ میں نے ام المؤمنین حضرت عائشہ صدیقہ رضی اللہ عنہا سے دریافت کیا کہ رسول اللہ صلی اللہ علیہ وآلہ وسلم کو کتنے کپڑوں میں کفنایا گیا تھا تو ام المؤمنین فرمائیں کہ رسول اللہ صلی اللہ علیہ وآلہ وسلم کو تین کپڑوں میں کفنایا گیا تھا۔ اور یہ کپڑے سحلی تھے یعنی دھلے ہوئے تھے۔ (اس سے ثابت ہوا کہ مرد کو تین کپڑوں میں کفننا سنت ہے) اس حدیث کی روایت مسلم نے کی ہے۔ 12

دوسری حدیث

6/3323 - ابن عباس رضی اللہ عنہما سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم کو تین کپڑوں میں کفنایا گیا تھا جو یمن کے مقام بخران کے تھے منجملہ تین کپڑوں کے ایک حلہ تھا (حلہ سے مراد دو کپڑے ہیں، ایک چادر اور دوسرے ازار) اور تیسرا کپڑا قمیص تھا جس میں آپ انتقال فرمائے تھے اس کی روایت ابوداؤد نے کی ہے اور اس پر سکوت اختیار کیا ہے اور ابوداؤد نے کی ہے اور اس پر سکوت اختیار کیا ہے اور ابوداؤد کا سکوت حدیث کے صحیح ہونے کی دلیل ہے۔

برکت کے لئے میت کو تبرک چیز دینے کا بیان

7/3324 - جابر رضی اللہ عنہ سے روایت ہے وہ فرماتے ہیں کہ عبداللہ بن ابی (جو منافقوں کا سردار تھا) جب اس کی نعش قبر میں رکھ دی گئی (تو عبداللہ بن ابی کے فرزند جو سچے مسلمان تھے رسول اللہ صلی اللہ علیہ وآلہ وسلم سے عرض کئے حضور میرے والد عبداللہ بن ابی دفن کئے جا رہے ہیں، حضور تشریف لے چلیں تاکہ آپ کی برکت سے اس کی مغفرت ہو جائے۔ عبداللہ بن ابی کے فرزند کے کہنے سے) حضور عبداللہ بن ابی کی

قبر پر تشریف لے گئے۔ عبداللہ بن ابی کو قبر کے گڑھے میں ڈال دیا گیا تھا۔ حضور کے حکم سے پھر باہر نکالا گیا تو حضور اپنے گھٹنوں کا ٹینکہ دے کر اس کو بٹھائے اور اپنا مبارک تھوک اس کے منہ میں ڈالے (تا کہ منکر و نکیر کے سوال کے وقت آسانی ہو) پھر عبداللہ بن ابی کو اپنا قمیص پہنائے (تا کہ قمیص کی برکت سے عذاب قبر سے محفوظ رہے۔ قمیص دینے میں ایک یہ بھی حکمت تھی کہ جب حضرت عباس رضی اللہ عنہ غزہ و بدر کے بعد سب کافروں کے ساتھ قید ہو کر مدینہ منورہ میں لائے گئے تو حضرت عباس کے حکیم پر کرتہ نہیں تھا۔ حضرت عباس طویل القامت تھے کسی کا کرتہ حضرت عباس کو نہیں آیا۔ عبداللہ بن ابی بھی طویل القامت تھے اس کا کرتہ عباس کو آیا اس لئے) عبداللہ بن ابی نے اپنا کرتہ حضرت عباس کو پہنایا تھا (عبداللہ بن ابی کو آپ کا یہ احسان حضرت کو یاد تھا۔ اس کا احسان اتارنے کے لئے اپنا کرتہ عبداللہ بن ابی کو پہنائے۔ اس سے یہ بھی مقصود تھا کہ عبداللہ عبداللہ بن ابی کے فرزند جو سچے مسلمان تھے خوش ہو جائیں یہ تھے رسول اللہ صلی اللہ علیہ وآلہ وسلم کے اخلاق حسنہ سخت دشمن کے ساتھ بھی آپ کا یہ کریمانہ اخلاق اور کریمانہ برتاؤ تھا۔ اس لئے اللہ تعالیٰ کا ارشاد ہوا ہے ”إِنَّكَ لَعَلَىٰ خُلُقٍ عَظِيمٍ“ بے شک اے رسول آپ بڑے حسن و اخلاق والے ہیں۔ اس کو کریمانہ اخلاق کا یہ اثر ہوا کہ ایک ہزار کافر اس کریمانہ برتاؤ کو دیکھ کر مسلمان ہو گئے) اس حدیث کی روایت بخاری اور مسلم نے متفقہ طور پر کی ہے۔

مرد کو تین کپڑوں میں کفننا چاہیے

پہلی حدیث

8/3325 - سماک رضی اللہ عنہ جابر بن سمرۃ رضی اللہ عنہ سے روایت کرتے

ہیں۔ حضرت جابر فرماتے ہیں کہ رسول اللہ صلی اللہ علیہ وآلہ وسلم کو تین کپڑوں میں کفنایا گیا تھا اور وہ تین کپڑے یہ تھے ایک 1 قمیص، دوسرے 2 ازار، اور تیسرے 3 لفافہ۔ اس کی روایت ابن عدی نے کامل میں کی ہے۔

دوسری حدیث

9/3326 - ابراہیم نخعی رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم کو تین کپڑوں میں کفنایا گیا تھا منجملہ ان تین کپڑوں کے ایک حلہ تھا جو یمن کا تھا۔ (حلہ سے مراد وہ کپڑے ہیں ایک چادر یعنی لفافہ اور دوسرے ازار) اور تیسرا کپڑا قمیص تھا اس کی روایت امام محمد نے کتاب الآثار میں مرسلہ کی ہے اور عبدالرازق نے بھی اس کی روایت اسی طرح اپنی مصنف میں کی ہے۔

ف: ان مذکورہ احادیث سے ثابت ہوا کہ مرد کو تین کپڑوں میں کفنانا سنت ہے۔ جن میں کا ایک کپڑا قمیص ہونا چاہئے اور مذہب حنفی بھی یہی ہے۔ 12

میت کو کیسا کفن دینا چاہئے

پہلی حدیث

10/3327 - جابر رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب تم اپنے مسلمان بھائی کو کفن دو تو (وہ کفن نہ تو بالکل گھٹیا ہو، اور نہ ریشم اور زرکا ہو بلکہ سوت کا) پاک و صاف سفید اور خوشنما ہو، اور سنت طریقہ کے موافق پورا پورا ہو۔ (جیسے آج کل ہرک دیا جا رہا ہے جو کفن کے لئے اچھا اور بہتر کپڑا ہے) اس حدیث کی روایت مسلم نے کی ہے۔

دوسری حدیث

11/3328 - حضرت علی رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ مردہ کے لئے قیمتی کفن نہ دیا کرو، کیونکہ کفن جلد خراب ہو جاتا ہے (پھر قیمتی کپڑا لے کر مال کے اسراف کرنے سے کیا فائدہ اور کفن سے غرض تو مردہ کا ستر ڈھانکنا ہے اور یہ غرض متوسط درجہ کے کفن سے بھی پوری ہو جاتی ہے) اس حدیث کی روایت ابوداؤد نے کی ہے۔ 12

تیسری حدیث

12/3329 - ابن عباس رضی اللہ عنہما سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ مسلمان (مردوں) کو چاہئے کہ وہ سفید لباس پہنا کریں (اس لئے کہ سفید لباس میں ایک قسم کی وجاہت ہونے سے) یہ بہترین لباس ہے اور رسول اللہ صلی اللہ علیہ وآلہ وسلم کے سفید لباس پسند کرنے سے سفید لباس پہنتا مستحب ہے اور اس میں ثواب بھی ہے) اور مردوں کو کفن بھی سفید ہی دیا کرو، اور اشد جو سرمہ ہے بہترین سرمہ ہے (رات کو سوتے وقت اس سرمہ کی تین تین سلائیاں ہر آنکھ میں لگایا کرو۔ اس طرح سرمہ لگانا سنت ہے) اس سے پلک کے کے بال جھتے ہیں، اور بینائی بھی تیز ہوتی ہے۔ اس کی روایت ابو داؤد اور ترمذی نے کی ہے اور ابن ماجہ نے صرف مردوں کو کفن دیا کرو تک روایت کی ہے۔

مرتے وقت مرنے والے کے کپڑے پاک و صاف ہونا چاہئے

13/3330 - ابو سلمہ رضی اللہ عنہ سے روایت ہے وہ کہتے ہیں کہ ابو سعید خدری رضی اللہ عنہ کے انتقال کا جب وقت آیا تو وہ نئے کپڑے (جو پاک و صاف ستھرے اور خوشنما تھے) منگوا کر پہن لئے (اس لئے کہ ظاہر کا اثر باطن پر پڑتا ہے۔ ظاہرہ نئے ستھرے کپڑے پہننے سے باطن کی بھی طہارت اور صفائی ہو جاتی ہے۔ اسی لئے حضرت ابو سعید خدری آخر وقت میں ظاہر کی صفائی سے باطن کی صفائی کا ارادہ فرمائے۔ حضرت ابو سعید خدری جو کپڑے پہنے یہ ان کا کفن نہیں تھا۔ انتقال کے بعد یہ کپڑے اتار کر کفن پہنایا گیا اور حضرت ابو بکر صدیق رضی اللہ عنہ کا جو ارشاد ہوا ہے کہ مردوں کے لئے پرانے کپڑے کافی ہیں اور نئے کپڑے زندوں کے لئے ہیں۔ یہ ارشاد کفن کے متعلق ہے۔ حضرت ابو سعید کا نئے کپڑے پہننا کفن نہیں تھا اس لئے دونوں حدیثوں میں تعارض نہ رہا) حضرت ابو سعید خدری انتقال کے وقت نئے کپڑے پہن کر یہ کہے کہ رسول اللہ صلی اللہ علیہ وآلہ وسلم کا ارشاد ہوا ہے کہ میدان حشر میں جب لوگ آئیں گے تو

مرتے وقت جن کپڑوں میں تھے وہی کپڑے پہنے ہوئے آئیں گے۔ (اسی لئے میں نئے اور صاف ستھرے کپڑے پہن رہا ہوں، اب رہی دوسری حدیث میں جس میں مردوں کا قبروں سے برہنہ اٹھنے کا ذکر ہے، تو یہ قبروں سے اٹھنے کے وقت کا واقعہ ہے لیکن جب میدان حشر میں آئیں گے تو انہی کپڑوں میں ہونگے جن کو مرتے وقت پہنے تھے، اسی طرح ان دونوں حدیثوں میں تعارض نہ رہا) اس حدیث کی روایت ابوداؤد نے کی ہے، اور ابوداؤد نے اس حدیث سے جو مسئلہ استنباط کیا ہے اس کو اس حدیث کے باب کے عنوان میں اس طرح لکھا ہے، مرتے وقت مرنے والے کے کپڑے پاک و صاف ہونا چاہئے۔

مرد کے لئے دو کپڑوں کا کفن بھی کافی ہے اور یہ کفن کفایہ ہے

14/3331۔ ام المؤمنین حضرت عائشہ صدیقہ رضی اللہ عنہا سے روایت ہے آپ

فرماتی ہیں کہ جب حضرت ابوبکر صدیق رضی اللہ عنہ کو سکرات شروع ہوتی تو میں (اس وقت کی حالت کے لحاظ سے عام لوگوں کے احوال کے اعتبار سے آپ کے سامنے) یہ شعر پڑھی:

أَحَادِلٌ مَا يُغْنِي الشَّرَاءُ عَنِ الْفَتَى إِذَا حَشَرَ جِثُّ يَوْمًا وَضَاقِبَهَا الصَّدْرُ

اے ملامت کرنے والے (یہ وقت نہ نصیحت کرنے کا ہے نہ ملامت کرنے کا)

مال و دولت کچھ کام نہیں آتا ہے جب سکرات شروع ہوتی ہے اور دم گھٹنے لگتا ہے۔

یہ شعر سن کر حضرت ابوبکر صدیق ارشاد فرمائے بیٹی عائشہ! (یہ شعر مرے حال کے

مناسب نہیں ہے میرے پاس مال و دولت ہی نہیں، پھر یہ کہنا کہ سکرات کے وقت مال

و دولت کام نہیں آتا ہے بے موقع ہے) میرے مناسب تو یہ آیت ہے اس کو پڑھو (سورہ

ق پ 26 ع 2)

وَجَاءَتْ سَكْرَاتُ الْمَوْتِ بِالْحَقِّ ط ذَلِكَ مَا كُنْتَ مِنْهُ تَحِيدُ ۝

(انسان کی فطرت کا تقاضا یہ ہے کہ وہ) سکرات سے بچے رہنا چاہتا ہے (یہ

خیال کچھ کام نہیں آیا) آخر سکرات کا وقت آپہنچا۔

پھر آپ نے فرمایا کہ (ہمیشہ میری زاہدانہ زندگی رہی ہے، اب بھی میں زاہدانہ حالت کے ساتھ قبر میں جانا چاہتا ہوں) نئے کپڑے تو زندوں کے واسطے ہیں (مردہ کو اپنا ستر چھپا کر قبر میں جانا ہے، گو مرد کے کفن کے لئے تین کپڑوں کی ضرورت ہے مگر میری زاہدانہ حالت کے لحاظ سے یہ مناسب ہے کہ) میرے انہی دو کپڑوں کو ذرا دھولو انہی دو کپڑوں کا مجھے کفن دیدو (یہ کفن کفایہ ہے کہ کفن کے لئے دو کپڑے بھی کافی ہو سکتے ہیں) اس حدیث کی روایت امام احمد نے کتاب الزہد میں کی ہے، اور عبدالرزاق نے بھی اسی طرح روایت کی ہے۔

تمہید

محرم اگر احرام کی حالت میں مر جائے تو وہ آخرت کے لحاظ سے محرم رہے گا اسی لئے حضور صلی اللہ علیہ وآلہ وسلم کا ارشاد ہوا ہے کہ احرام کی حالت میں مرنے والے محرم قیامت کے دن لبیک کہتے ہوئے اپنی قبروں سے اٹھیں گے۔ مگر ایسے محرم کا احرام دنیوی احکام کے لحاظ سے ختم ہو جاتا ہے وہ مثل دوسرے مردوں کے بن جاتا ہے۔ یہی مذہب حنفی ہے۔ محرم کا احرام کی حالت میں مرنے سے دنیوی لحاظ سے اس کا جو احرام ختم ہو جاتا ہے، اس پر کئی دلائل ہیں۔ پہلی دلیل وہ حدیث ہے جس کو بخاری اور مسلم نے روایت کی ہے کہ:-

محرم کے کفن کا بیان

15/3332 - عبداللہ بن عباس رضی اللہ عنہما سے روایت ہے۔ وہ فرماتے ہیں کہ ایک شخص رسول اللہ صلی اللہ علیہ وآلہ وسلم کے ساتھ احرام کی حالت میں تھا، اونٹنی نے اس کو گرا دیا جس سے اس کی گردن ٹوٹ گئی اور اس کا انتقال ہو گیا۔ اس کے لئے حضرت صلی اللہ علیہ وآلہ وسلم ارشاد فرمائے کہ بیری کے پتے میں گرم کئے ہوئے پانی سے نہلاؤ،

اور اسی کے دو کپڑوں میں اس کو کفن دو۔ (یہ اس کے لئے کفن کفایہ ہے، اس حدیث میں حضور کا ارشاد ہوا ہے بیری کے پتے میں گرم کئے ہوئے پانی سے اس کو نہلاؤ۔ محرم ایسی چیز کا استعمال نہیں کر سکتا کہ جس سے میل کچیل دور ہو۔ بیری کے پتے میں گرم کئے ہوئے پانی سے بھی میل کچیل دور ہو جاتا ہے۔ اگر احرام کی حالت میں مرنے والے کا احرام باقی رہتا تو حضور اس کو بیری کے پتے میں گرم کئے ہوئے پانی سے نہلانے کا حکم نہیں دیتے۔ جب آپ حکم دیئے ہیں تو معلوم ہوا کہ اس کا احرام باقی نہ رہا۔ (محرم کے حالت احرام میں مرجانے سے اس کے احرام کے ختم جانے پر دوسری دلیل)

16/3333۔ سرفی دراقطنی کی وہ حدیث ہے جس کو ابن عباس رضی اللہ عنہما

نے روایت کی ہے کہ رسول اللہ صلی اللہ علیہ وآلہ وسلم ارشاد فرمائے ہیں کہ محرم اگر حالت احرام میں مرجائے تو (مثلاً دوسرے مردوں کے) اس محرم کے سر اور چہرہ کو ڈھانکو اور اس کو یہود کے مردوں کے مشابہ مت بناؤ (اس لئے کہ یہود اپنے مردوں کے چہرہ اور منہ کو کھلا رکھتے ہیں۔ اس حدیث میں حالت احرام میں مرنے والے محرم کے سر اور چہرہ کو ڈھانکنے کا جو حکم ہوا ہے اس سے معلوم ہوا ہے کہ اس کا احرام ختم ہو گیا اگر احرام باقی رہتا تو اس کے سر اور چہرہ کو ڈھانکنے کا حکم نہ دیا جاتا۔ اس لئے کہ محرم کا سر اور چہرہ نہیں ڈھانکا جاتا ہے۔

محرم کے حالت احرام میں مرجانے سے اس کا احرام ختم

ہو جانے پر تیسری دلیل

17/3334۔ امام مالک کی وہ حدیث ہے جو ام المؤمنین حضرت عائشہ صدیقہ

رضی اللہ عنہا سے مروی ہے آپ فرماتی ہیں کہ محرم اگر احرام کی حالت میں مرجائے تو (اس کو محرم مت سمجھو اس کا احرام ختم ہو گیا ہے) دوسرے مردے جو محرم نہیں ہیں ان کو کفنائے وقت جیسے ان کا سر ڈھانکتے ہیں اور خشبو لگاتے ہیں ایسا ہی محرم مردہ کا بھی سر

ڈھانکو اور اس کو خوشبو لگاؤ۔

محرم کے حالت احرام میں مرجانے سے اس کے احرام کے ختم ہونے پر چوتھی دلیل

18/3335 - امام مالک ہی کی وہ حدیث ہے جو حضرت ابن عمر رضی اللہ عنہما

سے مروی ہے کہ ان کے فرزند واقعہ کا جب حالت احرام میں انتقال ہوا تو حضرت ابن عمر اپنے فرزند واقعہ کو کفنا تے وقت ان کے چہرہ اور سر کو ڈھانکے اور فرمائے کہ اگر ہم حالت احرام میں نہ ہوتے تو اے واقعہ کو خوشبو بھی لگاتے (اس لئے کہ تمہارا احرام ختم ہو گیا ہے اور تم اب محرم نہیں رہے)۔

محرم کے حالت احرام میں مرجانے سے اس کا احرام ختم ہونے پر پانچویں دلیل

19/3336 - وہ حدیث ہے جس کو ابن ماجہ نے روایت کی ہے کہ انسان جب

مرتا ہے تو تین چیزوں کے سوا اس کے تمام اعمال ختم ہو جاتے ہیں (مثلاً اگر وہ محرم ہے تو اس کا احرام مرنے سے ختم ہو جاتا ہے۔ اس لئے اور مردوں کی طرح کفنا تے وقت اس کے سر اور چہرہ کو ڈھانکنا چاہئے اور اس کو خوشبو بھی لگانا چاہئے) وہ تین اعمال جو مرنے سے ختم نہیں ہوتے بلکہ باقی رہ جاتے ہیں وہ یہ ہیں۔

ایک صدقہ جاریہ (جیسے رفاہ عام کے لئے مسجد، مدرسہ، مسافر خانہ اور پل وغیرہ بنایا۔ اس صدقہ جاریہ کا ثواب منقطع نہیں ہوتا، اس کو ملتا رہتا ہے) دوسرے علم دین، (لوگوں کو سکھایا، یا تصنیف و تالیف کیا) جس سے لوگ نفع اٹھائے رہتے ہیں۔ اس کا ثواب بھی منقطع نہیں ہوتا (اس کو ملتا رہتا ہے) تیسرے نیک اولاد جو اس کے لئے دعا خیر کرتے رہتے ہیں (اور اس کو ثواب ملتا رہتا ہے، یہ ثواب بھی منقطع نہیں ہوتا، ہمیشہ باقی رہتا ہے)۔

کفن کفایہ کا بیان

20/3337 - عبادہ بن صامت رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں (کہ ضرورت اور مجبوری کی وجہ سے مرد کو ایک کپڑے میں بھی کفنایا جاسکتا ہے مگر ایک کپڑے سے) بہتر کفن حله ہے (اور حله دو کپڑوں کو کہتے ہیں۔ ایک چادر اور دوسرے تہہ بند۔ یہ بھی کفن کفایہ ہوگا پوری سنت کی ادائیگی کے لئے تین کپڑے کفن میں ہونا چاہیے) رسول اللہ صلی اللہ علیہ وآلہ وسلم یہ بھی ارشاد فرمائے ہیں کہ (یوں تو قربانی ہر اس بکرے کی ہو سکتی ہے جو قربانی کی شرط کے موافق ہو) مگر قربانی کے لئے بہتر سینگ مڑا ہوا مینڈھا ہے (اس لئے کہ گوشت اس میں زیادہ ہوتا ہے) اس کی روایت ابو داؤد نے کی ہے

21/3338 - اور ترمذی اور ابن ماجہ نے ابو امامہ رضی اللہ عنہ سے روایت کی ہے۔

کفن کی ضرورت کا بیان

پہلی حدیث

22/3339 - خباب بن ارت رضی اللہ عنہ سے روایت ہے وہ فرماتے ہیں کہ ہم محض اللہ تعالیٰ کی رضا مندی حاصل کرنے کے لئے (وطن چھوڑ کر) رسول اللہ صلی اللہ علیہ وآلہ وسلم کے ساتھ ہجرت کر کے مکہ معظمہ سے مدینہ منورہ آئے تو ہماری ہجرت رائیگاں نہیں گئی۔ اللہ تعالیٰ اپنے فضل و کرم سے ہم کو (دنیا اور آخرت میں) ہجرت کا اجر دینا اپنے ذمہ لے لئے ہم میں سے بعض حضرات تو ایسے ہوئے جن کے لئے آخرت کا اجر تو تیار ہے، مگر وہ دنیا کا کوئی اجر نہیں لے سکے ان میں سے مصعب بن عمیر رضی اللہ عنہ ہیں (کہ ان کو دنیا کا کچھ اجر نہ ملا، دنیا کا کچھ اجر نہ ملنے کا آپ اس واقعہ سے اندازہ کر سکتے ہیں کہ) جب حضرت مصعب بن عمیر غزوہ احد میں شہید ہوئے تو ان کو پورا کفن تک نہ ملا۔ کفن کے لئے صرف ایک چادر

تھی، کیا کہوں وہ بھی کیسی تھی، اتنی چھوٹی تھی کہ جب ہم ان کا سر ڈھا نکلتے تو پیر باہر نکل جاتے تھے، اور جب پیروں کو ڈھا نکلتے تو سر کھل جاتا (ہم حیران تھے کہ کیا کریں) رسول اللہ صلی اللہ علیہ وآلہ وسلم ارشاد فرمائے کہ (سر کی عظمت پیش نظر رکھ کر) سر ڈھانک دو۔ اب رہے پیر تو پیروں کو از خر (جو خوشبودار گھاس ہے) اس سے چھپا دو (اس واقعہ سے معلوم ہوا کہ مردہ کے تمام جسم کو چھپانا واجب ہے، اگر تمام جسم چھپانا واجب نہ ہوتا تو پیروں کو گھاس سے چھپانے کی کیا ضرورت تھی۔ بغیر گھاس سے چھپائے دفن کر سکتے تھے گھانس سے چھپانے کا حکم دینے سے معلوم ہوا کہ مردہ کا تمام جسم چھپانا واجب ہے، اور یہی مذہب حنفی ہے اور اس واقعہ سے یہ بھی معلوم ہوا کہ کفن ضرورت کے لئے ایک کپڑے میں کفننا جائز ہے۔ اور یہ کفن ضرورت ہے) حضرت خباب یہ بھی فرمائے بعض صحابہ ایسے بھی ہوئے ہے کہ ان کے لئے آخرت کا اجر کیا کہے کہ کیسا ہے؟ (نہ آنکھ دیکھے نہ کان سنے ایسی ایسی نعمتیں ان کے لئے تیار ہیں۔ آخرت کی ان نعمتوں کے ساتھ دنیا سے بھی اللہ تعالیٰ نے انہیں سرفراز کیا ہے وہ ان نعمتوں سے نفع اٹھا رہے ہیں، اور ان نعمتوں پر اللہ کا شکر ادا کر کے) اس سے بھی ثواب حاصل کر رہے ہیں۔ اس کی روایت بخاری اور مسلم نے متفقہ طور پر کی ہے۔

ف: شرح منیہ میں کہا ہے کہ مذہب حنفی میں ایک ہی کفن میں دو آدمیوں کو کفننا جائز نہیں ہے اگر کفن ایک ہو، اور میت ایک سے زائد ہوں تو ایک ہی کفن کے ٹکڑے ٹکڑے کر دئے جائیں، اور جتنا حصہ کفن کا جس میت کے حصہ میں آئے اسی میں اس کو کفنایا جائے، اور باقی بدن کا جو حصہ کھلا رہے اس کو گھاس وغیرہ سے چھپایا جائے۔

شرح منیہ میں یہ بھی لکھا ہے کہ مذہب حنفی میں ایک قبر میں ایک سے زائد میت کو دفنانا جائز نہیں ہے، اگر ایسی ہی مجبوری ہو، اور ایک ہی قبر میں دو یا دو سے زائد مردوں کو دفنانے کی ضرورت پڑے تو قبر میں دونوں کے درمیان مٹی سے کٹہ بنا کر دفن کیا جائے۔ تاکہ دونوں جسم

ایک دوسرے سے مل نہ سکیں۔ 12

دوسری حدیث

23/3340 - سعد بن ابراہیم رضی اللہ عنہما اپنے والد ابراہیم سے روایت

کرتے ہیں کہ عبدالرحمن بن عوف رضی اللہ عنہ روزہ سے تھے۔ افطار کے وقت آپ کے لئے کھانا لایا گیا (تکلف کا کھانا دیکھ کر فرمائے ہماری تو یہ حالت ہے کہ دنیا کی نعمتیں ہم کو مل رہی ہیں) (یہ اشعة اللمعات میں مذکور ہے۔ 12) اور ایک مصعب بن عمیر بھی تھے کہ جن کے سامنے نعمتوں کا کھانا آنا تو کیا کہ جب وہ شہید ہوئے تو ان کو کفن تک پورا نہ ملا (پھر کس نفسی سے فرمائے) حالانکہ وہ مجھ سے بہتر تھے (ان کے کفن کی کیا حالت بیان کروں) اتنا چھوٹا کفن تھا کہ جب اس سے سر چھپاتے تو پاؤں باہر ہو جاتے اور اگر پاؤں ڈھانکتے تو سر کھل جاتا تھا، راوی حدیث ابراہیم رضی اللہ عنہ کہتے ہیں کہ مجھے خیال پڑتا ہے کہ حضرت عبدالرحمن بن عوف نے یہ بھی فرمایا کہ ایسا ہی حضرت حمزہ رضی اللہ عنہ کا حال تھا کہ جب وہ شہید ہوئے (تو ان کو بھی پورا کفن نہ) (یہ اشعة اللمعات میں مذکور ہے۔ 12) ملا۔ ان کے کفن کی بھی وہی حالت تھی کہ سر چھپاتے تو پیر کفن سے نکل جاتے، اور پیر چھپاتے تو سر کھل جاتا تھا، تو سر کو چھپا کر پیروں پر گھاس ڈال دی گئی) حالانکہ وہ (رسول اللہ صلی اللہ علیہ وآلہ وسلم کے چچا ہونے کے لحاظ سے) مجھ سے بہتر تھے (اب ہماری حالت سنئے) خوب دنیا ملی (جس کی وجہ طرح طرح کے کھانے کھا رہے ہیں) خدا نخواستہ کہیں ہماری نیکیوں کا یہ بدل تو نہیں ہے۔ خدا ایسا نہ کرے (ایسا ہو کہ اللہ تعالیٰ اپنے فضل و کرم سے دنیا کی یہ نعمتیں ہم کو دے رہا ہو، اور آخرت میں بھی سب صحابہ کے ساتھ آخرت کی نعمتوں سرفراز کرے) حضرت عبدالرحمن یہ کہہ کر اس درد سے رونے لگے (باوجود اس کے کہ روزہ دار تھے، بھوک تھی) رونے کی وجہ سے کھانا نہ کھا سکے۔ اس کی روایت بخاری نے کی ہے۔

شہید کو بغیر غسل کے اسی کے کپڑوں میں دفن کیا جائے

24-25/3341-3342۔ ابن عباس رضی اللہ عنہما سے روایت ہے

آپ فرماتے ہیں کہ غزوہ احد میں جو صحابہ کرام شہید ہوئے تھے، ان کے لئے رسول اللہ صلی اللہ علیہ وآلہ وسلم کا ارشاد ہوا کہ ان سے ہتھیار علیحدہ کئے جائیں اور جو سامان چمڑے کا ان کے جسم پر ہے (جیسے پوستین اور موزے وغیرہ) یہ بھی ان سے علیحدہ کیا جائے (اور بغیر غسل) (ایسا ہی بخاری کی ایک روایت میں مذکور ہے۔ 12) (دیئے کے) ان کے خون آلود کپڑوں ہی میں ان کو دفن کیا جائے۔ اس کی روایت ابوداؤد اور ابن ماجہ نے کی ہے، اور حاکم، امام احمد، دارقطنی، طبرانی، بیہقی، ابوداؤد اور ابن ماجہ سے مروی ہے کہ رسول اللہ صلی اللہ علیہ وآلہ وسلم احد میں جو صحابہ شہید ہوئے تھے ان پر نماز جنازہ ادا فرمائے (اس سے ثابت ہوا کہ میدان جنگ میں کافروں کے ہاتھ سے جو مسلمان شہید ہوتے ہیں ان پر نماز جنازہ تو پڑھی جائے مگر غسل نہ دیا جائے اور ان سے ان کے ہتھیار اور چمڑے کا سامان علیحدہ کر کے ان ہی کے خون آلودہ کپڑوں میں ان کو دفن کیا جائے۔

(5/77) باب المشی با جنازہ

والصلوة علیہا

(اس باب میں جنازہ کے ساتھ کیسے چلنا اور جنازہ پر نماز کس طرح ادا کرنا چاہئے اس کا بیان)

ف: فصل اوّل۔ جنازہ کے ساتھ چلنے کا بیان

میت اگر بچہ ہو تو اس کو ہاتھوں پر لے جائیں، یعنی بچہ کی میت کو ایک شخص اپنے دونوں ہاتھوں پر اٹھائے، کچھ چلنے کے بعد پھر دوسرا آدمی اس کو اپنے ہاتھوں پر لے لے۔ اسی طرح ایک دوسرے سے اپنے اپنے ہاتھوں پر بدلتے ہوئے لے جائیں اور اگر میت بڑی ہو اور ہاتھوں پر لے جانے کے قابل نہ ہو تو اس کو ڈولہ میں رکھ کر لے جائیں اور ڈولہ کے چاروں کونوں کو چار آدمی اپنے اپنے کندھوں پر اٹھا کر لے چلیں اور ڈولہ کو مزدور کی طرح پیٹھ کے بالائی حصہ پر جو گردن کے نیچے ہے، مثل مال و اسباب کے لادھ کر لے جانا مکروہ ہے، اسی طرح جنازہ کو بغیر عذر کے کسی گاڑی کے یا جانور وغیرہ پر رکھ کر لے جانا بھی مکروہ ہے اور اگر عذر ہو، جیسے قبرستان بہت دور ہے تو ایسی صورت میں جنازہ کو کسی سواری پر رکھ کر لے جانا بلا کراہت جائز ہے۔

جنازہ کے ساتھ چلنے کا مستحب طریقہ یہ ہے کہ جنازہ کے ساتھ خالی نہ چلیں بلکہ اس کو اس طرح کندھا دیتے چلیں کہ پہلے ڈولہ کے سامنے کے سیدھے جانب ڈنڈے کو اپنے سیدھے کندھے پر رکھ کر کم سے کم دس قدم چلیں، اس کے بعد پچھلے حصہ کے سیدھے جانب کے ڈنڈے کو اپنے سیدھے کندھے پر رکھ کر کم سے کم دس قدم چلیں۔ پھر ڈولے کے سامنے کے بائیں جانب کے ڈنڈے کو

اپنے بائیں کندھے پر رکھ کر کم سے کم دس قدم چلیں۔ اور پھر ڈولے کے پچھلے حصہ کے بائیں جانب کے ڈنڈے کو بائیں کندھے پر رکھ کر کم سے کم دس قدم چلیں۔ اسی طرح جنازہ کے ساتھ کم سے کم چالیس قدم چلنا مستحب ہے۔ جنازہ کو تیز قدم لے جانا مسنون ہے، مگر اس قدر تیز بھی نہ چلیں کہ نعش کو حرکت اور اضطراب ہونے لگے۔ جنازہ کے ساتھ چلنے والوں کو چاہئے کہ ایسا ہی جنازہ کندھوں سے اتارنے کے پہلے نہ بیٹھیں۔ اگر کوئی ضرورت پیش آجائے تو بیٹھنے میں کچھ مضائقہ نہیں۔ جو لوگ جنازہ کے ساتھ نہ ہوں۔ بلکہ کہیں بیٹھے ہوئے ہوں تو ان کو جنازہ دیکھ کر کھڑا نہ ہونا چاہئے۔ جو لوگ جنازہ کے ساتھ ہوں، ان کے لئے مستحب ہے کہ وہ جنازے کے پیچھے چلیں، اگرچیکہ جنازہ کے آگے چلنا بھی جائز ہے، مگر سب کے سب جنازہ کے آگے ہو جائیں تو مکروہ ہے، اسی طرح جنازے کے آگے کسی سواری پر چلنا بھی مکروہ ہے اور جنازے کے ساتھ پیدل چلنا مستحب ہے اور اگر کسی سواری پر ہوں تو جنازہ کے پیچھے چلیں، یہ مسائل عالمگیری۔ بحر ائق۔ درمختار اور ردالمحتار سے ماخوذ ہیں اور بحر ائق درمختار اور ردالمحتار میں یہ بھی لکھا ہے کہ جنازہ کے ساتھ جو لوگ چل رہے ہوں۔ ان کو بہت خاموش چلنا چاہئے۔ ان کو ذکر، دعا اور قرآن اور اشعار نہ تو آواز سے پڑھنا چاہئے اور نہ آہستہ اور اگر چاہے تو ذکر اور دعا دل میں کرتے ہوئے چلیں۔ اور یہی مذہب حنفی ہے۔

فصل دوم۔ جنازہ نماز پڑھنے کا بیان

ارحم الراحمین سے میت کے لئے دعا مغفرت کرنے کے لئے نماز جنازہ مقرر کی گئی ہے اور نمازیں وقت آنے سے جیسے واجب ہو جاتی ہیں ایسا ہی جنازہ کی نماز مرنے والے کے مرنے کی خبر سننے سے واجب ہو جاتی ہے اور جس کو مرنے والے کی موت کی خبر نہ ہو، اس پر نماز جنازہ واجب نہیں ہوتی۔ واجب تو ہر اس شخص پر ہو جاتی ہے جس کو موت کی خبر ہوئی ہو۔ مگر بعض کے ادا کرنے سے بقیہ مسلمانوں کے ذمہ سے نماز جنازہ ساقط ہو جاتی ہے اور اگر کوئی بھی نماز جنازہ ادا نہ کرے تو سب مسلمان گنہگار ہوں گے۔ نماز جنازہ کے صحیح ہونے کے لئے دو قسم کی شرطیں ہیں۔ ایک تو وہ شرطیں ہیں جو

نماز پڑھنے والوں سے تعلق رکھتی ہیں اور دوسری شرطیں وہ ہیں جن کا میت سے تعلق ہے۔ میت کی نماز پڑھنے والوں سے متعلق جو شرطیں ہیں، وہ وہی ہیں جو اور نمازوں کے لئے ہیں یعنی طہارت، ستر عورت، استقبال قبلہ اور نیت، مگر اور نمازوں کے لئے وقت مقررہ بھی شرط ہے کہ جس نماز کا جو وقت مقرر ہے اس کو اسی وقت پڑھنا چاہئے، لیکن نماز جنازہ کے لئے ایسا کوئی وقت مقرر نہیں ہے۔ طلوع، غروب اور استواء کے سوا جب جنازہ آجائے اسی وقت نماز جنازہ پڑھ لینا چاہئے۔ دوسری نمازوں اور نماز جنازہ میں ایک اور فرق یہ بھی ہے کہ دوسری نمازوں کے فوت ہونے کے خوف سے تیمم کر کے نماز پڑھنا جائز نہیں بلکہ وضو کر کے ان نمازوں کی قضاء پڑھنا چاہئے بخلاف نماز جنازہ کے کہ اس کے فوت ہونے کا خوف ہو تو باوجود تیمم کے شرائط نہ پائے جانے کے تیمم کر کے نماز جنازہ میں شریک ہو سکتے ہیں۔ اگر نماز جنازہ جنگل میں ہو رہی ہو اور نماز پڑھنے والے جوتا پہنے ہوئے نماز پڑھ رہے ہوں تو یہ ضروری ہے کہ وہ جگہ جس پر وہ کھڑے ہوں اور جوتے دونوں پاک ہوں اور اگر پیر جوتوں سے نکال کر جوتوں پر کھڑے رہ کر نماز پڑھ رہے ہوں تو ایسی صورت میں صرف جوتوں کا پاک ہونا ضروری ہے اور جو لوگ اس کا خیال نہیں رکھتے ان کی نماز نہیں ہوتی۔

اب دوسری قسم سنئے :-

نماز جنازہ اسی وقت صحیح ہو سکتی ہے جبکہ میت میں یہ شرطیں پائی جائیں۔ ایک شرط تو یہ ہے کہ میت مسلمان ہو۔ کافر اور مرتد پر نماز جنازہ پڑھنا صحیح نہیں ہے۔ مسلمان اگرچہ کہ فاسق ہو، اس پر نماز جنازہ پڑھنا صحیح ہے۔ ایسا ہی جو مسلمان خود کشی کر لیا ہو، اس پر بھی نماز جنازہ پڑھنا صحیح ہے اس لئے کہ نماز جنازہ کے لئے میت کا مسلمان ہونا کافی ہے اس کے افعال پر نظر کرنا صحیح نہیں ہے۔ ایک بچہ جس کے ماں باپ کافر تھے پھر اس کے ماں اور باپ دونوں مسلمان ہو گئے یا ان میں سے ایک مسلمان ہو گیا تو بچہ کو بھی

مسلمان سمجھا جائے گا اور اگر وہ مرجائے تو اس پر نماز جنازہ پڑھی جائے گی جو بچہ مرا ہوا پیدا ہو، اس پر نماز جنازہ نہیں پڑھنا چاہئے اور جو بچہ زندہ پیدا ہو اور اس کے زندہ پیدا ہونے کی علامتیں یہ ہے کہ پیدا ہو کر روئے یا اس کا کوئی عضو حرکت کرتا ہو ادکھائی دے یا اسی قسم کی کوئی علامت پائی جائے جو اس کے زندہ پیدا ہونے پر دلالت کرے پھر وہ مرجائے تو اس پر نماز جنازہ ضرور پڑھنی چاہئے۔

نماز جنازہ صحیح ہونے کے لئے میت سے متعلق دوسری شرط یہ ہے کہ میت کا بدن کفن اور جس جگہ میت کو نماز پڑھانے کے لئے رکھا گیا ہو، یہ سب نجاست حقیقی (پیشاب و پائخانہ) سے پاک ہوں، ایسا ہی میت نجاست حکمی جیسے منی اگر مرنے سے نکلی ہو تو اس سے بھی پاک ہو، اسی لئے میت کو غسل دیا جائے تاکہ میت نجاست سے پاک ہو جائے۔ یوں بھی اگر میت نجاست حقیقی اور نجاست حکمی سے پاک بھی ہو تو میت کو غسل دینا واجب ہے، ہاں اگر غسل دینے کے بعد میت سے نجاست حقیقی یعنی پائخانہ وغیرہ نکل آئے تو پھر اس کو دوبارہ غسل دینا ضروری نہیں ہے۔ اسی حالت میں نماز جنازہ اس پر جائز ہے نماز جنازہ صحیح ہونے کے لئے میت سے متعلق تیسری شرط یہ ہے کہ میت کا ستر ڈھنکا ہوا ہو، اگر میت برہنہ ہو تو اس پر نماز جنازہ درست نہیں۔

نماز جنازہ صحیح ہونے کے لئے میت سے متعلق چوتھی شرط یہ ہے کہ میت نماز پڑھنے والے کے سامنے ہو، اور اگر میت نماز پڑھنے والے کے پیچھے ہو تو نماز جنازہ صحیح نہ ہوگی۔

نماز جنازہ صحیح ہونے کے لئے میت سے متعلق پانچویں شرط یہ ہے کہ میت زمین پر ہو، اور اگر میت ڈولہ میں ہو تو ڈولہ زمین پر رکھا ہوا ہو، اگر میت کو لوگ اپنے ہاتھوں پر اٹھائے ہوئے ہوں یا میت کسی گاڑی یا جانور پر ہو اور اس حالت میں اس پر نماز جنازہ پڑھی جائے تو نماز جنازہ صحیح نہ ہوگی۔

نماز جنازہ صحیح ہونے کے لئے میت سے متعلق چھٹی شرط یہ ہے کہ میت نماز

پڑھنے والوں کے سامنے موجود ہو اور اگر میت وہاں موجود نہ ہو کہیں اور ہو اور لوگ اس پر غائبانہ نماز پڑھ رہے ہوں تو نماز صحیح نہ ہوگی یہی مذہب حنفی ہے۔

نماز جنازہ کے فرائض

نماز جنازہ میں فرض دو ہیں۔ ایک فرض تو یہ ہے کہ نماز جنازہ میں چار مرتبہ اللہ اکبر کہا جائے، نماز جنازہ میں دوسرا فرض قیام ہے۔ یعنی نماز جنازہ پڑھنے والے کھڑے ہو کر نماز ادا کریں، اگر نماز پڑھنے والے بغیر عذر کے بیٹھ کر نماز جنازہ ادا کریں تو نماز صحیح نہ ہوگی۔ ہاں اگر عذر ہو اور کھڑا ہو کر نماز نہیں پڑھ سکتا ہے تو بیٹھ کر نماز جنازہ ادا کر سکتا ہے۔

نماز جنازہ کی سنتیں

نماز جنازہ میں تین چیزیں سنت ہیں (1) ایک ثناء پڑھنا (2) نبی کریم صلی اللہ علیہ وآلہ وسلم پر درود پڑھنا (3) میت کے لئے ماثورہ دعاء پڑھنا اگر ماثورہ دعا کے سوا کوئی اور الفاظ میں دعا کی جائے بھی تو جائز ہے جیسا کہ عمدۃ الرعایہ میں مذکور ہے۔

نماز جنازہ کے مستحبات

نماز جنازہ کے مستحبات یہ ہیں۔ (1) ایک تو یہ ہے کہ نماز جنازہ پڑھنے والوں کی تین صفیں کی جائیں اگر تعداد کم بھی ہو تو تب بھی ان کی تین صفیں بنائی جائیں۔ مثلاً نماز پڑھنے والے سات ہوں تو ایک ان میں سے امام بن جائے اور پہلی صف میں تین شخص ہوں اور دوسری صف میں دو اور تیسری میں ایک، اس طرح تین صف بنائے جائیں۔

دوسری نمازوں میں پہلی صف افضل ہے اور اس کا ثواب بھی زیادہ ہے لیکن نماز جنازہ میں تیسری صف افضل ہے اور اس کا ثواب زیادہ ہے اگر ایک ہی وقت میں کئی جنازے جمع ہو جائیں تو افضل اور مستحب یہ ہے کہ ہر جنازہ کی نماز علیحدہ علیحدہ پڑھی جائے اور اگر سب جنازوں کو امام کے سامنے اس طرح رکھیں کہ سب کے سینے امام کے مقابل رہیں اور سب کی ایک ہی نماز پڑھی جائے تو تب بھی جائز ہے۔ اگر مختلف جنازے جمع ہوں

بعض ان میں مردوں کے بعض عورتوں کے اور بعض بچوں کے ہوں اور ان پر ایک ہی نماز پڑھی جائے تو ان کو اس ترتیب سے رکھا جائے کہ پہلے امام کے سامنے مردوں کے جنازے ہوں۔ ان کے بعد لڑکوں کو اور ان کے بعد بالغ عورتوں اور ان کے بعد نابالغ لڑکیوں کو۔

جنازہ کی نماز اس مسجد میں پڑھنا مکروہ تحریمی ہے جو پنج وقتہ نمازوں یا جمعہ کی نماز کے لئے بنائی گئی ہو۔ یہی مذہب حنفی ہے۔ نماز جنازہ پڑھنے کے لئے اگر جنازہ مسجد میں ہو اور لوگ مسجد ہی میں نماز جنازہ پڑھ رہے ہوں یہ تو ناجائز ہے ہی۔ اور اگر جنازہ مسجد کے باہر میدان میں ہو اور نماز پڑھنے والے کچھ لوگ جنازہ کے ساتھ میدان میں ہوں اور ان کی صف کا کچھ حصہ مسجد میں آ گیا ہو تو یہ بھی ناجائز ہے، ہاں جو مسجد قبرستان میں خاص نماز جنازہ پڑھنے کے لئے بنائی گئی ہو اور اس میں پنج وقتہ نماز وغیرہ نہیں پڑھی جاتی تو اس میں نماز جنازہ پڑھنا جائز ہے۔

نماز جنازہ میں اس غرض سے زیادہ تاخیر کرنا تا کہ جماعت زیادہ ہو جائے مکروہ ہے۔ جنازہ کی نماز بھی ان چیزوں سے فاسد ہو جاتی ہے جن سے اور نمازیں بھی فاسد ہوتی ہیں۔ فرق اس قدر ہے کہ دوسری نمازوں میں بالغ نمازی کے قہقہہ لگانے سے وضوء ٹوٹ جاتا ہے اور نماز بھی فاسد ہو جاتی ہے۔ بخلاف نماز جنازہ کے اس میں اگر بالغ نمازی قہقہہ لگائے تو نہ وضوء ٹوٹتا ہے اور نہ نماز جنازہ فاسد ہوتی ہے، اور دوسرا فرق یہ ہے کہ اور نمازوں میں عورت اگر مرد کے محاذی اس طرح ہو کہ مرد کے سیدھے طرف یا بائیں طرف یا سامنے کھڑی ہو جائے اور محاذی کے تمام شرائط پائے جائیں تو مرد کی نماز فاسد ہو جاتی ہے۔ بخلاف نماز جنازہ کے اس میں عورت اس مذکورہ طریقہ سے مرد کے محاذی کھڑی ہو جائے تو مرد کی نماز فاسد نہیں ہوتی۔

نماز جنازہ پڑھنے کا مسنون طریقہ

نماز جنازہ پڑھنے کا مسنون طریقہ یہ ہے کہ میت کو آگے رکھ کر امام اس کے سینہ

کے محاذی کھڑا ہو جائے اور امام اور مقتدی سب یہ نیت کریں کہ ہم نماز پڑھتے ہیں اللہ کے لئے اور اس میت کی دعا مغفرت کرنا چاہتے ہیں۔ یہ نیت کر کے دونوں ہاتھ تکبیر تحریمہ کے لئے کانوں تک اٹھا کر اللہ اکبر کہتے ہوئے زیر ناف باندھ لیں۔ اس پہلی تکبیر کے بعد آہستہ ثناء پڑھیں اور نماز جنازہ کی مسنون ثناء کے الفاظ یہ ہیں۔

سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ
وَجَلَّ ثَنَاؤُكَ وَلَا إِلَهَ غَيْرُكَ

اے اللہ! ہم آپ کی تعریف کرتے ہوئے تمام عیبوں سے، آپ کی پاکی بیان کرتے ہیں آپ کا نام بڑا برکت والا ہے، آپ بہت عالی شان ہیں (مخلوق کی کیسی ہی تعریف کی جائے، آخر وہ مخلوق کی ہی تعریف ہے) آپ کی تعریف سب کی تعریف سے بہت زیادہ عظمت والی ہے، آپ کے سوا کوئی لائق عبادت نہیں۔

اس کے بعد پھر دوسری بار اللہ اکبر کہیں، مگر اس مرتبہ ہاتھ کانوں تک نہ اٹھائیں بلکہ ہاتھ ویسا ہی بندھا ہوا زیر ناف رہنے دیں، اس دوسری تکبیر کے بعد درود ابراہیمی آہستہ پڑھیں، جو ہر نماز میں تشہد کے بعد پڑھا جاتا ہے۔ پھر تیسری بار اللہ اکبر کہیں اور ہاتھ کانوں تک نہ اٹھائیں بلکہ ہاتھ ویسے ہی زیر ناف رہنے دیں، اس تیسری تکبیر کے بعد جو ماثورہ دعائیں آئی ہیں ان میں سے کوئی ایک دعا آہستہ پڑھیں۔ پھر چوتھی بار اللہ اکبر کہیں اور اس بار بھی کانوں تک ہاتھ نہ اٹھائیں اور بغیر کچھ پڑھے کہ سیدھے اور بائیں طرف سلام پھیر دے۔

اگر کوئی شخص جنازہ کی نماز میں ایسے وقت پہنچے کہ کچھ تکبیریں اس کے آنے سے پہلے ہو چکی ہیں تو جس قدر تکبیریں ہو چکی ہیں ان تکبیروں کے لحاظ سے وہ شخص مسبوق سمجھا جائے گا۔ اور اس کو چاہئے کہ فوراً آتے ہی مثل اور نمازوں کے تکبیر تحریمہ کہہ کر نماز میں شریک نہ ہو جائے بلکہ امام کی تکبیر کا انتظار کرے جب امام اللہ اکبر کہے، تو یہ بھی اللہ اکبر کہہ کر شریک نماز ہو جائے۔ یہ اللہ اکبر کہنا اس کے لئے تکبیر تحریمہ ہوگا۔

پھر امام سلام پھیر دے اور یہ شخص اپنی گئی ہوئی تکبیروں کو ادا کر لے اور ان تکبیروں کو جب یہ ادا کرے گا تو ان تکبیروں کے بعد کچھ نہ پڑھے، صرف اللہ اکبر کہنا کافی ہے (درمختار، ردالمحتار، ہدایہ، عالمگیری، عمدۃ الرعاہ، ملتقی)۔ 12

وقول اللہ عزوجل ”وَلَا تُصَلِّ عَلَىٰ أَحَدٍ مِّنْهُمْ مَّتَّ أَبَدًا“ اللہ تعالیٰ کا ارشاد ہے (سورہ توبہ پ 10 ع 11 میں) اے پیغمبر (صلی اللہ علیہ وآلہ وسلم) اگر منافقین میں سے کوئی مر جائے تو آپ ہرگز اس کے جنازہ پر نماز نہ پڑھئے (آپ کی نماز تو سچے مسلمانوں کے جنازہ پر ہوا کرتی ہے)

جنازہ کو کس طرح لے چلنا چاہئے

1/3343۔ ابو ہریرہ رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب جنازہ لے کر چلو تو جلدی جلدی قدم بڑھا کر لے چلو (مگر ایسا نہ دوڑو کہ جنازہ کو ڈولہ میں حرکت ہونے لگے، جلدی جلدی اس لئے لے جاؤ کہ) اگر میت نیک اور صالح ہے تو اس کے لئے راحت و آرام کا جو سامان تیار ہے میت کو وہاں جلد پہنچا دینا بہتر ہے اور اگر میت ایسی نہیں ہے (بلکہ بد ہے اور بدی میں اس کی عمر گزری ہے) تو سمجھو کہ ایک بد بودار مردہ ہے جلد سے جلد اس کو کندھوں سے اتار دینا نہایت مناسب ہے۔ اس کی روایت بخاری اور مسلم نے متفقہ طور پر کی ہے۔

نیک و بد میت کی تمنا

2/3344۔ ابو سعید رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب جنازہ تیار کر کے رکھ دیا جاتا ہے اور لوگ اس کو اپنے کندھوں پر اٹھا لیتے ہیں، اگر وہ نیک ہوتا ہے تو قبر میں اس کے لئے راحت و آرام کا جو سامان مہیا کیا گیا ہے اس کے پیش نظر ہو جاتا ہے تو مردہ چاہتا ہے کہ جلد سے جلد وہاں پہنچ جائے۔ اس لئے مردہ جنازہ اٹھانے والوں سے کہتا ہے دوستو!

جلدی جلدی مجھے لے چلو (تاکہ میں اپنی قبر میں جو میرے راحت و آرام کا مقام تیار کیا گیا ہے جلد سے جلد وہاں پہنچ جاؤں) اگر مردہ نیک نہیں ہوتا ہے اور برائی کرتے ہوئے اس کی عمر گزری ہے تو اس کے سامنے قبر کی تکلیفیں اور مصیبتیں پیش ہو جاتی ہیں تو جنازہ اٹھانے والوں سے مردہ کہتا ہے لوگو! مجھے کہاں لے جا رہے ہو (ہائے ہائے! افسوس مجھے لے جا کر عذاب کے گڑھے میں ڈالنا چاہتے ہو، کیا کروں؟ کیسے بچوں، مردہ کی اس حسرتناک اور عبرتناک) پکارو انسان کے سوائے سب سنتے ہیں (اگر انسان اس پکار کو سن لے تو چیخ مار کر بے ہوش ہو کر گر جائے اور دنیا کا نظام درہم برہم ہو جائے) اس حدیث کی روایت بخاری نے کی ہے۔

جنازہ آتا ہوا دیکھ کر کھڑا ہوا رہنا منسوخ ہے

پہلی حدیث

3/3345۔ حضرت علی رضی اللہ عنہ سے روایت ہے آپ فرماتے ہیں کہ (جب تم کہیں بیٹھے ہو اور جنازہ آ رہا ہو یا جنازہ سامنے سے گزر رہا ہو تو اس کے متعلق) رسول اللہ صلی اللہ علیہ وآلہ وسلم پہلے ہم کو حکم دئے تھے کہ جنازہ آتا ہوا دیکھ کر کھڑے ہو جائیں، ہم ایسا ہی کیا کرتے تھے پھر رسول اللہ صلی اللہ علیہ وآلہ وسلم کو ہم بعد میں دیکھے کہ جنازہ آتا ہوا (دیکھ کر بیٹھے ہوئے رہتے تھے اور ہم کو بھی بیٹھے ہوئے رہنے کا حکم دیتے تھے۔ اس کی روایت امام احمد اور امام طحاوی نے کی ہے

4/3346۔ اور امام مالک اور ابو داؤد کی روایت میں بھی ایسا ہی ہے کہ رسول اللہ صلی اللہ علیہ وآلہ وسلم جنازہ آتا ہوا دیکھ کر پہلے کھڑے رہتے تھے پھر بعد میں آپ کی عادت شریفہ یہ رہی کہ جنازہ آتا ہوا دیکھ کر بیٹھے رہتے تھے۔

5/3347۔ اور امام محمد رحمۃ اللہ کی روایت میں بھی ایسا ہی ہے کہ رسول اللہ صلی

اللہ علیہ وآلہ وسلم جنازہ آتا ہوا دیکھ کر پہلے کھڑے ہو جایا کرتے تھے، پھر بعد میں آپ کی عادت شریفہ یہ رہی کہ آپ جنازہ آتا ہوا دیکھ کر بیٹھے رہتے تھے۔ امام محمد اس طرح روایت کر کے فرمائے ہیں کہ ہم اسی حدیث کو لئے ہیں اور اسی پر ہمارا عمل درآمد ہے کہ جنازہ آتا ہوا دیکھ کر کھڑے نہیں ہونا چاہئے، بیٹھے ہوئے رہنا چاہئے۔ جنازہ آتا ہوا دیکھ کر کھڑا رہنا پہلے کا عمل ہے۔ پھر بعد میں اس کو چھوڑ دیا گیا اور اس پر عمل نہ رہا۔ اس لئے جنازہ آتا ہوا دیکھ کر کھڑا رہنا منسوخ ہے اور ابوحنیفہ رحمۃ اللہ کا بھی یہی قول ہے۔ فتح القدر میں لکھا ہے کہ امام ابوحنیفہ رحمۃ اللہ کے قول پر فتویٰ ہے۔ ردالمحتار میں بھی شرح المنیہ کے حوالہ سے ایسا ہی لکھا ہے۔

دوسری حدیث

6/3348 - محمد بن سیرین رضی اللہ عنہ سے روایت ہے آپ فرماتے ہیں کہ حضرت حسن بن علی اور حضرت ابن عباس رضی اللہ عنہم ایک جگہ تشریف فرما تھے، ان دونوں حضرات کے سامنے سے ایک جنازہ گزرا تو حضرت حسن بن علی جنازہ آتا ہوا دیکھ کر کھڑے ہو گئے اور حضرت ابن عباس جنازہ آتا ہوا دیکھ کر کھڑے نہیں ہوئے بلکہ بیٹھے ہوئے ہی رہے۔ (حضرت ابن عباس کو بیٹھا ہوا دیکھ کر) حضرت حسن بن علی ارشاد فرمائے ابن عباس آپ کیوں کھڑے نہیں ہوئے، کیا آپ کو یاد نہیں کہ رسول اللہ صلی اللہ علیہ وآلہ وسلم یہودی کا جنازہ آتا ہوا دیکھ کر کھڑے ہو گئے تھے (یہ تو مسلمان کا جنازہ تھا، رسول اللہ صلی اللہ علیہ وآلہ وسلم کی اتباع کر کے آپ کو ضرور کھڑا رہنا چاہئے تھا) تو حضرت ابن عباس فرمائے۔ آپ جو فرمائے ہیں وہ بالکل سچ ہے (یہودی کا جنازہ دیکھ کر رسول اللہ صلی اللہ علیہ وآلہ وسلم جو کھڑے ہوئے تھے وہ پہلے کا واقعہ ہے) پھر (بعد میں جنازہ آتا ہوا دیکھ کر) حضور (کھڑے نہیں ہوا کرتے تھے) بیٹھے ہوئے ہی رہتے تھے۔ (اس سے معلوم ہوتا ہوا کہ جنازہ آتا ہوا دیکھ کر کھڑے رہنا منسوخ ہو گیا) اس

حدیث کی روایت نسائی نے کی ہے۔

تیسری حدیث

7/3349 - ابن سنجرہ رضی اللہ عنہ سے روایت ہے آپ فرماتے ہیں کہ ہم

حضرت علی بن ابی طالب رضی اللہ عنہ کے ساتھ ایک جنازہ کے انتظار میں بیٹھے ہوئے تھے تو ہمارے سامنے سے ایک دوسرا جنازہ گزرا اور ہم اس جنازہ کو آتا ہوا دیکھ کر کھڑے ہو گئے تو حضرت علیؑ ہم سے فرمائے کہ جنازہ کو آتا ہوا دیکھ کر کیوں کھڑے ہو گئے، تو میں نے عرض کیا کہ ہماری نظر صحابہ کرام پر رہتی ہے، جیسے وہ حضرات کرتے ہیں ہم بھی ایسا ہی کرتے ہیں۔ صحابہ کرام کو ہم نے دیکھا ہے کہ وہ جنازہ کو آتا ہوا دیکھ کر کھڑے ہوا کرتے ہیں، اس لئے ہم بھی کھڑے ہو گئے ہیں۔ چنانچہ ابو موسیٰ رضی اللہ عنہ کا یہ ارشاد ہے کہ رسول اللہ صلی اللہ علیہ وآلہ وسلم ارشاد فرمائے ہیں کہ جب تم کسی مسلم یا یہودی یا نصرانی کے جنازہ کو آتا ہوا دیکھ لو تو کھڑے ہو جایا کرو۔ اس لئے کہ تم جنازہ (کی تعظیم) کے لئے نہیں کھڑے رہے ہو بلکہ جنازہ کے ساتھ جو فرشتے رہتے ہیں ان (کی تعظیم) کے لئے کھڑے ہوتے ہو (یہ ابو موسیٰ صحابی ہیں ان کے اس ارشاد کو سن کر ہم کھڑے ہوئے ہیں) یہ سن کر حضرت علی رضی اللہ عنہ فرمائے کہ رسول اللہ صلی اللہ علیہ وآلہ وسلم تو ایک مرتبہ جنازے کو آتا ہوا دیکھ کر کھڑے ہوئے تھے (اور جنازہ کو دیکھ کر فرشتوں کی تعظیم کے لئے کھڑے ہونے کا حکم دئے تھے) رسول اللہ صلی اللہ علیہ وآلہ وسلم کی عادت مبارک تھی کہ جب تک کسی بارے میں صریح حکم نازل نہ ہو، آپ اہل کتاب کی مشابہت اختیار فرمایا کرتے تھے اور جس امر میں اہل کتاب کی مشابہت اختیار کرنے سے ممانعت ہو جاتی تھی۔ اس کو آپ ترک فرمادیتے تھے (رسول اللہ صلی اللہ علیہ وآلہ وسلم کا جنازہ کو دیکھ کر کھڑے ہونا اہل کتاب کی مشابہت سے تھا کہ اہل کتاب جنازہ کو دیکھ کر کھڑے ہو جایا کرتے تھے۔ پھر جب آپ کو جنازہ دیکھ کر کھڑے ہونے کی ممانعت کی گئی تو

باوجودیکہ اس میں فرشتوں کی تعظیم تھی مگر ممانعت کی وجہ سے آپ جنازہ کو دیکھ کر کھڑے ہونا ترک فرمادئے۔ اس لئے جنازہ دیکھ کر کھڑے ہونا منسوخ ہو گیا) اس حدیث کی روایت امام طحاوی نے کی ہے۔

جنازہ کندھوں سے اتارنے تک کوئی نہ بیٹھے

8/3350 - ابو سعید خدری رضی اللہ عنہ کے صاحبزادے اپنے والد ابو سعید خدری رضی اللہ عنہ سے روایت کرتے ہیں۔ ابو سعید خدری فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب تم کسی جنازہ کے ساتھ چلیں تو جب تک جنازہ کندھوں سے نہ اتار دیں مت بیٹھا کرو۔ اس کی روایت ابو داؤد نے کی ہے۔

9/3351 - اور ابو داؤد کی دوسری روایت میں ایسا ہے کہ جب تم کسی جنازہ کے ساتھ ہوں تو جب تک جنازہ زمین پر نہ رکھ دیا جائے نہ بیٹھا کرو۔

10/3352 - اور ترمذی ابو داؤد اور ابن ماجہ نے عبادہ بن صامت رضی اللہ عنہ سے اس طرح روایت کی ہے وہ فرماتے ہیں کہ رسول اللہ صلی اللہ علیہ وآلہ وسلم کی پہلے عادت مبارکہ یہ تھی کہ آپ جب کسی جنازہ کے ساتھ چلتے تو جب تک کہ جنازہ کندھوں سے اتار کر قبر میں نہ رکھ دیا جاتا تو آپ اس وقت تک زمین پر نہیں بیٹھا کرتے تھے۔ ایک مرتبہ یہودیوں کا ایک عالم حضرت کے اس عمل کو دیکھ کر کہنے لگا۔ (اے محمد صلی اللہ علیہ وآلہ وسلم) جیسے آپ جنازہ کو قبر میں رکھنے تک نہیں بیٹھا کرتے ہیں۔ عبادہ بن صامت فرماتے ہیں کہ رسول اللہ صلی اللہ علیہ وآلہ وسلم یہودی عالم سے یہ سن کر (جنازہ قبر میں رکھنے کا انتظار نہیں فرماتے تھے بلکہ جنازہ کندھوں سے اتار کر زمین پر رکھنے کے بعد ہی) بیٹھ جاتے تھے اور فرمایا کرتے تھے کہ یہودی مخالفت کر کے بیٹھنے کے لئے جنازہ قبر میں اتارنے کا انتظار نہ کرو بلکہ جنازہ کندھوں سے اتار کر زمین پر رکھنے کے بعد ہی بیٹھ جایا کرو۔ اس حدیث شریف سے معلوم ہوا کہ جب جنازہ کے ساتھ چلیں تو جنازہ

کندھوں سے اتار کر زمین پر رکھنے سے پہلے بیٹھنا مکروہ ہے اور یہ بھی معلوم ہوا کہ جنازہ قبر میں اتارنے کا انتظار کر کے کھڑے رہنا بھی مکروہ ہے۔

میت کے ساتھ نماز سے لے کر دفن تک شریک رہنے کا ثواب

11/3353 - ابو ہریرہ رضی اللہ عنہ سے روایت ہے آپ فرماتے ہیں کہ رسول

اللہ صلی اللہ علیہ وآلہ وسلم ارشاد فرمائے ہیں کہ جو مسلمان کسی مسلمان کے جنازہ کے ساتھ ساتھ چلا اور اس سے اس کی کوئی اور غرض نہیں ہے بلکہ صرف ثواب حاصل کرنا چاہتا ہے۔ پھر اس پر نماز جنازہ بھی پڑھا اور اس کے دفن کرنے میں بھی شریک رہا (لوگ اس کے اس عمل کو معمولی سمجھتے ہوں گے نہیں اس کا یہ عمل ایسا ہے کہ جس کا) ثواب اس کو دو قیراط ملا ہے اور ہر قیراط کے ثواب کی مقدار اُحد کے پہاڑ کے برابر ہوتی ہے اور اگر کوئی صرف نماز جنازہ پڑھ کر واپس ہو گیا اور دفن میں شریک نہ رہا (تو یہ بھی کچھ کم نہیں) صرف نماز جنازہ پڑھ کر واپس ہونے والے کو ایک قیراط ثواب ملتا ہے جو اُحد کے پہاڑ کے برابر ہوتا ہے۔ اس کی روایت بخاری اور مسلم نے متفقہ طور پر کی ہے۔

نماز جنازہ غائبانہ درست نہیں

12/3354 - ابو ہریرہ رضی اللہ عنہ سے روایت ہے وہ فرماتے ہیں کہ نبی کریم

صلی اللہ علیہ وآلہ وسلم (ایک روز صحابہ کرام کے ساتھ مسجد نبوی (جیسا کہ عمدۃ القاری میں مذکور ہے - 12) میں تشریف فرما تھے۔ یکا یک حضور کو کشف ہوا کہ جس کے شاہ نجاشی کا انتقال ہو گیا ہے اسی وقت حضور) شاہ نجاشی کی موت کی خبر صحابہ کرام کو دیئے اور صحابہ کرام سے فرمائے کہ شاہ جس نجاشی کی نماز جنازہ پڑھنے کے لئے عید گاہ چلو (باوجودیکہ حضور نجاشی کی موت کا کشف ہونے کے وقت مسجد میں تشریف فرما تھے، مسجد میں نماز جنازہ نہ پڑھ کر) صحابہ کو لے کر عید گاہ تشریف لے گئے اور عید گاہ میں نماز جنازہ

ادا فرمائے اگر نماز جنازہ مسجد میں ادا کرنا جائز ہوتا تو مسجد ہی میں حضور نجاشی کی نماز جنازہ ادا فرماتے۔ اس سے معلوم ہوا کہ مسجد میں نماز جنازہ ادا کرنا مکروہ تحریمی ہے اور یہی مذہب حنفی ہے) جب حضور سب صحابہ کو لے کر عید گاہ میں نجاشی کی نماز جنازہ ادا فرما رہے تھے تو حضور پہلے صفیں درست فرمائے۔ (بظاہر ایسا معلوم ہوتا ہے کہ رسول اللہ صلی اللہ علیہ وآلہ وسلم نجاشی کی غائبانہ نماز جنازہ ادا فرما رہے تھے، حالانکہ ایسا نہیں ہے بلکہ واقعہ یہ ہے کہ حضور کو کشف ہو گیا تھا اور نجاشی کا جنازہ حضور کے سامنے آ گیا تھا اور حضور جنازہ کو دیکھ کر نماز پڑھا رہے تھے۔ اب رہا یہ شبہ کہ صحابہ جو مقتدی تھے ان کو نجاشی کا جنازہ نظر نہیں آ رہا تھا تو پھر صحابہ کی نماز جنازہ کیسے ادا ہوئی۔ اس شبہ کا جواب یہ ہے کہ امام کے سامنے جنازہ کا ہونا ضروری ہے، مقتدیوں کو بھی جنازہ نظر آنا ضروری نہیں۔ اور اس پر سب کا اتفاق ہے کہ مقتدیوں کو بھی جنازہ نظر آنا ضروری نہیں ہے۔ امام کا جنازہ کو دیکھنا کافی ہے۔ رسول اللہ صلی اللہ علیہ وآلہ وسلم کو جو امام تھے جنازہ کا نظر آنا کافی تھا۔ اس لئے نجاشی کی نماز جنازہ غائبانہ نہیں ہوئی۔ رسول اللہ صلی اللہ علیہ وآلہ وسلم کو نجاشی کا جنازہ نظر آ رہا تھا جو کہا گیا ہے اس پر دلیل ابن عباس رضی اللہ عنہما کی وہ روایت ہے جس کو حافظ ابن حجر عسقلانی نے علامہ واحدی کی کتاب اسباب النزول سے نقل کیا ہے۔ حضرت ابن عباس فرماتے ہیں کہ رسول اللہ صلی اللہ علیہ وآلہ وسلم کے سامنے نجاشی کا جنازہ بطور کشف ظاہر ہو گیا تھا اور حضور جنازہ کو آنکھوں سے دیکھ کر نماز جنازہ ادا فرمائے ہیں اور حضور غائبانہ نماز جنازہ نہیں ادا فرمائے ہیں۔

نجاشی کے جنازہ کا حضور کو جو کشف ہوا تھا، یہ کوئی نئی بات نہیں تھی اور مواقع پر بھی حضور کو ایسا کشف ہوا ہے۔ جیسا کہ علامہ واقدی نے اپنی مغازی میں لکھا ہے کہ جب ملک شام میں جنگ موتہ ہو رہی تھی تو رسول اللہ صلی اللہ علیہ وآلہ وسلم کو جنگ کے پورے منظر کا کشف ہو گیا تھا۔ آپ منبر پر تشریف فرما ہو کر ارشاد فرما رہے تھے کہ میں

موتہ کا میدان جنگ اس وقت دیکھ رہا ہوں۔ دیکھو زید بن حارثہ اس وقت سپہ سالار ہو گئے ہیں اور پرچم اپنے ہاتھ میں لے لئے ہیں اور کفار سے لڑتے ہوئے شہید ہو گئے ہیں۔ زید بن حارثہ کا جنازہ اس وقت میرے سامنے ہے یہ فرما کر حضور حضرت زید کی نماز جنازہ پڑھے اور دعا مغفرت فرمائے اور یہ بھی فرمائے کہ تم بھی ان کی مغفرت کی دعا کرو۔ دیکھو وہ جنت میں داخل ہو چکے ہیں اور خوش خوش جنت میں پھر رہے ہیں۔ پھر حضور فرمائے دیکھو اب پرچم کو جعفر بن ابی طالب سنبھالے ہیں اور بہت گھمسان کی لڑائی ہو رہی ہے، وہ بھی کفار سے لڑتے ہوئے کفار کے ہاتھوں شہید ہو گئے ہیں، ان کا جنازہ بھی میرے سامنے ہے۔ یہ فرما کر حضور حضرت جعفر کی نماز جنازہ ادا فرمائے اور ان کے لئے دعاء مغفرت فرمائے اور یہ بھی فرمائے کہ تم بھی ان کے لئے دعاء مغفرت کرو، وہ بھی جنت میں داخل ہو چکے ہیں اور میدان جہاد میں ان کے جو دونوں بازو کاٹ دئے گئے تھے۔ اللہ تعالیٰ نے اس کے بدلے ان کو دو بازو عطا فرمائے ہیں اور ان کے ذریعہ جنت میں وہ جہاں چاہیں اڑ رہے ہیں۔ حضور کا نجاشی کے جنازہ کو دیکھ کر نماز جنازہ ادا فرمانے پر دوسری دلیل یہ ہے کہ اور بھی صحابہ مثلاً قراء وغیرہ جو در دراز مقام پر شہید ہوئے یا وفات پائے ان کے جنازوں کا حضور کو کشف نہیں ہوا تھا، اس لئے آپ ان کی نماز جنازہ ادا نہیں فرمائے اور اگر آپ ان کی نماز جنازہ ادا فرماتے تو غائبانہ نماز جنازہ ہوتی، اس لئے آپ ان صحابہ کی غائبانہ نماز جنازہ ادا نہیں فرمائے۔ اس وجہ سے کہ آپ غائبانہ نماز جنازہ پڑھنے کو جائز نہیں سمجھتے تھے، حالانکہ حضور کو صحابہ کی نماز جنازہ پڑھنے کا بے حد خیال تھا۔ آپ فرمایا کرتے تھے کہ جب تم میں سے کوئی انتقال کر جائے تو مجھے اس کی اطلاع کرنا اس لئے کہ میرا ان پر نماز جنازہ پڑھنا ان کے لئے رحمت کا باعث ہے، اس کے باوجود (حضور کا ان صحابہ پر جو در دراز مقام پر وفات پائے ہوں، غائبانہ نماز جنازہ نہ پڑھنا اس سے واضح طور پر ثابت ہوتا ہے کہ غائبانہ نماز جنازہ جائز نہیں ہے اور

یہی مذہب حنفی ہے) راوی کہتے ہیں کہ جب حضور صلی اللہ علیہ وآلہ وسلم صفیں درست فرمائے تو چار تکبیروں کے ساتھ (نجاشی کی) نماز جنازہ ادا فرمائے (اس سے معلوم ہوا کہ نماز جنازہ کی چار ہی تکبیریں ہیں اور یہی مذہب حنفی ہے) اس حدیث کی روایت بخاری اور مسلم نے متفقہ طور پر کی ہے۔

13/3355۔ اور ابن حبان نے اپنی صحیح میں، عمران بن حصین رضی اللہ عنہما سے

روایت کی ہے کہ نبی کریم صلی اللہ علیہ وآلہ وسلم ارشاد فرمائے۔ صاحبو! (مجھے کشف سے ظاہر ہوا ہے کہ) تمہارے بھائی نجاشی کی وفات ہو گئی ہے، چلو ان کی نماز جنازہ ادا کریں۔ یہ ارشاد فرما کر حضور بھی اٹھے اور صحابہ بھی اٹھے اور صحابہ کی صفیں درست فرما کر حضور چار تکبیرات کے ساتھ نجاشی کی نماز جنازہ ادا فرمائے۔ صحابہ فرماتے ہیں ہم یقین سے کہتے ہیں کہ ہم کو ایسا معلوم ہو رہا تھا کہ نجاشی کا جنازہ حضور کے سامنے رکھا ہوا ہے اور حضور جنازہ دیکھ کر نماز ادا فرما رہے ہیں۔

14/3356۔ اور ابو عوانہ کی روایت میں اس طرح مروی ہے، صحابہ فرماتے

ہیں کہ جب ہم حضور کی اقتداء میں نجاشی کی نماز جنازہ ادا کر رہے تھے تو ہم کو ایسا معلوم ہو رہا تھا کہ (نجاشی کا جنازہ غائب نہیں ہے بلکہ) ہمارے سامنے رکھا ہوا ہے۔

15/3357۔ اور طبرانی نے اپنی معجم اوسط میں ابو امامہ رضی اللہ عنہ سے

روایت کی ہے، ابو امامہ فرماتے ہیں ہم غزوہ تبوک میں رسول اللہ صلی اللہ علیہ وآلہ وسلم کے ساتھ تھے (ایک دن) جبرئیل علیہ الصلوٰۃ والسلام نبی کریم صلی اللہ علیہ وآلہ وسلم کی خدمت میں تشریف لائے اور فرمائے کہ یا رسول اللہ صلی اللہ علیہ وآلہ وسلم مدینہ منورہ میں معاویہ بن معاویہ مزنی کا انتقال ہو گیا ہے، کیا آپ پسند فرماتے ہیں کہ آپ کے لئے زمین سمیٹ دی جائے (اور معاویہ بن معاویہ مزنی کا جنازہ آپ کے سامنے ہو جائے) اور آپ ان کی نماز جنازہ پڑھائیں، حضور ارشاد فرمائے بہت

اچھا۔ تو جبرئیل علیہ الصلوٰۃ والسلام زمین پر اپنے پر مارے (اور زمین سمیٹ گئی اور معاویہ بن معاویہ مزنی) کا جنازہ رسول اللہ صلی اللہ علیہ وآلہ وسلم کے سامنے آ گیا تو رسول اللہ صلی اللہ علیہ وآلہ وسلم معاویہ مزنی کی نماز جنازہ پڑھائے اور آپ کے پیچھے (صحابہ کرام کے علاوہ) فرشتوں کی دو صفیں بھی نماز جنازہ میں شریک تھیں، اور ہر صف میں ستر ہزار فرشتے تھے۔ نماز سے فارغ ہونے کے بعد رسول اللہ صلی اللہ علیہ وآلہ وسلم جبرئیل علیہ الصلوٰۃ والسلام سے دریافت فرمائے کہ معاویہ مزنی کو اتنا بڑا مرتبہ کس وجہ سے ملا۔ تو جبرئیل علیہ الصلوٰۃ والسلام فرمائے کہ معاویہ مزنی کو یہ مرتبہ اس وجہ سے ملا ہے کہ وہ سورہ ”قُلْ هُوَ اللّٰهُ اَحَدٌ“ سے (اس قدر) محبت رکھتے تھے کہ اس سورت کو آتے جاتے اٹھتے بیٹھتے ہر حالت میں پڑھا کرتے تھے (ابن حبان، ابو عوانہ اور طبرانی کی ان تینوں روایتوں سے معلوم ہوا کہ رسول اللہ صلی اللہ علیہ وآلہ وسلم جب کبھی دو دروازہ مقام پر وفات پانے والے صحابہ کی نماز جنازہ ادا فرمائے ہیں تو جنازہ حضور کے سامنے ہو جاتا تھا اور حضور جنازہ کو دیکھ کر نماز جنازہ ادا فرماتے تھے اور ایسے صحابہ جو دو دروازہ مقام پر وفات پائے اور ان کا جنازہ حضور کے سامنے نہ آتا تو آپ ان کی نماز جنازہ غائبانہ نہیں ادا فرمائے)۔

نماز جنازہ کو چار تکبیرات کے ساتھ ادا کرنا سنت ہے

پہلی حدیث

16/3358 - سلمان المؤمن رضی اللہ عنہ سے روایت ہے وہ فرماتے ہیں کہ

جب ابو شریحہ رضی اللہ عنہ کی وفات ہوئی تو ان کی نماز جنازہ زید بن ارقم رضی اللہ عنہ پڑھائے نماز جنازہ کو چار تکبیرات سے ادا فرمائے۔ ہم دریافت کئے نماز جنازہ کو آپ چار تکبیرات سے کیوں ادا فرمائے (اور لوگوں کو ہم دیکھتے ہیں کہ کوئی پانچ تکبیرات کے ساتھ نماز جنازہ ادا کرتے ہیں اور کوئی چھ تکبیرات کے ساتھ) تو حضرت زید بن ارقم

جواب دئے کہ میں رسول اللہ صلی اللہ علیہ وآلہ وسلم کو اسی طرح چار تکبیرات کے ساتھ نماز جنازہ ادا فرماتے دیکھا ہوں (اور اسی وجہ سے میں بھی چار تکبیرات کے ساتھ نماز جنازہ ادا کیا ہوں) اس حدیث کی روایت امام طحاوی نے کی ہے۔

دوسری حدیث

17/3359 - ابراہیم نخعی رضی اللہ عنہ سے روایت ہے وہ فرماتے ہیں کہ (رسول اللہ صلی اللہ علیہ وآلہ وسلم کے زمانہ میں) آپ کی وفات تک صحابہ کرام کا یہ عمل رہا ہے کہ بعض صحابہ نماز جنازہ پانچ تکبیرات کے ساتھ ادا فرماتے اور بعض چھ تکبیرات کے ساتھ اور بعض چار تکبیرات کے ساتھ نماز جنازہ ادا فرماتے تھے۔ پھر حضرت ابو بکر صدیق رضی اللہ عنہ کے دور خلافت میں بھی اسی طرح اختلاف رہا کہ بعض صحابہ پانچ تکبیرات کے ساتھ بعض صحابہ چھ تکبیرات کے ساتھ اور بعض چار تکبیرات کے ساتھ نماز جنازہ ادا فرماتے تھے۔ حضرت عمر بن خطاب رضی اللہ عنہ کا دور خلافت آیا تو (دور فاروقی میں بھی) اسی طرح اختلاف کے ساتھ نماز جنازہ ادا ہوتی رہی، تو حضرت عمر رضی اللہ عنہ (صحابہ کرام کو جمع فرمائے) اور ان سے کہے کہ آپ حضرات رسول اللہ صلی اللہ علیہ وآلہ وسلم کے اصحاب ہیں، اگر آپ نماز جنازہ کی تکبیرات میں ایسا ہی اختلاف کرتے رہیں گے تو آپ کے بعد آنے والے مسلمان بھی اسی طرح نماز جنازہ کی تکبیرات میں اختلاف کرتے رہیں گے، لوگ ابھی ابھی جاہلیت کے دور سے گزر کر اسلام کی روشنی میں آئے ہیں۔ ابھی ان کے دھنوں میں اختلافات کا اثر باقی ہے (ایسا ہی ان کو نماز جنازہ کی تکبیرات میں اختلاف کرتا ہوا چھوڑنا مناسب نہیں) اس لئے آئیے آپس میں مشورہ کر کے کسی ایک بات پر اتفاق کر لیں۔ ہمارے بعد آنے والے لوگ بھی ہمارے اتفاق کرنے کی وجہ سے آپس میں اتفاق کر لیں گے۔ آؤ دیکھیں کہ رسول اللہ صلی اللہ علیہ وآلہ وسلم آخری نماز جنازہ کتنے تکبیرات سے ادا

فرمائے ہیں، اسی کو اختیار کرنا چاہئے۔ اس کے سوائے پہلے جو عمل رہا ہے اس کو چھوڑ دینا چاہئے۔ سب مل کر بہت غور کئے تو معلوم ہوا کہ رسول اللہ صلی اللہ علیہ وآلہ وسلم آخری جنازہ پر چار تکبیرات کے ساتھ نماز پڑھائے ہیں۔ (جب یہ معلوم ہوا کہ آخری جنازہ چار تکبیرات کے ساتھ ادا فرمائے ہیں تو سب صحابہ کا اجماع نماز جنازہ میں چار تکبیرات پر ہوا) اس حدیث کی روایت امام محمد نے کی ہے اور امام احمد اور امام طحاوی نے بھی اسی طرح روایت کی ہے۔

تیسری حدیث

18/3360۔ ابن عباس رضی اللہ عنہما سے روایت ہے آپ فرماتے ہیں کہ (ہر مسئلہ میں رسول اللہ صلی اللہ علیہ وآلہ وسلم کے آخری فعل کو دیکھا جاتا ہے اور اسی پر عمل کیا جاتا ہے) رسول اللہ صلی اللہ علیہ وآلہ وسلم آخر میں جن جنازوں پر نماز جنازہ پڑھے ہیں، ان میں چار تکبیرات ہی ادا فرمائے ہیں۔ پھر جب حضرت ابو بکر رضی اللہ عنہ کی نماز جنازہ ہوئی تو حضرت عمر رضی اللہ عنہ چار تکبیرات ہی سے نماز جنازہ پڑھائے ہیں اور جب حضرت عمر رضی اللہ عنہ کی نماز جنازہ ہوئی تو اس میں بھی حضرت ابن عمر چار تکبیرات ہی ادا کئے۔ حضرت علی رضی اللہ عنہ کی نماز جنازہ میں حضرت حسن رضی اللہ عنہ چار ہی تکبیرات فرمائے ہیں۔ اور اسی طرح حضرت حسن رضی اللہ عنہ کی نماز جنازہ میں حضرت حسین بن علی رضی اللہ عنہما چار تکبیرات ہی ادا فرمائے ہیں اور جب حضرت آدم علیہ الصلوٰۃ والسلام کی نماز جنازہ فرشتے ادا کئے ہیں تو اس میں بھی فرشتے چار تکبیرات کہے ہیں (اس حدیث سے معلوم ہوا کہ نماز جنازہ میں چار تکبیرات کہنے پر سب کا اجماع) جیسا کہ مرقات میں امام نووی، امام بغوی اور امام ابن البر سے اجماع نقل کیا گیا ہے۔ (12) ہوا ہے) اس حدیث کی روایت حاکم نے مستدرک میں اور بیہقی نے اپنی سنن میں کی ہے اور طبرانی نے بھی اس حدیث کی روایت کی ہے۔

نماز جنازہ میں سورہ فاتحہ یا قرآن کی کوئی آیت نہیں پڑھنا چاہئے

19/3361 - نافع رضی اللہ عنہ سے روایت ہے وہ فرماتے ہیں کہ عبداللہ بن

عمر رضی اللہ عنہما نماز جنازہ میں (سورہ فاتحہ یا) قرآن کا کوئی سورہ یا کوئی آیت (کسی تکبیر کے بعد) کبھی نہیں پڑھے ہیں۔

20/3362 - اس کی روایت امام مالک نے کی ہے اور ابن مسعود رضی

اللہ عنہ سے مروی ہے وہ فرماتے ہیں کہ (اور نمازوں میں رسول اللہ صلی اللہ علیہ

وآلہ وسلم سورہ فاتحہ یا قرآن کی کوئی سورہ یا آیت کا پڑھنا مقرر فرمائے ہیں) لیکن

رسول اللہ صلی اللہ علیہ وآلہ وسلم نماز جنازہ میں سورہ فاتحہ یا قرآن کی کوئی سورت یا

آیت کا پڑھنا مقرر نہیں فرمائے ہیں اور ابن بطلال نے کہا ہے کہ صحابہ کرام میں سے

حضرت عمر بن خطاب، حضرت علی بن ابی طالب، ابن عمر اور ابو ہریرہ رضی اللہ عنہم

نماز جنازہ میں سورہ فاتحہ یا قرآن کی کوئی سورت یا کوئی آیت نہیں پڑھا کرتے تھے

اور جو کوئی پڑھے اس پر انکار کیا کرتے اور اس کو ناپسند کیا کرتے تھے۔ اور ابن

بطلال نے یہ بھی کہا ہے کہ تابعین میں سے عطاء، طاوس، سعید بن المسیب، ابن

سیرین، سعید بن جبیر، شععی اور الحکم یہ سب حضرات بھی نماز جنازہ میں سورہ فاتحہ یا

قرآن کی کوئی سورت یا کوئی آیت نہیں پڑھا کرتے اور اگر کوئی پڑھے تو اس پر

انکار کرتے اور اس کو ناپسند کیا کرتے تھے اور ابن منذر نے کہا ہے کہ اسی کے قائل

مجاہد، حماد اور ثوری ہیں اور وہ بھی یہی فرمائے ہیں کہ نماز جنازہ میں سورہ فاتحہ یا

قرآن کی کوئی سورہ یا کوئی آیت نہ پڑھی جائے اور امام مالک رحمہ اللہ نے فرمایا

ہے کہ ہمارے شہر مدینہ منورہ میں نماز جنازہ میں سورہ فاتحہ کے پڑھنے پر بالکل عمل

نہیں ہے (مذہب حنفی بھی یہی ہے) یہ پورا مضمون عمدۃ القاری میں مذکور ہے اور

شرح نقایہ میں بھی اسی طرح لکھا ہے۔

نماز جنازہ میت کی دعاء ہے مغفرت کے لئے اس لئے اس میں قرآن نہیں پڑھنا چاہئے

21/3363 - ابو ہریرہ رضی اللہ عنہ سے روایت ہے آپ فرماتے ہیں کہ رسول

اللہ صلی اللہ علیہ وآلہ وسلم ارشاد فرمائے ہیں کہ جب تم نماز جنازہ پڑھو تو (نماز جنازہ میں) مردہ کے لئے بہت خلوص سے دعا مغفرت کرو (نماز جنازہ میت کی دعا مغفرت کے لئے ہی ہے، اس میں سورہ فاتحہ یا قرآن کی کوئی اور سورت کا پڑھنا نہیں ہے۔ جیسے اور نمازوں میں ہے۔ اس حدیث کی روایت ابوداؤد اور ابن ماجہ نے کی ہے۔

نماز جنازہ کی ایک دعا

22-23-24/3364-3365-3366 - ابو ہریرہ رضی اللہ عنہ سے

روایت ہے وہ فرماتے ہیں کہ جب رسول اللہ صلی اللہ علیہ وآلہ وسلم نماز جنازہ پڑھتے تو (تیسری تکبیر کے بعد) یہ دعا کیا کرتے تھے

اللَّهُمَّ اغْفِرْ لِحَيِّنَا

والہی! (یہ مردہ جس کا یہ جنازہ ہے، آپ کے فضل و کرم سے بڑی بڑی امیدیں لگائے ہوئے حاضر ہو رہا ہے، الہی! اس کو بھی، ایک اس کو ہی نہیں بلکہ) ہمارے سب زندوں اور مردوں کو آپ بخش دیجئے (اس لئے کہ آپ کی مغفرت ہمارے گناہوں سے زیادہ وسیع ہے اس لئے آپ کی عام مغفرت چاہئے۔ سب آپ کی مغفرت پر نظر لگائے ہوئے ہیں)

و شَاهِدِنَا وَ غَائِبِنَا

اور جو حاضر ہیں ان کی بھی اور جو غائب ہیں ان کی بھی آپ مغفرت فرمادیتے ہیں (کسی کو اپنی مغفرت سے محروم نہ کیجئے، آپ کریم ہیں آپ کے کرم سے ایسی ہی امید لگائے ہوئے ہیں۔

وَ صَغِيرِنَا وَ كَبِيرِنَا

ایسے ہی ہمارے چھوٹے اور بڑے یعنی جوان اور بوڑھے سب کی مغفرت فرمادیتے ہیں (سب کو آپ سے مغفرت کی امید ہے۔ جو بہت چھوٹے ہیں ان کے تو گناہ ہی نہیں، اس لئے ان کے لئے مغفرت کی دعا نہیں کی گئی)

وَ ذَكَرِنَا وَ اُنْثَانَا

ہاں جو بالغ مرد ہیں یا عورتیں ہیں (ان کو بھی اپنی رحمت سے مایوس نہ کیجئے) سب کی آپ مغفرت فرمادیتے ہیں۔

اَللّٰهُمَّ مِنْ اَحْيَيْتَهُ مِنَّا فَاَحْيِهِ

عَلَى الْاِسْلَامِ

(یوں تو آپ کی رحمت عام ہے مگر عاجزوں پر خاص طور سے آپ رحم فرماتے ہیں، اس وقت یہ مردہ بہت عاجز ہو کر آپ کے سامنے آ رہا ہے، اس پر آپ کی رحمت ہو رہی ہے، اس لئے دل چاہتا ہے کہ ہم آپ کی رحمت سے یہ دعا کریں) الہی! ہم جب تک زندہ رہیں ہم کو اپنے احکام کا فرماں بردار رکھئے۔

وَمَنْ تَوَفَّيْتَهُ مِنَّا فَتَوَفَّهُ عَلَيَّ

الْإِيمَانَ

اور جب ہم مر رہے ہوں (اس وقت عمل کا موقع نہیں اس وقت صرف تصدیق قلبی کی ضرورت ہے اس لئے ہم کو مرتے وقت کامل تصدیق قلبی عطا کیجئے۔ آپ پر اور آپ کے رسول پر کامل ایمان لے کر آپ کے پاس حاضر ہو جائیں

اللَّهُمَّ لَا تَحْرِمْنَا أَجْرَهُ

الہی! (اس مردہ کی وجہ سے ہم پر جو مصیبت آئی ہے) ہم (بے صبری کر کے) ثواب سے محروم نہ رہیں، ہم کو صبر کی توفیق دیجئے تاکہ ہم صبر کر کے اس مصیبت کا ثواب پائیں اس مرنے والے کے بعد فتنہ میں نہ پڑ جائیں (غم کی وجہ سے آپ کی شان میں کوئی بے ادبی نہ کریں بلکہ ہم اس مرنے والے کی موت سے عبرت لیں، خود بھی مرنے کی تیاری میں لگ جائیں)۔ اس حدیث کی روایت امام احمد، ابو داؤد، ترمذی اور ابن ماجہ نے کی ہے۔

وَلَا تَفْتِنَّا بَعْدَهُ

نماز جنازہ کی ایک اور دعاء

25-26/3367-3368۔ عوف بن مالک رضی اللہ عنہ سے روایت ہے، و

ہ فرماتے ہیں کہ ایک جنازہ کی نماز رسول اللہ صلی اللہ علیہ وآلہ وسلم پڑھائے (اور میں بھی

اس وقت حاضر تھا، تیسری تکبیر کے بعد مردہ کے لئے رسول اللہ صلی اللہ علیہ وآلہ وسلم جو دعاء فرمائے، کیا کہوں وہ کیسی دعاء تھی، مجھے خوب یاد ہے کہ) اس دعا کے الفاظ یہ تھے۔
 الہی! اس مردہ کی (جس کا یہ جنازہ ہے اس کے گناہوں کو مٹا کر) مغفرت فرما
 دیجئے (اس کے نیکیاں قبول کر کے) اس پر رحمت نازل فرمائے۔

وَعَافِيهِ وَاعْفُ عَنْهُ وَآكْرِمُ نُزُلَهُ وَوَسِّعُ مَدْخَلَهُ وَاغْسِلْهُ بِالْمَاءِ
 وَالشَّلْجِ وَالْبَرَدِ وَنَقِّهِ مِنَ الْخَطَايَا كَمَا نَقَّيْتَ الثُّوبَ الْأَبْيَضَ مِنَ الدَّنَسِ
 وَابْدِلْهُ دَارًا آخِيرًا مِنْ دَارِهِ وَاهْلًا خَيْرًا مِنْ أَهْلِهِ وَزَوْجًا خَيْرًا مِنْ زَوْجِهِ
 وَأَدْخِلْهُ الْجَنَّةَ وَأَعِذْهُ مِنْ عَذَابِ الْقَبْرِ وَمِنْ عَذَابِ النَّارِ

(اس کو عذاب سے بچا کر) عافیت میں رکھئے (اور اس سے جو جو قصور اور کوتاہیاں
 ہوئی ہے، ان کو نظر انداز کر کے) معاف فرمائے۔ (جیسے کریم مہمان نوازی کرتا ہے، ایسا
 ہی آپ تو سب سے زیادہ کریم ہیں) اس کی بہت عزت کے ساتھ مہمان نوازی کیجئے اور
 اس کی قبر کو بہت وسیع کر دیجئے۔ (الہی! جب ہم کسی کپڑے کو پاک کرنا چاہتے ہیں تو اس کو
 پانی برف اور اولے سے دھویا کرتے ہیں، ایسا ہی) آپ اس کے تمام گناہوں کو قسم قسم کی
 مغفرت سے بالکل پاک و صاف کر دیجئے۔ جیسے سفید کپڑے کو خاص اہتمام سے دھویا جاتا
 ہے تاکہ اس میں کوئی دھبہ نہ رہے، ایسا ہی اس کے تمام گناہوں کو صغیرہ ہوں یا کبیرہ،
 حقوق اللہ ہوں، یا حقوق العباد اپنے فضل و کرم سے ایسا معاف کر دیجئے کہ کوئی گناہ باقی نہ
 رہے، (اب یہ اپنے گھر کو اور اپنے اہل و عیال کو چھوڑ کر آپ کے پاس آ رہا ہے) تو اس
 کے گھر سے بہتر آپ اپنے پاس اس کو گھر دیجئے اور اس کے خادموں سے بہتر اس کو خادم
 دیجئے اور اس کی بیوی سے بہتر اس کو بیوی دیجئے (تاکہ یہ دنیا کی کسی چیز کو یاد نہ کرے، ہم
 کو آپ کی رحمت سے بڑی امید ہے) اس کو قبر اور دوزخ کے عذاب سے بچا کر جنت میں
 داخل کر دیجئے (تو سب کچھ اس کو مل جاتا ہے)

راوی حدیث عوف بن مالک کہتے ہیں کہ جب رسول اللہ صلی اللہ علیہ وآلہ وسلم کو یہ دعا کرتے ہوئے سنا تو میں آرزو کرنے لگا کہ کاش یہ مردہ میں ہوتا تو اچھا تھا (کہ یہ دعاء میرے لئے کی جاتی) اس حدیث کی روایت مسلم نے کی ہے۔ 12

نماز جنازہ کی ایک اور دعا

27/3369 - واثلہ بن الاسقع رضی اللہ عنہ سے روایت ہے وہ فرماتے ہیں کہ (ایک دن، رسول اللہ صلی اللہ علیہ وآلہ وسلم ایک مسلمان کی نماز جنازہ پڑھا رہے تھے ہم بھی آپ کے ساتھ نماز میں شریک تھے) تیسری تکبیر کے بعد) آپ جو دعا پڑھے ہیں اس کو خوب سنا ہوں آپ یہ دعا فرما رہے تھے:-

اللَّهُمَّ إِنَّ فُلَانًا بَنَ فُلَانٍ فِي ذِمَّتِكَ وَ حَبْلِ جِوَارِكَ

الہی! یہ مردہ جس کا یہ جنازہ ہے فلاں ہے اور فلاں کا بیٹا ہے اور یہ مسلمان ہو کر آپ کی پناہ میں آ گیا ہے (اور اس کے مسلمان ہونے کی وجہ سے آپ اس کو امن دیدئے ہیں) حبل اللہ یعنی قرآن پر ہمیشہ عمل کیا کرتا تھا جس کی وجہ سے آپ اس کو اپنی حفاظت میں لے لئے تھے۔

فَقِهِ مِنْ فِتْنَةِ الْقَبْرِ وَعَذَابِ النَّارِ

(اور ہر مسلمان کو قبر کے فتنہ سے اور دوزخ کے عذاب سے بچانے کا آپ وعدہ کئے ہیں یہ بھی مسلمان ہے) اس کو بھی آپ قبر کے فتنہ اور دوزخ کے عذاب سے بچائیے) آپ جو وعدہ کرتے ہیں پورا کرتے ہیں

وَأَنْتَ أَهْلُ الْوَفَاءِ وَالْحَقِّ

اور آپ حق ہیں یعنی سچے ہیں اور آپ کا ہر وعدہ پورا ہو کر رہتا ہے۔

(اے اللہ! یہ مردہ نادام اور شرمندہ ہو کر آپ کے سامنے آ رہا ہے) آپ اس کی مغفرت فرما دیجئے اور اس پر رحمت نازل کیجئے (آپ کی کیا شان کہوں آپ کے سامنے

جو نادم ہو کر آتا ہے) آپ اس کی مغفرت فرمادیتے ہیں اور آپ اس پر رحمت نازل کرتے ہیں۔

اس کی روایت ابوداؤد اور ابن ماجہ نے کی ہے۔

نماز جنازہ کی ایک اور دعا

28/3370 - ابو ہریرہ رضی اللہ عنہ سے روایت ہے کہ رسول اللہ صلی اللہ علیہ

وآلہ وسلم نماز جنازہ میں (تیسری تکبیر کے بعد) کبھی اس طرح سے بھی دعا فرمائے ہیں۔

اللَّهُمَّ أَنْتَ رَبُّهَا

الہی! اس (مردہ) کو (جس کا یہ جنازہ ہے) آپ ہی پرورش کرتے رہے، آپ

ہی اس کو پیدا کئے (یہ کچھ نہیں تھا آپ ہی اس کو وجود دئے)

وَأَنْتَ خَلَقْتَهَا وَأَنْتَ هَدَيْتَهَا إِلَى الْإِسْلَامِ

آپ ہی اس کو گمراہی سے بچا کر اسلام کی ہدایت دئے۔

وَأَنْتَ قَبَضْتَ رُوحَهَا

(کیا کیا دئے سب دئے، جب اس کی عمر پوری ہو گئی تو) اس کی روح کو

آپ ہی قبض کئے

وَأَنْتَ عَالِمٌ بِسِرِّهَا وَعَلَانِيَتِهَا جِئْنَا شُفَعَاءَ فَأَغْفِرْ لَهُ

(کوئی چیز اس کی آپ سے چھپی ہوئی نہیں ہے) اس کا ظاہر اور باطن سب

آپ پر ظاہر ہے۔ (ہم کیا کہیں سب کچھ آپ کو معلوم ہے) ہم صرف حکم کی تعمیل

کر کے (شفیع بن کر آپ کے سامنے) دعاء مغفرت کرنے) آئے ہیں، آپ اس

کی مغفرت فرمادیتے (آپ دعاؤں کو قبول کرنے والے ہیں، آپ حاجیوں کے

پورا کرنے والے ہیں، آپ اس کے لئے ہماری دعا قبول کیجئے۔ اس حدیث کی

روایت ابوداؤد نے کی ہے۔ 12

نماز جنازہ مسجد کے باہر میدان میں ادا کرنا سنت ہے

29/3371۔ ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ

صلی اللہ علیہ وآلہ وسلم ارشاد فرمائے ہیں جو شخص مسجد میں نماز جنازہ پڑھے (خواہ جنازہ اور نماز پڑھنے والا دونوں مسجد میں ہوں یا نماز پڑھنے والا مسجد میں اور جنازہ مسجد کے باہر ہو یا جنازہ مسجد میں ہو اور نماز پڑھنے والا مسجد کے باہر ہو، ہر حالت میں) نماز پڑھنے والے کو نماز جنازہ کا ثواب نہیں ملے گا۔ (البتہ نماز جنازہ ادا ہو جائے گی) (بحر رائق میں ایسا ہی مذکور ہے۔ 12) اس کی روایت ابوداؤد، امام احمد اور طحاوی نے کی ہے۔

اور بنایہ میں لکھا ہے کہ ابوداؤد نے اس حدیث کی روایت کر کے سکوت اختیار کیا ہے، اور یہ حدیث کے صحیح ہونے کی دلیل ہے

30/3372۔ اور ابن ماجہ نے بھی ابو ہریرہ رضی اللہ عنہ سے روایت کی ہے

”فَلَيْسَ لَهُ شَيْءٌ“ یعنی مسجد میں نماز جنازہ پڑھنے والے کو کوئی اجر و ثواب نہیں ملتا اور اس حدیث کی سند حسن ہے اور عنایہ میں ابو ہریرہ رضی اللہ عنہ سے روایت اس طرح لائے ہیں ”فَلَا أَجْرَ لَهُ“ یعنی نماز جنازہ مسجد میں ادا کرنے والے کو نماز کا کوئی اجر نہیں ملے گا۔ یعنی اجر و ثواب کی وجہ سے نماز نماز ہے، اگر اجر و ثواب نہ ملے تو وہ نماز نماز نہیں۔

31/3373۔ اسی لئے طیالسی اور ابن ابی شیبہ کی روایت میں ”فَلَا صَلَاةَ

لَهُ“ آیا ہے یعنی مسجد میں نماز جنازہ پڑھنے والے کو اجر و ثواب نہیں ملتا، اس لئے ایسی نماز نماز ہی نہیں۔ ہاں نماز جنازہ کی فرضیت جو اس کے ذمہ تھی ادا ہو جائے گی، اگر مسجد میں نماز جنازہ پڑھنا جائز ہوتا تو نجاشی شاہ حبش کے انتقال کا کشف ہونے کے وقت حضور مسجد میں تشریف فرما تھے تو حضور شاہ حبش کی نماز جنازہ مسجد ہی میں ادا فرماتے حضور ایسا نہ کر کے مسجد کے باہر تشریف لے جا کر نجاشی کی نماز جنازہ ادا فرمائے۔ اس سے بھی معلوم ہوا کہ مسجد میں نماز جنازہ پڑھنا جائز نہیں ہے۔

عمدة الرعاہ میں لکھا ہے کہ حضور صلی اللہ علیہ وآلہ وسلم کی عادت شریفہ یہ تھی کہ

آپ نماز جنازہ مسجد میں ادا نہیں فرمایا کرتے تھے، حالانکہ مسجد نبوی بہت بڑی فضیلت کی جگہ ہے بلکہ حضور نماز جنازہ پڑھانے کے لئے مسجد سے باہر ایک خاص مقام پر تشریف لے جا کر نماز جنازہ ادا فرمائے۔

32/3374۔ اور امام محمد رحمۃ اللہ نے موطا میں فرمایا ہے کہ نماز جنازہ مسجد میں

نہ پڑھی جائے امام محمد نے یہ بھی فرمایا ہے کہ ہم کو ابو ہریرہ رضی اللہ عنہ سے مدینہ منورہ کا یہ عملدرآمد معلوم ہوا ہے کہ مدینہ منورہ میں مسجد نبوی کے باہر ایک خاص مقام ہے جہاں نماز جنازہ ادا کی جاتی ہے اور یہ وہی مقام ہے جہاں رسول اللہ صلی اللہ علیہ وآلہ وسلم نماز جنازہ ادا فرمایا کرتے تھے، اسی لئے ہمارے فقہاء نے ان تمام روایتوں سے اخذ کیا ہے کہ مسجد میں نماز جنازہ پڑھنا مکروہ تحریمی ہے اور یہی مذہب حنفی ہے۔

نماز جنازہ میں امام میت کے سینہ کے مقابل کھڑا ہو پہلی حدیث

33/3375۔ ابو غالب رضی اللہ عنہ سے روایت ہے وہ فرماتے ہیں کہ حضرت

انس رضی اللہ عنہ ایک جنازہ کی نماز پڑھا رہے تھے، میں بھی آپ کی اقتداء کیا ہوا تھا، میں دیکھا ہوں کہ حضرت انس میت کے سینہ کے مقابل کھڑے ہوئے تھے۔ اس کی روایت امام احمد نے کی ہے۔

دوسری حدیث

34/3376۔ ابراہیم رضی اللہ عنہ سے روایت ہے وہ فرماتے ہیں کہ جو امام

نماز جنازہ پڑھا رہا ہو، اس کو چاہئے کہ میت اگر عورت ہو تو اس کے سینہ کے مقابل کھڑا رہے۔ اس کی روایت امام طحاوی نے کی ہے۔

(ان احادیث سے معلوم ہوا کہ میت مرد ہو یا عورت امام کو چاہئے کہ اس کے

سینہ کے مقابل کھڑا رہے۔ یہی مذہب حنفی ہے) 12

قبر پر نماز جنازہ کن صورتوں میں ادا کی جاسکتی ہے

35/3377 - ابو ہریرہ رضی اللہ عنہ سے روایت ہے وہ فرماتے ہیں کہ ایک

جہشی عورت (مدینہ منورہ میں رہتی تھی اور) مسجد نبوی کی خدمت کرتی اور مسجد کو جھاڑو دیا کرتی تھی۔ اس کا انتقال ہو گیا اور حضور صلی اللہ علیہ وآلہ وسلم کو اس کی اطلاع نہ ہو سکی۔ ایک دن حضور اس کو یاد فرمائے اور ارشاد فرمائے کہ فلاں عورت کہاں ہے؟ صحابہ نے عرض کیا حضور! اس کا تو انتقال ہو گیا ہے اس پر حضور فرمائے کہ تم نے مجھے اس کے موت کی اطلاع کیوں نہیں دی۔ صحابہ اس کے موت کے واقعہ کو غیر اہم سمجھ کر حضور کو تکلیف دینا مناسب نہیں سمجھے تھے۔ اس لئے اطلاع نہیں دئے اس پر رسول اللہ صلی اللہ علیہ وآلہ وسلم فرمائے اچھا مجھے اس کی قبر بتلا دو تو حضور کو اس کی قبر بتلا دی گئی۔ آپ اس کی قبر کے پاس جا کر (اور اس کی قبر کے مقابل) کھڑے ہو کر (دوبارہ) نماز جنازہ ادا فرمائے اور ارشاد فرمائے، یہ قبریں اندھیرے سے بھری ہوئی ہیں۔ میری نماز سے ان قبروں میں رہنے والوں کے لئے اللہ تعالیٰ روشنی پیدا کر دیتا ہے۔ اس کی روایت بخاری اور مسلم نے متفقہ طور پر کی ہے اور اس حدیث کے الفاظ مسلم کی روایت کے موافق ہیں اور ابن حبان نے بھی اسی طرح روایت کی ہے۔

ف: واضح ہو کہ دفن کے پہلے میت پر نماز جنازہ پڑھی گئی ہو تو پھر اس پر دوبارہ نماز جنازہ پڑھنا جائز نہیں ہے، اس لئے کہ نماز جنازہ کا ادا کرنا جو فرض ہے، وہ ایک دفعہ کے ادا کرنے سے یہ فرض ادا ہو چکا۔ اگر پھر دوبارہ نماز جنازہ ادا کی جائے تو وہ نفل ہوگی اور نماز جنازہ میں نفل ثابت نہیں ہے اور یہی مذہب حنفی ہے۔ ہاں اگر سلطان یعنی بادشاہ وقت یا ولی کو اگر نماز جنازہ نہ ملی ہو، یا بغیر اجازت ولی کے غیر مستحق امام نے نماز پڑھا دی ہو تو ولی یا سلطان دوبارہ نماز جنازہ پڑھ سکتے ہیں اور اگر کسی وجہ سے نماز جنازہ پڑھائے بغیر دفن کیا گیا ہے تو میت کے سڑنے سے پہلے جس کی مدت تین دن ہے، قبر پر نماز جنازہ پڑھنا چاہئے۔ اگر میت کو نماز جنازہ پڑھنے کے بعد دفن کر دیا گیا ہے تو اس

پر کسی کو نماز جنازہ دوبارہ پڑھنا جائز نہیں۔ البتہ ولی کی اجازت کے بغیر کسی غیر مستحق امام نے نماز جنازہ پڑھا دی اور میت کو دفن بھی کر دیا گیا تو ایسی صورت میں صرف ولی کو دوبارہ قبر پر نماز جنازہ پڑھنا جائز ہے بشرطیکہ نعش پھینکنے کا اندیشہ نہ ہو۔ اگر ولی کی اجازت کے ساتھ مستحق امام نے کسی میت کی نماز جنازہ پڑھا دی اور میت کو دفن بھی کر دیا گیا تو ایسی صورت میں کسی شخص کو خواہ وہ ولی ہو یا سلطان یعنی بادشاہ وقت ہو، قبر پر دوبارہ نماز جنازہ پڑھنا جائز نہیں ہے، البتہ رسول اللہ صلی اللہ علیہ وآلہ وسلم کو یہ حق حاصل ہے کہ آپ ہر حالت میں قبر پر دوبارہ نماز جنازہ ادا فرمائیں۔ اس لئے کہ حضور کی نماز امت پر رحمت اور برکت کا سبب ہے اور قبروں کو نورانی بنانے کا باعث ہے اور یہ حضور کی خصوصیات سے ہے اور صدر کی حدیث شریف میں رسول اللہ صلی اللہ علیہ وآلہ وسلم کا دوبارہ قبر پر جو نماز پڑھنے کا واقعہ مذکور ہوا ہے وہ رسول اللہ صلی اللہ علیہ وآلہ وسلم کی اسی خصوصیت کی وجہ سے ہے (یہ مضمون درمختار، فتاویٰ عالمگیری، ملتی، شرح وقایہ اور عمدۃ الرعاہ سے ماخوذ ہے)۔ 12

نماز جنازہ میں کم از کم چالیس 40 آدمیوں کے شریک رہنے کی فضیلت

36/3378 - کریب رضی اللہ عنہ سے روایت ہے وہ فرماتے ہیں کہ حضرت

عبداللہ بن عباس رضی اللہ عنہما کے ایک صاحبزادہ کا انتقال مقام قدید یا مقام عسفان میں ہوا تو حضرت ابن عباس مجھ سے فرمائے کریب! باہر جا کر دیکھو کہ (نماز جنازہ کے لئے) کتنے لوگ جمع ہیں۔ کریب کہتے ہیں کہ میں باہر جا کر دیکھا کہ بہت سے لوگ جمع تھے، میں نے لوگوں کے جمع ہونے کی اطلاع حضرت ابن عباس کو دیدی۔ حضرت ابن عباس مجھ سے دریافت فرمائے کہ کیا تمہارے خیال میں وہ جو لوگ جمع ہیں چالیس ہوں گے۔ میں نے عرض کیا جی ہاں (چالیس ہوں گے) یہ سن کر حضرت ابن عباس فرمائے اچھا جاؤ میت کو باہر لے آؤ۔ کیوں کہ میں نے رسول اللہ صلی اللہ علیہ وآلہ وسلم کو ارشاد فرماتے سنا ہے کہ جب کسی مسلمان کے جنازہ پر ایسے چالیس آدمی نماز پڑھیں۔ جو اللہ کے ساتھ کسی کو شریک نہ ٹھہراتے ہوں تو جب وہ نماز جنازہ پڑھ کر دعاء مغفرت کریں تو ان کی دعاء مغفرت اللہ

تعالیٰ ضرور قبول فرما لیتے ہیں (اسی لئے میں نے لوگوں کے جمع ہونے کو دریافت کیا۔ کیوں کہ ہر چالیس مسلمانوں میں ایک اللہ کا ولی ہوا کرتا ہے۔ جیسا کہ مرقات میں مذکور ہے۔ اس حدیث کی روایت مسلم نے کی ہے۔

نماز جنازہ میں سو آدمیوں کے شریک رہنے کی فضیلت

37/3379 - ام المؤمنین حضرت عائشہ رضی اللہ عنہا سے روایت ہے آپ فرماتی ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جس میت کی نماز جنازہ کثرت سے مسلمان پڑھیں جن کی تعداد (کم از کم چالیس ہو اور زیادہ سے زیادہ) سو 100 (یا اس سے زیادہ ہو، سب کے سب اس میت کی نماز جنازہ پڑھیں اور اس کے لئے دعاء مغفرت کریں تو اللہ تعالیٰ ان کی دعاء قبول فرماتا ہے اور اس میت کی مغفرت ہو جاتی ہے۔ اس کی روایت مسلم نے کی ہے۔

نماز جنازہ تین صفوں کے ساتھ پڑھنے کی فضیلت

38/3380 - مالک بن ھبیر رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم کو ارشاد فرماتے سنا ہوں کہ جب کسی مسلمان کا انتقال ہو جائے، اور اس کی نماز جنازہ مسلمان تین صف ہو کر ادا کریں تو اللہ تعالیٰ اپنے فضل و کرم سے اپنے ذمہ واجب کر لئے ہیں کہ اس میت کی مغفرت فرمادیں اور اس کو جنت میں داخل کریں۔ اس کی روایت ابو داؤد نے کی ہے

39/3381 - اور ترمذی اور ابن ماجہ نے کہا ہے کہ اس حدیث پر مالک بن ھبیرہ بہت سختی سے عمل فرماتے تھے۔ جب کسی میت کی نماز جنازہ آپ پڑھاتے اور نمازی کثرت سے ہوتے تو نمازیوں کو تین صف میں تقسیم کرتے تھے، اور اگر نمازیوں کو تعداد بہت کم ہوتی تو پھر بھی نمازیوں کو تین صف ہی میں بانٹتے تھے تاکہ اس حدیث پر عمل ہو۔

مسلمان زمین پر اللہ کے گواہ ہیں

پہلی حدیث

40/3382۔ انس رضی اللہ عنہ سے روایت ہے آپ فرماتے ہیں کہ چند صحابہ کا (رسول اللہ صلی اللہ علیہ وآلہ وسلم کے ساتھ) ایک جنازہ پر سے گزر ہوا (صحابہ کو معلوم ہوا کہ یہ فلاں صاحب کا جنازہ ہے) تو صحابہ میت کی بہت تعریف کرنے لگے (صحابہ کو میت کی تعریف کرتے ہوئے سن کر) رسول اللہ صلی اللہ علیہ وآلہ وسلم ارشاد فرمائے اس میت کے لئے واجب ہوگئی۔ اس کے بعد صحابہ کا (رسول اللہ صلی اللہ علیہ وآلہ وسلم کے ساتھ) ایک دوسرے جنازہ پر سے گزر ہوا (صحابہ کو معلوم ہوا کہ یہ فلاں شخص کا جنازہ ہے) تو صحابہ میت کی برائیاں کرنے لگے (صحابہ کو میت کی برائیاں بیان کرتے ہوئے سن کر) رسول اللہ صلی اللہ علیہ وآلہ وسلم ارشاد فرمائے اس میت کے لئے واجب ہوگئی۔ حضور کو یہ فرماتے ہوئے سن کر عمر رضی اللہ عنہ عرض کئے (یا رسول اللہ! ہماری سمجھ میں نہیں آیا، حضور دونوں کے لئے واجب ہوئی، واجب ہوئی، فرمائے تو) کیا چیز واجب ہوئی تو رسول اللہ صلی اللہ علیہ وآلہ وسلم ارشاد فرمائے پہلی میت کی تم جو تعریف کئے ہو (یہ علامت ہے کہ) وہ میت جنت کی مستحق ہے (اللہ اپنے فضل و کرم سے اس کو جنت دے گا، اس لئے کہ جنت نیکیوں کا بدلہ ہے) اور دوسری میت کی تم جو برائیاں بیان کئے ہو (یہ علامت ہے کہ) وہ میت دوزخ کی مستحق ہے وہ دوزخ میں جائے گی) اس لئے کہ برائیوں کا بدلہ دوزخ ہے (صاحبو! تم زمین پر اللہ تعالیٰ کی طرف سے گواہ بنائے گئے ہو (اجتماعی طور پر جو بات تمہارے دل میں آئے۔ اور جو تمہاری زبان سے نکلے وہ حق ہوتی ہے۔ اسی لئے میں کہا ہوں کہ پہلے مردہ کی نیکیوں کی وجہ سے تم جو تعریف کئے اس سے اس کے لئے جنت واجب ہوگئی اور دوسرے مردے کی جو تم برائیاں بیان کئے، اس کے لئے میں کہاں ہوں، اس

کے لئے دوزخ واجب ہوگئی۔ اس لئے کہ تم اللہ کے گواہ ہو۔

اس حدیث کی روایت بخاری اور مسلم نے متفقہ طور پر کی ہے۔

41/3383۔ بخاری اور مسلم کی ایک اور روایت میں یوں ہے کہ مسلمان زمین

پر اللہ کے گواہ ہیں (اجتماعی طور سے جو ان کے منہ سے نکلتا ہے وہ حق ہوتا ہے) اور حاکم بھی اسی طرح روایت کئے ہیں

42/3384۔ اور حاکم کی روایت سے معلوم ہوتا ہے کہ رسول اللہ صلی اللہ

علیہ وآلہ وسلم ارشاد فرمائے ہیں کہ اجتماعی طور پر مسلمان جو کچھ کہتے ہیں وہ اس لئے حق ہوتا ہے کہ بظاہر تو مسلمان کہتے ہیں، حقیقت میں فرشتے ان کی زبان سے کہلواتے ہیں (اسی لئے ان کا اجتماعی قول حق ہوتا ہے) اور حاکم نے کہا ہے کہ یہ حدیث مسلم کی شرط کے موافق صحیح ہے۔

دوسری حدیث

43/3385۔ حضرت عمر رضی اللہ عنہ سے روایت ہے، آپ فرماتے ہیں کہ

رسول اللہ صلی اللہ علیہ وآلہ وسلم ارشاد فرمائے ہیں کہ جس مسلمان میت کے لئے اس کے نیک ہونے کی چار مسلمان گواہی دیں تو (یہ علامت ہے کہ وہ مسلمان جنت کا مستحق ہے اللہ تعالیٰ اپنے فضل و کرم سے) اس کو جنت دے گا۔ (اس لئے کہ جنت نیکوں کا بدلہ ہے) حضرت عمر فرماتے ہیں کہ ہم عرض کئے حضور اگر تین مسلمان میت کے نیک ہونے کی گواہی دیں تو کیا حکم ہے؟ رسول اللہ صلی اللہ علیہ وآلہ وسلم ارشاد فرمائے کہ وہ بھی جنت کا مستحق ہوگا اور جنت میں داخل کیا جائے گا۔ پھر ہم عرض کئے یا رسول اللہ کہ اگر دو مسلمان ایسی گواہی دیں (تو اس کا کیا حکم ہے) حضور ارشاد فرمائے تب بھی یہی حکم ہے (کہ وہ مسلمان جنت میں داخل کیا جائے گا) پھر ہم نے حضور علیہ الصلوٰۃ والسلام سے یہ دریافت ہی نہیں کیا کہ اگر ایک مسلمان کسی مسلمان میت کے نیک ہونے پر گواہی

دے تو اس کا کیا حکم ہے؟ (اس لئے کہ گواہی کا نصاب کم سے کم دو مسلمان ہیں)۔ اس حدیث کی روایت بخاری نے کی ہے۔

کسی مردہ کو برانہ کہو

44/3386۔ ام المؤمنین حضرت عائشہ صدیقہ رضی اللہ عنہا سے روایت ہے، آپ فرماتی ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ کسی مردہ کو برانہ کہو (تم کو کیا معلوم کہ اگر وہ توبہ کر کے مرا ہے تو وہ توبہ کی وجہ سے جنتی ہو گیا اور تم برا سمجھ کر اس کو برا کہتے ہیں، یہ بے فائدہ بات ہے اور تم سے اس کا مواخذہ ہوگا اور اگر وہ کفر یا فسق کی حالت میں مرا ہے اور توبہ نہیں کیا تو جو) اس کو سزا ہونا ہے وہ ہو رہی ہے، اپنے کئے کا بدلہ پارہا ہے (تمہارا اس کو برا کہنے سے کیا فائدہ ہے، مسلمان کی شان یہ ہے کہ بے فائدہ کام نہ کرے اور بے فائدہ بات نہ کہے)۔

اس حدیث کی روایت بخاری نے کی ہے۔

مردہ کی خوبیاں بیان کرو برائیاں نہ بیان کرو

45/3387۔ ابن عمر رضی اللہ عنہما سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ اپنے مردوں کی خوبیاں بیان کیا کرو۔ اور ان کی برائیاں بیان نہ کیا کرو۔

اس حدیث کی روایت ابوداؤد اور ترمذی نے کی ہے۔

ف: یوں تو ہر شخص کو چاہئے کہ مردوں کی خوبیاں بیان کیا کرے، اور مردوں کی برائیاں بیان کرنے سے رُکا رہے۔ خاص کر مردوں کو جو غسل دینے والے ہیں، اگر ان پر مردہ کی اچھی حالت ظاہر ہو۔ مثلاً مردہ کی چہرہ پر نور برس رہا ہو، یا مردہ کے پاس سے خاص خوشبو آ رہی ہو، یا بغیر دقت کے مردہ غسل دینے والے کے قابو میں ہو جائے اور غسل دینے والا جو کچھ کرنا چاہے وہ آسانی سے کر سکتا ہو تو اس طرح کی خوبیاں لوگوں پر ظاہر کرے اور مردہ کی ایسی خوبیاں ظاہر کرنا مستحب ہے،

اور اگر غسل دینے والا مردہ کے پاس کوئی برائیاں دیکھے۔ مثلاً مردہ سے بد بو آ رہی ہے یا مردہ کا چہرہ یا اس کا جسم سیاہ ہو گیا ہو، یا چہرہ کچھ کچھ ہو گیا ہے تو ایسی برائیاں دیکھ کر غسل دینے والا کسی پر ظاہر نہ کرے، مردے کی حالت دیکھنے والا خواہ غسل دینے والا ہو یا اور کوئی اس پر مردہ کی ان برائیوں کو لوگوں پر ظاہر کرنا حرام ہے (یہ مضمون مرقات سے ماخوذ ہے) 12

شہدا پر نماز جنازہ پڑھنا چاہئے

پہلی حدیث

46/3388۔ عقبہ بن عامر جہنی رضی اللہ عنہ سے روایت ہے وہ فرماتے ہیں کہ نبی کریم صلی اللہ علیہ وآلہ وسلم شہداءِ احد پر (چار تکبیرات سے) نماز جنازہ ادا فرمائے، اور یہ نماز جنازہ بعینہ ایسی تھی جیسا کہ حضور علیہ الصلوٰۃ والسلام دوسرے میتوں پر (چار تکبیرات سے ساتھ ہمیشہ نماز جنازہ ادا فرمایا کرتے تھے، اس حدیث کو حاکم نے مستدرک میں ذکر کیا ہے اور حاکم نے کہا ہے کہ بخاری اور مسلم دونوں نے اس حدیث کی تخریج متفقہ طور پر کی ہے۔

دوسری حدیث

47/3389۔ عطاء بن ابی رباح رضی اللہ عنہ سے روایت ہے وہ فرماتے ہیں کہ نبی کریم صلی اللہ علیہ وآلہ وسلم شہداءِ احد پر نماز جنازہ ادا فرمائے ہیں۔ اس کی روایت ابوداؤد نے مراہیل میں کی ہے۔

48/3390۔ اس باب میں حاکم نے جابر رضی اللہ عنہ سے روایت کی ہے اور حاکم نے کہا ہے کہ اس حدیث کی سند صحیح ہے۔

49/3391۔ اور امام احمد نے بھی اس حدیث کی روایت ابن مسعود رضی اللہ عنہ سے کی ہے۔

50/3392۔ اور دارقطنی نے بھی اس حدیث کی روایت ابن عباس رضی

اللہ عنہما سے کی ہے۔

تیسری حدیث

51/3393۔ جابر رضی اللہ عنہ سے روایت ہے وہ فرماتے ہیں کہ (غزوہ اُحد میں) جب صحابہ کرام میدان جنگ سے واپس ہوئے تو رسول اللہ صلی اللہ علیہ وآلہ وسلم کو واپس ہونے والوں میں (حضرت حمزہ رضی اللہ عنہ نظر نہیں آئے) حضور حمزہ کو تلاش کرنا چاہے اور دریافت فرمائے کہ دیکھو حضرت حمزہ کہاں ہیں) تو ایک صاحب عرض کئے کہ میں نے حضرت حمزہ کو فلاں درخت کے پاس دیکھا ہے۔ حضرت اس درخت کے پاس پہنچے تو وہاں حضرت حمزہ کو دیکھے کہ مُثلہ کئے ہوئے ہیں، ناک، کان اور دوسرے اعضاء کٹے ہوئے ہیں۔ اس منظر کو دیکھ کر حضور کا سینہ غم سے بھر آیا، اور حضور رونے لگے (حضور کی یہ حالت دیکھ کر) ایک انصاری اٹھے اور حضرت حمزہ کو ایک چادر سے چھپا دیئے (تاکہ وہ منظر دکھائی نہ دے) پھر حضرت حمزہ نماز جنازہ پڑھائے جانے کے لئے لائے گئے تو حضور ان کی نماز جنازہ ادا فرمائے۔ (اور حضرت حمزہ کو اسی طرح رکھا گیا۔ ان پر دوبارہ نماز جنازہ نہیں پڑھائی گئی) دوسرے شہداء کو میدان جنگ سے لاکر حضرت حمزہ کے بازو رکھا جاتا اور حضور ان پر نماز جنازہ ادا فرماتے جاتے۔ نماز جنازہ کے بعد یہ جنازے اٹھائے جاتے اور دوسرے نئے جنازے لاکر حضرت حمزہ کے بازو رکھے جاتے۔ پھر حضور ان پر نماز جنازہ ادا فرماتے۔ یہاں تک کہ تمام شہداء پر حضور نماز جنازہ ادا فرمائے (اور اس وقت تک حضرت حمزہ کا جنازہ برابر اسی مقام پر رہا۔ یہ دیکھ کر راوی سمجھے کہ دوسرے شہداء کے ساتھ حضرت حمزہ کی نماز جنازہ بھی بار بار ادا ہوئی۔ حالانکہ ایسا نہیں ہوا بلکہ حضرت حمزہ کی نماز ایک ہی مرتبہ ادا ہوئی۔ اس لئے نماز جنازہ دوبارہ پڑھنا ثابت نہیں، اور یہی مذہب حنفی ہے) جب سب شہیدوں کی نماز جنازہ ادا ہو گئی تو رسول اللہ صلی اللہ علیہ وآلہ وسلم ارشاد فرمائے (اگرچہ غزوہ اُحد میں اور بھی شہید ہوئے ہیں مگر) حضرت حمزہ (جس بے دردی سے شہید کئے گئے اس وجہ سے) میدان

قیامت میں حضرت حمزہ اللہ تعالیٰ کے حکم سے سید الشہداء پکارے جائیں گے۔ اس کی روایت حاکم نے کی ہے، اور حاکم نے کہا ہے کہ اس حدیث کی سند بخاری اور مسلم کی شرط کے مطابق صحیح ہے۔ اگرچہ کہ بخاری اور مسلم نے اس کی روایت کی ہے۔ 12

شہداء پر نماز جنازہ پڑھنے کا بیان اور متعدد میتوں پر ایک ہی نماز

جنازہ پڑھنے کا ثبوت

52/3394۔ ابن عباس رضی اللہ عنہما سے روایت ہے وہ فرماتے ہیں کہ (غزوہ اُحد میں حضرت حمزہ شہید ہوئے تو آپ کے جنازہ کو میدان میں نماز پڑھائے جانے کے لئے لا کر رکھا گیا اور حضور ان پر صحابہ کے ساتھ نماز جنازہ ادا فرمائے اور نماز کے بعد حضرت حمزہ کا جنازہ حضور کے سامنے اسی طرح رکھا رہا، اس کے بعد شہدائے اُحد کے جنازے دس دس کی تعداد میں حضرت حمزہ کے جنازے کے بازو رکھے جاتے رہے، اور حضور ان شہداء پر نماز پڑھاتے رہے اور نماز کے بعد ان شہداء کے جنازے اٹھائے جاتے اور دوسرے نئے جنازے لا کر حضرت حمزہ کے بازو رکھے جاتے اور حضور ان پر نماز پڑھاتے (اسی طرح آخر تک) حضرت حمزہ کا جنازہ حضور کے سامنے رکھا رہا (لیکن حضرت حمزہ پر بار بار نماز جنازہ نہیں پڑھی گئی۔ صرف ابتدا میں ایک ہی بار حضرت حمزہ کی نماز جنازہ ادا کی گئی)۔ اس حدیث کی روایت ابن ماجہ نے کی ہے، اور امام طحاوی نے بھی اسی طرح روایت کی ہے۔ 12

شہداء پر نماز جنازہ پڑھنے کا ثبوت

پہلی حدیث

53/3395۔ شداد بن الہاد رضی اللہ عنہ سے روایت ہے کہ ایک اعرابی رسول اللہ صلی اللہ علیہ وآلہ وسلم کی خدمت اقدس میں حاضر ہو کر ایمان لایا، اور آپ کے ساتھ ساتھ ہمیشہ رہا کرتا تھا پھر عرض کیا (اب میں اپنا وطن چھوڑ کر ہمیشہ اسی طرح آپ کے

ساتھ رہنا چاہتا ہوں) حضور (اس کی اجازت دیدیے اور چونکہ یہ نو وارد تھے اور ابھی ابھی سلام لائے تھے۔ اس لئے ایک صحابی کو حکم ہوا کہ ان کو دینی تعلیم دیا کریں اور ان کی خبر گیری کرتے رہیں اس اثناء میں ایک غزوہ کا موقعہ آیا (اور وہاں فتح حاصل ہوئی) اور غنیمت ملی اور غنیمت میں چند غلام باندی ہاتھ آئے تو حضور صلی اللہ علیہ وآلہ وسلم غلام باندی سب کو تقسیم کردئے اور ان اعرابی کا بھی جو حضور کے ساتھ رہا کرتے تھے حصہ نکالے اور اس حصہ کو ان کے ساتھیوں کے حوالے کردئے (تاکہ وہ ان اعرابی کو دیدیں) وہ اعرابی اپنے ساتھیوں کے جانور چرایا کرتے تھے۔ جب وہ (چراہ گاہ سے) لوٹے تو ان لوگوں نے ان کا حصہ جو رکھا ہوا تھا ان کے حوالے کر دیا، ان اعرابی نے کہا یہ کیا ہے؟ اور مجھے یہ کیوں دیا جا رہا ہے؟ ان کے ساتھیوں نے کہا یہ تمہارا حصہ ہے، جس کو رسول اللہ صلی اللہ علیہ وآلہ وسلم نے مال غنیمت سے تم کو عطا فرمایا ہے۔ وہ اعرابی اپنا حصہ لئے ہوئے رسول اللہ صلی اللہ علیہ وآلہ وسلم کی خدمت مبارک میں حاضر ہوئے اور عرض کئے حضور! یہ مجھے دیا گیا ہے، یہ کیا ہے؟ رسول اللہ صلی اللہ علیہ وآلہ وسلم فرمائے یہ تمہارا حصہ ہے۔ جس کو مال غنیمت سے میں نے تمہیں دیا ہے۔ ان اعرابی نے عرض کیا (حضور یہ جو کچھ مجھے ملا ہے یہ خادم نوازی ہے مگر) میں حضور کے ساتھ یہ حصہ یعنی کے لئے نہیں رہا ہوں! میں اس واسطے حضور کے ساتھ ہوں کہ میرے حلق پر (جہاد میں کفار کی) تیر لگے اور میں شہید ہو کر جنت میں چلا جاؤں تو رسول اللہ صلی اللہ علیہ وآلہ وسلم ارشاد فرمائے، اگر تم سچے ہو اور (یہ دل سے کہہ رہے ہو) تو تمہارے کہنے کو اللہ تعالیٰ سچ کر دکھائے گا۔ چند دن نہیں گزرے کہ پھر جہاد کا موقع آیا۔ کیا دیکھتے ہیں کہ میدان جنگ سے ان اعرابی کی نعش کو اس حالت میں اٹھا کر لائے ہیں (کہ جیسا انہوں نے کہا تھا ویسا ہی ہوا ہے) حلق پر جہاں انہوں نے اشارہ کیا تھا وہیں تیر لگی ہے (اور وہ شہید ہو گئے ہیں) نبی کریم صلی اللہ علیہ وآلہ وسلم ارشاد فرمائے کہ کیا یہ وہی شخص ہے کہ جس نے تیر حلق پر لگ کر شہید ہونے کی تمنا کی تھی۔ صحابہ عرض کئے حضور جی ہاں یہ وہی شخص ہے تو رسول اللہ صلی اللہ علیہ وآلہ وسلم فرمائے (ہم سے اس نے جو کچھ کہا) پھر اللہ سے

بھی وہی کہا تھا اس لئے اللہ تعالیٰ اس کے کہے کو سچ کر دکھایا پھر رسول اللہ صلی اللہ علیہ وآلہ وسلم اپنے جبہ شریف میں اس کو کفنائے اور اس کو سامنے رکھ (صحابہ کے ساتھ) اس پر نماز جنازہ ادا فرمائے (نماز جنازہ میں اس کے لئے آپ جو دعائیں فرمائے ہیں وہ تو آہستہ ہوئیں منجملہ ان دعاؤں کے) ایک جو ظاہر دعاء سنی گئی وہ یہ تھی اے اللہ یہ آپ کے (مقبول اور مخلص) بندے ہیں، یہ اپنا وطن چھوڑ کر ہجرت کر کے آپ ہی کے لئے آئے ہیں اور آپ ہی کے راستہ میں جہاد میں شریک ہوئے ہیں، کفار کے ہاتھ سے مارے جا کر یہ شہید ہوئے ہیں۔ میں ان کی شہادت پر گواہ ہوں (آپ ان کی شہادت قبول فرمائیے۔ ان کی دعا کا باقی حصہ پورا کر کے ان کو جنت میں داخل کیجئے)

اس حدیث کی روایت نسائی اور طحاوی نے کی ہے اور اس حدیث کی سند صحیح ہے۔

دوسری حدیث

54/3396 - سعید بن عبداللہ رضی اللہ عنہ سے روایت ہے وہ فرماتے ہیں کہ

میں مکحول رضی اللہ عنہ سے سنا ہوں کہ انھوں نے عبادہ بن اوفیٰ نمیری رضی اللہ عنہ سے دریافت کیا کہ شہداء پر نماز جنازہ پڑھنی چاہئے (یا نہیں) تو عبادہ رضی اللہ عنہ جواب دیئے کہ (ہم کو اس میں شک کیوں ہے) شہداء پر نماز جنازہ (ضرور پڑھنی چاہئے۔ اس کی روایت امام طحاوی نے کی ہے۔

ف: مذکورہ احادیث سے اور ان کے سوا اور دوسرے احادیث سے شہداء کو غسل دینا کہیں

ثابت نہیں ہے اور مذکورہ ہر حدیث سے شہداء پر نماز جنازہ پڑھنا ثابت ہو رہا ہے۔ اب ہم کو دیکھنا چاہئے کہ رسول اللہ صلی اللہ علیہ وآلہ وسلم کے بعد صحابہ کرام کا کیا عمل رہا ہے، تو معلوم ہوتا ہے کہ رسول اللہ صلی اللہ علیہ وآلہ وسلم کے بعد ملک شام میں کثرت سے جہاد ہوئے ہیں وہاں مسلمان شہید ہوئے اس پر نماز جنازہ پڑھنے کے متعلق صحابہ متفق تھے۔ رسول اللہ صلی اللہ علیہ وآلہ وسلم کے بعد صحابہ کرام اسی چیز پر عمل کیا کرتے تھے جس پر حضور کے زمانہ میں عمل درآ رہا ہو۔ صحابہ کا شہداء پر نماز جنازہ پڑھنے سے معلوم ہوا کہ حضور کے آخر زمانہ تک برابر شہداء پر نماز جنازہ پڑھی جاتی تھی۔

اسی وجہ سے صحابہ شہداء پر نماز جنازہ پڑھا کرتے تھے اور مذہب حنفی بھی یہی ہے کہ شہداء پر نماز جنازہ پڑھی جائے! یہ مضمون طحاوی سے ماخوذ ہے (12)

جنازہ کے پیچھے چلنے کا ثبوت پہلی حدیث

55/3397۔ طاوس رضی اللہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم اپنی وفات تک جب کبھی جنازہ کے ساتھ چلے ہیں تو جنازہ کے پیچھے ہی چلے ہیں۔

اس کی روایت عبدالرزاق نے کی ہے اور اس حدیث کی سند صحیح ہے۔

دوسری حدیث

56/3398۔ عبداللہ بن مسعود رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جنازہ متبوع ہے یعنی جنازہ کے پیچھے پیچھے چلنا چاہئے، اس کو تابع نہ بنایا جائے یعنی جنازہ کے آگے آگے نہیں چلنا چاہئے۔ جو شخص جنازہ کے آگے چلتا ہے اس کا شمار جنازہ کے ساتھ چلنے والوں میں نہیں ہوتا (اور اس کو جنازہ کے ساتھ چلنے کا پورا پورا ثواب نہیں ملتا۔

اس حدیث کی روایت ترمذی، ابوداؤد اور ابن ماجہ نے کی ہے۔

تیسری حدیث

57/3399۔ عبدالرحمن بن ابی بکر رضی اللہ عنہ سے روایت ہے وہ فرماتے ہیں میں ایک جنازہ کے ساتھ ساتھ چل رہا تھا اور جنازہ کے ساتھ چلنے والوں میں حضرت ابوبکر، حضرت عمر اور حضرت علی رضی اللہ عنہم بھی تھے۔ حضرت ابوبکر اور حضرت عمر جنازہ کے آگے پیدل چل رہے تھے اور حضرت علی جنازہ کے پیچھے چل رہے تھے۔ اور میرا ہاتھ حضرت علی کے ہاتھ میں تھا۔ حضرت علی مجھ سے فرمائے سنو! عبدالرحمن جنازہ کے پیچھے

چلنے والے کی فضیلت جنازہ کے آگے چلنے والے پر ایسی ہے جیسے باجماعت نماز پڑھنے والے کی فضیلت تنہا نماز پڑھنے والے پر ہوتی ہے۔ یہ دونوں حضرات یعنی ابو بکر و عمر رضی اللہ عنہما بھی جنازہ کے پیچھے چلنے کی فضیلت کو خوب جانتے ہیں جس طرح میں جانتا ہوں، لیکن یہ دونوں حضرات اثر دھام کی وجہ سے لوگوں میں سہولت پیدا کرنے کی خاطر (باوجود جنازہ کے پیچھے چلنے کی فضیلت کو جاننے کے پھر بھی جنازہ کے آگے آگے اس لئے چل رہے ہیں تاکہ لوگوں کو معلوم ہو جائے کہ جنازہ کے آگے چلنا بھی جائز ہے۔ اگرچہ کہ جنازہ کے آگے چلنے میں گو ویسی فضیلت نہیں ہے۔ جیسے پیچھے چلنے میں ہے۔

اس حدیث کی روایت طحاوی، عبدالرزاق اور ابن شیبہ نے کی ہے اور اس حدیث کی سند صحیح ہے۔ آثار السنن میں ایسا ہی کہا ہے اور ابن حجر نے فتح الباری میں بیان کیا ہے کہ اس حدیث کی سند حسن ہے۔

چوتھی حدیث

58/3400۔ عبداللہ بن عمر بن العاص رضی اللہ تعالیٰ عنہما سے روایت ہے وہ فرماتے ہیں کہ ان کے والد عمرو بن عاص رضی اللہ عنہ نے ان سے فرمایا ہے کہ جنازہ کے ہمراہ چلتے وقت جنازہ کے پیچھے چلا کرو۔ کیونکہ فرشتے جنازہ کے آگے چلا کرتے ہیں، اس لئے بنی آدم کو پیچھے چلنا چاہئے۔

اس کی روایت ابو بکر بن ابی شیبہ نے کی ہے اور اس کی سند حسن ہے۔

پانچویں حدیث

59/3401۔ نافع رضی اللہ عنہ سے روایت ہے وہ کہتے ہیں کہ عبداللہ بن عمر رضی اللہ عنہما ایک جنازہ کے ساتھ چلنے کے لئے نکلے اور میں بھی آپ کے ساتھ تھا۔ حضرت ابن عمر دیکھے کہ جنازہ کے ساتھ کچھ عورتیں بھی چل رہی ہیں۔ آپ فوراً ٹھہر گئے۔ پھر فرمائے کہ ان عورتوں کو جنازہ کے ساتھ چلنے سے روک دو۔ اس لئے کہ عورتیں

زندہ اور مردہ دونوں کے لئے فتنہ ہیں (جب عورتیں رک گئیں تو) حضرت ابن عمر چلنا شروع کئے اور جنازہ کے پیچھے پیچھے چلنے لگے۔ نافع کہتے ہیں، میں نے عرض کیا، حضرت ارشاد فرمائے۔ جنازہ کے ساتھ کس طرح چلنا چاہئے۔ کیا جنازہ کے آگے چلیں یا پیچھے؟ تو آپ فرمائے کہ کیا تم مجھے نہیں دیکھ رہے ہو کہ میں جنازہ کے پیچھے چل رہا ہوں (اس سے تم کو سمجھنا چاہئے کہ جنازہ کے پیچھے چلنا ہی افضل ہے۔

اس حدیث کی روایت امام طحاوی نے کی ہے۔

چھٹی حدیث

60/3402 - حضرت ابراہیم نخعی رضی اللہ عنہ سے روایت ہے وہ فرماتے ہیں کہ ربیعہ بن یزید رضی اللہ عنہ کی عادت تھی کہ اگر کسی جنازہ کے ساتھ عورتیں ہوتیں تو حضرت (اسود میرا ہاتھ پکڑتے اور ہم جنازہ کے آگے آگے چلتے اور جب جنازہ کے ساتھ عورتیں نہ ہوتیں تو ہم جنازہ کے پیچھے چلتے تھے (اس سے معلوم ہوا کہ جنازہ کے پیچھے چلنا ہی افضل ہے، اگر کوئی عذر ہو تو جنازہ کے آگے بھی چل سکتے ہیں)۔ اس حدیث کی روایت امام طحاوی نے کی ہے۔

ساتویں حدیث

61/3403 - ابراہیم نخعی رضی اللہ عنہ سے روایت ہے فرماتے ہیں کہ حضرت ابن مسعود رضی اللہ عنہ کے وہ تمام شاگرد جو تابعین تھے جنازہ کے آگے چلنے کو پسند نہیں کرتے تھے۔

اس کی روایت طحاوی نے کی ہے۔

جنازہ کے ساتھ عذر کے موقع پر دائیں بائیں اور آگے چلنے کی

اجازت

ف: واضح ہو کہ جس طرح جنازہ کے آگے چلنے سے جنازہ کے پیچھے چلنا افضل ہے، اسی

طرح جنازہ کے دائیں اور بائیں جانب چلنے سے جنازہ کے پیچھے چلنا افضل ہے اور اگر کوئی عذر ہو تو جس طرح جنازہ کے آگے چل سکتے ہیں۔ اسی طرح جنازہ کے دائیں جانب اور بائیں جانب بھی چل سکتے ہیں۔ (عمدة الرعاية، طحاوی) 12

بغیر عذر کے جنازے کے ساتھ سواری پر چلنے کی ممانعت پہلی حدیث

62/3404۔ مغیرہ بن شعبہ رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ اگر کوئی شخص (عذر کی وجہ سے) جنازہ کے ہمراہ سواری پر چل رہا ہو تو اس کو چاہئے کہ وہ جنازہ کے پیچھے چلے۔ اس کی روایت ابو داؤد نے کی ہے۔

دوسری حدیث

63/3405۔ ثوبان رضی اللہ عنہ سے روایت ہے وہ فرماتے ہیں کہ ہم ایک جنازہ کے ساتھ رسول اللہ صلی اللہ علیہ وآلہ وسلم کے ہمراہ نکلے حضور ملاحظہ فرمائے کہ کچھ لوگ جنازہ کے ساتھ سوار ہیں تو فرمائے کہ کیا تمہیں اللہ تعالیٰ کے فرشتوں سے شرم نہیں آتی کہ فرشتے تو پیدل چل رہے ہیں اور تم لوگ سوار یوں پر ہو۔ اس کی روایت ترمذی اور ابن ماجہ نے کی ہے اور ابو داؤد نے بھی اسی طریقی روایت کی ہے۔

64/3406۔ امام ترمذی نے فرمایا: اسی طرح کی ایک موقوف روایت حضرت ثوبان رضی اللہ عنہ سے مروی ہے۔

ف: واضح ہو کہ جنازہ کے ساتھ بغیر عذر کے سواری پر چلنا، خواہ جنازہ کے آگے چلیں یا پیچھے ہر حالت میں مکروہ ہے۔ ہاں اگر عذر ہو تو سواری پر جنازہ کے پیچھے چل سکتے ہیں۔ آگے نہیں چلنا چاہئے (در مختار، عالمگیری، مرقات)۔

تدفین کے بعد سواری پر واپس ہونے کی اجازت

65/3407 - جابر بن سمرہ رضی اللہ عنہ سے روایت ہے وہ فرماتے ہیں کہ جب رسول اللہ صلی اللہ علیہ وآلہ وسلم ابن و خداح کو دفن کر کے واپس آنے لگے تو ایک گھوڑا بغیر زین کے خدمت میں پیش کیا گیا تو حضور اس پر سوار ہو گئے اور ہم حضور کے اطراف پیادہ چلتے ہوئے آ رہے تھے۔ (اس سے معلوم ہوا کہ دفن کے بعد سوار ہو کر واپس آ سکتے ہیں) اس حدیث کی روایت مسلم نے کی ہے۔

بچہ مراہوا پیدا ہو تو اس کی نماز جنازہ نہ پڑھی جائے

66/3408 - جابر رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ جب کوئی بچہ (مراہوا پیدا ہو، اس میں زندگی کے کوئی آثار ظاہر نہ ہوں اور اس نے کوئی آواز نہ کی ہو تو ایسے بچہ کی نماز جنازہ نہ پڑھی جائے اور نہ وہ کسی کے مال کا وارث ہوگا اور نہ اس کے مال کا کوئی وارث ہوگا۔

اس کی روایت ترمذی اور نسائی نے کی ہے اور ابن ماجہ نے بھی اسی کے قریب قریب روایت کی ہے اور ابن حبان اور حاکم نے اس حدیث کو صحیح قرار دیا ہے۔ اور حاکم نے کہا ہے کہ یہ حدیث بخاری اور مسلم کے شرط کے موافق صحیح ہے اور حاکم نے بھی اسی طرح روایت کی ہے، اور شیخ ابن الہمام نے کہا ہے کہ اس حدیث کی سند صحیح ہے۔

جنازہ کے چاروں جانب کندھا دینا سنت ہے

67/3409 - ابو عبیدہ رضی اللہ عنہا سے روایت ہے وہ کہتے ہیں کہ عبداللہ بن مسعود رضی اللہ عنہ فرمائے ہیں کہ جو شخص جنازہ کے ہمراہ چلے اس کو چاہئے کہ جنازہ کے چاروں طرف کندھا دے۔ اس لئے کہ جنازہ کے چاروں طرف کندھا دیتے ہوئے چلنا سنت ہے اس کے بعد بھی اگر وہ چاہے تو اسی طرح (چاروں طرف کندھا دیتے ہوئے) چلے (اور یہ مستحب ہے) اور اگر چاہے تو (دوسرے کے حوالہ کر کے) علیحدہ ہو جائے۔

اس کی روایت ابن ماجہ نے کی ہے اور اس کی سند مرسل ہے اور جید ہے، اور بیہقی اور طیالسی نے اس کی روایت ابو عبیدہ سے کی ہے

68/3410۔ اور ابن ابی شیبہ نے ابودرداء رضی اللہ عنہ سے اس کی روایت

اسی طرح کی ہے۔

69/3411۔ اور عبدالرزاق کی روایت میں ابو ہریرہ رضی اللہ عنہ سے اس

طرح مروی ہے کہ ابو ہریرہ رضی اللہ عنہ نے فرمایا ہے کہ جن لوگوں نے جنازہ کے چاروں جانب کندھا دیا، انہوں نے اپنا فرض ادا کیا۔

ف: صدر کی اس حدیث میں اور اس کے بعد آنے والی حدیثوں میں جنازہ کے

چاروں طرف کندھا دینے کا ذکر ہے۔ واضح رہے کہ میت کے چاروں جانب کندھا دینے کی تفصیل اسی باب میں یعنی باب الممشی بالجنائزۃ والصلوۃ علیہا کے فائدہ میں گزر چکی ہے۔ ملاحظہ

کے جائے۔ 12

جنازہ کے ساتھ گھر سے ساتھ رہنا اور دفن کے بعد سرہانے مٹی

ڈالنا چاہئے

70/3412۔ ابودرداء رضی اللہ عنہ سے روایت ہے وہ فرماتے ہیں کہ جنازہ

کے ساتھ چلنے کا جو ثواب ہے وہ اس وقت پورا ملتا ہے جب کہ جنازہ کے ساتھ میت کے گھر سے چلیں اور جب جنازہ کے ساتھ چلیں تو صرف جنازہ کے ساتھ چلنا ہی مسنون نہیں ہے بلکہ جنازہ کے چاروں کونوں کو کندھا دیتے ہوئے چلنا سنت ہے اور دفن کے بعد جب قبر پر مٹی ڈالنے کا وقت آئے تو مٹی ڈالنے میں بھی شریک رہے اور (سرہانے کی طرف سے تین پتوں) مٹی ڈالے (یہ مستحب ہے)۔

اس کی روایت ابن ابی شیبہ نے اپنی مصنف میں کی ہے اور حدیث کی سند

مرسل اور قوی ہے۔

جنازہ کے چاروں جانب کندھا دینا چاہئے

71/3413 - علی ازدی رضی اللہ عنہ سے روایت ہے وہ فرماتے ہیں کہ حضرت ابن

عمر رضی اللہ عنہما ایک جنازہ کے ساتھ چل رہے تھے میں نے آپ کو جنازہ کے چاروں کونوں پر کندھا دیتے ہوئے دیکھا۔ اس کی روایت ابن ابی شیبہ اور عبدالرزاق نے کی ہے۔

جنازہ کے چاروں جانب کندھا دینے سے گناہ معاف ہوتے ہیں

72/3414 - انس رضی اللہ عنہ سے روایت ہے وہ فرماتے ہیں کہ رسول اللہ

صلی اللہ علیہ وآلہ وسلم ارشاد فرمائے ہیں کہ جس کسی شخص نے جنازہ کے چاروں کونوں کو کندھا دیا تو اللہ تعالیٰ اس کے چالیس کبیرہ گناہوں کو معاف فرمادیتے ہیں۔

اس کی روایت طبرانی اوسط میں کی ہے۔

جنازہ کے چاروں جانب کندھا دینا سنت ہے

73/3415 - منصور بن معتمر رضی اللہ عنہ سے روایت ہے وہ فرماتے ہیں کہ

(جنازہ کے ساتھ چلنے والوں کے لئے) سنت یہ ہے کہ جنازہ کے چار کونوں کو کندھا دیا جائے۔ اس کی روایت امام محمد نے کی ہے۔

مسلمانوں کے کم سن بچے بعد وفات حضرت ابراہیم علیہ السلام کی

نگرانی میں رہتے ہیں

پہلی حدیث

74/3416 - ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ

صلی اللہ علیہ وآلہ وسلم ارشاد فرمائے ہیں کہ مسلمانوں کی نابالغ اولاد جو کم عمری میں مرجاتی ہے۔ جنت میں ایک پہاڑ ہے جہاں ان نابالغ بچوں کو رکھا جاتا ہے۔ ان بچوں کی پرورش

اور نگرانی حضرت ابراہیم اور حضرت سارا علیہما الصلوٰۃ والسلام فرماتے رہتے ہیں۔

(قیامت تک وہ بچے ایسا ہی پرورش اور نگرانی میں رہیں گے، اور جب قیامت

قائم ہوگی تو پھر) حضرت ابراہیم علیہ الصلوٰۃ والسلام ان بچوں کو ان کے ماں باپ کے حوالہ کر دیں گے۔

اس کی روایت حاکم نے مستدرک میں کی ہے اور حاکم نے کہا ہے کہ یہ حدیث صحیح ہے اور اس کی سند بخاری اور مسلم کی شرط کے موافق ہے۔ گو بخاری اور مسلم اپنی صحیح میں اس حدیث کو نہیں بیان کئے ہیں۔

ف: صدر کی حدیث اور اسی قسم کی دوسری حدیثوں سے معلوم ہوتا ہے کہ انبیائے کرام علیہم الصلوٰۃ والسلام اور مسلمانوں کے نابالغ بچے جو کمسنی میں مر جاتے ہیں، ان سے قبر میں منکر و نکیر کا سوال نہیں ہوتا۔ درمختار میں ایسا ہی مذکور ہے۔

دوسری حدیث

75/3417 - ابوہریرہ رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ مسلمانوں کی نابالغ اولاد جو کم سن میں مر جاتی ہے ان کو جنت میں رکھتے ہیں اور ان کی نگرانی اور پرورش حضرت ابراہیم علیہ الصلوٰۃ والسلام فرماتے رہتے ہیں۔

اس کی روایت حاکم نے مستدرک میں کی ہے اور حاکم نے کہا ہے کہ اس حدیث کی سند صحیح ہے۔ گو بخاری اور مسلم نے اس کی روایت نہیں کی ہے۔

تمہید

کم سن بچوں کی نماز جنازہ میں ان کی مغفرت کا ذریعہ بننے کی دعا کی جاتی ہے

مذکورہ احادیث سے معلوم ہوا کہ نابالغ بچے جو مر جاتے ہیں ان سے قبر میں

منکر و تکبیر کا سوال نہیں ہوتا ہے۔ ان مردہ بچوں کی روحوں کو جنت میں حضرت ابراہیم علیہ الصلوٰۃ والسلام کی نگرانی میں رکھتے ہیں۔ اس سے معلوم ہوا کہ بچوں کی مغفرت ہو جاتی ہے تو جو دعا مغفرت بالغ مسلمانوں کے لئے کی جاتی ہے، ان بچوں کے لئے وہ دعا کرنے کا موقع اب نہیں رہا۔ اس لئے بچوں کے لئے کوئی دوسری دعا ان کے مناسب کرنا چاہئے۔

76/3418۔ اسی لئے بیہقی حضرت ابو ہریرہ رضی اللہ عنہ سے روایت کئے ہیں کہ بچے جب مرجائیں تو ان کی نماز جنازہ میں (تیسری تکبیر کے بعد) یہ دعا کہی جائے۔

اللَّهُمَّ اجْعَلْهُ لَنَا سَلْفًا وَ فَرَطًا وَ أَجْرًا

اے اللہ! اس مردہ بچے کو ہمارے صبر کا صلہ (یہ معنی مجمع البجارج اور مرقات سے لئے گئے ہیں۔) بنا دیجئے اور اس بچے کو ہمارے لئے مقدمۃ الخیش بنائیے (تاکہ یہ ہماری شفاعت کر کے ہمارے جنت میں جانے کا انتظام کرے اور اس بچہ کی وجہ سے ہم کو جو رنج و غم ہوا ہے، یہ بچہ ہم کو اس کا ثواب دلانے کا ذریعہ بنے۔

77/3419۔ اس دعا کو بخاری تعلیقاً اس طرح روایت کئے ہیں:-

اللَّهُمَّ اجْعَلْهُ لَنَا سَلْفًا وَ فَرَطًا وَ ذُخْرًا وَ أَجْرًا

اے اللہ! اس مردہ بچے کو ہمارے صبر کا صلہ (یہ معنی مجمع البجارج اور مرقات سے لئے گئے ہیں۔) بنا دیجئے اور اس بچے کو ہمارے لئے مقدمۃ الخیش بنائیے (تاکہ یہ ہماری شفاعت کر کے ہمارے جنت میں جانے کا انتظام کرے) اور اس بچے کو ہمارے لئے ذخیرہ آخرت بنائیے (جو وہاں ہمارے لئے بروقت کام آوے) اور اس بچہ کی وجہ سے ہم کو جو رنج اور غم ہوا ہے، یہ بچہ ہم کو اس کا ثواب دلانے کا ذریعہ ہو۔

جنازہ کا امام کے سامنے ہونا ضروری ہے

78/3420۔ ابو مسعود انصاری رضی اللہ عنہ سے روایت ہے وہ فرماتے ہیں کہ

رسول اللہ صلی اللہ علیہ وآلہ وسلم اس سے منع فرمائے ہیں کہ امام (تنہا) کسی اونچی جگہ پر

کھڑا ہو اور مقتدی نیچی جگہ پر رہیں (ایسا ہی امام تنہا نیچی جگہ پر کھڑا ہو اور مقتدی اونچی جگہ پر ہوں یہ بھی ناجائز ہے بلکہ امام اور مقتدی دونوں کی جگہ یکساں ہو، (اونچی نیچی نہ ہو) نماز جنازہ میں جنازہ مثل امام (جیسا کہ مرقات میں ابن الہمام کے حوالے سے مذکور ہے۔ 12) کے ہے۔ امام کی طرح جنازہ بھی نہ اونچی جگہ پر ہو اور نہ نیچی جگہ پر، (بلکہ جنازہ اور جنازہ کی نماز پڑھنے والے سب کے سب یکساں ایک ہی سطح پر رہیں) اس حدیث کی روایت دارقطنی نے مجتہبی کے کتاب الجنائز میں کی ہے۔

غائبانہ نماز جنازہ کا حکم

ف: جب معلوم ہو کہ جنازہ مثل امام کے ہے تو جس طرح امام کا بعض مقتدیوں کے سامنے حاضر رہنا ضروری ہے ایسا ہی جنازہ کا بھی نماز جنازہ ادا کرنے والوں کے سامنے رہنا ضروری ہے۔ اگر جنازہ بالکل غائب رہے تو اس پر نماز جنازہ جائز نہیں ہے۔ جیسے امام اور چند مقتدیوں کا ایک سطح پر ہونا ضروری ہے ایسے ہی جنازہ اور نماز جنازہ ادا کرنے والوں میں سے چند کا ایک سطح پر ہونا ضروری ہے۔ اس لئے اگر جنازہ سواری پر ہو، یا لوگوں کے ہاتھوں پر ہو تو ایسی صورت میں نماز جنازہ جائز نہیں۔ اسی طرح اگر نماز جنازہ پڑھنے والے آگے کھڑے ہوں اور جنازہ نیچے رکھا ہو تو ایسی صورت میں بھی نماز جنازہ جائز نہیں۔ اس لئے کہ جنازہ مثل امام کے ہے اور جنازہ کا امام کی طرح مقتدیوں کے سامنے رہنا ضروری ہے (یہ پورا مضمون ابن الہمام کے حوالہ سے مرقات میں مذکور ہے)

(6/78) باب دفن المیت

(اس باب میں مردوں کے دفن کرنے کا بیان ہے)

ف: میت کا دفن کرنا فرض کفایہ ہے جس طرح میت کو غسل دینا اور میت پر نماز جنازہ پڑھنا فرض کفایہ ہے۔ اسی طرح جب نماز جنازہ سے فارغ ہو جائیں تو میت کو فوراً دفن کرنے کے لئے جہاں قبر کھدی ہے لے جانا چاہئے۔

میت کی قبر کم سے کم میت کے نصف قد کے برابر یا ناف سے زیادہ یا میت کے پورے قد کے برابر گہری کھودی جائے اور اس گہرائی کا اندازہ سطح زمین سے لگایا جائے۔ چبوترے کا لحاظ نہ کیا جائے اور قبر کی لمبائی میت کے قد کے لحاظ سے رکھی جائے۔ بغلی قبر بہ نسبت صندوقی قبر کے بہتر ہے۔ ہاں اگر زمین بہت نرم ہو کہ بغلی قبر کے بیٹھ جانے کا اندیشہ ہو تو بغلی قبر نہ کھودی جائے۔ صندوقی قبر ہی کھودنا بہتر ہے۔ ضرورت کے وقت یہ بھی جائز ہے کہ میت کو کسی صندوق میں رکھ کر دفن کر دیں۔ خواہ وہ صندوق لکڑی کا ہو، یا پتھر کا یا لوہے کا ہو۔ مگر بہتر یہ ہے کہ اس صندوق میں مٹی بچھادی جائے۔ جب قبر تیار ہو چکے تو میت کو قبلہ کی طرف سے قبر میں اتار دیں۔ اس کی صورت یہ ہے کہ جنازہ قبر سے قبلہ کی جانب رکھا جائے اور اتارنے والے قبلہ رو کھڑے ہو کر میت کو اٹھا کر قبر میں رکھ دیں۔ قبر میں اتارنے والوں کا طاق یا جفت تعداد میں ہونا مسنون نہیں ہے۔ میت کو قبر میں اتارنے والے یہ دعا پڑھیں۔

”بِسْمِ اللّٰهِ وَعَلَىٰ مِلَّةِ رَسُوْلِ اللّٰهِ“ ہم اللہ کے نام سے قبر میں اتارنا شروع کرتے ہیں گو کسی قوم کا یہ طریقہ ہو یا نہ ہو (ہم اس مردہ کو رسول اللہ صلی اللہ علیہ وآلہ وسلم کی شریعت کے موافق قبر میں اتارتے ہیں۔ میت کو قبر میں رکھ کر داہنے پہلو پر کروٹ کر کے قبلہ رخ کر دینا مسنون ہے۔ میت کو قبر میں رکھنے کے بعد وہ گرہیں جو کفن منتشر نہ ہونے کے لئے دی گئی تھیں، ان میں سے سر کی طرف والی اور پیر کی طرف والی گرہیں کھول دی جائیں۔ تاکہ منکر و نکیر کے سوال کے وقت مردہ

آسانی سے بیٹھ سکے۔ (جیسا کہ عمدۃ الرعا یہ میں مذکور ہے۔ 12)

میت کو قبر میں رکھنے کے بعد اگر بغلی قبر ہو تو کچی اینٹوں یا بانس سے بند کر دیں۔ پختہ اینٹوں یا لکڑی کے تختوں سے بند کرنا مکروہ ہے۔ ہاں جہاں زمین بہت نرم ہو کہ قبر کے بیٹھ جانے کا خوف ہو تو پختہ اینٹ یا لکڑی کے تختے رکھ دینا یا صندوق میں رکھنا بھی جائز ہے (اگر صندوقی قبر ہو تو اس کے لئے کچھ بنا کر پتھر کے کڑیوں سے بند کر دیا جائے) عورت کو قبر میں رکھتے وقت پردہ کر کے رکھنا مستحب ہے اور اگر میت کے بدن کے ظاہر ہو جانے کا خوف ہو تو پھر پردہ کرنا واجب ہے۔

مردہ کے دفن کے وقت پردہ نہ کرنا چاہئے اور اگر پانی برس رہا ہو یا برف گر رہی ہو، یا دھوپ سخت ہو تو چادر مثل سائبان کے پکڑ سکتے ہیں۔ جب میت کو قبر میں رکھ چکیں، تو جس قدر مٹی اس کی قبر سے نکلی ہو وہی مٹی اس پر ڈال لیں، کسی اور جگہ سے مٹی لا کر ڈالنا مکروہ ہے جبکہ قبر ایک بالشت اونچی ہو رہی ہو اور اگر بالشت سے کم اونچی ہو تو ایک بالشت اونچی کرنے کے لئے کہیں اور سے مٹی لا کر ڈال سکتے ہیں۔ قبر میں مٹی ڈالتے وقت مستحب یہ ہے کہ سر بانے کی طرف سے ابتداء کی جائے اور ہر شخص اپنے دونوں ہاتھوں میں مٹی بھر کر تین دفعہ قبر میں ڈالے۔ پہلی دفعہ کہے مِنْهَا خَلَقْنَاكُمْ (مٹی سے ہم تم کو پیدا کئے) اور دوسری مرتبہ کہے وَفِيهَا نُعِيدُكُمْ (اور مرنے کے بعد پھر مٹی ہی میں تم کو لائیں گے) اور تیسری مرتبہ وَمِنْهَا نَخْرِجُكُمْ تَارَةً أُخْرَى (پھر قیامت میں تم کو مٹی ہی سے اٹھائیں گے)۔ دفن کے بعد تھوڑی دیر تک قبر کے پاس ٹھہرنا اور میت کے لئے دعاء مغفرت کرنا یا قرآن مجید پڑھ کر اس کا ثواب میت کو پہنچانا مستحب ہے۔

جب قبر پر مٹی ڈال چکیں تو قبر پر پانی چھڑک دینا مستحب ہے، قبر کا مربع اور مسطح بنانا مکروہ ہے۔ مستحب یہ ہے کہ قبر اونٹ کے کوہان کی طرح ابھری ہوئی ہو جس کی بلندی ایک بالشت یا اس سے کچھ زیادہ ہونی چاہئے۔ قبر پر کوئی چیز بطور یادگار کے لکھنا جائز ہے۔ بشرطیکہ ضرورت ہو۔

عالمگیری میں لکھا ہے کہ اگر کوئی شخص اپنی زندگی میں اپنی قبر تیار کر والے تو کوئی مضائقہ نہیں، بلکہ اس پر ثواب ملے گا۔ یہ سب مسائل درمختار، شامی، عالمگیری، البحر الرائق، ملتقى شرح وقایہ اور عمدۃ الرعا یہ سے ماخوذ ہیں)۔ 12

وقول اللہ عزوجل "فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُؤَارِي

تمہید

مردہ کو دفن کرنے کا فطری طریقہ

روح المعانی نے ابن مسعود رضی اللہ عنہ سے ابن جریر کے حوالہ سے یہ واقعہ اس طرح بیان کیا ہے کہ حضرت آدم علیہ الصلاۃ والسلام کی بیوی حضرت حوا علیہا السلام کو ہر بطن سے ایک لڑکا اور ایک لڑکی تو اُم پیدا ہوتے تھے پھر دوسرے بطن سے بھی اسی طرح ایک لڑکا اور ایک لڑکی پیدا ہوتے۔ پہلے بطن کے لڑکے کا نکاح دوسرے بطن کی لڑکی سے اور دوسرے بطن کے لڑکے کا نکاح پہلے بطن کی لڑکی سے کیا جاتا تھا۔ اور حضرت آدم علیہ الصلاۃ والسلام کی شریعت میں اس قسم کا نکاح حسب ضرورت وقت جائز رکھا گیا تھا اور ایک ہی بطن کے لڑکے اور لڑکی میں نکاح جائز نہیں تھا۔ اسی طرح حضرت آدم علیہ الصلوٰۃ والسلام کو حضرت حوا علیہا السلام کے (واضح ہو کہ ایک وقت میں ایک بیٹا اور ایک بیٹی ہوتے۔ ان کی شریعت میں یہ دونوں آپس میں بھائی بہن کہلاتے تھے۔ اس حساب سے آدم علیہ السلام کو دو بطن سے دو لڑکے پیدا ہوئے۔ ایک کا نام ہابیل رکھا گیا اور دوسرے کا نام قابیل اور دونوں کے ساتھ ایک ایک لڑکی بھی پیدا ہوئی۔ حضرت آدم علیہ الصلاۃ والسلام کی شریعت کے مطابق ہابیل کا نکاح قابیل کی بہن سے اور قابیل کا نکاح ہابیل کی بہن سے تجویز ہوا۔ قابیل کی بہن زیادہ حسین تھی تو قابیل نے اپنی بہن سے جو اس کے ساتھ ہی پیدا ہوئی تھی۔ اسی سے نکاح کرنا چاہا اور یہ حضرت آدم علیہ الصلاۃ والسلام کی شریعت کے خلاف تھا۔ حضرت آدم علیہ الصلاۃ والسلام نے قابیل کو سمجھایا کہ یہ جائز نہیں ہے ایسا نہ کرنا۔ مگر قابیل نے حضرت آدم کی بات نہ مانی۔ جو بہن اس کے ساتھ پیدا ہوئی تھی اسی سے نکاح کرنے پر مضر رہا۔ بالآخر حضرت آدم علیہ السلام نے قطع کُتبت

کے لئے یہ فیصلہ فرمایا کہ دونوں اللہ کے نام کی نذر کرو، جس کی نذر قبول ہو جائے وہ عورت اسی کی رہے گی۔ حضرت آدم علیہ الصلوٰۃ والسلام کو وحی سے کامل یقین تھا کہ ہابیل حق پر ہے اسی کی نذر قبول ہوگی اس لئے مذکورہ فیصلہ فرمایا گیا۔ تاکہ قابیل کو بخت و تکرار کی گنجائش نہ رہے یہ مطلب نہ تھا کہ قابیل کے لئے وہ عورت حلال ہو جائے گی۔

غرض دونوں نے اپنی اپنی نذر حاضر کی۔ ہابیل تو ایک عمدہ دنبہ لایا اور قابیل چند خوشے کسی غلہ کے لایا اور رکھ دیا۔ دونوں منتظر تھے دیکھیں کہ کس کی نذر قبول ہوتی ہے اتنے میں آسمان سے ایک آگ آئی اور ہابیل کی نذر کو جلا دیا۔ اور اس وقت نذر قبول ہونے کی یہی علامت تھی۔ جب قابیل اس فیصلہ میں بھی ہارا تو ہابیل کی جان کے درپے ہوا۔ یہاں تک کہ ہابیل کو قتل کر ڈالا۔ لیکن قابیل کو یہ سمجھ میں نہ آیا کہ اس نعرش کو کیونکر چھپاؤں تاکہ حضرت آدم علیہ الصلوٰۃ والسلام کو اس کی اطلاع نہ ہو۔ یہاں تک کہ کوئے کے ذریعہ سے ہابیل کے دفن کرنے کا طریقہ بتلایا گیا۔ اس لئے اللہ تعالیٰ (سورۃ مائدہ پ 6 ع 5) میں فرماتے ہیں۔

فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُورِثُ سَوْأَةَ أَخِيهِ ۗ

پھر آخر اللہ تعالیٰ نے ایک کوؤا وہاں بھیجا کہ وہ (چونچ اور پنچوں سے) زمین کو کھودتا تھا اور کھود کر ایک دوسرے کوئے کو کہ وہ مرا ہوا تھا اس گڑھے میں ڈھکیل کر اس پر مٹی ڈالتا تھا تاکہ وہ کوؤا قابیل کو سکھائے کہ اپنے بھائی ہابیل کی لاش کو کس طرح چھپا دے۔ (قابیل نے کوئے سے سیکھ کر ہابیل کو اسی طرح دفن کر دیا ہابیل پہلا مردہ ہے جو زمین پر مرا ہے اللہ تعالیٰ نے ان کے دفن کا طریقہ کوئے کے ذریعہ سے سکھایا اس سے معلوم ہوا کہ انسان کے مرنے کے بعد مردہ کو جن جن طریقوں سے چھپایا جاتا ہے ان طریقوں سے زمین میں دفن کرنے کا طریقہ فطری اور اللہ تعالیٰ کا پسند کیا ہوا ہے اور اللہ تعالیٰ کے حکم سے ہے)

”وَقَوْلُهُ تَعَالَى فَاَقْبِرْهُ“

(پ 30 سورہ عبس ع 1) میں اللہ تعالیٰ کا ارشاد ہے (اللہ تعالیٰ انسان کو ایک وقت خاص تک زندہ رکھ کر اس کو ماردیتا ہے) پھر اس کو قبر میں لے جاتا ہے۔

بغلی قبر کی فضیلت اور قبر پر نشان رکھنے کا جواز

1/3421 - عامر بن سعد بن ابی وقاص رضی اللہ عنہما سے روایت ہے، وہ فرماتے

ہیں کہ سعد بن ابی وقاص رضی اللہ عنہ نے اپنے مرض الموت میں کہا تھا کہ میرے لئے بغلی قبر کو کھودنا اور میری قبر پر (نشانی کے واسطے) کچی اینٹیں رکھ دینا جس طرح رسول اللہ صلی اللہ علیہ وآلہ وسلم کے مزار مبارک کو بغلی کھودا گیا تھا اور قبر شریف پر کچی اینٹیں جمائی گئی تھیں۔ اس کی روایت مسلم نے کی ہے۔

صندوقی قبر کھودنے کا بیان

پہلی حدیث

2/3422 - عروہ بن زبیر رضی اللہ عنہما سے روایت ہے آپ فرماتے ہیں کہ

جب حضور علیہ الصلوٰۃ والسلام کی وفات ہوئی تو لوگوں نے آپس میں کہا کہ مدینہ میں دو شخص قبر کھودتے ہیں ایک صاحب بغلی قبر کھودتے ہیں اور دوسرے صاحب صندوقی (دونوں کو بلاؤ) ان میں سے جو پہلے آجائے وہی رسول اللہ صلی اللہ علیہ وآلہ وسلم کی قبر شریف (اپنے طریقہ کے موافق) تیار کرے۔ الغرض دونوں کو اطلاع کی گئی۔ اتفاق سے بغلی قبر تیار کرنے والے صاحب پہلے آگئے اور آپ کے لئے بغلی قبر تیار کی گئی۔ اس کی روایت امام بغوی نے شرح السنہ میں کی ہے۔

دوسری حدیث

3/3423 - ابن عباس رضی اللہ عنہما سے روایت ہے آپ فرماتے ہیں کہ رسول

اللہ صلی اللہ علیہ وآلہ وسلم ارشاد فرماتے ہیں کہ (ہمارے مدینہ کی زمین بہت سخت ہے بغلی قبر کے قابل ہے، اس لئے) ہم مدینہ والوں (جیسا کہ اشعة اللمعات اور عرف شندی میں مذکور ہے۔ 12) کے لئے (اور جہاں کہیں کی زمین سخت ہو۔ ان کے لئے) بغلی قبر ہی مناسب ہے اور ہمارے مدینہ کے سوا (جہاں کی زمین نرم ہے جیسے مکہ کی یا اور جگہ کی ان کے لئے) صندوقی قبر ہی مناسب ہے۔

اس کی روایت ترمذی، ابوداؤد، نسائی اور ابن ماجہ نے کی ہے

4/3424۔ اور امام احمد نے جریر بن عبداللہ سے اس کی روایت کی ہے۔ اور

ترمذی نے کہا ہے کہ:-

قبر میں میت کے نیچے چادر وغیرہ بچھانا مکروہ تحریمی ہے

5/3425۔ ابن عباس رضی اللہ عنہما سے مروی ہے کہ حضرت ابن عباس قبر

میں میت کے نیچے (چادر یا) کوئی (اور) چیز بچھانے کو مکروہ سمجھتے تھے (اس لئے درمختار میں لکھا ہے۔ کہ مردہ زمین پر رہنا چاہئے۔ قبر میں مردہ کے نیچے چادر وغیرہ بچھانا مکروہ تحریمی ہے، اب رہی یہ بات کہ رسول اللہ صلی اللہ علیہ وآلہ وسلم کے نیچے مشہور ہے کہ قبر شریف میں چادر بچھائی گئی تھی، یہ حضور کا خاصہ ہے۔ حضور چونکہ حیات النبی ہیں، حضور کے نیچے قبر شریف میں چادر بچھائے جانے سے دوسروں کی قبر میں چادر بچھانے پر دلیل نہیں لی جاسکتی)۔

قبر کو کوہان نما بنانے کا بیان

پہلی حدیث

6/3426۔ سفیان التمار رضی اللہ عنہ سے روایت ہے، انہوں نے دیکھا ہے کہ

رسول اللہ صلی اللہ علیہ وآلہ وسلم کی قبر شریف (ایک بالشت اونچی) کوہان نما ہے۔

اس کی روایت بخاری نے کی ہے۔

دوسری حدیث

7/3427 - سفیان التمار رضی اللہ عنہ سے روایت ہے وہ فرماتے ہیں کہ میں (ایک دفعہ) اس حجرہ شریف میں داخل ہوا کہ جس میں نبی کریم صلی اللہ علیہ وآلہ وسلم کی قبر شریف ہے میں نے دیکھا کہ (حجرہ شریف میں) رسول اللہ صلی اللہ علیہ وآلہ وسلم کی قبر شریف اور حضرت ابوبکر اور حضرت عمر رضی اللہ عنہما کی قبریں تینوں کی تینوں (ایک بالشت اونچی) کوہان نما ہیں۔

اس کی روایت ابن ابی شیبہ نے اپنی مصنف میں کی ہے۔

قبر کو پختہ بنانا اور اس پر عمارت بنانے کا بیان اور قبر پر بیٹھنے کی ممانعت

8/3428 - جابر رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم (بے ضرورت) قبر کو گچ سے پختہ کرنے کی ممانعت فرمائے ہیں۔ (اگر کوئی ایسی ضرورت ہو مثلاً کسی سے قبر کے مسمار کرنے کا خوف ہو، تو قبر کو گچ سے پختہ بنا سکتے ہیں۔ اس کی دلیل و حدیث ہے جو رسول اللہ صلی اللہ علیہ وآلہ وسلم سے مروی ہے۔ (مارآہ المسلمون حسنا فهو عند اللہ حسن) جس فعل کو صالحین مسلمان اچھا سمجھیں، وہ اللہ تعالیٰ کے پاس بھی پسندیدہ ہے۔ ضرورت کی وجہ سے قبر کو گچ کرنا صالحین مسلمان پسند کئے ہیں، اس لئے گچ کی قبر بنانا اللہ تعالیٰ کے پاس بھی پسندیدہ ہے، اور رسول اللہ صلی اللہ علیہ وآلہ وسلم قبر پر عمارت بنانے سے بھی منع فرمائے ہیں (اگر عمارت سے مراد یہ ہے کہ عین قبر پر ہی کوئی عمارت بنا لیں جیسے بعض کفار قبر پر لاٹ بناتے ہیں تو ایسی عمارت بنانا اس حدیث سے ممنوع ہے، اور اگر قبر پر عمارت بنانے سے مراد یہ ہے کہ قبر کے اطراف کوئی عمارت مثل گنبد کے بنائی جائے اور وہ بے ضرورت ہو تو یہ بھی جائز نہیں ہے اور اگر گنبد وغیرہ کسی ضرورت سے بنائی جائے جیسے صالحین مشائخ، علماء اور سادات کے مزار پر اس غرض سے بنائی جاتی ہے کہ جو لوگ ان کے مزار

پر زیارت کے لئے آتے ہیں، وہ دھوپ سے اور بارش سے محفوظ رہیں اور اطمینان سے بیٹھ کر ان سے فیض لیا کریں تو یہ جائز ہے، اس لئے کہ صالحین مسلمان اس کو اچھا سمجھتے ہیں۔ اس لئے اللہ تعالیٰ کے پاس بھی پسندیدہ ہے) اور رسول اللہ صلی اللہ علیہ وآلہ وسلم قبر پر بیٹھنے سے بھی منع فرمائے ہیں۔ اس لئے کہ اس میں مردہ کی اہانت اور ذلت ہوتی ہے اور مردہ کی اہانت جن کاموں سے ہوتی ہے وہ سب منع فرمائے ہیں۔ اس حدیث کی روایت مسلم نے کی ہے۔

قبر پر بیٹھنے کی وعید

9/3429 - ابو ہریرہ رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ اگر کوئی شخص کسی چنگاری پر بیٹھ جائے اور اس سے اس کے کپڑے جل کر اس کی کھال تک آگ پہنچ جائے تو یہ ایسا مضر نہیں جیسے قبر پر بیٹھنے سے اس کا مضر اثر بیٹھنے والے کے قلب تک پہنچتا ہے، یہ آگ پر بیٹھنے کے ضرر سے زیادہ مضر ہے۔ اس کی روایت مسلم نے کی ہے۔

تصویر کے رکھنے کی اور قبر بہت اونچی بنانے کی ممانعت

10/3430 - ابوالہیاج اسدی رضی اللہ عنہ سے روایت ہے وہ فرماتے ہیں کہ مجھ سے حضرت علی رضی اللہ عنہ فرمائے سنو ابوالہیاج مجھے رسول اللہ صلی اللہ علیہ وآلہ وسلم جس کام کے لئے بھیجے تھے، میں اس کام کے لئے تم کو بھی بھیجنا چاہتا ہوں اور وہ کام یہ ہے کہ جہاں کہیں تم کسی جاندار کی تصویر دیکھو (خواہ وہ مجسمہ ہو یا ہاتھ سے کھینچی ہوئی ہو، یا فوٹو) جیسا کہ مجمع البحار میں مذکور ہے۔ (12) (ہو) اس کو توڑ دو، مٹا دو (اور باقی نہ رہنے دو) ایسا ہی جہاں تم دیکھو کہ قبر (حد سے زیادہ) اونچی بنائی گئی ہے تو اس کو پست کر کے ایک بالشت کے موافق بلند رہنے دو۔ اس کی روایت مسلم نے کی ہے۔

قبروں پر بیٹھنے اور ان کی طرف رخ کر کے نماز پڑھنے کی ممانعت

11/3431 - ابو مرثد غنوی رضی اللہ عنہ سے روایت ہے وہ فرماتے ہیں کہ

رسول اللہ صلی اللہ علیہ وآلہ وسلم ارشاد فرمائے ہیں کہ (قضاء حاجت کے لئے) قبروں پر مت بیٹھو (اس لئے کہ یہ مکروہ (جیسا کہ ردالمحتار میں مذکور ہے۔ 12) تحریمی ہے، اگر قضاء حاجت کے لئے نہیں بلکہ یوں ہی قبروں پر بیٹھایا قبروں کو کھدلتا ہوا چلا) تو یہ بھی نہیں کرنا چاہئے (اس لئے کہ ایسا کرنا مکروہ تنزیہی (جیسا کہ مرقات میں مذکور ہے۔ 12) ہے) اور رسول اللہ صلی اللہ علیہ وآلہ وسلم نے قبروں کی طرف رخ کر کے نماز پڑھنے سے بھی منع فرمایا ہے۔

(اس لئے کہ یہ مکروہ تحریمی ہے) اس حدیث کی روایت مسلم نے کی ہے۔

قبر گہری کھودنے کا بیان اور ضرورت پر ایک قبر میں کئی مردوں کو دفنانے کا جواز

12/3432 - ہشام بن عامر رضی اللہ عنہ سے روایت ہے وہ فرماتے ہیں

کہ نبی کریم صلی اللہ علیہ وآلہ وسلم جنگ احد کے ختم ہونے کے بعد (جب شہیدوں کو دفن کر رہے تھے اس وقت) ارشاد فرمائے قبریں کھودو اور کشادہ کھودو اور گہری کھودو (کم سے کم قبر کمر کے برابر گہری ہو، جتنا زیادہ گہری کھودو گے بہت اچھا ہے۔ چاہے سینہ (جیسا کہ مرقات میں مذکور ہے) تک ہو یا قد کے برابر ہو) اور قبر کو پاک و صاف بناؤ (کہ زمین ہموار رہے۔ مٹی اور کوئی چیز اس میں نہ رہے) بہتر تو یہ ہے کہ ایک قبر میں ایک ہی مردہ دفنایا جائے، اگر ضرورت ہو تو (ایک قبر میں دو، دو۔ تین تین بھی دفن کرو) مگر دو مردوں کے بیچ میں مٹی یا اینٹوں سے آڑ بنائی جائے (ردالمحتار۔ 12) (جب کئی مردوں کو ایک قبر میں دفن کرنا پڑے تو ان میں سب سے زیادہ جس کا علم و عمل تھا اسی کو قبر میں پہلے اتاریں اور اس کو قبلہ کی طرف

پہلے رکھیں، مثلاً) جس کو قرآن زیادہ یاد ہو، اس کو پہلے قبر میں اتار کر (قبلہ کی طرف پہلے) رکھیں (پھر اس سے کم جس کو قرآن یاد ہو۔ اس کے بعد اس کو رکھیں۔ ایسے ہی ترتیب وار مردوں کو ایک قبر میں ضرورہ رکھ سکتے ہیں)

اس حدیث کی روایت امام احمد، ترمذی، ابوداؤد اور نسائی نے کی ہے اور ابن ماجہ

نے بھی اس کے قریب قریب روایت کی ہے۔ 12

مردوں کو دفن کے لئے دوسرے مقامات پر منتقل کرنے کی ممانعت پہلی حدیث

13/3433 - جابر رضی اللہ عنہ سے روایت ہے وہ فرماتے ہیں کہ (غزوہ احد

میں میرے والد شہید ہوئے اور ابھی دفن نہیں کئے گئے تھے کہ) میری پھوپھی میرے والد کو وہاں سے منتقل کر کے ہمارے قبرستان میں دفن کرنے کے لئے آئیں۔ اتنے میں رسول اللہ صلی اللہ علیہ وآلہ وسلم کے منادی نے ندا دی کہ شہیدوں کو ان کے شہید ہونے کی جگہ واپس لے جاؤ (تا کہ ان کو وہیں دفن کر دیا جائے) اس حدیث کی روایت امام احمد، ترمذی، ابوداؤد، نسائی اور دارمی نے کی ہے۔

ف: اس حدیث شریف سے معلوم ہوا کہ میت کو جہاں مرا ہو، اسی مقام کے قبرستان میں دفن کرنا چاہئے۔ دوسرے مقام میں اس کو منتقل نہیں کرنا چاہئے۔ اگر منتقل کئے بھی تو ایک دو میل سے کم فاصلہ میں منتقل کرنا چاہئے یہ بھی خلاف اولیٰ ہے اور ایک دو میل سے زائد دور دفن کے لئے لے جانا مکروہ ہے۔ اسی لئے رسول اللہ صلی اللہ علیہ وآلہ وسلم حضرت جابر رضی اللہ عنہ کے والد کو جہاں یہ شہید ہوئے تھے وہیں دفن کرنے کا حکم دئے اور دفن کے بعد قبر کو کھود کر میت کو ایک مقام سے دوسرے مقام پر لے جانا ہر حالت میں ناجائز ہے۔ ہاں اگر کسی آدمی کی حق تلفی ہوئی ہو تو البتہ میت کا دفن کے بعد نکالنا جائز ہے، مثلاً وہ زمین جس میں اس کو دفن کیا گیا ہے وہ دوسرے کی ملک ہو اور وہ اس کے دفن پر راضی نہ ہو۔ (یہ مضمون عالمگیری اور ردالمحتار سے لیا گیا ہے)۔ 12

دوسری حدیث

14/3434 - ابن ابی ملیکہ رضی اللہ عنہ (جو مشاہیر تابعین سے ہیں) ان سے

روایت ہے وہ فرماتے ہیں کہ حبشی مکہ مکرمہ کے اطراف کے مواضع میں سے ایک موضع ہے۔ یہاں عبدالرحمن بن ابی بکر رضی اللہ عنہما تھے اور اسی موضع میں ان کا انتقال ہو گیا، تو ان کا جنازہ مقام حبشی سے مکہ معظمہ لایا گیا اور وہ مکہ معظمہ میں دفن کئے گئے۔ جب ام المومنین حضرت عائشہ رضی اللہ عنہما (حج کے لئے) مکہ معظمہ آئیں تو اپنے بھائی عبدالرحمن بن ابی بکر کی زیارت کے لئے ان کی قبر پر تشریف لائیں اور (بہت درد کے ساتھ) یہ اشعار پڑھیں۔

و کنا کندمانی جذیمة حقبةً من الدهر حتى قيل لن يتصدعا

فلما تفرقنا کانی ومالکاً لطول اجتماع لم نبت ليلة معا

جذیمہ (یہ تفصیل اشعة اللمعات میں مذکور ہے۔ 12) عراق اور عرب کا بادشاہ

تھا اس کے دو وزیر تھے۔ ایک کا نام مالک اور دوسرے کا نام عقیل تھا۔ جذیمہ کے یہ دو وزیر چالیس سال تک ایک دوسرے کے ساتھ رہے۔ ان کی آپس میں مدت دراز تک ہم نشینی اور خلوصی محبت کی وجہ سے لوگ کہتے تھے کہ اب یہ ہرگز جدا نہ ہوں گے۔ لیکن نعمان نے ان کو قتل کر دیا۔ اس واقعہ کو تمیم بن نویرہ شاعر نے اپنے بھائی مالک بن نویرہ کے مرثیہ میں تشبیہاً اس طرح بیان کیا ہے کہ جس طرح جذیمہ بادشاہ کے دو وزیر چالیس سال تک ایک دوسرے کے ساتھ رہے۔ اسی طرح ہم بھی آپس میں ان دو وزیروں کی طرح ہم نشین اور محبت رکھنے والے تھے۔ ایک دوسرے سے جدا نہ ہوتے تھے۔ حضرت ابو بکر صدیق رضی اللہ عنہ کے عہد خلافت میں خالد بن ولید رضی اللہ عنہ نے مالک بن نویرہ کو قتل کر دیا۔ تمیم بن نویرہ شاعر کہتا ہے کہ اے مالک ہم باوجود ایک مدت دراز تک ساتھ رہنے کے تیرے قتل کی وجہ سے ایسا معلوم ہوتا ہے کہ وہ مدت دراز ایک خواب تھا

اور ہم اس طرح جدا ہو گئے کہ کبھی ایک ساتھ نہ رہے تھے۔ اب اسی واقعہ کو ام المومنین حضرت عائشہ رضی اللہ عنہا اپنے حسب حال پا کر اپنے بھائی کے فراق میں مذکورہ دو شعر پڑھیں کہ: اے بھائی ہم اور تم جذیمہ بادشاہ کے ہم نشین وزیروں کی طرح تھے اور آپس میں ایک مدت دراز تک اس طرح رہے کہ لوگ کہتے تھے کہ اب یہ جدا نہ ہوں گے۔ لیکن جب جدائی کا وقت آیا تو باوجود اتنی طویل مدت تک ساتھ رہنے کے ایسا معلوم ہوتا ہے کہ گویا ہم ایک رات بھی ساتھ نہیں رہے۔

ان اشعار کے پڑھنے کے بعد حضرت ام المومنین فرماتی ہیں کہ خدا کی قسم اگر میں تمہاری موت کے وقت تمہارے پاس موجود ہوتی تو تمہیں اسی مقام حبشی میں دفن کرتی جہاں تمہاری وفات ہوئی تھی) (اس لئے جو شخص جہاں انتقال کرے اس کو وہیں کے قبرستان میں دفن کرنا مسنون ہے) اس کے بعد حضرت عائشہ رضی اللہ عنہا نے یہ بھی فرمایا کہ عام عورتوں کی عدت ان کے شوہروں کی وفات کے بعد (4) ماہ دس دن ہے۔ اسی لئے وہ عدت گزرنے کے بعد کسی سے بھی نکاح کر سکتے ہیں۔ بخلاف اس کے رسول اللہ صلی اللہ علیہ وآلہ وسلم کی ازدواج مطہرات کی عدت ان کے وفات تک ہے کہ امہات المومنین کو رسول اللہ صلی اللہ علیہ وآلہ وسلم کے بعد تا حیات کسی سے نکاح کرنا جائز نہیں ہے) (اس لئے اپنے بھائی سے حضرت عائشہ فرما رہی ہیں کہ میں عدت (جیسا کہ مرقات اور اشعة اللمعات میں مذکور ہے۔ 12) میں ہوں، اگر میں تمہارے انتقال کے وقت تمہارے جنازہ میں شریک رہتی تو دوبارہ تمہاری زیارت کے لئے نہ آتی۔ کیونکہ زمانہ عدت میں بلا ضرورت شدید کے کہیں جا نہیں سکتے۔ ہاں ایسی ہی کوئی خاص ضرورت ہو تو جا سکتے ہیں۔ چوں کہ میں تمہارے انتقال کے وقت (تمہارے دیدار سے محروم رہی) اس لئے اب زیارت کے لئے آگئی ہوں (تا کہ یہ آخری دیدار کے قائم مقام ہو جائے) اس حدیث کی روایت ترمذی نے کی ہے۔

میت کو قبر میں قبلہ کی جانب سے اتارنا اور قبر میں قبلہ رخ لٹانا مسنون ہے

15/3435 - ابو سعید حذری رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم کو قبلہ کی جانب سے قبر میں اتار کر رکھا گیا۔ اس طرح کے قبر کے قبلہ کی جانب جنازہ رکھا گیا اور جنازہ کو لے کر قبر میں رکھنے والوں کا رخ بھی قبلہ کی طرف تھا (پھر قبر میں) آپ کو سیدھی کروٹ کر کے قبلہ رخ لٹایا گیا۔ اس کی روایت ابن ماجہ نے کی ہے۔

میت کو قبلہ کی جانب سے قبر میں اتارنا مسنون ہے پہلی حدیث

16/3436 - ابن بریدہ رضی اللہ عنہ اپنے والد بریدہ رضی اللہ عنہ سے روایت کرتے ہیں کہ ان کے والد بریدہ رضی اللہ عنہ فرماتے ہیں کہ رسول اللہ صلی اللہ علیہ وآلہ وسلم کے لئے بغلی قبر تیار کی گئی تھی اور حضور علیہ الصلوٰۃ والسلام کو قبر شریف میں اتارتے وقت قبلہ کی جانب سے اتارا گیا تھا اور قبر شریف پر کچی اینٹیں جمالی گئی تھیں۔ اس کی روایت ہمارے امام ابو حنیفہ رضی اللہ عنہ نے کی ہے۔

دوسری حدیث

17/3437 - ابراہیم نخعی رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم کو قبر شریف میں اتارتے وقت قبلہ کی جانب سے اتارا گیا تھا اور قبر شریف کے پائتیں جنازہ کو رکھ کر قبر میں سر کے جانب سے نہیں اتارا گیا ہے۔ اس کی روایت ابن ابی شیبہ نے کی ہے اور ابو داؤد نے بھی اس کی روایت

تیسری حدیث

18/3438 - ابن عباس رضی اللہ عنہما سے روایت ہے وہ فرماتے ہیں کہ (جب عبداللہ ذوالبجادیں) رضی اللہ عنہ جو اصحاب صفہ میں سے تھے ان کا انتقال ہوا تو ان کو رات میں دفن کیا گیا اور رسول اللہ صلی اللہ علیہ وآلہ وسلم ان کو دفن کرنے کے لئے قبر میں اترے (دفن میں سہولت کے لئے) آپ کے واسطے چراغ روشن کیا گیا اور حضور علیہ الصلاۃ والسلام (میت کو قبر میں) قبلہ کی جانب سے اتارے اور فرمائے (عبداللہ!) اللہ تعالیٰ تم پر رحمت نازل فرمائے۔ تم بڑے نرم دل اور خوف خدا سے بہت رونے والے اور قرآن شریف کی بہت زیادہ تلاوت کرنے والے تھے اور جب حضور علیہ الصلاۃ والسلام ان کی نماز جنازہ پڑھے تھے تو چار تکبیرات کے ساتھ نماز ادا فرمائے تھے۔ اس کی روایت ترمذی نے کی ہے اور ترمذی نے کہا کہ یہ حدیث حسن ہے۔

چوتھی حدیث

19/3439 - ابن عباس رضی اللہ عنہما سے روایت ہے وہ فرماتے ہیں کہ نبی کریم صلی اللہ علیہ وآلہ وسلم اور حضرت ابوبکر اور حضرت عمر رضی اللہ عنہما (یہ سب حضرات) میت کو قبر میں اتارتے وقت قبلہ کی جانب سے اتارا کرتے تھے۔ اس کی روایت طبرانی نے الکبیر میں کی ہے۔ 12

پانچویں حدیث

20/3440 - حضرت علی رضی اللہ عنہ سے روایت ہے کہ آپ جب یزید بن المکلف کو قبر میں اتارے ہیں تو قبلہ کی جانب سے اتارے ہیں۔ اس کی روایت عبدالرزاق اور ابن ابی شیبہ نے کی ہے اور ابن حزم نے مخلی میں اس حدیث کو صحیح قرار دیا ہے۔

چھٹی حدیث

21/3441۔ ابن الحنفیہ رضی اللہ عنہ سے مروی ہے کہ حضرت ابن عباس رضی

اللہ عنہما کی نماز جنازہ پڑھانے اور دفن کرنے کے لئے ابن الحنفیہ رضی اللہ عنہ کا جب انتخاب ہوا تو حضرت ابن الحنفیہ حضرت ابن عباس کی نماز جنازہ چار تکبیرات کے ساتھ ادا فرمائے اور ان کو قبلہ کی جانب سے قبر میں اتارے۔ اس کی روایت ابن ابی شیبہ نے کی ہے۔ 12۔

میت کو قبر میں اتارنے وقت یہ دعا پڑھنا مسنون ہے

22/3442۔ ابن عمر رضی اللہ عنہما سے روایت ہے وہ فرماتے ہیں کہ نبی کریم

صلی اللہ علیہ وآلہ وسلم کی عادت شریفہ یہ تھی کہ جب میت کو قبر میں اتارا جاتا تو آپ یہ دعا پڑھتے ”بِسْمِ اللّٰهِ وَعَلٰی مِلَّةِ رَسُوْلِ اللّٰهِ“ (ہم اللہ کے نام سے اس میت کو قبر میں اتارنا شروع کرتے ہیں) یا اللہ یہ تنہا آپ کے پاس آ رہا ہے اس لئے ہم اس کو آپ کی پناہ میں دے رہے ہیں آپ اس کی ہر جگہ مدد فرمائیے (اس نے اپنی زندگی رسول اللہ صلی اللہ علیہ وآلہ وسلم کے دین کے موافق بسر کی ہے، اس لئے اب) ہم اس کو رسول اللہ کے دین کے موافق ہی دفن کر رہے ہیں۔

اس کی روایت امام احمد، ترمذی اور ابن ماجہ نے کی ہے۔

قبر میں مٹی ڈالنے، قبر پر پانی چھڑکنے اور قبر کا نشان رکھنے کا بیان

23/3443۔ امام جعفر صادق رضی اللہ عنہ اپنے والد امام محمد باقر رضی اللہ عنہ

سے مرسل روایت کرتے ہیں کہ نبی کریم صلی اللہ علیہ وآلہ وسلم (سرہانے کی طرف سے) اپنے دونوں دست مبارک کو ملا کر دونوں ہاتھوں سے تین پتو مٹی (اگر بغلی قبر ہو تو اینٹوں سے بند کرنے کے بعد اور اگر قبر صندوقی ہو تو کڑیاں رکھنے کے بعد) قبر میں ڈالے ہیں (امام احمد کی روایت سے ثابت ہے کہ حضور صلی اللہ علیہ وآلہ وسلم پہلی دفعہ پتو سے مٹی

ڈالتے وقت مِنْهَا خَلَقْنَاكُمْ (مٹی سے ہم تم کو پیدا کئے) پڑھے اور دوسری دفعہ پَسُو سے مٹی ڈالتے وقت فرمائے وَفِيهَا نُعِيدُكُمْ (اور مرنے کے بعد دوبارہ تم کو ہم مٹی ہی میں لے جائیں گے) اور تیسری دفعہ پَسُو سے مٹی ڈالتے وقت فرمائے وَمِنْهَا نُخْرِجُكُمْ تَارَةً أُخْرَى (پھر قیامت میں ہم تم کو مٹی ہی سے اٹھائیں گے) اور راوی کہتے ہیں کہ (رسول اللہ صلی اللہ علیہ وآلہ وسلم کے صاحبزادے حضرت ابراہیم کا جب انتقال ہوا تو) رسول اللہ صلی اللہ علیہ وآلہ وسلم حضرت ابراہیم (کے دفن کے بعد ان) کی قبر پر (اپنے دست مبارک سے) پانی چھڑکے اور قبر پر اپنے دست مبارک سے کنکریاں جمادیں (تاکہ) (جیسا کہ مرقات میں لکھا ہے۔ 12) نشانی رہے) اس کی روایت شرح السنہ میں کی ہے اور امام شافعی نے بھی اسی کے قریب قریب روایت کی ہے۔

سرہانے کی جانب سے مٹی ڈالنا مسنون ہے

24/3444 - ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ایک جنازہ کی نماز پڑھائے۔ پھر میت کے ساتھ قبر تک تشریف لے گئے اور میت کو قبر میں رکھ دیا گیا اور جب مٹی ڈالنے کا وقت آیا تو رسول اللہ صلی اللہ علیہ وآلہ وسلم سرہانے کی جانب سے تین پسوں مٹی قبر میں ڈالے۔ اس کی روایت ابن ماجہ نے کی ہے۔ (پَسُو) دونوں ہاتھوں سے بھر کر کسی چیز کو اٹھانا پَسُو کہلاتا ہے۔

قبر پر پانی چھڑکنے کا طریقہ

25/3445 - جابر رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم کی قبر شریف پر دفن کے بعد پانی چھڑکا گیا تھا اور پانی چھڑکنے والے بلال بن رباح رضی اللہ عنہ ہیں انہوں نے اس طرح چھڑکاؤ شروع کیا کہ سر مبارک کی طرف سے شروع کر کے دونوں قدموں تک چھڑکاؤ ختم کیا۔ اس کی روایت بیہقی نے دلائل النبوة میں کی ہے۔

قبروں کو پختہ بنانے اور ان پر کتبہ لگانے کا ذکر اور قبروں پر چلنے کی ممانعت

26/3446 - جابر رضی اللہ عنہ سے روایت ہے وہ فرماتے ہیں کہ رسول اللہ

صلی اللہ علیہ وآلہ وسلم قبروں کو گچ سے پختہ کرنے کی ممانعت فرمائے ہیں اور حضور صلی اللہ علیہ وآلہ وسلم قبروں پر لکھنے سے بھی منع فرمائے ہیں اور رسول اللہ صلی اللہ علیہ وآلہ وسلم قبروں پر چلنے سے بھی منع فرمائے ہیں۔ اس کی روایت ترمذی نے کی ہے۔

قبروں کو پختہ بنانے اور ان پر کتبہ لگانے کی صراحت

ف: یہ حدیث اس زمانہ کی ہے کہ جس زمانہ میں رسول اللہ صلی اللہ علیہ وآلہ وسلم قبروں کی

زیارت کرنے سے منع فرمائے تھے جب زیارت قبور سے منع فرمایا گیا تو قبروں کو گچ کرنے سے بھی منع فرمایا گیا تھا اس لئے کہ جب زیارت قبور ہی جائز نہ تھی تو قبروں کو گچ کر کے پختہ کرنے کی کیا ضرورت تھی اور جب قبروں کی زیارت کرنے کی ممانعت منسوخ ہو گئی تو حدیث کے دونوں حکم کہ قبروں پر گچ نہ کی جائے اور قبروں پر لکھنا نہ جائے بھی منسوخ ہو گئے (جیسا کہ مرقات میں حاکم کے حوالے سے لکھا ہے)۔ رسول اللہ صلی اللہ علیہ وآلہ وسلم کا ارشاد ہے: (فزورها) یعنی قبروں کی زیارت کرو تو اس سے قبروں کو گچ کر کے پختہ کرنے کی اجازت بھی مل گئی اور قبروں پر لکھنے اور کتبے لگانے کی بھی اجازت ہو گئی۔ اس لئے کہ کچی قبر چند روز میں زمین کے برابر ہو جاتی ہے اور اس کا کوئی نشان باقی نہیں رہتا۔ اس سے لازم آتا ہے کہ قبروں کو گچ سے پختہ کریں اور اوپر لکھیں یا کتبے لگائیں تاکہ زیارت کی جاسکے یہ قول مبارک ہے رسول اللہ صلی اللہ علیہ وآلہ وسلم کا آپ کے اس فعل سے بھی دلیل ملتی ہے۔ قبروں کو گچ سے پختہ کرنے کی اس لئے کہ حضرت صلی اللہ علیہ وآلہ وسلم عثمان بن مظعون رضی اللہ عنہ کی قبر پر ایک بڑا پتھر رکھنے کا حکم دئے اور صحابی اس کو اٹھانہ سکے تو حضور خود اٹھا کر قبر (یہ حدیث ابوداؤد میں مذکور ہے جو آگے آرہی ہے۔ 12) پر رکھ دئے تاکہ قبر یادگار رہے اور اس کی زیارت کر سکیں۔ اس سے بھی معلوم ہوا کہ قبروں کو گچ سے پختہ کیا جائے تاکہ لوگ زیارت

کر سکیں۔ حدیث مذکور کے یہ دونوں حکم منسوخ ہونے کی یہ بھی ایک دلیل ہے کہ سارے عالم اسلام میں مشرق سے مغرب تک سلف (جیسا کہ ردالمحتار میں مذکور ہے) سے خلف تک قبروں کو گچ سے پختہ کیا جاتا رہا ہے اور قبروں پر لکھا جاتا رہا ہے یا ان پر کتبے لکھ کر سرہانے لگائے جاتے رہے ہیں اس کی دلیل رسول اللہ صلی اللہ علیہ وآلہ وسلم کی یہ حدیث شریف ہے ”مراہ المسلمون حسنا فہو عند اللہ حسن“ جس فعل کو صالحین مسلمان اچھا سمجھیں وہ اللہ تعالیٰ کے پاس بھی پسندیدہ ہے۔ چونکہ صالحین مسلمان قبروں کو گچ سے پختہ کرنے اور قبروں پر لکھنے اور کتبے یا تختیاں لگانے کو پسند کئے ہیں، اس لئے قبروں کو گچ سے پختہ بنانا اور قبروں پر لکھنا یا کتبے اور تختیاں لگانا اللہ تعالیٰ کے پاس بھی پسندیدہ (جیسا کہ مرقات اور ردالمحتار میں مذکور ہے۔ 12) ہے۔

حدیث مذکور کا تیسرا جزء کہ قبر کو روندنا نہ جائے منسوخ نہیں ہے۔ اس لئے قبروں پر چلنا اور

قبروں کو روندنا جائز ہے۔ 12

قبر پر نشان رکھنے اور ہڑواڑ یعنی خاندانی قبرستان بنانے کا ذکر

27/3447۔ مطلب بن وداع رضی اللہ عنہ سے روایت ہے وہ فرماتے ہیں

کہ جب حضرت عثمان بن مظعون رضی اللہ عنہ کا انتقال ہوا تو ان کا جنازہ لے جا کر (بقیع میں) دفن کیا گیا تو رسول اللہ صلی اللہ علیہ وآلہ وسلم ایک صحابی کو حکم دئے کہ ایک بڑا پتھر اٹھا لاؤ (تا کہ قبر کے سرہانے کی طرف رکھا جائے یہ معلوم ہونے کے لئے کہ یہ عثمان بن مظعون کی قبر ہے) وہ پتھر (اس قدر بڑا تھا کہ) صحابی اس کو اٹھا کر نہ لاسکے تو خود رسول اللہ صلی اللہ علیہ وآلہ وسلم اس پتھر کے لانے کا ارادہ فرمائے اور اپنے دونوں آستینوں کو چڑھا کر اس پتھر کے پاس پہنچے، راوی کہتے ہیں کہ جو صاحب مجھ سے یہ حدیث بیان کئے ہیں وہ فرماتے تھے کہ رسول اللہ صلی اللہ علیہ وآلہ وسلم جب اس پتھر کے لانے کے لئے اپنے آستین چڑھائے ہیں تو حضور کے بازؤں کی سفیدی اس وقت مجھے جو دکھائی دی اب تک یاد ہے۔ پھر رسول اللہ صلی اللہ علیہ وآلہ

وسلم اس پتھر کو اٹھا کر عثمان بن مظعون کی قبر پر سرہانے کی طرف جمادئے۔ اور حضور صلی اللہ علیہ وآلہ وسلم ارشاد فرمائے (کہ مرور زمانہ سے قبر مٹ کر زمین کے برابر ہو جاتی ہے اور لوگوں کو معلوم نہیں ہوتا کہ قبر کہاں ہے اس لئے) میں (اس پتھر کو سرہانے کی طرف رکھ کر) لوگوں کو یہ معلوم کروانا چاہتا ہوں کہ (یہاں میرے رضاعی بھائی) عثمان بن مظعون کی قبر ہے (میں یہ نشانی اس وجہ سے بھی رکھ رہا ہوں کہ) ان کے بعد میرے گھرانے میں سے جو بھی وفات پائیں گے انہیں یہاں دفن کروں گا۔ (اس سے ہڑواڑ قائم کرنے کا ثبوت ملتا ہے) جیسا کہ مرقات میں مذکور ہے۔ (12)۔ (اس حدیث کی روایت ابوداؤد نے کی ہے)۔

میت کے ساتھ قبر تک جانا اور دفن تک بیٹھنا مسنون ہے

28/3448 - براء بن عازب رضی اللہ عنہ سے روایت ہے وہ فرماتے ہیں کہ ہم رسول اللہ صلی اللہ علیہ وآلہ وسلم کے ہمراہ ایک انصاری کے جنازہ کو لئے ہوئے قبرستان میں پہنچے وہاں جا کر کیا دیکھتے ہیں کہ ابھی قبر تیار نہیں ہوئی ہے (قبر کے تیار ہونے کا انتظار تھا اس لئے) رسول اللہ صلی اللہ علیہ وآلہ وسلم قبلہ کی طرف رخ کر کے بیٹھ گئے اور ہم بھی حضور صلی اللہ علیہ وآلہ وسلم کے ساتھ حضور کے اطراف) بیٹھ گئے۔ اس کی روایت ابوداؤد، نسائی اور ابن ماجہ نے کی ہے اور ابن ماجہ کی روایت میں یہ اضافہ ہے کہ ہم بھی حضور کے ساتھ بیٹھے تو اور (اس وقت مجلس پر حضور کے رعب اور عظمت کی وجہ سے ایسا سکون اور ایسی خاموشی طاری تھی کہ سب بے حس و حرکت بیٹھے ہوئے تھے) ایسا معلوم ہو رہا تھا کہ ہمارے سروں پر پرندے بیٹھے ہوئے ہیں (کہ حرکت کرنے سے یہ اڑ جائیں گے)۔

ف: اشعة اللمعات میں لکھا ہے کہ اس حدیث شریف سے معلوم ہوتا ہے کہ میت کے ساتھ قبرستان تک جانا اور قبر تیار ہونے تک دفن کے انتظار میں بیٹھنا سنت ہے۔ اس حدیث

شریف میں مذکور ہے کہ رسول اللہ صلی اللہ علیہ وآلہ وسلم قبلہ رو ہو کر بیٹھ گئے۔ مرقات میں طبرانی کے حوالے سے لکھا ہے کہ رسول اللہ صلی اللہ علیہ وآلہ وسلم ارشاد فرمائے ہیں کہ بہترین مجلس وہ ہے جس میں قبلہ رو ہو کر بیٹھا جائے۔ 12

تمہید

(جیسے زندہ کو کچھ ایذا دی جائے تو وہ متاثر ہوتا ہے اور اس کو تکلیف ہوتی ہے۔ ایسے ہی مردہ کو اگر ایذا دی جائے تو وہ بھی متاثر ہوتا ہے) (اس کی روایت ابن ابی شیبہ نے ابن مسعود رضی اللہ عنہ سے کی ہے۔ 12) اور اس کو بھی تکلیف ہوتی ہے اس لئے)

مردہ کو بھی زندہ کی طرح ایذا پہنچتی ہے

29/3449۔ ام المومنین حضرت عائشہ صدیقہ رضی اللہ عنہا سے روایت ہے آپ فرماتی ہے کہ رسول اللہ صلی اللہ علیہ وآلہ وسلم ارشاد فرمائے ہیں کہ اگر کسی مردہ کے (اعضاء درست کرنے کے لئے) اس کی ہڈی توڑ دی جائے (تو اس سے اس کو اسی طرح تکلیف ہوتی ہے) جیسے کسی زندہ کی ہڈی (اس کی زندگی میں) توڑنے سے اس کو تکلیف پہنچتی ہے۔

اس کی روایت امام مالک، ابوداؤد اور ابن ماجہ نے کی ہے۔

ف: اس حدیث سے معلوم ہوا کہ زندہ کو ایذا پہنچانے سے جیسا گناہ ہوتا ہے ویسے ہی مردہ کو مرنے کے بعد ایذا دینے سے گناہ ہوتا ہے۔ اس سے یہ بھی معلوم ہوا کہ جیسے کسی آرام دہ کام سے زندہ کو آرام اور لذت ملتی ہے، ایسا ہی کسی مردہ کے ساتھ بھی آرام دہ کام کیا جائے تو مردہ کو آرام اور لذت ملتی ہے اس سے ثابت ہوا کہ جیسے زندگی میں زندہ کی تعظیم کی جاتی ہے، ایسے ہی مرنے کے بعد مردہ کی بھی تعظیم کی جائے، اس لئے کہ اس سے مردہ کو راحت اور لذت ملتی ہے۔ مرقات،

قبر کو ٹیکا لگا کر بیٹھنے کی ممانعت اس لئے ہے کہ اس سے صاحب قبر کو تکلیف ہوتی ہے

30/3450۔ عمرو بن حزم رضی اللہ عنہ سے روایت ہے وہ فرماتے ہیں کہ (ایک دفعہ) رسول اللہ صلی اللہ علیہ وآلہ وسلم ملاحظہ فرمائے کہ میں ایک قبر سے ٹیکہ لگائے ہوئے بیٹھا (یہ دیکھ کر) ارشاد فرمائے (کہ تمہارے قبر کو ٹیکا لگا کر بیٹھنے سے صاحب قبر کو تکلیف ہو رہی ہے۔ اس طرح بیٹھ کر صاحب قبر کو تکلیف نہ دو۔) کیونکہ اس میں میت کی اہانت بھی ہے۔ اس حدیث کی روایت امام احمد نے کی ہے۔

نامحرم مرد ضرورت پر اجنبی زانی میت کو دفن سکتے ہیں

31/3451۔ انس رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم کی صاحبزادی کا (جو حضرت عثمان رضی اللہ عنہ کی بیوی تھیں) انتقال ہو گیا ہم ان کے دفن میں رسول اللہ صلی اللہ علیہ وآلہ وسلم کے ساتھ شریک تھے اور اس وقت رسول اللہ صلی اللہ علیہ وآلہ وسلم قبر کے کنارے تشریف فرما تھے۔ حضرت انس فرماتے ہیں کہ میں نے دیکھا کہ رسول اللہ صلی اللہ علیہ وآلہ وسلم کے ہر دو مبارک آنکھوں سے آنسو جاری تھے۔ اتنے میں حضور صلی اللہ علیہ وآلہ وسلم فرمائے کہ کیا ہم میں سے کوئی ایسا ہے کہ جس نے آج رات اپنی بیوی سے جماع نہیں کیا ہے۔ ابو طلحہ رضی اللہ عنہ فرمائے ایسا میں ہوں۔ یا رسول اللہ! اس پر حضور صلی اللہ علیہ وآلہ وسلم فرمائے کہ (دفن کرنے کے لئے) ان کی قبر میں تم ہی اترو۔ حسب الحکم ابو طلحہ رضی اللہ عنہ حضور صلی اللہ علیہ وآلہ وسلم کی صاحبزادی کو دفن کرنے کے لئے قبر میں اترے۔ اس کی روایت بخاری نے کی ہے۔

ف: اس حدیث شریف میں مذکور ہے کہ ابو طلحہ رضی اللہ عنہ رسول اللہ صلی اللہ علیہ وآلہ

وسلم کی صاحبزادی کو دفن کرنے کے لئے قبر میں اترے اور حضرت ابو طلحہ اجنبی تھے، حضرت ابو طلحہ کو قبر میں اترنے کا جو حکم دیا گیا، اس سے ابن الہمام نے یہ مسائل اخذ کئے ہیں کہ عورتوں کو قبر میں اتارنے کے لئے یا کسی ضرورت پر قبر سے نکالنے کے لئے مرد ہی قبر میں اتریں، اگرچہ کہ مرد اجنبی ہوں عورتیں قبر میں نہ اتریں۔ اس لئے کہ ضرورت پر اجنبی مرد عورت کو جس طرح زندگی میں کپڑے وغیرہ کو حائل کر کے ہاتھ لگا سکتا ہے۔ ایسے ہی مرنے کے بعد بھی کپڑے وغیرہ کو حائل کر کے ہاتھ لگا سکتا ہے اور کفن بھی حائل ہو جاتا ہے۔ اگر کسی عورت کی وفات ہو جائے اور اس کے ساتھ اس کے محرم رشتہ دار موجود نہ ہوں تو ایسی صورت میں اس کے پڑوسن کے سن رسیدہ نیک اور صالح لوگ اس کو دفن کر سکتے ہیں اور اگر یہ بھی نہ ہوں تو نوجوان نیک اور صالح لوگ اس کو دفن کر سکتے ہیں۔ یہ مضمون مرقات سے ماخوذ ہے۔ 12

جنازہ کے ساتھ نوحہ کرنے کی ممانعت اور دفن کے بعد قبر پر تلقین کے لئے اتنی دیر ٹھہرنے کا بیان جتنی دیر میں اونٹ کو ذبح کر کے تقسیم کیا جائے

32/3452۔ عمرو بن العاص رضی اللہ عنہ سے مروی ہے کہ جب ان کو سکرات شروع ہوئی تو وہ اپنے فرزند سے ارشاد فرمائے (سنو بیٹا!) جب میں مرجاؤں تو میرے جنازے کے ساتھ نوحہ کرنے والی عورتوں کو نہ رکھنا اور نہ میرے جنازے کے ساتھ آگ لے چلنا (یہ زمانہ جاہلیت کے رواج ہیں اسلام میں ان کو برا سمجھا گیا ہے) حضرت عمرو بن عاص پھر فرمائے کہ جب تم میرے دفن کا ارادہ کرو تو بہ سہولت قبر میں مٹی ڈالو اور دفن کے بعد میری قبر کے اطراف تم لوگ (تلقین یعنی ذکر کرتے اور قرآن پڑھتے ہوئے) اتنی دیر تک ٹھہرے رہو جتنی دیر میں ایک اونٹ ذبح کر کے اس کا گوشت تقسیم کیا جاسکے تاکہ میں (اس عرصہ میں تم لوگوں کو قبر پر تلقین ذکر کرتے اور قرآن

پڑھتے ہوئے کھڑے ہونے سے) انس اور اطمینان حاصل کر سکوں اور تمہارے تعلقین کی وجہ سے وہ جواب مجھے یاد آجائے جو مجھے اپنے پروردگار کی طرف سے بھیجے ہوئے فرشتوں کو دینا ہوگا۔ اس کی روایت مسلم نے کی ہے۔

تجہیز و تکفین میں دیر نہ کرنا اور تدفین کے بعد قبر پر پڑھی جانے

والی آیتوں کا بیان

33/3453۔ عبداللہ بن عمر رضی اللہ عنہما سے روایت ہے وہ فرماتے ہیں کہ میں رسول اللہ صلی اللہ علیہ وآلہ وسلم کو ارشاد فرماتے سنا ہوں کہ جب تم میں سے کسی کا انتقال ہو جائے تو اس کی تجہیز و تکفین میں دیر مت کرو۔ (جہاں تک ہو سکے اس کے دفن کا جلد انتظام کرو) اور قبر تک جنازہ جلد جلد لے چلو (مگر جنازہ لے کر ایسا بھی جلد نہ چلو کہ جس سے مردہ کو حرکت اور اضطراب ہونے لگے) اور دفن کے بعد میت کے سر ہانے سورہ بقرہ کی ابتدائی آیتیں آلم سے هُمُ الْمُفْلِحُونَ تک اور میت کے پائیں سورہ بقرہ کی آخری آیتیں "أَمِنَ الرَّسُولُ" سے الْكَافِرِينَ" تک پڑھیں۔ اس کی روایت بیہقی نے شعب الایمان میں کی ہے۔

(7/79) باب البكاء على الميت

(اس باب میں یہ بیان ہے کہ میت پر کس طرح رونا جائز ہے اور کس طرح کارونا ناجائز ہے۔ 12)

وقول اللہ عزوجل "وَبَشِّرِ الصَّابِرِينَ ۝ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ۝ أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ قَف وَأُولَٰئِكَ هُمُ الْمُفْتَادُونَ ۝ اللہ تعالیٰ کا ارشاد ہے (پ 2 سورہ بقرہ ع 19 میں) اے پیغمبر (صلی اللہ علیہ وآلہ وسلم) آپ ایسے صابرین کو بشارت سنا دیجئے (جن کی یہ عادت ہے) کہ ان پر جب کوئی مصیبت پڑتی ہے (جیسے کوئی مر جاتا ہے تو وہ نوحہ نہیں کرتے اور چیختے چلاتے نہیں بلکہ بقضاء بشریت ان کی آنکھوں سے آنسو جاری ہوتے ہیں اور وہ (دل سے سمجھ کر یوں) کہتے ہیں کہ ہم تو (مع مال و اولاد) حقیقتاً اللہ تعالیٰ ہی کی ملک ہیں۔ (مالک حقیقی کو اپنی ملک میں ہر طرح کے تصرف کا اختیار حاصل ہے) اور ہم سب (دنیا سے) اللہ تعالیٰ ہی کے پاس جانے والے ہیں (سو یہاں کے نقصان کا بدلہ وہاں جا کر ملے گا اور جو مضمون بشارت کا ان کو سنایا جائے گا) وہ یہ ہے کہ ان لوگوں پر (جدا جدا) خاص خاص رحمتیں بھی ان کے پروردگار کی طرف سے (مبذول) ہوں گی (اور سب پر بالاشتراک) عام رحمت بھی ہوگی۔ اور یہی لوگ ہیں جن کی حقیقت حال تک رسائی ہوگی (کہ حق تعالیٰ کو مالک اور نقصان کا تدارک کرنے والا سمجھ گئے)

وقوله تعالى "وَأَسْتَعِينُوا بِالصَّبْرِ وَالصَّلَاةِ ط وَإِنَّهَا لَكَبِيرَةٌ إِلَّا عَلَى الْخَاشِعِينَ ۝ الَّذِينَ يَظُنُّونَ أَنَّهُمْ مُلْقُوا رَبِّهِمْ وَ أَنَّهْم إِلَيْهِ رَاجِعُونَ ۝" اور اللہ تعالیٰ کا ارشاد ہے (سورہ بقرہ پ 1 ع 5 میں) (مسلمانو!

جب تم پر کوئی مصیبت آئے جیسے کوئی مرجائے تو نوحہ کرنے اور چیخنے چلانے سے کیا فائدہ بلکہ ایسی مصیبت کی برداشت کے لئے (صبر اور نماز کا سہارا لو۔) (یعنی صبر کرو اور نماز شروع کر دو کہ اس سے مصیبت کے برداشت کرنے میں مدد ملتی ہے) اگرچہ نماز بجائے خود دشوار ہے مگر ان لوگوں پر دشوار نہیں ہے جن کے دلوں میں اللہ کا ڈر ہے اور یہ وہ لوگ ہیں جو اس بات کا خیال رکھتے ہیں کہ بے شک ہم اپنے رب سے ملنے والے ہیں اور (مرنے کے بعد) اسی کی طرف ہم کو لوٹ کر جانا ہے (اسی لئے وہ ہر مصیبت پر صبر کرتے ہیں اور نماز سے مدد لیتے ہیں)

غم کی حالت میں بغیر نوحہ اور آہ وزاری کے اگر آنسو جاری

ہو جائیں تو جائز ہے

پہلی حدیث

1/3454۔ انس رضی اللہ عنہ سے روایت ہے وہ فرماتے ہیں (ایک دن کا واقعہ ہے) کہ ہم رسول اللہ صلی اللہ علیہ وآلہ وسلم کے ساتھ ابوسیف لوہار کے گھر گئے جو حضور کے صاحبزادے حضرت ابراہیم کی دایا کے شوہر تھے۔ حضور دایا کے گھر پہنچ کر اپنے فرزند حضرت ابراہیم کو (گود میں) لئے انہیں پیار کئے اور سونگھے (پھر واپس ہو گئے) چند روز کے بعد ہم (دوبارہ) رسول اللہ صلی اللہ علیہ وآلہ وسلم کے ساتھ دایا کے گھر گئے۔ اس وقت حضرت ابراہیم سکرات کی حالت میں تھے (بچہ کی یہ حالت دیکھ کر رسول اللہ صلی اللہ علیہ وآلہ وسلم کے آنکھوں سے آنسو جاری ہو گئے۔) (حضور کو روتے ہوئے دیکھ کر) حضرت عبدالرحمن بن عوف نے عرض کیا یا رسول اللہ! کیا آپ بھی روتے ہیں؟ حضور فرمائے اے ابن عوف (نوحہ اور آہ وزاری کرنا منع ہے اور آنکھوں سے) آنسو کا جاری ہونا یہ رحمت کی نشانی ہے (اور جائز ہے) اس کے بعد آنکھوں میں

آنسو لا کر فرمائے، آنکھ روتی ہے اور دل غمگین ہے اور ہم وہی کہتے ہیں جو ہمارے رب کو پسند ہے اور ہم اے ابراہیم! تمہاری جدائی سے غمگین ہیں۔ اس کی روایت بخاری اور مسلم نے متفقہ طور پر کی ہے۔

دوسری حدیث

2/3455 - اسامہ بن زید رضی اللہ عنہما سے روایت ہے آپ فرماتے ہیں کہ حضور صلی اللہ علیہ وآلہ وسلم کے پاس بیٹھے ہوئے تھے کہ اتنے میں حضور کی صاحبزادی حضرت زینب رضی اللہ عنہا نے خدمت اقدس میں کسی شخص سے یہ کہلا بھیجا کہ میرا لڑکا سکرات کی حالت میں ہے آپ ذرا تشریف لائیے حضرت صلی اللہ علیہ وآلہ وسلم فرمائے کہ تم واپس جا کر ان کو میرا سلام پہنچاؤ اور کہو کہ جو کچھ اللہ تعالیٰ لیتا ہے وہ اسی کا ہے اور جو کچھ وہ دیتا ہے وہ بھی اسی کا ہے اور اس کے پاس ہر چیز کا ایک وقت مقرر ہے (وہ وقت ٹل نہیں سکتا) تم کو چاہئے کہ ثواب کی نیت سے صبر اختیار کریں، حضرت زینب پھر دوبارہ کسی کو بھیجے اور قسم دے کر عرض کئے آپ ضرور تشریف لائیے۔ یہ سن کر حضور کھڑے ہوئے اور سعد بن عبادہ، معاذ بن جبل، ابی بن کعب اور زید بن ثابت اور دیگر صحابہ بھی حضور کے ساتھ ہو گئے (جب حضور صاحبزادی کے مکان پر پہنچے تو حضور کے سامنے بچے کو پیش کیا گیا۔ اس وقت بچہ سکرات کی حالت میں تھا، بچہ کی سانس سینہ میں اضطراب کے ساتھ چل رہی تھی۔ یہ حالت دیکھ کر رسول اللہ صلی اللہ علیہ وآلہ وسلم کی دونوں آنکھوں سے آنسو جاری ہو گئے۔ حضور کو روتے دیکھ کر) حضرت سعد عرض کئے یا رسول اللہ! کیا آپ بھی روتے ہیں۔ حضور فرمائے سنو سعد! (کسی کی موت پر نوحہ کرنا، چیخنا چلانا، کپڑے پھاڑ لینا اور سر پیٹنا یہ سب حرام اور منع ہیں) البتہ آنکھوں سے (بغیر نوحہ کے) آنسو جاری ہونا، بشریت کا تقاضا ہے اور رحمت و نرم دلی کی نشانی ہے جس کو اللہ تعالیٰ اپنے بندوں کے دلوں میں پیدا فرماتا ہے (اس لئے یہ جائز ہے) اور اللہ تعالیٰ

بھی اپنے بندوں میں سے انہیں پر رحم فرماتا ہے جو رحم دل ہوتے ہیں۔
اس کی روایت بخاری اور مسلم نے متفقہ طور پر کی ہے۔

تیسری حدیث

3/3456 - ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ

صلی اللہ علیہ وآلہ وسلم کی صاحبزادی حضرت زینب رضی اللہ عنہا کا انتقال ہوا تو عورتیں جمع ہوئیں (اور بغیر نوحہ و چیخ و پکار کے آنسوؤں سے) رونے لگیں (حضرت عمر میت پر) جیسا کہ اشعة اللمعات میں مذکور ہے۔ (12) صرف رونے کو بھی برا سمجھتے تھے اس لئے (اٹھے اور عورتوں کو رونے سے منع کرنے لگے اور (باہر سے آئی ہوئی) عورتوں کو ہٹانے لگے تو رسول اللہ صلی اللہ علیہ وآلہ وسلم ارشاد فرمائے سنو عمر! (نوحہ کرنا اور چیخ و پکار کر رونا منع ہے۔ آنکھوں سے رونا منع نہیں ہے) یہ عورتیں آنکھوں سے آنسو بہا کر رہی ہیں۔ ان کو ان کے حال پر چھوڑ دو، آنکھوں سے بھی کیسے نہ روئیں جب کہ ان کا دل دکھا ہوا ہے اور مصیبت ابھی ابھی آپڑی ہے۔ اس کی روایت امام احمد اور نسائی نے کی ہے۔

نوحہ کرنے یا نوحہ کی وصیت کرنے کی وعید

پہلی حدیث

4/3457 - عبداللہ بن عمر رضی اللہ عنہما سے روایت ہے وہ فرماتے ہیں سعد بن

عبادہ رضی اللہ عنہ (ایک دفعہ) بیمار ہوئے اور ان کی بیماری بہت سخت تھی تو رسول اللہ صلی اللہ علیہ وآلہ وسلم (ان کی عیادت کے لئے) تشریف لے گئے اور آپ کے ہمراہ عبدالرحمن بن عوف، سعد بن ابی وقاص اور عبداللہ بن مسعود رضی اللہ عنہم تھے جب حضور وہاں پہنچے تو ملاحظہ فرمائے کہ گھر والوں نے ان کو چاروں طرف گھیر رکھا ہے (جس طرح کہ میت کو گھیر لیتے ہیں اور ان پر چادر بھی اڑھادی گئی ہے) حضور دریافت فرمائے

کہ کیا ان کا انتقال ہو گیا ہے لوگوں نے عرض کیا نہیں حضور، ان کا انتقال نہیں ہوا ہے (یہ دیکھ کر) رسول اللہ صلی اللہ علیہ وآلہ وسلم کی مبارک آنکھوں سے آنسو جاری ہو گئے۔ صحابہ رسول اللہ صلی اللہ علیہ وآلہ وسلم کو روتے دیکھے تو وہ بھی رونے لگے رسول اللہ صلی اللہ علیہ وآلہ وسلم ارشاد فرمائے سنو صاحبو! اللہ تعالیٰ (کسی کے مرنے کی وجہ سے) آنکھوں سے آنسو جاری ہونے اور دل غمزہ ہونے پر عذاب نہیں دیتے بلکہ زبان کی طرف اشارہ کرتے ہوئے فرمائے کہ اس کی وجہ سے اللہ تعالیٰ عذاب دیتے ہیں یا اس کی وجہ سے اللہ تعالیٰ رحمت نازل فرماتے ہیں یعنی اگر مصیبت زدہ زبان سے شکوہ شکایت کیا یا زبان سے اللہ سے ناراضی کے الفاظ کہا یا نوحہ کیا یا چیخ و پکار کیا تو اللہ تعالیٰ اس کی وجہ سے اس کو عذاب دیتے ہیں بخلاف اس کے اگر وہ مصیبت زدہ زبان سے ”إِنَّا لِلّٰهِ وَإِنَّا إِلَيْهِ رَاجِعُونَ“ کہہ کر صبر کیا تو اللہ تعالیٰ اس پر رحمت نازل فرماتے ہیں اور اگر (جاہلیت کی عادت کے مطابق کسی نے وصیت کی کہ اس کے مرنے کے بعد اس پر نوحہ کیا جائے اور وراثت اس کی وصیت پوری کریں) تو میت کو (اس طرح وصیت کی کرنے کی وجہ سے) عذاب (جیسا کہ مرقات اور ردالمحتار میں مذکور ہے۔ 12) دیا جائے گا۔ اس کی روایت بخاری اور مسلم نے متفقہ طور پر کی ہے۔

دوسری حدیث

5/3458 - مغیرہ بن شعبہ رضی اللہ عنہ سے روایت ہے وہ فرماتے ہیں کہ میں رسول اللہ صلی اللہ علیہ وآلہ وسلم کو ارشاد فرماتے سنا ہوں (کہ اگر کوئی شخص جاہلیت کی عادت کے مطابق وصیت کرے کہ اس کے مرنے کے بعد اس پر نوحہ کیا جائے اور وراثت اس کی وصیت پوری کریں یا اس کے خاندان میں نوحہ کرنے کی عادت بھی، اور وہ بھی اس کو پسند کرتا تھا اور ان کے اس نوحہ کرنے سے راضی تھا، اس کو کبھی منع نہیں کیا تھا تو اس کے مرنے کے بعد حسب وصیت اس پر اس کے وراثت نوحہ کئے یا حسب رواج اس کے

مرنے کے بعد) اس پر نوحہ کیا گیا تو قیامت کے دن اس طرح نوحہ کئے جانے کی وجہ سے اس کو عذاب دیا جائے گا۔

اس کی روایت بخاری اور مسلم نے متفقہ طور پر کی ہے۔

ف: مرقات میں لکھا ہے کہ آواز کے ساتھ میت پر رونے کو نوحہ کہتے ہیں یا میت کے ایسے اوصاف بیان کر کے رونا جو میت میں نہیں ہیں۔ یا میت کے ایسے اوصاف بیان کرنا جو میت میں تو ہیں مگر ان کو مبالغہ کے ساتھ بیان کر کے رونا یہ سب نوحہ کہلاتا ہے۔ 12

نیک مسلمان کے مرنے پر زمین و آسمان روتے ہیں

6/3459۔ انس رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ (آسمان میں) (یہ ترجمہ تفسیر بیان القرآن سے لیا گیا ہے۔ 12) دو دروازے ہیں کہ ایک دروازے سے نیک اعمال اوپر چڑھتے ہیں اور دوسرے دروازے سے روزی اترتی ہے جب کوئی مسلمان مرجاتا ہے تو جس دروازے سے اس کے نیک اعمال چڑھتے تھے اور دوسرے جس دروازے سے مسلمان کی روزی اترتی تھی، یہ دونوں دروازے اس مرنے والے مسلمان پر روتے ہیں (اس وجہ سے کہ ان دونوں دروازوں کو اس مسلمان کی وجہ سے جو خیر و برکات پہنچتے تھے اس کی موت کی وجہ سے بند ہو گئے) (بخلاف کافر کے کہ ان دونوں دروازوں کو کافر سے اس کے شرک کی وجہ سے تکلیف پہنچتی تھی، اس لئے یہ دونوں دروازے اس کی موت پر نہیں روتے) جیسا کہ اس آیت میں اللہ تعالیٰ کا ارشاد ہے۔

فَمَا بَكَتْ عَلَيْهِمُ السَّمَاءُ وَالْأَرْضُ

یعنی کفار کے مرنے پر زمین و آسمان نہیں روتے۔

اس حدیث کی روایت ترمذی نے کی ہے۔

نوحہ کی تفصیل اور اس کی وعید

7/3460۔ عبداللہ بن مسعود رضی اللہ عنہ سے روایت ہے وہ فرماتے ہیں کہ

رسول اللہ صلی اللہ علیہ وآلہ وسلم ارشاد فرمائے ہیں کہ وہ شخص ہمارے طریقہ پر نہیں ہے (بلکہ جاہلیت کے طریقہ پر ہے) جو (کسی کے مرنے پر) اپنا منہ پیٹے اور کپڑے پھاڑے (یا شملہ سر سے اتار کر پھینک دے یا دیوار پر سر مارے یا بال نوچے) یا (غم میں) ایسے الفاظ کہے جو جاہلیت میں رائج تھے (اور شریعت کے خلاف ہیں) اس حدیث کی روایت بخاری اور مسلم نے متفقہ طور پر کی ہے۔ 12

غم کے اظہار کے لئے اپنی ہیئت بدلنے کی وعید

پہلی حدیث

8/3461 - عمران بن حصین اور ابو بزرہ رضی اللہ عنہما سے روایت ہے یہ دونوں حضرات فرماتے ہیں کہ ہم رسول اللہ صلی اللہ علیہ وآلہ وسلم کے ساتھ ایک جنازہ میں شریک ہوئے (اس زمانہ کے رواج کے مطابق اسلامی شعار اور سنت یہ تھی کہ مسلمان قیمصوں پر چادر اوڑھ کر باہر نکلتے تھے، رسول اللہ صلی اللہ علیہ وآلہ وسلم ملاحظہ فرمائے کہ میت کے قرابتدار (اظہار غم کے لئے) چادروں کو رکھ دئے ہیں اور (جاہلیت کے طریقہ کے موافق بغیر چادروں کے صرف) قیمصوں کے ساتھ جنازہ کے ساتھ چل رہے ہیں) یہ دیکھ کر (رسول اللہ صلی اللہ علیہ وآلہ وسلم ارشاد فرمائے) تم کو کیا ہوا ہے باوجودیکہ اسلام آچکا ہے پھر بھی تم جاہلیت کے کام کر رہے ہو (زمانہ جاہلیت میں جیسے غم کا اظہار کرتے تھے، تم بھی زمانہ جاہلیت کے طریقہ کی مشابہت کر کے اپنی چادروں کو پھینک کر غم کا اظہار کر رہے ہو) (یہ اللہ اور اس کے رسول کی مرضی کے خلاف کر رہے ہو) میرا ارادہ ہوا تھا کہ (جیسے تم اپنی ہیئت کو بدل کر غم کے لئے دوسرے ہیئت اختیار کئے ہو) میں بھی تمہارے لئے بددعا کروں کہ تمہاری انسانی صورتیں مسخ ہو کر (غیر انسانی) صورتیں ہو جائیں (یہ وعید سن کر میت کے قرابتدار ڈر گئے اور اپنی اپنی چادریں لے کر اوڑھ لئے) اور پھر کسی کے غم میں اس طرح (بغیر چادروں کے نہیں نکلے۔ اس کی روایت ابن ماجہ نے کی ہے۔

دوسری حدیث

9/3462 - ابو بردہ رضی اللہ عنہ سے روایت ہے کہ وہ فرماتے ہیں کہ ابو موسیٰ اشعری رضی اللہ عنہ (سخت بیمار ہوئے اور آپ) پر غشی طاری ہوگئی، آپ کی زوجہ ام عبداللہ چیخ مار کر آواز سے رونے لگیں پھر جب حضرت ابو موسیٰ کو کچھ ہوش آیا (ابھی آپ کی زوجہ چیخ مار کر رو رہی تھیں زوجہ کی یہ حالت دیکھ کر) حضرت ابو موسیٰ فرمائے کیوں جی تم کو معلوم نہیں میں تم کو بارہا کہتا رہا کہ رسول اللہ صلی اللہ علیہ وآلہ وسلم ارشاد فرمائے ہیں کہ میں ایسے شخص سے بیزار ہوں (اور ناراض ہوں) جو (میت کے غم میں جاہلیت کے طریقہ کے موافق) سر منڈھائے اور نوحہ کرے اور کپڑے پھاڑے (اس لئے میں بھی ان سب چیزوں کو پسند نہیں کرتا ہوں تم کو چاہئے کہ ایسی چیزوں سے باز رہا کریں)۔ اس حدیث کی روایت بخاری اور مسلم نے متفقہ طور پر کی ہے۔

جاہلیت کی ممنوعہ خصلتوں اور نوحہ کرنے والی عورت پر عذاب کا بیان

10/3463 - ابو مالک اشعری رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں چار خصلتیں (زمانہ جاہلیت میں ہوا کرتی تھیں) میری امت میں بھی وہ باقی رہیں گی۔

(1) اپنے حسب پر فخر کرنا (یعنی اپنے اور اپنے آباء و اجداد کی خوبیوں کو اس طرح بیان کرنا کہ جس سے دوسروں کی حقارت ہو)

(2) دوسروں کے نسب پر طعن کرنا (یعنی اپنے نسب کی بڑائی بیان کر کے دوسروں کے نسب کو عیب لگا کر ان کے نسب کی تحقیر کرنا)

(3) تیسری بات یہ ہے کہ نجوم (جیسا کہ اشعة اللمعات میں مذکور ہے۔ 12) کے قواعد کے موافق پہ اعتقاد رکھنا کہ فلاں تارہ فلاں منزل میں آنے سے بارش ہوتی ہے (یہ اعتقاد حرام ہے، ہر مسلمان کو یہ اعتقاد رکھنا چاہئے کہ تاروں کے لحاظ سے بارش

نہیں ہوتی بلکہ اللہ تعالیٰ کے فضل سے بارش ہوتی ہے۔ جب اللہ تعالیٰ چاہیں بارش ہوتی ہے) اور جب اللہ تعالیٰ چاہیں بارش نہیں ہوتی اور

(4) چوتھی بات یہ ہے کہ میت پر نوحہ کرنا۔ نوحہ کرنے والی عورت اگر مرنے سے پہلے توبہ نہ کر لے (تو چونکہ وہ کپڑے پھاڑتی تھی اور منہ نوحتی تھی) تو اس کے مناسب قیامت میں اس پر یہ عذاب مسلط کیا جائے گا کہ ڈانبر کے مثل لباس پہنایا جائے گا (تاکہ دوزخ کی آگ اس پر بہت زیادہ اثر کرے) اور مثل پیراہن کے ناقابل برداشت کھلی اور خارش اس کے تمام جسم پر مسلط کی جائے گی۔ اس کی روایت مسلم نے کی ہے۔

نوحہ کرنے والے اور سننے والے مرد اور عورتوں کی وعید

11/3464۔ ابوسعید خدری رضی اللہ عنہ سے روایت ہے کہ وہ فرماتے ہیں کہ رسول اللہ صلی اللہ علیہ وآلہ وسلم نوحہ کرنے والے اور نوحہ سننے والے مردوں (جیسا کہ اشعة اللمعات میں مذکور ہے۔ 12) اور عورتوں پر لعنت فرمائے ہیں۔ اس کی روایت ابوداؤد نے کی ہے۔

نوحہ کرنے کے بارے میں ام سلمہ کا واقعہ

12/3465۔ ام المومنین ام سلمہ رضی اللہ عنہما سے روایت ہے کہ وہ فرماتی ہے کہ جب ام سلمہ کے پہلے شوہر (ابو سلمہ رضی اللہ عنہ کا انتقال ہوا) اور مجھے نوحہ کے ناجائز ہونے کا علم نہیں تھا) تو میں نے اپنے دل میں کہا کہ ابو سلمہ بے وطن تھے ابھی اپنا وطن چھوڑ کر آئے تھے (یہاں ان کے کوئی قرابت دار بھی نہیں، اگر کوئی ان کے قرابت دار ہوتے تو ان پر نوحہ کرتے) میں ان پر ایسا ماتم اور نوحہ کروں گی جو یادگار رہے اور لوگ اس کا تذکرہ کرتے رہے۔ چنانچہ میں نے سیاہ کپڑے پہن کر (ابو سلمہ پر ماتم اور نوحہ کرنے کی تیاری کی اتنے میں ایک عورت نوحے اور ماتم میں میرا ساتھ دینے کے

لئے آرہی تھی کہ (راستہ میں) اس کو رسول اللہ صلی اللہ علیہ وآلہ وسلم مل گئے اس کو (ماتمی لباس میں) دیکھ کر فرمائے کہ کیا تم چاہتی ہو کہ (نوحہ اور ماتم کر کے) شیطان کو اس گھر میں داخل کر دو۔ کہ جس گھر سے اللہ تعالیٰ نے شیطان کو (اسلام لانے کی وجہ سے) نکال دیا تھا (اس عورت کو متنبہ اور تاکید کرنے کی غرض سے) حضور اس جملہ کو دو مرتبہ فرمائے (حضرت ام سلمہ فرماتی ہیں کہ جب مجھے حضور کے اس ارشاد کی خبر ملی) تو میں ماتم اور نوحہ کرنے سے رک گئی اور آہ و بکا کرنے سے باز آ گئی۔ اس کی روایت مسلم نے کی ہے۔

نوحہ کی ممانعت اور رونے کی اجازت

13/3466 - ابن عباس رضی اللہ عنہما سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم کی صاحبزادی حضرت زینب رضی اللہ عنہا کا انتقال ہوا تو عورتیں (جمع ہوئیں) اور بغیر نوحہ اور چیخ و پکار کے آنسوؤں سے (رونے لگیں حضرت عمر رضی اللہ عنہ) (میت پر صرف آنکھوں سے رونے کو بھی برا سمجھتے تھے اس لئے اٹھے اور عورتوں کو رونے سے منع کرنے لگے۔ مگر عورتیں حضرت عمر کے منع کرنے سے نہ رکیں تو حضرت عمر کو یہ خوف ہوا کہ یہ رونا بڑھتے بڑھتے کہیں نوحہ تک نہ پہنچ جائے، اس لئے) کوڑے مارنے لگے تو رسول اللہ صلی اللہ علیہ وآلہ وسلم حضرت عمر کو عورتوں کے پاس سے اپنے دست مبارک سے ہٹائے اور ارشاد فرمائے ٹھہرو عمر! اتنی سختی مت کرو (ابھی تو عورتیں آنکھوں سے رو رہی تھیں گو تم اس کو برا سمجھتے ہو۔ مگر یہ جائز ہے، حضرت عمر کو جو خوف تھا کہ کہیں عورتیں روتے روتے نوحہ کرنا شروع کر دیں۔ اس لئے رسول اللہ صلی اللہ علیہ وآلہ وسلم عورتوں کی طرف متوجہ ہو کر فرمائے (قاعدہ ہے کہ رونا بڑھتے بڑھتے نوحہ تک پہنچ جاتا ہے) تم نوحہ کی نوبت نہ آنے دو (اس لئے کہ) نوحہ شیطان کی طرف سے ہے۔ اس سے بچتے رہنا۔ پھر رسول اللہ صلی اللہ علیہ وآلہ وسلم (عورتوں سے مخاطب ہو کر) ارشاد فرمائے سنو! (کسی کے مرنے پر غم کرنا کئی قسم کا ہوتا ہے بعض جائز ہے اور

بعض ناجائز ہے) جب آنکھوں سے آنسو بہا کر غم کیا جائے اور دل غمگین رہے تو یہ اللہ تعالیٰ کی مرضی کے موافق ہے اور رحمت کا باعث ہے (اللہ تعالیٰ اس طرح غم کا اظہار کرنے سے ناراض نہیں ہوتے ہیں) اور جب (غم کا اظہار) ہاتھ سے ہو (مثلاً منہ پیننا، کپڑے پھاڑنا اور بال نوچنا) یا زبان سے ہو (جیسے چلانا اور بیان کر کے رونا) اور ایسے الفاظ کہہ کر رونا جن سے اللہ تعالیٰ ناراض ہوتے ہیں) یہ سب شیطان کے بہکانے کی وجہ سے ہے (شیطان اس سے خوش ہوتا ہے اور اللہ تعالیٰ اس سے ناراض ہوتے ہیں)۔

اس حدیث کی روایت امام احمد نے کی ہے۔

جنازہ کے ساتھ اگر عورتیں ہوں تو کیا کریں

14/3467۔ ابن عمر رضی اللہ عنہما سے روایت ہے آپ فرماتے ہیں کہ (جنازہ

کے ساتھ جانا تو سنت ہے) مگر رسول اللہ صلی اللہ علیہ وآلہ وسلم ایسے جنازہ کے ساتھ چلنے سے منع فرمائے ہیں جس کے ساتھ پکار کر رونے والی اور نوحہ کرنے والی عورتیں ہوں۔

اس حدیث کی روایت امام احمد اور ابن ماجہ نے کی ہے۔

ف: در مختار میں لکھا ہے کہ عورتوں کا جنازہ کے ساتھ جانا مکروہ تحریمی ہے۔ خاص کر نوحہ

کرنے والی اور پکار کر رونے والی عورتوں کو سختی سے روک دیا جائے اور مردوں کو جنازہ کے پیچھے چلنا چاہئے، اگر عورتیں جنازہ کے ساتھ ہوں تو مردوں کو عورتوں کی وجہ سے جنازہ کے ساتھ چلنا ترک نہیں کرنا چاہئے بلکہ جنازہ کے آگے آگے چلنا چاہئے۔ 12

قبر پر نوحہ کرنے کی ممانعت اور صبر کی فضیلت

15/3468۔ انس رضی اللہ عنہ سے روایت ہے آپ فرماتے ہیں کہ (ایک بار)

حضور صلی اللہ علیہ وآلہ وسلم ایک عورت کی طرف سے گزرے جو ایک قبر کے پاس (بیٹھی) آواز سے رو رہی تھی۔ حضور صلی اللہ علیہ وآلہ وسلم اس سے ارشاد فرمائے کہ (تو آواز سے رو رہی ہے اور نوحہ کر رہی ہے یہ ناجائز ہے) خدا سے ڈر (اور اس طرح کا نوحہ چھوڑ

دے) اور صبر کر (تاکہ تجھے اس صبر کا ثواب ملے) اس عورت نے جواب دیا، جاؤ صاحب اپنا کام کرو (آپ کو میری مصیبت کی کیا خبر آپ میری جیسی مصیبت میں گرفتار نہیں ہوئے ہیں) یہ عورت جب یہ کہہ رہی تھی تو اس وقت اس کو معلوم نہیں تھا کہ یہ نصیحت فرمانے والے رسول اللہ صلی اللہ علیہ وآلہ وسلم تھے۔ حضور جب وہاں سے تشریف لے گئے تو پھر اس عورت سے کہا گیا کہ تجھے کچھ خبر بھی ہے یہ نصیحت فرمانے والے کون تھے؟ سنو! یہ رسول اللہ صلی اللہ علیہ وآلہ وسلم تھے جو تمہیں نصیحت فرما رہے تھے (وہ عورت بہت نادم ہوئی) اور وہاں سے اٹھی تو سیدھے حضور صلی اللہ علیہ وآلہ وسلم کے دولت خانہ پر پہنچی، وہ سمجھ رہی تھی کہ رسول اللہ صلی اللہ علیہ وآلہ وسلم کے دروازے پر دربان ہوں گے، جیسے بادشاہوں کے دروازے پر ہوتے ہیں۔ یہاں آ کر اس نے جو دیکھا تو معلوم ہوا کہ یہاں نہ تو دربان ہیں اور نہ تو کوئی تکلیف ہے (گھر کے اندر گئی) اور عرض کی یا رسول اللہ میں آپ کو پہچانی نہیں (میرا قصور معاف کیجئے) حضور صلی اللہ علیہ وآلہ وسلم ارشاد فرمائے کہ صبر کا ثواب تو ابتداء مصیبت کے وقت ہی ملتا ہے (اور آخر میں تو خود بخود صبر آ جاتا ہے یعنی دراصل صبر وہ ہے جو صدمہ کے شروع وقت کیا جائے۔ ورنہ بعد میں تو ہر ایک کو صبر خود بخود آ ہی جاتا ہے، لہذا شروع مصیبت کے وقت صبر کرنا چاہئے کیونکہ اس پر ثواب ملتا ہے) اس حدیث کی روایت بخاری اور مسلم نے متفقہ طور پر کی ہے۔

ابتداء مصیبت ہی میں صبر کرنے سے اجر ملتا ہے

16/3469 - ابو امامہ رضی اللہ عنہ سے روایت ہے وہ کہتے ہیں کہ نبی کریم صلی اللہ علیہ وآلہ وسلم فرمائے ہیں کہ اللہ تعالیٰ ارشاد فرمائے ہیں کہ اے ابن آدم (جب تجھ پر کوئی مصیبت آئے مثلاً کوئی مر جائے یا ناقابل برداشت رنج کی خبر پہنچے تو) مصیبت آتے ہی ابتداء مصیبت کے وقت ثواب کی نیت سے اگر تو صبر کرے (اور اِنَّا لِلّٰهِ وَاِنَّا اِلَيْهِ رَاٰجِعُوْنَ کہے اور رونا پینا اختیار نہ کرے اور نہ کوئی ایسے حرکات کرے کہ جس سے بے

صبری کا اظہار ہو اور نہ زبان سے ایسے الفاظ کہے جو اللہ کی مرضی کے خلاف ہوں تو اسی طرح ابتداءً مصیبت کے وقت صبر کرنے کے بدلہ میں (تجھ کو جنت ہی عطا کروں گا) (اگر تُو ابتداءً مصیبت کے وقت رویا، پیٹا اور بعد کو صبر کیا تو اس کا کچھ فائدہ نہیں۔ کیونکہ رونے پینے کے بعد تو صبر آ ہی جاتا ہے ہاں صرف آنکھ سے آنسو بہیں تو کچھ مضائقہ نہیں۔

اس حدیث کی روایت ابن ماجہ نے کی ہے۔

بچوں کے مرنے پر صبر کرنے کا اجر

پہلی حدیث

17/3470 - ابو ہریرہ رضی اللہ عنہ سے روایت ہے آپ فرماتے ہیں کہ رسول

اللہ صلی اللہ علیہ وآلہ وسلم ارشاد فرمائے کہ اگر کسی مسلمان کے تین بچے مرجائیں تو وہ جہنم میں ہرگز داخل نہیں ہوگا۔ البتہ قسم پوری ہونے کے لئے (دوزخ پر سے بجلی کی طرح فوری گزر جائے گا)۔ اس حدیث کی روایت بخاری اور مسلم نے متفقہ طور پر کی ہے۔

ف: جس آیت میں دوزخ پر سے گزرنے کا ذکر ہے وہ آیت یہ ہے:-

وَإِنْ مِنْكُمْ إِلَّا وَارِدُهَا كَانَ عَلَى رَبِّكَ حَتْمًا مَّقْضِيًّا

(سورہ مریم پ 16 ع 5) اور اے اولاد آدم! تم میں سے کوئی بشر ایسا نہیں جو جہنم پر سے

ہو کر نہ گزرے، یعنی ہر انسان پل صراط پر سے جو دوزخ پر رکھی گئی ہے ضرور گزرے گا۔ یہ ایک قطعی

اور فصیل شدہ وعدہ ہے جس کا پورا کرنا تمہارے پروردگار نے اپنے اوپر لازم کر لیا ہے، اس آیت کا

عطف) اس سے پہلے کی آیت ”فَوَرَبِّكَ لَنَحْشُرَنَّهُمْ“ پر ہے، اس لئے یہ آیت بھی پہلے کی

آیت کے قسم کے تحت میں ہے، گویا اس آیت کے پہلے قسم کے الفاظ ”فَوَرَبِّكَ“ محذوف ہیں۔ اس

لئے یہ آیت بھی قسم کی آیت ہے (مرقات) 12

دوسری حدیث

18/3471 - ابو سعید رضی اللہ عنہ سے روایت ہے وہ فرماتے ہیں کہ ایک

صحابیہ رسول اللہ صلی اللہ علیہ وآلہ وسلم کی خدمت میں حاضر ہو کر عرض کیں یا رسول اللہ مرد لوگ آپ کے احادیث کو آپ سے سن کر یاد کرتے جا رہے ہیں، ہم عورتوں کے لئے بھی ایک دن مقرر فرما دیجئے کہ آپ کی خدمت میں حاضر ہو کر ان دینی معلومات کو حاصل کریں جنہیں اللہ تعالیٰ نے آپ کو معلوم کرایا ہے۔ حضور ارشاد فرمائے کہ فلاں دن، فلاں وقت، فلاں جگہ جمع ہو جایا کرو (حسب ارشاد) عورتیں وہاں جمع ہوئیں تو رسول اللہ صلی اللہ علیہ وآلہ وسلم ان کے پاس تشریف لائے اور انہیں ان چیزوں کی تعلیم فرمائی جن کو اللہ تعالیٰ نے آپ کو معلوم کرایا۔ پھر حضور ارشاد فرمائے کہ جس عورت کے تین بچے اس کی زندگی میں مرجائیں تو یہ بچے اس عورت کے لئے آتش دوزخ سے آڑ بن جائیں گے (یعنی یہ بچے اس کو دوزخ میں جانے سے بچائیں گے) یہ سن کر ایک عورت نے عرض کیا یا رسول اللہ اگر کسی کے دو بچے مرے ہوں تو (اس کا کیا حکم ہے۔ حضور وحی کے انتظار میں کچھ دیر توقف فرمائے تھے کہ) اتنے میں وہ عورت اس جملہ کو دوبارہ دہرائی۔ حضور ارشاد فرمائے ہاں ہاں اگر کسی کے دو بچے بھی مرے ہوں تو اس کا بھی یہی حکم ہے اس جملہ کو حضور اور دو مرتبہ دہرائے۔ اس طرح (تین دفعہ فرمانے سے اچھی طرح تاکید ہوگئی اور سننے والوں کو کوئی شک باقی نہ رہا)۔

اس حدیث کی روایت بخاری نے کی ہے۔

بچوں کے مرنے پر خواہ وہ بالغ ہوں یا نابالغ صبر کرنے کا اجر

19/3472۔ ابو ہریرہ رضی اللہ عنہ سے روایت ہے وہ فرماتے ہیں کہ (اتفاق

سے) انصار کی چند عورتیں (رسول اللہ صلی اللہ علیہ وآلہ وسلم کی خدمت اقدس میں حاضر تھیں) ان سے حضور ارشاد فرمائے تم عورتوں میں سے کسی عورت کے تین بچے مرجائیں (بالغ ہوں یا نابالغ) اور وہ عورت ثواب ملنے کے لئے (ان کی موت پر) صبر کی تو وہ ضرور جنت میں جائے گی۔ ان میں سے ایک عورت نے عرض کیا یا رسول اللہ اگر کسی کے

دو بچے مرجائیں (تو اس کا کیا حکم ہے؟ حضور ارشاد فرمائے ہاں اگر کسی کے دو بچے بھی مرجائیں تو اس کا بھی یہی حکم ہے۔ اس حدیث کی روایت مسلم نے کی ہے

20/3473۔ اور بخاری اور مسلم کی ایک روایت میں اس طرح آیا ہے کہ اگر

وہ بچے جو مرے ہیں نابالغ ہوں تو ان کا یہ حکم ہے۔

(اس روایت میں نابالغ کی قید ضروری نہیں ہے بلکہ جس روایت میں حضور نے

عورتوں سے یہ فرمایا تھا کہ جس عورت کے تین نابالغ بچے فوت ہو جائیں وہ جنت میں

داخل ہوگی۔ اس وقت وہاں ایسی ہی عورتیں موجود تھیں کہ جن کے نابالغ بچے فوت

ہوئے تھے تو حضور نے ان کی تسکین اور تسلی کے لئے نابالغ کا ذکر فرمایا ہے۔ اس سے

معلوم ہوا کہ نابالغ کی یہ قید ضروری نہیں بلکہ اتفاقی ہے۔ اس لئے فوت شدہ بچے بالغ

ہوں یا نابالغ سب کا یہی حکم ہے (مرقات) 12

ایک بچہ کے مرنے پر بھی صبر کرنے کا اجر

پہلی حدیث

21/3474۔ عبداللہ بن مسعود رضی اللہ عنہ سے روایت ہے آپ فرماتے ہیں

کہ رسول اللہ صلی اللہ علیہ وآلہ وسلم ارشاد فرمائے ہیں جس شخص کے تین نابالغ بچے اس کی

زندگی میں فوت ہوئے ہوں (نابالغ کی قید اتفاقی ہے۔ اگر بالغ تین بچے بھی فوت

ہوئے ہوں تو) (مرقات میں ایسا ہی لکھا ہے۔ 12) اس کا بھی یہی حکم ہے (تو یہ بچے اس

کو دوزخ سے ضرور بچائیں گے) (یہ سن کر) حضرت ابوذر عرض کئے یا رسول اللہ! میرے

دو بچے فوت ہوئے ہیں (اس کا کیا حکم ہے) حضور ارشاد فرمائے جس کے دو بچے فوت

ہوئے ہوں تو اس کے دو بچے بھی ضرور اس کو دوزخ سے بچائیں گے۔ پھر حضرت ابی

بن کعب ابوالمنذر سید القراء نے عرض کیا یا رسول اللہ! میرا تو ایک ہی بچہ فوت ہوا ہے

(اس کا کیا حکم ہے) حضور ارشاد فرمائے جس کا ایک بچہ فوت ہوا ہو تو اس کا یہ ایک بچہ بھی

ضرور اس کو دوزخ سے بچائے گا۔ اس کی روایت ترمذی اور ابن ماجہ نے کی ہے۔ 12۔

دوسری حدیث

22/3475 - معاذ بن جبل رضی اللہ عنہ سے روایت ہے وہ فرماتے ہیں کہ

رسول اللہ صلی اللہ علیہ وآلہ وسلم ارشاد فرمائے ہے کہ جس مسلمان ماں باپ کے تین بچے (بالغ ہوں یا نابالغ) مرجائیں (اور ثواب کی نیت سے وہ صبر کریں) تو اللہ تعالیٰ اپنی خاص رحمت سے ان دونوں کو جنت میں داخل کریں گے۔ صحابہ عرض کئے یا رسول اللہ! اگر کسی کے دو بچے مرجائیں (تو اس کا کیا حکم ہے) تو حضور ارشاد فرمائے کہ ہاں اگر دو بچے مرجائیں تو بھی (اس کا یہی حکم ہے) صحابہ پھر عرض کئے یا رسول اللہ! اگر ایک بچہ مرجائے تو اس کا کیا حکم ہے۔ حضور ارشاد فرمائے اگر ایک بچہ مرجائے تو اس کا بھی یہی حکم ہے پھر حضور ارشاد فرمائے (تم بار بار سوال کر کے تین، دو اور ایک بچے کے مرنے کا ثواب دریافت کئے یہ تو کامل بچوں کے مرنے کا ثواب ہے کہ ان کے ماں باپ ضرور جنت میں داخل ہوں گے) اس ذات کی قسم جس کے قبضہ قدرت میں میری جان ہے، اگر کسی کا حمل گر جائے اور اس کو ناقص بچہ پیدا ہو (اور حمل گر جانے پر وہ ثواب کی نیت سے صبر کرے تو یہ) ناقص بچہ بھی اپنی ماں کو اپنی آنول کے ذریعہ (جو مثل رسی کے کام دے گی) کھینچتا ہوا جنت میں داخل کرے گا)۔ (یعنی ایسا ناقص بچہ بھی اپنی ماں کو ضرور جنت میں داخل کرے گا)

اس حدیث کی روایت امام احمد نے کی ہے اور ابن ماجہ نے بھی اسی کے قریب

قریب روایت کی ہے۔

حمل گرنے سے جو بچہ پیدا ہو ایسا ناقص بچہ بھی اپنے ماں باپ کو
جنت میں داخل کرے گا

23/3476 - حضرت علی رضی اللہ عنہ سے روایت ہے آپ فرماتے ہیں کہ

رسول اللہ صلی اللہ علیہ وآلہ وسلم ارشاد فرمائے ہیں کہ اگر کسی کا حمل گر جائے اور اس کو ناقص بچہ پیدا ہو (اور قیامت کے دن جب اللہ تعالیٰ اس بچہ کے ماں باپ کو دوزخ میں داخل کرنے کا ارادہ فرمائیں گے تو یہ بچہ (اپنے ماں باپ کو دوزخ سے بچانے کے لئے بہت کوشش کرے گا اور اڑ جائے گا تو اللہ تعالیٰ فرمائیں گے اے اڑنے والے بچہ (ہم کو تیری خاطر منظور ہے) اچھا اپنے ماں باپ کو جنت میں لے جا تو یہ بچہ اپنے ماں باپ کو اپنی آنول کے ذریعہ (جو مثل رسی کے کام دے گی) کھینچتا ہو جنت میں داخل کرے گا۔ اس کی روایت ابن ماجہ نے کی ہے۔ 12

**حضور صلی اللہ علیہ وآلہ وسلم کی جدائی کا صدمہ بھی امت کے لئے
بخشش کا سبب ہے**

24/3477 - ابن عباس رضی اللہ عنہما سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ میری امت میں سے کسی شخص کے دو نابالغ بچے اس کی زندگی میں انتقال کر گئے ہوں (اور وہ ثواب کی نیت سے اس پر صبر کیا) تو اللہ تعالیٰ (اس شخص کے صبر کی وجہ اور ان کی شفاعت کی وجہ سے) اس شخص کو جنت میں داخل کریں گے (یہ سن کر) حضرت عائشہ دریافت کیں یا رسول اللہ اگر کسی شخص کا ایک نابالغ بچہ فوت ہوا ہو (تو اس کا کیا حکم ہے) حضور فرمائے ہاں جس کا ایک ہی (نابالغ) بچہ فوت ہوا ہو (تو اس کا بھی یہی حکم ہے) عائشہ! اللہ تعالیٰ اس سے زیادہ تم کو توفیق دے۔ تمہارے سوال سے میری امت پر آسانیاں اور زیادہ ہو رہی ہیں حضرت عائشہ نے دوبارہ دریافت کیا یا رسول اللہ اگر آپ کی امت کے کسی شخص کا ایک بچہ بھی فوت نہ ہوا ہو تو اس کا کیا حکم ہے) رسول اللہ صلی اللہ علیہ وآلہ وسلم ارشاد فرمائے، سنو عائشہ! بچوں کے مرنے سے ان کے والدین کو یہ جو ثواب مل رہا ہے اس کی وجہ یہ ہے کہ بچوں کے مرنے کا ماں باپ کو بے حد صدمہ ہوتا ہے، اس کے صلہ میں جنت ملتی ہے۔ میرا دنیا

سے جانا (امت کے لئے) سب مصیبتوں سے بڑی مصیبت ہے (جیسا میرے دنیا سے جانے کا رنج امت کو ہوگا۔ اس کے مقابلہ میں اس کو کوئی اور رنج نہیں۔ میرے جانے کے رنج و مصیبت کے صلہ میں اللہ تعالیٰ اس کو جنت عطا فرمائے گا۔ جیسے بچے ماں باپ کے لئے ”فرط“ شفاعت کا ذریعہ ہوتے ہیں اور راحت کا سامان فراہم کرتے ہیں، اسی طرح میری امت میں جس کسی کا کوئی بچہ فوت نہ ہوا ہو تو ایسے لوگوں کے لئے میں فرط رہوں گا۔ ان کے لئے راحت کا سامان جمع کروں گا۔ اور ان کی شفاعت کروں گا)

اس کی روایت ترمذی نے کی ہے (فرط کے معنی قافلہ کے انتظام کے لئے قافلہ سے پہلے منزل پر پہنچنے والے کے ہیں)

چھوٹے بچے جو مر جاتے ہیں وہ ماں باپ کو جنت میں پہنچانے کا

سبب ہیں پہلی حدیث

25/3478 - ابو ہریرہ رضی اللہ عنہ سے روایت ہے کہ ان سے ایک شخص نے کہا کہ میرا ایک بچہ مر گیا ہے مجھے اس کا بے حد رنج ہے کیا آپ اپنے دلی دوست حضرت رسول اللہ صلی اللہ علیہ وآلہ وسلم سے کوئی ایسی حدیث سنے ہیں جس سے (بچوں کے مرنے پر والدین کو جو ثواب ملتا ہے وہ معلوم ہوتا کہ) ہمارا رنج دور ہو اور ہمارے دل کو تسکین ہو جائے۔ حضرت ابو ہریرہ فرمائے جیسا تم کہہ رہے ہو، میں نے ایسا رسول اللہ صلی اللہ علیہ وآلہ وسلم سے سنا ہے آپ ارشاد فرمائے ہیں کہ مسلمانوں کے چھوٹے بچے جو مر جاتے ہیں (وہ جنت میں حضرت ابراہیم علیہ الصلوٰۃ والسلام کی گمرانی میں رہتے ہیں اور) وہ ہر جگہ جاتے ہیں (لیکن ان کو کوئی روکنے والا نہیں۔ پھر جب قیامت قائم ہوگی تو سب میدان قیامت میں جمع ہو جائیں گے، چھوٹے بچے بھی اور ان کے والدین بھی) جب یہ چھوٹے بچے اپنے (ماں) باپ کو دیکھیں گے تو (ماں) باپ کا دامن پکڑ کر جنت

میں پہنچائے بغیر دم نہیں لیں گے۔ اس کی روایت مسلم اور امام احمد نے کی ہے۔

دوسری حدیث

26/3479 - قرۃ المرزنی رضی اللہ عنہ سے روایت ہے (وہ فرماتے ہیں) کہ

ایک صاحب رسول اللہ صلی اللہ علیہ وآلہ وسلم کی خدمت اقدس میں ہمیشہ اپنے (ایک کم سن) بچے کو ساتھ لے کر حاضر ہوا کرتے تھے۔ ایک دن رسول اللہ صلی اللہ علیہ وآلہ وسلم ان سے فرمائے (بچہ کو تم ہمیشہ ساتھ رکھتے ہو) کیا اس بچہ سے تم کو بہت محبت ہے، تو وہ صاحب عرض کئے یا رسول اللہ کیا کہوں (مجھے اس بچہ سے بے حد محبت ہے۔ میری محبت اس بچہ سے جیسی ہے اس کو سمجھانے کے لئے عرض کرتا ہوں) کہ مجھے اس بچے سے ایسی محبت ہے جیسے اللہ تعالیٰ کو آپ سے محبت ہے اور اللہ تعالیٰ اپنی محبت کو آپ سے اور زیادہ کرے (جب بچہ کا انتقال ہو گیا تو وہ صاحب حضور کی خدمت میں تنہا آنے لگے) ان کو تنہا آتے ہوئے دیکھ کر حضور دریافت فرمائے۔ ان کا بچہ کیا ہوا۔ صحابہ عرض کئے وہ بچہ تو مر گیا یا رسول اللہ، تو رسول اللہ صلی اللہ علیہ وآلہ وسلم بچہ کے والد کی طرف متوجہ ہو کر ارشاد فرمائے (گو تم کو رنج بے حد ہوا ہے مگر اخروی خوش خبری سن لو) تمہارا بچہ (کرامت سے) جنت کے ہر دروازے پر نظر آئے گا اور تمہارا انتظار کرتا رہے گا، جس دروازے سے تم جاؤ گے وہ بچہ تمہارا استقبال کر کے تم کو جنت میں لے جائے گا (یہ سن کر) ایک صحابی عرض کئے یا رسول اللہ یہ خوش خبری صرف انہی کے لئے مخصوص ہے یا سب مسلمانوں کے لئے ہے۔ حضور ارشاد فرمائے، یہ خوش خبری ہر (اس) مسلمان کے لئے ہے (جس کا بچہ اس کی زندگی میں مر گیا ہے) اس کی روایت امام احمد نے کی ہے۔

بچہ کی موت پر صبر کرنے کا اجر

27/3480 - ابو موسیٰ اشعری رضی اللہ عنہ سے روایت ہے آپ فرماتے ہیں

کہ رسول اللہ صلی اللہ علیہ وآلہ وسلم ارشاد فرمائے ہیں کہ جب کسی مسلمان کا کمسن بچہ

مرجاتا ہے تو اللہ تعالیٰ ملک الموت اور ان کے ساتھ کے فرشتوں سے فرماتے ہیں کہ کیا تم میرے بندہ کے بچے کی روح نکالے۔ فرشتے عرض کرتے ہیں جی ہاں! پھر اللہ تعالیٰ فرماتے ہیں کہ کیا تم اس لخت جگر کو لے لئے۔ فرشتے عرض کرتے ہیں جی ہاں! تو اللہ تعالیٰ فرماتے ہیں کہ میرے بندے نے (بچے کی موت کی رنج و غم کی حالت میں) کیا کہا؟ فرشتے عرض کرتے ہیں کہ اس نے (اپنے رنج و غم کے باوجود اس مصیبت پر اس کو صبر کی جو توفیق ملی اس پر) الحمد للہ کہہ کر شکر ادا کیا اور ”إِنَّا لِلّٰهِ وَ إِنَّا إِلَيْهِ رَاجِعُونَ“ بھی کہہ کر (اپنی موت کو اور اللہ تعالیٰ کے سامنے حاضر ہونے کو یاد کیا اور جزع فزع اور بے قراری ظاہر نہیں کیا) تو اللہ تعالیٰ فرماتے ہیں کہ اس نے مصیبت میں صبر اور تسلیم و رضا اختیار کیا ہے اور الحمد للہ کہا ہے اس کے بدلے میں) اس کے لئے جنت میں ایک محل بناؤ اور اس کا نام بیت الحمد رکھو۔ اس کی روایت امام احمد اور ترمذی نے کی ہے۔

کسی عزیز یا مخلص کی موت پر صبر کا صلہ

28/3481۔ ابو ہریرہ رضی اللہ عنہ سے روایت ہے وہ کہتے ہیں کہ رسول اللہ صلی اللہ علیہ وآلہ وسلم فرمائے ہیں اللہ تعالیٰ کا ارشاد ہے کہ جس مسلمان کو کسی مسلمان سے دنیوی تعلقات ہوں اور اس کو اس سے بیحد محبت ہو (جیسے باپ، بیٹا، بھائی، بیوی وغیرہ) اور اس کا انتقال ہو جائے اور وہ ثواب کی نیت سے اس پر صبر کرے تو میں اس کے صلہ میں اس کو ضرور جنت دوں گا (اور اللہ تعالیٰ کے واسطے کسی سے تعلق ہو اور ان سے اس کو بیحد محبت ہے جیسے استاد و مرشد اگر ان کا انتقال ہو جائے اور وہ ثواب کی نیت سے صبر کرے تو اس کی جزا کا کیا کہنا جنت اور جنت کے اعلیٰ مراتب اس کو دوں گا۔ اس کی روایت بخاری نے کی ہے۔

مصیبت پر اور مصیبت کی یاد پر بھی صبر کرنے سے اجر ملتا ہے

29/3482۔ حضرت حسین بن علی رضی اللہ عنہما سے روایت ہے وہ فرماتے ہیں کہ نبی کریم صلی اللہ علیہ وآلہ وسلم ارشاد فرمائے ہیں کہ جب کسی مسلمان مرد یا مسلمان

عورت پر مصیبت آئے (اور اس سے وہ غمگین رہا اور اس مصیبت پر تھوڑی مدت گزری یا زیادہ) جب کبھی وہ مصیبت یاد آئے اس سے اس کا غم پھر تازہ ہو گیا ایسے وقت وہ اِنَّا لِلّٰهِ وَاِنَّا اِلَيْهِ رَاجِعُونَ پڑھ کر صبر کیا تو شروع مصیبت میں اس کے صبر کی وجہ سے اس کو جو اجر ملا تھا، اس کو دوبارہ مصیبت یاد کر کے صبر کرنے پر ویسے ہی اجر ملے گا۔ (جیسے اس کو پہلی مرتبہ صبر کرنے پر ملا تھا)۔ اس حدیث کی روایت امام احمد نے کی ہے اور بیہقی نے اس کی روایت شعب الایمان میں کی ہے۔

چھوٹی مصیبت پر بھی صبر کرنے سے اجر ملتا ہے

30/3483۔ ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ (جیسے کوئی بڑی مصیبت آئے تو اس پر ”اِنَّا لِلّٰهِ وَاِنَّا اِلَيْهِ رَاجِعُونَ“ پڑھ کر صبر کرے تو اس پر اجر ملتا ہے۔ ایسے ہی چھوٹی سی چھوٹی مصیبت ہو جیسے) نعلین کا تسمہ ٹوٹ جائے اور وہ اِنَّا لِلّٰهِ وَاِنَّا اِلَيْهِ رَاجِعُونَ پڑھے تو (اس چھوٹی مصیبت کے وقت بھی) ویسے ہی اجر ملے گا جیسا کہ بڑی مصیبت کے وقت اِنَّا لِلّٰهِ وَاِنَّا اِلَيْهِ رَاجِعُونَ پڑھنے سے ملا تھا۔ اس کی روایت بیہقی نے شعب الایمان میں کی ہے۔

امت محمدیہ کو مصیبت پر صبر کرنے سے علم لدنی ملنے کی خوش خبری

31/3484۔ ام الدرداء رضی اللہ عنہا سے روایت ہے وہ کہتی ہیں کہ میں ابو الدرداء رضی اللہ عنہ سے سنی ہوں، ابو الدرداء کہتے تھے کہ میں حضرت ابوالقاسم رسول اللہ صلی اللہ علیہ وآلہ وسلم کو فرماتے سنا ہوں کہ اللہ تبارک و تعالیٰ نے حضرت عیسیٰ علی نبینا وعلیہ الصلوٰۃ والسلام سے فرمایا، اے عیسیٰ میں تمہارے بعد ایک ایسی امت پیدا کروں گا کہ جب ان کو کوئی نعمت ملے گی تو وہ الحمد للہ کہہ کر اللہ تعالیٰ کا شکر ادا کرے گی اور جب ان پر کوئی (نا قابل برداشت) مصیبت آئے گی جس سے ان کے ہوش و حواس اڑ

جائیں گے اور سمجھ باقی نہ رہے تو باوجود اس کے وہ ثواب کی نیت سے اس (مصیبت) پر صبر کریں گے تو حضرت عیسیٰ عرض کئے کہ اے میرے پروردگار (مصیبت کی وجہ سے) جب ان کے ہوش و حواس اڑ جائیں اور سمجھ باقی نہ رہے تو وہ مصیبت پر کیسے صبر کریں گے۔ اللہ تعالیٰ کا ارشاد ہوا کہ (انسانی فطرت کے لحاظ سے مصیبت کی وجہ سے ہوش و حواس اور سمجھ نہ رہے گی مگر) میں اپنے پاس سے ان کو علم لدنی اور سمجھ دوں گا (جس سے ان کو مصیبت پر صبر کرنا آسان ہو جائے گا)

اس حدیث کی روایت بیہتی نے شعب الایمان میں کی ہے۔

نعمت اور مصیبت میں مسلمان کیا کرتا ہے

32/3485۔ سعد بن ابی وقاص رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ مسلمان کا عجب حال ہے (ہر حال میں وہ اللہ ہی کا رہتا ہے) اگر اس کو بھلائی اور نعمت پہنچتی ہے تو الحمد للہ کہہ کر اللہ کا شکر ادا کرتا ہے اور اگر کوئی بلا اور مصیبت پہنچتی ہے تو اس بلاء اور مصیبت کا ثواب اس کے پیش نظر ہو جاتا ہے، اس وجہ سے وہ الحمد للہ کہتا ہے (یا اس کو یہ خیال آتا ہے کہ یہ بلا اور مصیبت دنیوی امور میں آئی ہے دین کو میرے اللہ نے بچا رکھا ہے اور دین پر کوئی مصیبت نہیں آتی ہے۔ اس لئے الحمد للہ کہتا ہے یا یہ خیال آتا ہے کہ اللہ تعالیٰ کا بڑا احسان ہے کہ مجھ پر یہ مصیبت بھیجا۔ اس سے کوئی اور بڑی مصیبت میں مجھ کو مبتلا نہیں کیا۔ اس لئے الحمد للہ کہتا ہے اور اِنَّا لِلّٰهِ وَ اِنَّا اِلَيْهِ رَاٰجِعُوْنَ کہہ کر صبر کرتا ہے مسلمان کا جو کام ہوتا ہے وہ اللہ کی خوشنودی اور اس کو راضی کرنے کے لئے ہوتا ہے اس لئے) اس کو ہر کام میں اجر و ثواب ملتا ہے (مثلاً اگر وہ اپنی بیوی کے منہ میں نوالہ دے (اور دیتے وقت یہ نیت کرے کہ اس کا حق جو میرے ذمہ ہے، اس کی ادائیگی کے لئے دے رہا ہوں، اگرچہ کہ اس میں اس کو حظ نفس حاصل ہو رہا ہے لیکن وہ زنا کے ذریعہ حظ نفس

حاصل نہ کر کے حلال ذریعہ سے اللہ کی خوشنودی کے لئے اپنی بیوی کے منہ میں نوالہ دے کر حفظ نفس حاصل کر رہا ہے، اس لئے اس کو اپنی بیوی کے منہ میں نوالہ دینے سے بھی اجر ملتا ہے) اس حدیث کی روایت بیہتی نے شعب الایمان میں کی ہے۔

مسلمان کو پرسہ دینے کا ثواب پہلی حدیث

33/3486۔ عبداللہ بن مسعود رضی اللہ عنہ سے روایت ہے آپ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ کسی مسلمان پر کوئی مصیبت آپڑے (کسی کے مرنے کی وجہ سے یا کسی اور وجہ سے جس کی وجہ سے وہ بہت پریشان ہے دوسرا مسلمان اس کے پاس جا کر یا خط لکھ کر) اس کو تسلی دیا اور صبر کی تلقین کیا (جس سے اس کا غم غلط ہو) تو اس تسلی دینے والے کو بھی اتنا ہی اجر ملے گا جتنا کہ مصیبت زدہ کو ملتا ہے۔ اس حدیث کی روایت ترمذی اور ابن ماجہ نے کی ہے۔

دوسری حدیث

34/3487۔ ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم فرمائے ہیں کہ کسی عورت کا بچہ مر گیا اور وہ بہت ہی غم زدہ ہے جو مسلمان اس کی تعزیت کرے اور دلا سہ دے تو تعزیت دینے والے کو (اعزاز کے طور پر) جنت میں جنتی خلعت پہنائی جائے گی۔ اس کی روایت ترمذی نے کی ہے۔

نوحہ کی ممانعت اور پرسہ کے بارے میں حضور صلی اللہ علیہ وآلہ وسلم کا عمل

35/3488۔ ام المومنین حضرت عائشہ صدیقہ رضی اللہ عنہا سے روایت ہے آپ فرماتی ہیں کہ رسول اللہ صلی اللہ علیہ وآلہ وسلم (اتفاق) مرقات میں ایسا ہی مذکور ہے۔ (12) سے مسجد میں) تشریف فرما تھے کہ آپ کے پاس زید بن حارثہ، جعفر بن ابی طالب اور عبداللہ بن رواحہ رضی اللہ عنہم کے شہید ہونے کی خبر آئی۔ اس خبر کے سننے سے رسول اللہ صلی

اللہ علیہ وآلہ وسلم کے چہرہ مبارک پر غم کے آثار ظاہر ہوئے۔ ام المؤمنین فرماتی ہیں کہ میں دروازے کے دراڑ سے دیکھ رہی تھی کہ ایک شخص نے حاضر ہو کر عرض کیا یا رسول اللہ حضرت جعفر کے گھر کی عورتیں (نوحہ کر کے اور چیخ و پکار کر کے) رو رہی ہیں، آپ اس شخص سے فرمائے کہ تم جاؤ اور ان کو (نوحہ اور چیخ اور پکار کرنے سے) منع کرو، وہ شخص چلا گیا اور دوبارہ حاضر ہو کر عرض کیا کہ وہ عورتیں میری بات نہیں مانتیں ہیں (اور نوحہ کر کے برابر رو رہی ہیں۔ حضور دوبارہ اسی شخص کو فرمائے کہ جاؤ اور ان کو نوحہ کر کے) رونے سے منع کرو تو (وہ شخص چلا گیا اور تیسری بار حاضر ہو کر) عرض کیا کہ حضور! بخدا یہ عورتیں ہمارے قابو سے باہر ہو گئی ہیں (اور نوحہ کر کے رونے سے باز نہیں آ رہی ہیں) ام المؤمنین فرماتی ہیں کہ مجھے خیال پڑتا ہے کہ حضور نے اس وقت اس شخص سے فرمایا تھا کہ جا کر ان کے منہ میں مٹی ڈال دو (اس سے حضور اپنی ناراضگی کا اظہار فرمائے) پھر حضرت عائشہ اپنے آپ سے فرمائے (یہ عجیب شخص ہے) خدا اس کو ذلیل کرے نہ تو حضور کے حکم کی تعمیل کر کے عورتوں کو نوحہ کرنے سے روک سکا اور رسول اللہ صلی اللہ علیہ وآلہ وسلم کو بار بار عرض کر کے تکلیف دینا بھی نہ چھوڑا۔ اس کی روایت بخاری اور مسلم نے متفقہ طور پر کی ہے۔

پرسہ لینے کا اہتمام کرنا مکروہ ہے

ف: اس حدیث شریف میں مذکور ہے کہ رسول اللہ صلی اللہ علیہ وآلہ وسلم اتفاق سے مسجد میں تشریف فرما تھے۔ جب کہ حضرت جعفر وغیرہ رضی اللہ عنہم کی شہادت کی خبر آئی۔ اس لئے ردالمختار میں مذکور ہے کہ اگر کوئی شخص کسی کے انتقال پر قصداً مسجد میں یا گھر میں بیٹھے تاکہ لوگ اس کی تعزیت کریں تو یہ مکروہ ہے۔ بلکہ لوگ جب دفن سے فارغ ہو جائیں تو صاحب میت کے گھر جمع نہ ہوں بلکہ اپنے اپنے گھروں کو چلے جائیں اور اپنے اپنے کاموں میں مشغول ہو جائیں اور میت کے ورثاء بھی اپنے گھر چلے جائیں اور اپنے کاموں میں مصروف ہو جائیں۔ 12

اہل میت کے گھر کھانا بھیجنے کا جواز

36/3489۔ عبداللہ بن جعفر رضی اللہ عنہما سے روایت ہے آپ فرماتے ہیں

کہ جب حضرت رسول اللہ صلی اللہ علیہ وآلہ وسلم کے پاس حضرت جعفر رضی اللہ عنہ کے شہادت کی خبر پہنچتی تو حضور نے (اپنے گھر والوں) سے فرمایا تم جعفر کے گھر والوں کے لئے کھانا تیار کر کے بھیجو کیوں کہ جعفر کی موت سے ان پر ایسی مصیبت آئی ہے جس کی وجہ سے ان کو کھانا تیار کرنے کا موقع نہیں ہے۔

اس کی روایت ترمذی، ابوداؤد اور ابن ماجہ نے کی ہے۔ 12

قبر پر سوگ منانے کی ممانعت اور سوگ کا ایک نادر واقعہ

37/3490۔ امام بخاری سے تعلقاً روایت کی گئی ہے ہ جب حسن ثنیٰ ابن حسن

بن علی رضی اللہ عنہم کی وفات ہوئی تو آپ کی بیوی آپ کی قبر کے پاس ایک سال تک ڈیرہ لگا کر بیٹھی رہیں (میت کو دفن کرنے کے بعد اہل میت کو اپنے اپنے کاموں میں مشغول ہو جانا چاہئے۔ حضرت حسن ثنیٰ کی بیوی ایسا نہ کر کے ایک سال تک قبر کے پاس بیٹھی رہیں تو اللہ تعالیٰ کو یہ پسند نہ آیا۔ چونکہ یہ خاندان نبوت سے تعلق رکھتی تھیں۔ اس لئے اللہ تعالیٰ نے ان کو متنبہ کر دیا اور ہاتف غیبی کے ذریعہ ان کا یہ کام ناپسند ہونا ظاہر فرما دیا) ایک سال کے بعد جب انہوں نے ڈیرہ اٹھایا تو ایک ہاتف غیبی نے یہ ندا دی کہ حسن ثنیٰ کی بیوی ان کی قبر کے پاس ایک سال تک جو بیٹھی رہیں تو کیا حسن ثنیٰ پھر ان کو مل گئے؟ دوسرے ہاتف غیبی نے اس کا جواب اس طرح دیا (حسن ثنیٰ ان کو پھر ملے تو نہیں) ”یہ خود تھک کر مایوس چلے گئیں“۔

(8/80) باب زیارة القبور

(اس باب میں قبروں کی زیارت کا جائز ہونا، زیارت قبور کی فضیلت

اور زیارت قبور کے آداب کا بیان ہے)

زیارت قبور کے آداب

زیارت قبور کا جواز اور فضیلت اور آداب

ف: قبروں کی زیارت کرنا بالاتفاق مستحب ہے اور اس لئے کہ قبروں کی زیارت سے دل میں رقت پیدا ہوتی ہے اور اس سے موت یاد آتی ہے اور عبرت حاصل ہوتی ہے کہ یہ مردے بھی ہمارے جیسے تھے چلتے پھرتے، کھاتے پیتے، دنیا کے سارے کام کرتے تھے۔ آج بے بس ہو کر اپنی اپنی قبروں میں پڑے ہیں ایک دن ہم کو بھی ایسا ہی ہونا ہے۔ دنیا کا ناپائیدار ہونا آنکھوں کے سامنے پھر جاتا ہے زیارت قبور سے ایک بڑا فائدہ یہ بھی ہے کہ جیسے ہم کو عبرت حاصل ہوتی ہے اسی طرح مردوں کے لئے بھی دعاء مغفرت کا موقع ملتا ہے اور اس سے ادائیگی سنت بھی ہوتی ہے کہ رسول اللہ صلی اللہ علیہ وآلہ وسلم مدینہ منورہ کے قبرستان میں تشریف لے جاتے، مردوں کو سلام کرتے اور ان کے لئے دعاء مغفرت فرماتے تھے۔

زیارت قبور کے آداب میں سے ایک ادب یہ ہے کہ جب زیارت قبور کے لئے جائیں تو میت کے پیر کی طرف سے داخل ہوں اور اس طرح کھڑے ہوں کہ اپنا رخ صاحب قبر کے چہرہ کے مقابل ہو اور پشت قبلہ کی طرف رہے اور صاحب قبر کو سلام کرے اور قبر کے پاس قرآن پڑھنا جائز ہے۔ اور اسی پر فتویٰ ہے اور شیخ ابن الہمام نے بھی اسی طرح فرمایا ہے۔ قبر کے پاس سورہ ملک یا سورہ اخلاص 7 بار یا 1 بار پڑھ کر اس کا ثواب مردوں کو بخشیں تو مردوں کی تعداد کے موافق پڑھنے

والے کونیکیاں ملیں گی۔ (مرقات میں مذکور ہے کہ امام احمد بن حنبل رحمۃ اللہ نے بھی یہی فرمایا ہے۔ 12) اور بعض حدیثوں سے معلوم ہوتا ہے کہ سورہ فاتحہ، سورہ قل اعوذ برب الفلق اور سورہ قل اعوذ برب الناس اور سورہ قل هو اللہ احد مرقات میں لکھا ہے کہ ابو محمد سمرقندی نے قل هو اللہ احد کے فضائل میں اس حدیث کو حضرت علی رضی اللہ عنہ سے مرفوقاً کیا ہے۔) پڑھ کر اس کا ثواب اہل مقابر کو پہنچائیں۔ تو یہ ثواب ان کو پہنچتا ہے۔ خلاصہ یہ ہے کہ قرآن یا قرآن کا کوئی سورہ پڑھ کر اس کا ثواب مردوں کو بخشیں تو یہ ثواب مردوں کو پہنچتا ہے۔

شیخ عبداللہ یافعی رحمۃ اللہ اپنی کتاب روض الریاحین میں لکھے ہیں کہ شیخ عزالدین عبدالسلام رحمۃ اللہ کو ان کے انتقال کے بعد کسی نے خواب میں دیکھا وہ فرما رہے تھے کہ ہم دنیا میں کہا کرتے تھے کہ قرآن کا یا قرآن کے کسی حصہ کا ثواب مردوں کو بخشا جائے تو مردوں کو نہیں پہنچتا، اس کے ہم دنیا میں قرآن پڑھ کر اس کا ثواب مردوں کو بخشنے سے منع کرتے تھے، مرنے کے بعد جب ہم اس عالم میں پہنچے تو معلوم ہو کہ ہمارا یہ کہنا غلط تھا۔ قرآن پڑھ کر اس کا ثواب مردوں کو بخشا جائے تو ان کو ضرور پہنچتا ہے۔ (یہ پورا مضمون اشعۃ اللمعات سے لیا گیا ہے۔)

مرقات میں لکھا ہے کہ خلال نے اپنی کتاب الجامع میں امام شعبی سے روایت کی ہے کہ انصار رضی اللہ عنہم میں سے جب کسی کا انتقال ہو جاتا تو وہ ان کے قبر کی زیارت کے لئے جاتے تو قبر کے پاس قرآن پڑھا کرتے تھے ابو القاسم سعد بن علی الزنجانی نے اپنی کتاب فوائد میں حضرت ابو ہریرہ رضی اللہ عنہ سے روایت کی ہے کہ رسول اللہ صلی اللہ علیہ وآلہ وسلم ارشاد فرمائے ہیں کہ جو شخص قبرستان میں جائے اور سورہ فاتحہ، سورہ قل هو اللہ احد، سورہ الھکم التکاثر پڑھ کر اس کا ثواب قبرستان کے مردوں کو پہنچائے تو یہ مردے قیامت میں اس پڑھنے والے کے لئے اللہ تعالیٰ کے پاس شفاعت کریں گے۔

قاضی ابوبکر بن عبدالباقی نے اپنی کتاب ”مشیحہ“ میں سلمہ بن عبید سے روایت کی ہے کہ ایک دفعہ رات کے وقت حماد کی مکہ مکرمہ کے قبرستان کو تشریف لے گئے اور ایک قبر پر سر رکھ کر سو گئے۔

انہوں نے خواب میں دیکھا کہ قبرستان کے مردے کئی حلقے بنا کر بیٹھے ہوئے ہیں میں نے مردوں کو (ایسی حالت میں دیکھ کر) ان سے پوچھا کہ کیا قیامت قائم ہوگئی ہے مردے جواب دئے کہ نہیں نہیں قیامت قائم نہیں ہوئی ہے بلکہ ایک شخص سورہ قل هو اللہ احد پڑھ کر اس ثواب اس قبرستان کے مردوں کو بخشا ہے اور ہم سب مردے اس کا ثواب ایک سال سے آپس میں بانٹ لے رہے ہیں۔

عبدالعزیز خلال نے اپنی سند سے انس رضی اللہ عنہ سے روایت کی ہے کہ رسول اللہ صلی اللہ علیہ وآلہ وسلم فرمائے ہیں کہ جو شخص قبرستان میں جائے اور قبرستان میں سورہ یسین پڑھ کر اس کا ثواب قبرستان کے مردوں کو بخشے تو قبرستان کے جن مردوں پر عذاب ہو رہا ہو تو سورہ یسین کا ثواب بخشنے کی وجہ سے ان مردوں سے عذاب اٹھایا جاتا ہے اور قبرستان کے مردوں کی تعداد کے موافق پڑھنے والوں کو نیکیاں ملیں گی۔ (مرقات کا مضمون یہاں ختم ہوا)

ان آثار و احادیث سے اور اسی طرح کے اور آثار و احادیث سے ثابت ہوا کہ قرآن اور قرآن کی سورتوں کا ثواب مردوں کو پہنچتا ہے جیسے حج عن الغیر سے حج کرنے کا ثواب ایک شخص کی طرف سے دوسرے شخص کو پہنچتا ہے بعض حضرات کا خیال ہے کہ قرآن شریف پڑھ کر بخشا جائے تو اس کا ثواب مردوں کو نہیں پہنچتا۔ اور اس کی تائید میں یہ آیت پیش کرتے ہیں

”أَنْ لَّيْسَ لِلْإِنْسَانِ إِلَّا مَا سَعَى“ (سورہ نجم پ 27 ع 2) اور اس آیت کے معنی یہ حضرات یوں کرتے ہیں ”انسان کو وہی ملے گا کہ جو عمل اس نے کئے ہوں“۔ (دوسرا اگر اس کے لئے عمل کرے تو ایک کا ثواب دوسرے کو نہیں ملے گا) حالانکہ یہ صحیح نہیں ہے۔ اس واسطے کہ بیان القرآن (جلد 11 صفحہ 72) میں مذکور ہے کہ اس آیت میں سعی سے مراد عمل نہیں بلکہ ایمان ہے یعنی جو ایمان لایا اسی کو اس کا فائدہ ملے گا۔ یعنی کسی دوسرے کا ایمان اس کے کام نہیں آئے گا۔ ہاں ایک کا عمل دوسرے کے کام آئے گا جیسا کہ سورہ طور کی اس آیت شریفہ سے ثابت ہوتا ہے

”وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلَتْنَهُمْ مِّنْ عَمَلِهِمْ مِنْ شَيْءٍ يُط (سورہ طور پ 27 ع 1)

اور جو لوگ ایمان لائے اور ان کی اولاد بھی ایمان لائی اگرچہ کہ اولاد کے اعمال اپنے آباء

کے اعمال کے برابر نہیں ہیں، پھر بھی ان کے آباء کے اعمال ہم ان کو دے کر ان کو ان کے آباء کے درجہ میں پہنچا دیں گے اور اس سے ان کے آباء کے اعمال کا ثواب کم نہیں کریں گے)

اس آیت سے معلوم ہوا کہ ایک کے اعمال کا ثواب دوسرے کو پہنچتا ہے۔ اسی لئے ردالمحتار میں مذکور ہے کہ ”ہمارے علماء نے باب (الحج عن الغیر میں صراحت کی ہے کہ انسان اپنے عمل کا ثواب دوسرے کو دے سکتا ہے جیسے نفل نماز یا نفل روزہ یا خیرات وغیرہ۔ ہدایہ میں بھی ایسا ہی لکھا ہے اور فتاویٰ تارخانہ کی کتاب الزکاۃ میں محیط سے نقل ہے کہ اس شخص کے لئے جو خیرات کرنا چاہتا ہے) بہتر یہ ہے کہ وہ خیرات کرتے وقت تمام مسلمان مرد اور مسلمان عورتوں کو ثواب پہنچانے کی نیت کرے، اس لئے کہ یہ ثواب ان کو پہنچتا ہے اور اس سے خیرات کرنے والے کے ثواب میں کوئی کمی نہیں ہوتی (ردالمحتار کی عبارت یہاں ختم ہوئی)

علاوہ ازیں مرقات نے ایصال ثواب کے جواز پر مستعد احادیث آثار اور فقہی روایات کے بیان کرنے کے بعد یہ بھی لکھا ہے کہ تمام دنیا کے مسلمان بلا اختلاف ہر شہر میں اور ہر زمانہ میں جب کسی کا انتقال ہو جائے تو میت کو ثواب پہنچانے کے لئے جمع ہوتے ہیں اور قرآن پڑھ کر اس کا ثواب میت کو پہنچاتے ہیں۔ مسلمانوں کا سالہا سال سے ایصال ثواب کرنے کا یہ عمل اس بات کی دلیل ہے کہ ایصال ثواب جائز ہونے پر تمام دنیا کے مسلمانوں کا اجماع ہے۔ ایصال ثواب کے جواز پر یہ اور اس قسم کی ساری دلیلوں کو حافظ شمس الدین ابن عبدالواحد المقدسی الحسنبلی نے اپنے رسالہ میں بیان کیا ہے جس کو انھوں نے ایصال ثواب کے جواز پر لکھا ہے۔ (یہ پوری عبارت مرقات سے لی گئی ہے)

مذکورہ بالا تفصیلات سے مسلمانوں کا جمع ہو کر ایصال ثواب کے لئے قرآن پڑھنے کا ثبوت مل گیا۔ اب رہا قبر کے پاس انفرادی طور پر یا اجتماعی طور پر قرآن پڑھ کر بخشنا اس بارے میں مرقات ہی میں ذیل کی تقریر مذکور ہے۔

”علامہ سیوطی رحمۃ اللہ نے فرمایا ہے کہ نہ صرف شافعی حضرات بلکہ دیگر علمائے بھی قبر کے پاس قرآن پڑھنے کو جائز قرار دیا ہے۔

امام نووی رحمۃ اللہ شرح المہذب میں فرماتے ہیں کہ جو شخص زیارت قبور کے لئے جائے اس

کے لئے مستحب یہ ہے کہ وہ جس قدر قرآن اس سے ہو سکے تلاوت کر کے اس کا ثواب صاحب قبر کو بخشے اور ان کے لئے دعاء مغفرت کرے۔ امام شافعی رحمۃ اللہ سے بھی اس بارے میں ایسی ہی صراحت موجود ہے اور دیگر علماء کا بھی اسی پر اتفاق ہے۔

امام نووی شرح مہذب میں ایک اور مقام پر یہ بھی فرمائے ہیں کہ اگر سب مل کر پوری قرآن قبر کے پاس بیٹھ کر ختم کریں تو یہ افضل ہے۔ (مرقات کی عبارت یہاں ختم ہوئی)

اور اشعۃ اللمعات میں زیارت قبور کے آداب میں یہ بھی لکھا ہے کہ قبروں کی زیارت کسی دن بھی کی جاسکتی ہے لیکن افضل یہ ہے کہ جمعہ کے دن زیارت کی جائے۔ اس لئے کہ جمعہ کے دن اہل قبور کے حس اور ادراک اور دنوں کی بہ نسبت زیادہ ہو جاتے ہیں۔ 12

مرد اور عورتوں دونوں کے لئے زیارت قبور کی اجازت اور اس کی تائید میں قربانی کے گوشت اور شراب کے برتنوں کے استعمال کی تفصیل

1/3491 - بریدہ رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ میں نے تم کو پہلے قبروں کی زیارت کرنے سے منع کیا تھا (اور عورتوں کے لئے یہ ارشاد ہوا تھا کہ "لَعَنَ اللَّهُ زَوَارَاتِ الْقُبُورِ") (یہ حدیث زجاجہ کے آخر میں ابو ہریرہ رضی اللہ عنہ سے مروی ہے اس کو یہاں لے لیا گیا ہے۔) (قبروں کی زیارت کرنے والی عورتوں پر اللہ کی لعنت ہو) یہ دونوں حکم مردوں اور عورتوں کے لئے اسلام کے شروع زمانہ کے ہیں، اب یہ دونوں حکم منسوخ ہو گئے ہیں) اس لئے مردوں اور عورتوں دونوں کو یہ حکم ہو رہا ہے۔ "فَزُودُوْهَا" مرد ہو یا عورت دونوں کو زیارت قبور کی اجازت ہے (اور یہ مستحب ہے، زیارت قبور سے موت اور آخرت کی یاد آ جاتی ہے اور دنیا

سے نفرت ہو جاتی ہے۔ دنیا میں پھنس کر گناہوں میں مبتلا ہوتے تھے۔ زیارت قبور سے دنیا کی ناپائیداری آنکھوں کے سامنے ہو جاتی ہے اس لئے دنیا کرتے بھی ہیں تو آخرت کے ساتھ، عورتوں کو زیارت قبور کی اجازت تو ہوگئی ہے مگر ان کو چاہئے کہ زیارت قبور کے وقت جزع و فزع اور نوحہ نہ کریں۔ کیونکہ یہ شرعاً ممنوع ہے)

قربانی کا گوشت تین دن سے زیادہ مدت تک رکھا جاسکتا ہے

رسول اللہ صلی اللہ علیہ وآلہ وسلم یہ بھی ارشاد فرمائے ہیں کہ (قربانی کے گوشت کے تین حصہ کرنا مستحب ہے، ایک حصہ فقراء کو دینا چاہئے۔ اور دوسرا حصہ قرابت داروں کو اور تیسرا حصہ اپنے گھر والوں کے لئے رکھنا چاہئے۔ ایک زمانہ ایسا گزرا کہ بہت سے فقراء قحط کی وجہ سے مدینہ منورہ میں آگئے تھے ان کے لحاظ سے ارشاد ہوا کہ وہ تیسرا حصہ جو تمہارا ہے، اس کو گھر کے خرچ کے موافق رکھ کر باقی گوشت تین دن سے زیادہ نہ رکھنا چاہئے، اس کو بھی خیرات کر دینا چاہئے۔ اب قحط کا زمانہ نہیں رہا۔ اس لئے) اب تم کو اجازت ہے کہ تم قربانی کے اپنے حصہ کو تین دن سے زائد جب تک چاہو رکھ سکتے ہو۔ مرقات میں ایسا ہی لکھا ہے۔

شراب کے برتنوں میں نبیذ رکھنے کی اجازت

رسول اللہ صلی اللہ علیہ وآلہ وسلم یہ بھی ارشاد فرمائے ہیں کہ میں نے پہلے تم کو مشکیزہ کے علاوہ دوسرے برتن (جس میں شراب رکھی جاتی تھی) ان میں نبیذ رکھ کر پینے سے منع کیا تھا (شراب کی حرمت سے پہلے جن برتنوں میں شراب بنائی جاتی اور رکھی جاتی تھی، شراب کی حرمت کے بعد نبیذ یعنی کھجور یا انگور کے شربت کو ان برتنوں میں رکھنے اور پینے سے بھی منع کر دیا گیا تھا۔ شراب کی حرمت کو جب ایک مدت گزر گئی اور شراب کی برائی دلوں میں بیٹھ گئی تو ان برتنوں کے استعمال کی اجازت

مل گئی اور ان برتنوں کے استعمال کی ممانعت کا حکم منسوخ ہو گیا اور ارشاد ہوا کہ (اب تم تمام برتنوں میں (خواہ وہ شراب رکھنے اور شراب بنانے کے برتن ہی کیوں نہ ہوں) ان میں نبیذ رکھ کر پی سکتے ہو، ہاں (اس کا خیال رہے کہ نبیذ شراب نہ ہو جائے کیونکہ ان برتنوں کے مسامات بند رہنے سے نبیذ جلد شراب ہو جاتی ہے۔ اور ہر نشہ آور چیز حرام ہے) اس حدیث کی روایت مسلم نے کی ہے۔

زیارت قبور کی اجازت

2/3492۔ ابن مسعود رضی اللہ عنہ سے روایت ہے وہ فرماتے ہیں کہ رسول اللہ صلی اللہ علیہ وآلہ وسلم ارشاد فرمائے ہیں کہ میں پہلے تم کو زیارت قبور سے منع کیا تھا مگر اب تم کو قبروں کی زیارت کرنے کی اجازت دیتا ہوں کہ (مرد ہو یا عورتیں) قبروں کی زیارت کیا کریں۔ کیونکہ زیارت قبور دنیا سے بے رغبت کر دیتی ہے اور آخرت کی تیاری میں لگا دیتی ہے۔ اس کی روایت ابن ماجہ نے کی ہے۔

رسول اللہ صلی اللہ علیہ وآلہ وسلم کے ہر سال شہدائے احد کی زیارت کے لئے تشریف لے جانے سے اعراس میں شریک ہونے کی اجازت

ف: مذکورہ بالا دونوں حدیثوں سے معلوم ہوا کہ زیارت قبور مستحب ہے، اگرچہ کہ زیارت کے لئے دور دراز مقام پر سفر کرنا پڑے، جیسا کہ لوگوں کی عادت ہے کہ اولیاء اللہ کے اور بزرگوں کے قبور کی زیارت کے لئے سفر کرتے ہیں۔ لوگوں کا اس طرح بزرگوں کی مزارات کی زیارت کے لئے جانا جائز اور سنت ہے جیسا کہ ابن ابی شیبہ نے روایت کی ہے کہ رسول اللہ صلی اللہ علیہ وآلہ وسلم شہداء احد کی زیارت کے لئے ہر سال تشریف لیجا یا کرتے تھے۔ حالانکہ احد مدینہ منورہ سے کافی فاصلہ پر واقع ہے۔ (یہ پورا مضمون ردالمحتار سے ماخوذ ہے)۔ 12

حضور صلی اللہ علیہ وآلہ وسلم کا اپنی والدہ ماجدہ کی قبر کی زیارت کرنے سے قبروں کی زیارت کا جواز

3/3493 - ابو ہریرہ رضی اللہ عنہ سے روایت ہے وہ فرماتے ہیں کہ رسول اللہ

صلی اللہ علیہ وآلہ وسلم اپنی والدہ ماجدہ کی قبر کی زیارت کے لئے تشریف لے گئے (قبر کے پاس صرف آنسو بہا کر) خود بھی روئے اور آس پاس جو صحابہ تھے ان کو بھی رلائے اور ارشاد فرمائے میں نے اپنے پروردگار سے اپنی والدہ کے لئے دعا مغفرت کرنے کی اجازت مانگی لیکن مجھے اجازت نہیں ملی۔ پھر میں نے ان کی قبر کی زیارت کی اجازت مانگی تو اللہ تعالیٰ نے اجازت دے دی (پھر رسول اللہ صلی اللہ علیہ وآلہ وسلم صحابہ کی طرف متوجہ ہو کر ارشاد فرمائے کہ قبر کی زیارت کی جو اجازت مجھ کو ملی ہے یہ صرف میرے لئے ہی خاص نہیں ہے بلکہ تم لوگوں کے لئے بھی ہے اس لئے) تم لوگ بھی قبروں کی زیارت کیا کرو۔ کیونکہ قبروں کی زیارت سے (جو موت سے غافل ہیں ان کو) موت یاد آ جاتی ہے۔ اس کی روایت مسلم نے کی ہے۔

حضور صلی اللہ علیہ وآلہ وسلم کے والدین کے اسلام لانے کی تفصیل

ف: اس حدیث شریف اور اس قسم کی دوسری حدیثوں سے معلوم ہوا کہ رسول اللہ صلی اللہ علیہ وآلہ وسلم اپنے والدین کے لئے دعا مغفرت کرنا چاہے تو آپ کو اجازت نہیں ملی تو آپ اس وقت صرف قبر کی زیارت کی اجازت لے کر قبر کی زیارت کر لئے مگر آپ کا اس وقت بہت درد کے ساتھ رونا اللہ تعالیٰ کی رحمت کو جوش میں لانے کا سبب بنا اور اللہ تعالیٰ نے آپ کے قلب مبارک پر القا فرمایا کہ آپ اپنے والدین کے دوبارہ زندہ ہونے اور مشرف باسلام ہونے کی دعا فرمائیں تو حضور دعا فرمائے اور اللہ تعالیٰ نے آپ کی دعا قبول فرمائی اور آپ کی خوشنودی کے خاطر بطور معجزہ آپ کی والدین کو زندہ فرمایا۔ یہ کوئی نئی بات نہیں ہے۔ اگلے پینچمبروں سے بھی مردوں کو زندہ کرنے کے ایسے واقعات ظاہر ہوئے ہیں۔ چنانچہ سورہ بقرہ سے معلوم ہوتا ہے کہ بنی اسرائیل کے مقتول کو

اللہ تعالیٰ نے زندہ فرمایا تاکہ وہ اپنے قاتل کی خبر دے اور حضرت عیسیٰ علی نبینا وعلیہ الصلوٰۃ والسلام بھی بطور معجزہ مردوں کو زندہ کرتے تھے اور ایسا ہی ہمارے نبی صلی اللہ علیہ وآلہ وسلم کے مبارک ہاتھوں پر اللہ تعالیٰ نے بہت سارے مردوں کو زندہ فرمایا ہے اور ایسا ہی اللہ تعالیٰ نے اپنے نبی صلی اللہ علیہ وآلہ وسلم کے معجزے سے آفتاب ڈوبے کے بعد واپس لوٹایا تاکہ حضرت علی رضی اللہ عنہ عصر کی نماز پڑھ لیں تو جس طرح اللہ تعالیٰ نے آفتاب کو ڈوبنے کے بعد دوبارہ لوٹایا تاکہ حضرت علی رضی اللہ عنہ فوت شدہ نماز پڑھ لیں۔ اس طرح اللہ تعالیٰ نے حضور کے والدین کی وفات کے بعد دوبارہ ان کو زندہ کیا۔ تاکہ ایمان لانے کا موقع گزر جانے کے بعد بھی پھر حضور صلی اللہ علیہ وآلہ وسلم پر ایمان لائے۔ اس لئے ردالمحتار میں لکھا ہے کہ اللہ تعالیٰ اپنے نبی صلی اللہ علیہ وآلہ وسلم کے اعزاز میں آپ کے والدین شریفین کو زندہ فرمایا تاکہ وہ آپ پر ایمان لائیں اور آپ کا رنج و غم دور ہو۔ چنانچہ آپ کے والدین زندہ ہوئے اور حضور پر ایمان لائے۔ اس واقعہ کا ذکر ایک حدیث میں آیا ہے اور اس حدیث کو علامہ قرطبی اور علامہ ابن ناصر حفاظ الشام اور دیگر حفاظ حدیث نے صحیح قرار دیا ہے۔ اشعۃ اللعمات میں بھی ایسا ہی مذکور ہے۔ 12

اہل قبور کو سلام کا مسنون طریقہ

پہلی حدیث

4/3494 - بریدہ رضی اللہ عنہ سے روایت ہے وہ فرماتے ہیں کہ جب صحابہ زیارت قبور کے لئے قبرستان کو جانے کا ارادہ کرتے تو رسول اللہ صلی اللہ علیہ وآلہ وسلم ان کو یہ دعا سکھاتے کہ جب تم قبرستان میں جاؤ تو وہاں یہ دعا پڑھا کرو:-

أَسْلَامٌ عَلَيْكُمْ أَهْلَ الدِّيَارِ مِنَ الْمُؤْمِنِينَ وَالْمُسْلِمِينَ وَإِنَّا إِن شَاءَ اللَّهُ بِكُمْ لَاحِقُونَ نَسْأَلُ اللَّهَ لَنَا وَلَكُمْ الْعَافِيَةَ

مسلمانوں کے قبرستان والو! (مومن ہو یا مومنات) تم سب پر سلام ہو۔ (یعنی آخرت کی مصیبتوں اور پریشانیوں سے) اللہ تعالیٰ تم کو سلامت رکھے، (ایک دن وہ آتا ہے کہ) ہم بھی تم سے انشاء اللہ ملنے والے ہیں۔ ہم اپنے لئے اور تمہارے لئے اللہ تعالیٰ

سے خیر و عافیت کی دعاء مانگتے ہیں۔ اس کی روایت مسلم نے کی ہے۔

دوسری حدیث

5/3495 - ام المؤمنین حضرت عائشہ صدیقہ رضی اللہ عنہا سے روایت ہے

آپ فرماتی ہیں۔ کہ میں رسول اللہ صلی اللہ علیہ وآلہ وسلم سے دریافت کی کہ یا رسول اللہ جب میں زیارت قبور کے لئے جاؤں تو قبرستان کے مردوں کو کس طرح سلام کروں اور ان کے لئے کیا دعا کروں۔ رسول اللہ صلی اللہ علیہ وآلہ وسلم ارشاد فرمائے کہ جب تم (زیارت قبور کے لئے جاؤ تو) اس طرح سلام کر کے یہ دعا پڑھا کرو۔ اَسْلَامٌ عَلٰی اَهْلِ الدِّيَارِ مِنَ الْمُؤْمِنِينَ وَالْمُسْلِمِينَ وَيَرْحَمُ اللّٰهُ الْمُسْتَقْدِمِينَ مِنَّا وَالْمُسْتَاخِرِينَ وَاِنَّا اِنْ شَاءَ اللّٰهُ بِكُمْ لَلْاٰحِقُونَ ☆

مسلمانوں کے قبرستان والو! (مومن ہو یا مؤمنات) تم سب پر سلام ہو (یعنی آخرت کی مصیبتوں اور پریشانیوں سے) اللہ تعالیٰ تم کو سلامت رکھے یوں تو ہر حالت میں اللہ تعالیٰ کی رحمت کی بے حد ضرورت ہے مگر عالم آخرت میں اللہ تعالیٰ کی رحمت کج بے حد ضرورت ہے۔ اس لئے ہم دعاء کرتے ہیں کہ) ہم سے پہلے جو عالم آخرت میں جا چکے ہیں، یا ہمارے بعد جو عالم آخرت میں آنے والے ہیں، ان سب پر اللہ تعالیٰ اپنی رحمت نازل فرمائے تاکہ آخرت کی زندگی آرام سے گزرے (اے اہل قبور ایک دن وہ آتا ہے کہ) ہم بھی انشاء اللہ تم سے ملتے ہیں۔ اس کی روایت مسلم نے کی ہے۔ 12

تیسری حدیث

6/3496 - ام المؤمنین حضرت عائشہ صدیقہ رضی اللہ عنہا سے روایت ہے

آپ فرماتی ہیں کہ ہمیشہ میری باری کی رات رسول اللہ صلی اللہ علیہ وآلہ وسلم آخر شب مدینہ منورہ کے قبرستان بقیع کو تشریف لے جاتے اور وہاں پہنچ کر یہ دعا فرماتے:

اَسْلَامٌ عَلَیْكُمْ دَارَ قَوْمٍ مُؤْمِنِينَ وَآتَاكُمْ مَا تُوْعَدُونَ غَدًا مُّوَجَّلُونَ
وَإِنَّا إِنشَاءَ اللّٰهِ بِكُمْ لَاحِقُونَ اَللّٰهُمَّ اغْفِرْ لَآ هَلِ بَقِیْعِ الصَّرْقَدِ۔

مسلمانوں کے قبرستان والو! تم سب پر سلام ہو۔ جس اجر و ثواب کا دنیا میں تم سے وعدہ کیا جاتا تھا وہ اب تم کو مل گیا اور باقی پورا پورا ثواب کل قیامت کے بعد جنت میں ملے گا) اور (ایک دن وہ آتا ہے کہ) ہم بھی تم سے ان شاء اللہ ملنے والے ہیں۔ الہی! مدینہ کے بقیع قبرستان کے تمام مردوں کی مغفرت فرما دیجئے۔ اس کی روایت مسلم نے کی ہے۔

چوتھی حدیث

7/3497۔ ابن عباس رضی اللہ عنہما سے روایت ہے آپ فرماتے ہیں کہ رسول

اللہ صلی اللہ علیہ وآلہ وسلم (ایک مرتبہ) مدینہ منورہ کے قبرستان پر سے گزرے۔ حضور صلی اللہ علیہ وآلہ وسلم قبروں کے پاس اس طرح کھڑے ہوئے کہ آپ کا چہرہ انور اہل قبور کے چہروں کے مقابل تھا (اور حضور کی پشت مبارک قبلہ کی طرف تھی) اور حضور یہ فرما رہے تھے:

اَلسَّلَامُ عَلَیْكُمْ يَا اَهْلَ الْقُبُورِ یَغْفِرُ اللّٰهُ لَنَا وَلَكُمْ اَنْتُمْ سَلَفُنَا
وَنَحْنُ بِالْاَثْرِ

اے مسلمانوں کے قبرستان والو! تم سب پر سلام ہو (یعنی آخرت کی مصیبتوں اور پریشانیوں سے) اللہ تعالیٰ تم کو سلامت رکھے اور اللہ تعالیٰ ہماری اور تمہاری مغفرت فرمائے۔ تم ہم سے پہلے جا چکے ہو اور ہم بھی تمہارے بعد آنے والے ہیں۔ اس کی روایت ترمذی نے کی ہے۔

والدین کے قبروں کی زیارت کی فضیلت

8/3498۔ محمد بن النعمان رضی اللہ عنہ سے روایت ہے وہ فرماتے ہیں کہ مجھ

سے ایک صحابی نے روایت کی ہے کہ رسول اللہ صلی اللہ علیہ وآلہ وسلم ارشاد فرمائے ہیں کہ جو کوئی مسلمان ہفتہ میں کسی ایک دن اپنے ماں باپ کی قبروں یا ان میں سے کسی ایک کی قبر کی زیارت کرے تو اس کے گناہ بخش دئے جاتے ہیں اور اس کا نام اس دفتر میں لکھا جاتا ہے کہ جس دفتر میں والدین کے فرماں بردار اور خدمت گزار اولاد کا نام لکھا ہوا رہتا ہے اس کی روایت بیہقی نے شعب الایمان مرسلہ کی ہے۔

ف: اس حدیث شریف میں والدین کی قبور کی زیارت کرنے کی جو فضیلت آئی ہے وہ عام ہے۔ فرماں بردار اور فرمان دونوں کے لئے ہے لیکن خاص کر بشارت اس اولاد کے لئے ہے۔ جو ماں باپ کی زندگی میں ان کی نافرمان رہی ہے اور ماں باپ ان سے ناراض رہے۔ اگر وہ نافرمان اولاد ان کے مرنے کے بعد ہفتہ میں ایک بار اپنے ماں باپ کی قبر پر جایا کرے اور ان کی مغفرت کی دعاء کیا کریں تو اس کے اپنے گناہ بھی معاف ہو جاتے ہیں اور اس کا نام والدین کے خدمت گزار اور فرماں بردار اولاد کے دفتر میں لکھا جاتا ہے۔ 12

9/3499۔ حضرت ابو ہریرہ رضی اللہ عنہ سے روایت ہے: بے شک رسول اللہ

صلی اللہ علیہ وسلم نے قبروں پر آنے والی عورتوں پر لعنت کی ہے۔ اس حدیث کی روایت امام احمد، ترمذی اور ابن ماجہ نے کی ہے۔

ترمذی نے کہا: یہ حدیث حسن صحیح ہے اور یہ بھی کہا کہ بعض اہل علم کا یہ خیال ہے کہ یہ حدیث مردوں اور عورتوں کے زیارت قبور کی رخصت دینے سے پہلے کی ہے تو بنبی صلی اللہ علیہ وسلم نے مردوں کو زیارت قبور کی اجازت دی تو عورتیں بھی اس رخصت میں شامل ہو گئیں۔

بعض اہل علم نے کہا کہ زیارت قبور عورتوں کے لئے مکروہ ہے ان کے صبر نہ کرنے اور کثرت سے آہ و بکا کرنے کی وجہ سے۔

زیارت قبور کے وقت مردوں کے ساتھ زندگی میں جیسا برتاؤ کرتے تھے، ویسا ہی برتاؤ اور ادب کرنا چاہئے۔

10/3500 - ام المومنین حضرت عائشہ صدیقہ رضی اللہ عنہا سے روایت

ہے۔ آپ فرماتی ہیں کہ میں اپنے حجرے جس میں رسول اللہ صلی اللہ علیہ وآلہ وسلم دفن ہیں جب جایا کرتی تو اپنی چادر اتار دیا کرتی تھی اور اپنے دل میں کہا کرتی تھی کہ (کون ہیں یہاں غیر) میرے شوہر ہیں اور میرے والد ہیں (اس لئے مجھے اپنی چادر اتار دینے میں کیا مضائقہ ہے) جب میرے اس حجرے میں ان کے ساتھ عمر رضی اللہ عنہ بھی دفن کئے گئے (اور حضرت عمر میرے لئے محرم نہیں تھے) اس لئے میں اس دن سے جب اپنے اس حجرہ میں جاتی تو بخدا حضرت عمر رضی اللہ عنہ سے شرمنا کر کپڑے اوڑھے لپیٹے جاتی تھی۔ اس کی روایت امام احمد نے کی ہے۔

ف: اس حدیث شریف میں مذکور ہے کہ ام المومنین حضرت عائشہ رضی اللہ عنہا حضرت عمر رضی اللہ عنہ کا لحاظ فرما کر حجرہ شریف میں اوڑھے لپیٹے جایا کرتی تھیں۔ اس سے ثابت ہوتا ہے کہ مردے ان کو پہچانتے ہیں جو ان کے پاس زیارت کے لئے آتے ہیں اور اپنے پاس آنے والے کو جانتے ہیں، اس لئے زندگی میں ان کا جیسے لحاظ کیا جاتا تھا، مرنے کے بعد بھی ویسا ہی لحاظ کیا جانا چاہئے (مرقات، اشعۃ اللمعات، عالمگیری، رد المحتار)۔ 12

خاتمة الطبع

الحمد لله کہ توفیق الہی سے آج بتاریخ 25 رجب المرجب 1383 شب جمعہ مطابق 12 ڈسمبر 1963ء زجاجة المصباح کے اردو ترجمہ بہ مستمی نور المصباح کا چوتھا حصہ کتاب الصلاة تشریحات اور مباحث کے ساتھ حضرت والا مدظلہ، العالی کے زیر نگرانی مکمل ہوا جو ہدیہ ناظرین کرام ہے۔ دعاء ہے کہ اللہ تعالیٰ اس کی افادیت کو عام کرے۔

ان شاء اللہ اس کا پانچواں حصہ کتاب الزکاة سے شروع ہو کر اسی طرح تکمیل کو پہنچے گا۔

وَصَلَّى اللّٰهُ عَلٰى سَيِّدِنَا مُحَمَّدِنِ النَّبِيِّ الْاُمِّيِّ وَعَلَى الْاِهْلِ الْكِرَامِ
وَصَحْبِهِ الْعِظَامِ وَبَارِكْ وَسَلِّمْ وَاخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ ۝

17 ذوالقعدہ 1390ھ یوم جمعہ

مطابق 15 جنوری 1971ء

منجانب:

مجلس نشر و اشاعت نور المصباح

میں آبادی چھوڑ کر باہر نکل جانے پر وقس علی ہذا اور حواشی میں تو کثرت سے مسائل حنفی کی تائید میں دلائل اجمالاً یا تفصیلاً دیدئے ہیں۔

مشکوٰۃ سے فرق صرف اتنا ہے کہ اس میں ہر عنوان باب کو تین تین فصلوں میں تقسیم کیا گیا تھا۔ اس میں فصلوں کی یہ تقسیم اٹھادی گئی ہے۔

مضمون کتاب کی اصل قدر و قیمت کو پہچاننا اور احادیث مندرجہ کو پرکھنا تو اہل فن ہی کا کام ہے۔ باقی عام ایک ناظر کے نقطہ سے تو فاضل مؤلف نے ایک اہم دینی خدمت انجام دی ہے اور حنفیہ کے ذمہ جو قرض صدیوں سے چلا آ رہا تھا اسے ادا کرنے کی سعادت انہیں حاصل ہو گئی ہے۔ قابل رشک ہیں ایسی ہستیاں جو اس دور میں بھی کساد بازاری اور کسمپرسی کے ہر پہلو کو آنکھیں بند کئے ہوئے خدمت دین کی دھن میں لگی ہوئی ہیں۔

اس تالیف کے متعلق دارالعلوم دیوبند کے دینی و علمی ماہنامہ ”دارالعلوم“ کے جلد 8 شمارہ 6 ماہ جمادی الآخر 1374ھ مارچ 1955ء کے تبصرہ کا اقتباس ذیل میں درج ہے۔

فقہائے احناف پر جہاں اور بہت سے غلط الزام ہیں ان میں ایک یہ بھی ہے کہ احناف اہل الرائے ہیں بلکہ بعض زبان و قلم کے بیباک تو یہاں تک کہہ گزرتے ہیں کہ احناف حضرت محمد رسول اللہ صلی اللہ علیہ وآلہ وسلم کی شریعت پر عمل نہیں کرتے بلکہ وہ تو ”نعمان بن الثابت الکوفی کی شریعت پر عمل پیرا ہیں، گویا کہ مخالفین مسلک احناف کو فقہ حنفی احادیث کے خلاف اور اپنی رائے اور اجتہاد پر قائم نظر آتا ہے حالانکہ محققین کا اس بارے میں فیصلہ یہ ہے کہ امام اعظم رحمۃ اللہ علیہ حتی الامکان فقہی جزیہ کی بنیاد حدیث رسول اللہ صلی اللہ علیہ وآلہ وسلم پر رکھتے ہیں اور اس سلسلہ میں انہوں نے اس کی کوشش کی ہے کہ ذاتی رائے اور اجتہاد پر فیصلہ کرنے سے حتی الوسع گریز اور اجتناب کیا جائے مثلاً ”باب المہر“ میں ایک حدیث ہے کہ لا مہر اقل من عشرة دراهم احناف نے تعین مہر کو شارع علیہ الصلوٰۃ والسلام کی جانب سے متعین سمجھا اور اس کے لئے حدیث کی حجت قرار دیا لیکن امام شافعیؒ برد اللہ مضجعة زوجین کی رائے پر دوسرے معاملات کی طرح اس معاملہ

میں آبادی چھوڑ کر باہر نکل جانے پر وقس علی ہذا اور حواشی میں تو کثرت سے مسائل حنفی کی تائید میں دلائل اجمالاً یا تفصیلاً دیدئے ہیں۔

مشکوٰۃ سے فرق صرف اتنا ہے کہ اس میں ہر عنوان باب کو تین تین فصلوں میں تقسیم کیا گیا تھا۔ اس میں فصلوں کی یہ تقسیم اٹھادی گئی ہے۔

مضمون کتاب کی اصل قدر و قیمت کو پہچاننا اور احادیث مندرجہ کو پرکھنا تو اہل فن ہی کا کام ہے۔ باقی عام ایک ناظر کے نقطہ سے تو فاضل مؤلف نے ایک اہم دینی خدمت انجام دی ہے اور حنفیہ کے ذمہ جو قرض صدیوں سے چلا آ رہا تھا اسے ادا کرنے کی سعادت انہیں حاصل ہو گئی ہے۔ قابل رشک ہیں ایسی ہستیاں جو اس دور میں بھی کساد بازاری اور کسمپرسی کے ہر پہلو کو آنکھیں بند کئے ہوئے خدمت دین کی دھن میں لگی ہوئی ہیں۔

اس تالیف کے متعلق دارالعلوم دیوبند کے دینی و علمی ماہنامہ ”دارالعلوم“ کے جلد 8 شمارہ 6 ماہ جمادی الآخر 1374ھ مارچ 1955ء کے تبصرہ کا اقتباس ذیل میں درج ہے۔

فقہائے احناف پر جہاں اور بہت سے غلط الزام ہیں ان میں ایک یہ بھی ہے کہ احناف اہل الرائے ہیں بلکہ بعض زبان و قلم کے بیباک تو یہاں تک کہہ گزرتے ہیں کہ احناف حضرت محمد رسول اللہ صلی اللہ علیہ وآلہ وسلم کی شریعت پر عمل نہیں کرتے بلکہ وہ تو ”نعمان بن الثابت الکوفی کی شریعت پر عمل پیرا ہیں، گویا کہ مخالفین مسلک احناف کو فقہ حنفی احادیث کے خلاف اور اپنی رائے اور اجتہاد پر قائم نظر آتا ہے حالانکہ محققین کا اس بارے میں فیصلہ یہ ہے کہ امام اعظم رحمۃ اللہ علیہ حتی الامکان فقہی جزیہ کی بنیاد حدیث رسول اللہ صلی اللہ علیہ وآلہ وسلم پر رکھتے ہیں اور اس سلسلہ میں انہوں نے اس کی کوشش کی ہے کہ ذاتی رائے اور اجتہاد پر فیصلہ کرنے سے حتی الوسع گریز اور اجتناب کیا جائے مثلاً ”باب المہر“ میں ایک حدیث ہے کہ لا مہر اقل من عشرة دراهم احناف نے تعین مہر کو شارع علیہ الصلوٰۃ والسلام کی جانب سے متعین سمجھا اور اس کے لئے حدیث کی حجت قرار دیا لیکن امام شافعیؒ برد اللہ مضجعة زوجین کی رائے پر دوسرے معاملات کی طرح اس معاملہ

کو بھی موقوف کرتے ہیں اور تعین مہر میں شارع علیہ الصلوٰۃ والسلام کی جانب سے کسی صراحت کو تسلیم نہیں کرتے، شوافع نے اس حدیث پر اعتراضات کئے اور اس کی صحت کو مشکوک قرار دیا۔ ہندوستان کے ایک عالم (جن کے بارے میں حضرت شیخ الہند رحمۃ اللہ علیہ فرماتے تھے کہ ان کی نقل نہایت معتبر ہے اور خود ان کی رائے ساقط الاعتبار ہے) (اوکمال قال)

جن کے ذوق مجتہدانہ کی زد میں اکثر احناف آتے ہیں، اس خاص مسئلہ میں امام شافعیؒ کے ہمنوا ہیں اور اپنی مشہور تصنیف میں احناف کے اس استدلال پر عقلاً و نقلاً اتنے اشکال وارد کئے، جن اشکالات کو پیدا کرنے میں شوافع کی ذہانت بھی ناکام رہی اور اس سلسلہ میں امام محمدؒ کی تفصیلی بحث نیز علماء احناف کی تشفی بخش تقاریر پر مولانا مرحوم نے قلم تنبیخ کھینچ کر رکھ دیا۔ گفتگو کا حاصل یہ ہے کہ اگر اس حدیث کو بقول شوافع ضعیف بھی تسلیم کر لیا جائے تو کم از کم اتنی حقیقت ضرور معلوم ہوتی ہے کہ فقہ حنفی کی بنیاد الحمد للہ رائے پر نہیں بلکہ احادیث و قرآن کے ذخیرے ہی پر ہے، بجز اس کے اور کیا کہا جائے کہ احناف پر اہل الرائے ہونے کا الزام فکر و نظر کی ناہمواری کے ساتھ فقہ حنفی کے عمیق اور گہرے مطالعہ کے نہ ہونے کی علامت ہے ورنہ اگر انصاف کی نظر سے مطالعہ کیا جائے تو انشاء اللہ مسلک حنفی حدیث کے خلاف نظر نہیں آئے گا۔ جن محقق عالم نے اس خاص باب میں اپنی عمر کا طویل حصہ صرف کیا وہ کہتے تھے کہ

”ہم نے اپنی عمر کے تیس سال اس مقصد کے لئے صرف کئے کہ فقہ حنفی کے موافق حدیث ہونے کے بارے میں اطمینان حاصل کیا جائے۔ سو الحمد للہ اپنی تیس سالہ محنت اور تحقیق کے بعد اس بارے میں مطمئن ہوں کہ فقہ حنفی حدیث کے مخالف نہیں بلکہ واقعہ یہ ہے کہ جس مسئلہ میں مخالفین احناف جس درجہ کی حدیث رکھتے ہیں کم از کم اسی درجہ کی حدیث اس مسئلہ کے متعلق حنفی مسلک کی تائید میں ضرور موجود ہے اور جس مسئلہ میں حنفیہ کے پاس حدیث نہیں اور اس لئے وہ اجتہاد پر اس کی بنیاد رکھتے ہیں، وہاں دوسروں کے پاس بھی حدیث نہیں“ حیات انور صفحہ 142

یہ خیالات امام العصر مولانا سید محمد انور شاہ صاحب کشمیری کے ہیں جن کا اظہار آپ اپنے درس میں اکثر فرماتے تھے۔ جن دماغوں میں انصاف کی ادنیٰ سی تابانی موجود ہے وہ اس حقیقت کی

تصدیق کریں گے۔

زیر نظر کتاب (زجاجۃ المصباح) اس مقصد کو سامنے رکھ کر تالیف کی گئی ہے کہ ”مشکوٰۃ شریف“ کے طرز پر ان تمام احادیث کو جمع کیا جائے، جن سے فقہ حنفی کی تائید ہوتی ہے، مؤلف علامہ نے ہر باب کے شروع میں قرآنی آیت کو ذکر کرنے کے بعد مسلک حنفیہ کی مؤید احادیث کو جمع کیا ہے، تمام احادیث سند و متن کے اعتبار سے نہایت قوی اور سلسلہ رواۃ سلسلۃ الذہب ہے، احادیث متفق علیہ اور علی شرط شیخین ہیں، فٹ نوٹ میں مولانا نے اقوال حنفیہ کی تفصیل فقہائے احناف کے اقوال، عقائد کے مسائل، کلام کے مباحث، معارف الحدیث اور معارف القرآن کو تفصیل سے پیش کر کے کتاب کی قیمت کو ہر جہت سے بالا کر دیا ہے۔ فقہ حنفی پر اعتراضات کا جواب حدیث کی تعبیر متعین کرنے کے بعد فقہ حنفی کی وضاحت اس کتاب کی خصوصیت ہے۔

ذمہ داری کے ساتھ کہا جاسکتا ہے کہ ”زجاجۃ المصباح“ فقہ حنفی کی مؤیدات میں اسی حیثیت کی مالک ہے جو فقہ شافعی میں مشکوٰۃ شریف کو حاصل ہے، کتاب کی اصل قدر و قیمت مطالعہ کے بعد معلوم کی جاسکے گی۔

تبصرہ نگار طلبہ اور مدرسین حضرات سے اس ”انمول موتی“ اور ”دُر نایاب“ کے مطالعہ کی خاص طور پر سفارش کرتا ہے۔

شرح دستخط سید محمد انظر شاہ کشمیری

ماہنامہ معارف ماہ اپریل 1955ء اعظم گڑھ میں اس طرح اظہار رائے کیا گیا ہے

زجاجۃ المصاحح حصہ اول و دوم، مولفہ جناب مولنا سید عبداللہ شاہ صاحب حیدرآبادی
تقطیع بڑی ضخامت (409'590) صفحات کاغذ، کتابت، طباعت بہتر، آفسٹ

حضرت امام ابوحنیفہ اور ان کی فقہ پر یہ بہت پرانا اعتراض ہے کہ امام صاحب احادیث
نبوی صلی اللہ علیہ وآلہ وسلم کے مقابلہ میں قیاس و رائے کو ترجیح دیتے تھے اور فقہ حنفی کی بنیاد حدیث و
سنت سے زیادہ قیاس پر ہے، مگر ہر زمانہ میں اس کے اتنے جوابات دئے جا چکے ہیں کہ اب اس
اعتراض کی کوئی وقعت باقی نہیں رہ گئی ہے۔

مولنا سید عبداللہ شاہ صاحب نے جو عالم دین ہونے کے ساتھ ایک صاحب باطن بزرگ
بھی ہے، اسی نقطہ نظر سے مشکوٰۃ المصابیح کے طرز پر زجاجۃ المصاحح چار جلدوں میں تالیف فرمائی
ہے، اس لئے ابواب کی ترتیب فقہی ہے اور ہر باب سے متعلق حنفی مسائل کی تائید میں احادیث و
سنن اور اقوال و آثار صحابہ و تابعین کا ایک ذخیرہ جمع کر دیا گیا ہے اسی کے ساتھ ان مسائل کے
متعلق حاشیہ میں آیات قرآنی بھی لکھ دی گئی ہیں، جن مسائل میں ائمہ احناف کے اقوال مختلف
ہیں، ان میں مفتی بہ قول اختیار کیا گیا ہے اور اس کی مؤند احادیث نقل کر دی گئی ہیں، فقہ حنفی کے جن
مسائل پر اعتراض کیا جاتا ہے ان کا مدلل جواب بھی دیا گیا ہے اور ان سے متعلق احادیث کے
مفہوم کی توضیح اور تعین کر کے حنفی مسلک کی وضاحت کی گئی ہے اور حسب ضرورت حنفی کتابوں کے
حوالہ سے مسائل کا بھی جا بجا اندراج کیا گیا ہے اور ان سے متعلق حدیثیں بھی نقل کر دی گئی ہیں،
اس کے علاوہ بعض اور خصوصیات بھی ہیں، جن کا اندازہ اصل کتاب کے مطالعہ ہی سے ہو سکتا
ہے۔ ان خصوصیات نے اس کتاب کا افادہ اور زیادہ بڑھا دیا ہے۔

حضرت مؤلف نے یہ کتاب مرتب کر کے فقہ حنفی کی بہت بڑی خدمت انجام دی ہے

دفتر دارالعلوم دیوبند ضلع سہارن پور کی رائے اس تالیف کے ضمن میں یہ ہے

بسم اللہ الحمد للہ وسلام علی عبادہ الذین اصطفیٰ، کتاب مستطاب زجاجة المصباح احقر کے سامنے ہے اور باصرہ نواز ہے، جتنے جتنے مقامات سے استفادہ کی سعادت میسر ہوئی جس سے قلب نے دو وجہوں سے فرح و سرور کا اثر لیا، اولاً اس بناء پر کہ کتاب مذکور فن حدیث کی خدمت کا بہترین مجموعہ ہے جس میں مشکوٰۃ المصابیح کے طرز پر فقہی ابواب کی ترتیب سے ہر باب کی متعلقہ روایات پاکیزہ ترتیب کے ساتھ جمع کر دی گئی ہیں اور ساتھ حواشی اور منہیات کے ذریعہ مقصد حدیث کا ماخذ قرآن سے پیش کرتے ہوئے مؤند روایات کا ذخیرہ مزید پیش کرایا گیا ہے جو فن کی عمدہ ترین خدمت ہے۔

ثانیاً اس بناء پر کہ یہ کتاب مذہب حنفی کے ماخذوں اور مؤندات کا ایک زبردست خزانہ ہے جس کی فی زمانہ اشد ضرورت تھی، کیونکہ نصاب مدارس میں مروجہ کتب حدیث اکثر و بیشتر شوافع کی تالیف ہیں، جن میں مذہب شافعی کا مؤند ذخیرہ تو کافی مل جاتا ہے۔ لیکن حنفی مسلک کی تائید کا مواد خاطر خواہ دستیاب نہیں ہوتا۔ جس سے طلبہ اور مستفیدین تو مذہب حنفی کے بارہ میں تشنہ رہ جاتے ہیں اور مخالفین مذہب حنفیہ کے دل و دماغ پر یہ اثر پڑتا ہے کہ مذہب حنفی حدیث کے لحاظ سے بے مایہ اور مفلس ہے یا اس کی مؤند روایتوں کا وجود ہی نہیں، یا ہے تو وہ ضعاف اور کمزور قسم کی روایات ہیں جو محدثین کے نزدیک کچھ زیادہ قابل اعتناء نہیں، درحالیکہ معاملہ برعکس ہے، حنفیہ کے یہاں قبول حدیث کا معیار محض سند و روایت ہی نہیں بلکہ اس کے علاوہ درایت و تفقہ کے دوسرے اصولی معیار بھی ہیں، جن کی رو سے حدیثیں ان کے یہاں قبول کی جاتی ہیں، گویا کسی مرحلہ پر کسی بھی روایت کو خواہ وہ سنداً قوی ہو یا ضعیف بشرطیکہ قابل احتیاج ہو چھوڑنا نہیں چاہتے ظاہر ہے کہ جس مذہب میں قبول حدیث کا ایک ہی راستہ نہ ہو بلکہ مختلف معیار ہوں جن کی رو سے ضعیف سے ضعیف حدیث بھی ان سے نہ چھوٹ سکتی ہو، اس مذہب کی نسبت یہ خیال قائم

ہو جانا یا کرادیا جانا کہ اس مذہب کو حدیث سے کوئی تعلق نہیں اور کسی حد تک ہے تو کسی گری پڑی روایت سے ہے جس کا شمار باب فن کے یہاں قابل اعتناء روایتوں میں نہیں۔ محض اسی بناء پر ہوا ہے کہ حنفیہ نے متون حدیث کی جمع و ترتیب میں زیادہ حصہ نہیں لیا بلکہ وہ اکثر و بیشتر حدیث کی خدمت فقہی نقطہ نظر سے کرتے رہے۔

اس کے بعد اس دوڑ کا یہ آخری نقش ہے جو زجاجۃ المصباح کی صورت میں اہل علم کی نگاہوں کے سامنے آ رہا ہے جس میں فن کی خدمت کے ساتھ ساتھ مذہب حنفی کا حدیثی خدمت خاص طور سے انجام دی گئی ہے، حنفی مسائل کے بنیادی ماخذ اور ان کی تائید میں احادیث و آثار اور سنن و فتاویٰ صحابہ کا ایک بڑا ذخیرہ جمع کر دیا گیا ہے جس سے وہ تمام خدشات رفع ہو جاتے ہیں جو مذہب حنفی کے بارے میں مخالفین مذہب کی طرف سے کئے جاتے ہیں۔

مؤلف کتاب حضرت مولانا سید عبداللہ شاہ صاحب خلف حضرت مولانا سید مظفر حسین رحمۃ اللہ علیہ ہیں۔ جو اتقیا دکن میں سے ہیں، جامع شریعت و طریقت عالم ہیں اور مخلوق کو آپ کی ذات سے علمی و عملی فوائد و برکات حاصل ہو رہے ہیں، یہ کتاب آپ کی علمی خدمت کا شاہکار ہے، اس لئے زجاجۃ المصباح اپنے موضوع کی خوبی کے ساتھ ساتھ اپنی نسبت کے لحاظ سے بھی قابل قدر اور لائق استفادہ ہے۔ کیا اچھا ہو کہ مدارس دینیہ میں مشکوٰۃ المصابیح کے ساتھ ساتھ یا اس کی جگہ زجاجۃ المصباح بھی رائج ہو جائے تاکہ طلباء کے سامنے مذہب حنفی کے حدیثی مسلک ہونے کی شہادتیں نفس کتاب و نصاب سے بھی مہیا ہو سکیں۔

واللہ الموفق

شرح دستخط مہتمم دارالعلوم دیوبند 76/4/18ھ

اس تالیف سے متعلق ماہنامہ برہان دہلی (جلد 32 شماره 3

ماہ رجب 1373 م مارچ 1954ء کے تبصرہ کا اقتباس ذیل میں درج ہے:

اصناف پر دوسرے مذاہب فقہ کی طرف سے عام طور پر اعتراض کیا جاتا ہے کہ یہ حضرات احادیث کے مقابلہ میں صرف قیاس سے کام لیتے ہیں، فقہ حنفی کا دار و مدار اسی پر ہے اور احادیث و روایات کی زیادہ پروا نہیں کرتے۔

زیر تبصرہ کتاب کا مقصد تالیف اس اعتراض کو رفع کرتا ہے چنانچہ اس میں مشکوٰۃ المصابیح کے طرز پر مختلف ابواب فقہ کے ماتحت انہیں احادیث کو یکجا کیا گیا ہے جن سے مسلک حنفی کی تائید ہوتی ہے۔ ہر باب کے شروع میں امام بخاری کے ترجمۃ الباب کے طرز پر اس باب سے متعلق قرآن مجید کی متعدد آیات کو بھی نقل کر دیا گیا ہے۔ پھر مشکوٰۃ میں ایک ہی باب کی احادیث مختلف فصلوں میں ملتی ہیں جس کے باعث بیک وقت کسی ایک مسئلہ سے متعلق تمام احادیث پر نظر رکھنا دشوار ہوتا ہے، زیر تبصرہ کتاب کے فاضل مؤلف نے اس زحمت سے بچانے کے لئے تمام احادیث متعلقہ ایک ہی باب میں جمع کر دی ہیں، علاوہ جمع احادیث کے حاشیہ پر تشریحی و توضیحی نوٹ اور متن میں کسی خاص قول یا عبارت یا مسئلہ کی تحقیق بھی ہے۔

امید ہے کہ علم حدیث کے طلباء اور علماء اس کی قدر کر کے فاضل مولف مولانا ابوالحسنات سید

عبداللہ شاہ صاحب حیدرآبادی کے حسن عمل اور محنت کی داد دیں گے۔

بِسْمِ اللّٰهِ الرَّحْمٰنِ الرَّحِیْمِ

دین کی باتیں

حصہ اول

(زیر طبع)

ماخوذ از مواعظ

حضرت مولانا مولوی الحاج ابوالحسنات سید عبداللہ شاہ صاحب نقشبندی وقادری رحمۃ اللہ علیہ
(ابن حضرت مولانا مولوی الحاج حافظ سید مظفر حسین صاحب قبلہ رحمۃ اللہ علیہ حیدرآبادی)

مرتبہ

عاجز سید رحمت اللہ نقشبندی وقادری (ام۔ اے) خلف و خلیفہ حضرت ممدوح

بِسْمِ اللّٰهِ الرَّحْمٰنِ الرَّحِیْمِ

فضائل رمضان

ماخوذ از مواعظ

حضرت مولانا مولوی الحاج ابوالحسنات سید عبداللہ شاہ صاحب نقشبندی وقادری رحمۃ اللہ علیہ
(ابن حضرت مولانا مولوی الحاج حافظ سید مظفر حسین صاحب قبلہ رحمۃ اللہ علیہ حیدرآبادی)

مُرتَبہ

عاجز سید رحمت اللہ نقشبندی وقادری (ام۔ اے) خلف وخلیفہ حضرت ممدوح

بِسْمِ اللّٰهِ الرَّحْمٰنِ الرَّحِیْمِ

تذکرہ حسنات

یعنی

مفصل سوانح حیات، تحدیدی کارناموں کا خاکہ، معہ ارشادات عالیہ

حضرت مولانا مولوی الحاج ابوالحسنات سید عبداللہ شاہ صاحب نقشبندی وقادری رحمۃ اللہ علیہ
(ابن حضرت مولانا مولوی الحاج حافظ سید مظفر حسین صاحب قبلہ رحمۃ اللہ علیہ حیدرآبادی)

(زیر طبع)

مُرتَبہ

عاجز سید رحمت اللہ نقشبندی وقادری (ام۔ اے) خلف و خلیفہ حضرت ممدوح

Index of /images/books

[Parent Directory](#)

[Noorul Masabih v.1/](#)

[Noorul Masabih v.10/](#)

[Noorul Masabih v.11/](#)

[Noorul Masabih v.12/](#)

[Noorul Masabih v.13/](#)

[Noorul Masabih v.14/](#)

[Noorul Masabih v.15/](#)

[Noorul Masabih v.16/](#)

[Noorul Masabih v.17/](#)

[Noorul Masabih v.18/](#)

[Noorul Masabih v.19/](#)

[Noorul Masabih v.2/](#)

[Noorul Masabih v.20/](#)

[Noorul Masabih v.3/](#)

[Noorul Masabih v.4/](#)

[Noorul Masabih v.5/](#)

[Noorul Masabih v.6/](#)

[Noorul Masabih v.7/](#)

[Noorul Masabih v.8/](#)

[Noorul Masabih v.9/](#)

[Zujajah v1/](#)

[Zujajah v2/](#)

[Zujajah v3/](#)

[Zujajah v4/](#)

[Zujajah v5/](#)

Index of /images/books/Noorul Masabih

[Parent Directory](#)

[5_1.jpg](#)

[5_10.jpg](#)

[5_100.jpg](#)

[5_101.jpg](#)

[5_102.jpg](#)

[5_103.jpg](#)

[5_104.jpg](#)

[5_105.jpg](#)

[5_106.jpg](#)

[5_107.jpg](#)

[5_108.jpg](#)

[5_109.jpg](#)

[5_11.jpg](#)

[5_110.jpg](#)

[5_111.jpg](#)

[5_112.jpg](#)

[5_113.jpg](#)

[5_114.jpg](#)

[5_115.jpg](#)

[5_116.jpg](#)

[5_117.jpg](#)

[5_118.jpg](#)

[5_119.jpg](#)

[5_12.jpg](#)

[5_120.jpg](#)

[5_121.jpg](#)

[5_122.jpg](#)

[5_123.jpg](#)

[5_124.jpg](#)

[5_125.jpg](#)

[5_126.jpg](#)

[5_127.jpg](#)

[5_128.jpg](#)

[5_129.jpg](#)

[5_13.jpg](#)

[5_130.jpg](#)

[5_131.jpg](#)

[5_132.jpg](#)

[5_133.jpg](#)

[5_134.jpg](#)

[5_135.jpg](#)

[5_136.jpg](#)

[5_137.jpg](#)

[5_138.jpg](#)

[5_139.jpg](#)

[5_14.jpg](#)

[5_140.jpg](#)

[5_141.jpg](#)
[5_142.jpg](#)
[5_143.jpg](#)
[5_144.jpg](#)
[5_145.jpg](#)
[5_146.jpg](#)
[5_147.jpg](#)
[5_148.jpg](#)
[5_149.jpg](#)
[5_15.jpg](#)
[5_150.jpg](#)
[5_151.jpg](#)
[5_152.jpg](#)
[5_153.jpg](#)
[5_154.jpg](#)
[5_155.jpg](#)
[5_156.jpg](#)
[5_157.jpg](#)
[5_158.jpg](#)
[5_159.jpg](#)
[5_16.jpg](#)
[5_160.jpg](#)
[5_161.jpg](#)
[5_162.jpg](#)
[5_163.jpg](#)
[5_164.jpg](#)
[5_165.jpg](#)
[5_166.jpg](#)
[5_167.jpg](#)
[5_168.jpg](#)
[5_169.jpg](#)
[5_17.jpg](#)
[5_170.jpg](#)
[5_171.jpg](#)
[5_172.jpg](#)
[5_173.jpg](#)
[5_174.jpg](#)
[5_175.jpg](#)
[5_176.jpg](#)
[5_177.jpg](#)
[5_178.jpg](#)
[5_179.jpg](#)
[5_18.jpg](#)
[5_180.jpg](#)
[5_181.jpg](#)
[5_182.jpg](#)
[5_183.jpg](#)
[5_184.jpg](#)
[5_185.jpg](#)
[5_186.jpg](#)
[5_187.jpg](#)

[5_188.jpg](#)
[5_189.jpg](#)
[5_19.jpg](#)
[5_190.jpg](#)
[5_191.jpg](#)
[5_192.jpg](#)
[5_193.jpg](#)
[5_194.jpg](#)
[5_195.jpg](#)
[5_196.jpg](#)
[5_197.jpg](#)
[5_198.jpg](#)
[5_199.jpg](#)
[5_2.jpg](#)
[5_20.jpg](#)
[5_200.jpg](#)
[5_201.jpg](#)
[5_202.jpg](#)
[5_203.jpg](#)
[5_204.jpg](#)
[5_205.jpg](#)
[5_206.jpg](#)
[5_207.jpg](#)
[5_208.jpg](#)
[5_209.jpg](#)
[5_21.jpg](#)
[5_210.jpg](#)
[5_211.jpg](#)
[5_212.jpg](#)
[5_213.jpg](#)
[5_214.jpg](#)
[5_215.jpg](#)
[5_216.jpg](#)
[5_217.jpg](#)
[5_218.jpg](#)
[5_219.jpg](#)
[5_22.jpg](#)
[5_220.jpg](#)
[5_221.jpg](#)
[5_222.jpg](#)
[5_223.jpg](#)
[5_224.jpg](#)
[5_225.jpg](#)
[5_226.jpg](#)
[5_227.jpg](#)
[5_228.jpg](#)
[5_229.jpg](#)
[5_23.jpg](#)
[5_230.jpg](#)
[5_231.jpg](#)
[5_232.jpg](#)

[5_233.jpg](#)
[5_234.jpg](#)
[5_235.jpg](#)
[5_236.jpg](#)
[5_237.jpg](#)
[5_238.jpg](#)
[5_239.jpg](#)
[5_24.jpg](#)
[5_240.jpg](#)
[5_241.jpg](#)
[5_242.jpg](#)
[5_243.jpg](#)
[5_244.jpg](#)
[5_245.jpg](#)
[5_246.jpg](#)
[5_247.jpg](#)
[5_248.jpg](#)
[5_249.jpg](#)
[5_25.jpg](#)
[5_250.jpg](#)
[5_251.jpg](#)
[5_252.jpg](#)
[5_253.jpg](#)
[5_254.jpg](#)
[5_255.jpg](#)
[5_256.jpg](#)
[5_257.jpg](#)
[5_258.jpg](#)
[5_259.jpg](#)
[5_26.jpg](#)
[5_260.jpg](#)
[5_261.jpg](#)
[5_262.jpg](#)
[5_263.jpg](#)
[5_264.jpg](#)
[5_265.jpg](#)
[5_266.jpg](#)
[5_267.jpg](#)
[5_268.jpg](#)
[5_269.jpg](#)
[5_27.jpg](#)
[5_270.jpg](#)
[5_271.jpg](#)
[5_272.jpg](#)
[5_273.jpg](#)
[5_274.jpg](#)
[5_275.jpg](#)
[5_276.jpg](#)
[5_277.jpg](#)
[5_278.jpg](#)
[5_279.jpg](#)

[5_28.jpg](#)
[5_280.jpg](#)
[5_281.jpg](#)
[5_282.jpg](#)
[5_283.jpg](#)
[5_284.jpg](#)
[5_285.jpg](#)
[5_286.jpg](#)
[5_287.jpg](#)
[5_288.jpg](#)
[5_289.jpg](#)
[5_29.jpg](#)
[5_290.jpg](#)
[5_291.jpg](#)
[5_292.jpg](#)
[5_293.jpg](#)
[5_294.jpg](#)
[5_295.jpg](#)
[5_296.jpg](#)
[5_297.jpg](#)
[5_298.jpg](#)
[5_299.jpg](#)
[5_3.jpg](#)
[5_30.jpg](#)
[5_300.jpg](#)
[5_301.jpg](#)
[5_302.jpg](#)
[5_303.jpg](#)
[5_304.jpg](#)
[5_305.jpg](#)
[5_306.jpg](#)
[5_307.jpg](#)
[5_308.jpg](#)
[5_309.jpg](#)
[5_31.jpg](#)
[5_310.jpg](#)
[5_311.jpg](#)
[5_312.jpg](#)
[5_313.jpg](#)
[5_314.jpg](#)
[5_315.jpg](#)
[5_316.jpg](#)
[5_317.jpg](#)
[5_318.jpg](#)
[5_319.jpg](#)
[5_32.jpg](#)
[5_320.jpg](#)
[5_321.jpg](#)
[5_33.jpg](#)
[5_34.jpg](#)
[5_35.jpg](#)

[5_36.jpg](#)
[5_37.jpg](#)
[5_38.jpg](#)
[5_39.jpg](#)
[5_4.jpg](#)
[5_40.jpg](#)
[5_41.jpg](#)
[5_42.jpg](#)
[5_43.jpg](#)
[5_44.jpg](#)
[5_45.jpg](#)
[5_46.jpg](#)
[5_47.jpg](#)
[5_48.jpg](#)
[5_49.jpg](#)
[5_5.jpg](#)
[5_50.jpg](#)
[5_51.jpg](#)
[5_52.jpg](#)
[5_53.jpg](#)
[5_54.jpg](#)
[5_55.jpg](#)
[5_56.jpg](#)
[5_57.jpg](#)
[5_58.jpg](#)
[5_59.jpg](#)
[5_6.jpg](#)
[5_60.jpg](#)
[5_61.jpg](#)
[5_62.jpg](#)
[5_63.jpg](#)
[5_64.jpg](#)
[5_65.jpg](#)
[5_66.jpg](#)
[5_67.jpg](#)
[5_68.jpg](#)
[5_69.jpg](#)
[5_7.jpg](#)
[5_70.jpg](#)
[5_71.jpg](#)
[5_72.jpg](#)
[5_73.jpg](#)
[5_74.jpg](#)
[5_75.jpg](#)
[5_76.jpg](#)
[5_77.jpg](#)
[5_78.jpg](#)
[5_79.jpg](#)
[5_8.jpg](#)
[5_80.jpg](#)
[5_81.jpg](#)

[5_82.jpg](#)
[5_83.jpg](#)
[5_84.jpg](#)
[5_85.jpg](#)
[5_86.jpg](#)
[5_87.jpg](#)
[5_88.jpg](#)
[5_89.jpg](#)
[5_9.jpg](#)
[5_90.jpg](#)
[5_91.jpg](#)
[5_92.jpg](#)
[5_93.jpg](#)
[5_94.jpg](#)
[5_95.jpg](#)
[5_96.jpg](#)
[5_97.jpg](#)
[5_98.jpg](#)
[5_99.jpg](#)

iv.4